

اسلامي زندگي

(بنيادي ڳالهائون)

مولانا سيد ابوالاعليٰ مودودي ^{رح}
پروفيسر ڪريم بخش نظاماڻي

سنڌ مسلم سوسائٽي

اسلامي زندگي

(بنيادي ڳالهون)

مولانا سيد ابوالاعليٰ مودودي رحمۃ اللہ علیہ

مترجم

ڪريم بخش نظاماڻي

سند مسلم سوسائٽي

پاران ايم ايڇ پنهور انسٽيٽيوٽ آف سند اسٽڊيز، ڄامشورو۔

حق ۽ واسطا محفوظ

ڪتاب جو نالو :	اسلامي زندگي (بنيادي ڳالهيون)
مصنف :	مولانا سيد ابوالاعليٰ مودودي <small>رحمۃ اللہ علیہ</small>
مترجم :	ڪريم بخش نظاماڻي
چپائيندڙ :	سنڌ مسلم سوسائٽي
ڪمپوزنگ :	عزت الرحمن ڪمبوه
چاپو پهريون :	آڪٽوبر 1989ع
:	احياء اسلام سوسائٽي ڪراچي
چاپو ٻيو :	مئي 2016ع
چاپو ٽيون :	نومبر 2018ع
تعداد :	1100

قيمت =/300 رپيا

رابطي لاءِ:

سنڌ مسلم سوسائٽي، واڳٽو در شڪارپور

فون: 0726_512122/520012

۽ سنڌ جا سمورا ڪتاب گهر

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.
Digitized by M. H. Panhwar Institute of Sindh Studies, Jamshoro.

فهرست

- 8 * اداري پاران
- 9 * مترجم پاران
- 11 1. عقل جو فيصلو
- 23 2. نبوت محمدي ﷺ جي عقلي ثابتي
- 43 3. موت کانپوءِ زندگي
- 53 4. سلامتيءَ جي واٽ
- 53 * الله جي هستي
- 56 * توحيد
- 62 * انسان جي تباهيءَ جو اصلي ڪارڻ
- 67 * ظلم جو سبب
- 69 * بي انصافي ڪهڙي آهي؟
- 72 * امن ڪيئن قائم ٿي سگهي ٿو؟
- 74 * هڪڙو شڪ
- 77 5. اسلام ۽ جاهليت
- 78 * زندگيءَ جا بنيادي مسئلا
- 82 * نج جاهليت
- 86 1. شرڪ
- 89 2. رهبانيت
- 90 3. هم اوست
- 92 * اسلام
- 93 * نبي سڳورن جو ڪائنات ۽ انسان بابت نظريو

- 99 * اسلامي نظريي جي جانچ پڙتال
- 102 * هاڻي اجتماعي پهلو وٺو
- 108 6. سچو دين
- 108 * دين حق
- 109 * "الدين" جو مطلب
- 111 * "الاسلام" جو مطلب
- 112 * قرآن ڪهڙي دعويٰ ڪري ٿو
- 113 * زندگي گذارڻ لاءِ طريقي جي ضرورت
- 115 * انسانيت جي نسل ۽ وطن جي آڌار تي وڃ
- 118 * زماني کي ورهائڻ
- 121 * انسان کي زندگي گذارڻ لاءِ ڪهڙي طريقي جي ضرورت آهي؟
- 122 * اهڙو نظام انسان پاڻ بنائي سگهي ٿو!
- 123 * "الدين" جي اصل حقيقت
- 126 * انساني ذريعن ۽ وسيلن جي جانچ پڙتال
- 126 * خواهش
- 127 * عقل
- 129 * سائنس
- 131 * تاريخ
- 131 * مايوس ڪندڙ نتيجو
- 133 * اميد جو هڪ ئي ڪرڻو
- 134 * قرآن جا دليل
- 136 * خدائي هدايت کي پرڪٽ لاءِ ڪسوتي
- 138 * ايمان ڪهڙي گهر ڪري ٿو؟
- 140 7. اسلامي اخلاق جا اصول
- 140 * موجوده قومن جي اخلاقي حالت
- 143 * موجوده اخلاقي تصورات

- 147 * اخلاق جا غير مذهبي فلسفا
- 154 * انساني اخلاق جا صحيح بنياد
- 157 * اسلام جي اخلاقي تصور جو انساني زندگي تي اثر
- 162 8. اسلامي تحريڪ جا اخلاقي بنياد
- 163 * آڳ واڳ جي اهميت
- 166 * دين جا حقيقي مقصد
- 169 * امامت جي باري ۾ خدا جي سنت
- 171 * انساني عروج ۽ زوال جو دارومدار اخلاق تي آهي
- 172 * بنيادي انساني اخلاقيات
- 175 * اسلامي اخلاقيات
- 178 * امامت جي باري ۾ الله جي سنت
- 179 * بنيادي اخلاقيات ۽ اسلامي اخلاقيات جي طاقت جو فرق
- 186 * اسلامي اخلاقيات جا چار ڏاڪا
- 187 * ايمان
- 191 * اسلام
- 194 * تقوي
- 197 * احسان
- 200 * غلط فهميون
- 207 9. ٺاهڻ ۽ ڊاهڻ
- 207 * حمد و ثنا
- 210 * خدائي ۽ انساني نقطہ نظر جو فرق
- 212 * تاريخي شاهديون
- 218 * هندستان جي آزادي
- 219 * اسان جي اخلاقي حالت
- 222 * اخلاقي زوال جا سبب
- 225 * اميد جو ڪرڻو

- 226 * سڌاري جي صورت
- 231 10. جهاد في سبيل الله
- 233 * جهاد بابت غلط فهمي جا سبب
- 234 * جهاد جي حقيقت
- 236 * في سبيل الله جي لازمي پابندي
- 239 * اسلام جي انقلاب جي دعوت
- 243 * اسلامي انقلابي دعوت جي خاص ۽ نرالي ڳالهه
- 244 * جهاد جي ضرورت ۽ ان جو مقصد
- 249 * عالمگير انقلاب
- 252 * حملي ۽ بچاء جي ورهاست لاڳاپو نه ٿي رکي
- 253 * زمين جي حيثيت
- 254 * شهنشاهت جو شهبو
- 258 11. مسلم امت جو فرض
- 275 12. مسلمانن جي ماضي، حال ۽ مستقبل لاءِ پروگرام
- 275 * حمد ثناء کانپوءِ
- 276 * گذريل تاريخ تي نظر
- 278 * انسان جي غلامي جا سبب
- 278 * ديني حالت
- 282 * اخلاقي حالت
- 282 * ذهني حالت
- 286 * مغربي تهذيب جا بنياد
- 286 * مذهب
- 290 * زندگي بابت فلسفو
- 291 * هيگل جو فلسفہ تاريخ
- 294 * ڊارون جو ارتقا وارو نظريو
- 296 * مارڪس جو تاريخي فلسفو

- 297 * اخلاق
- 298 * سياست
- 300 * فاتح تهذيب جا اثرات
- 301 * تعليم جو اثر
- 301 * معاشي نظام جو اثر
- 301 * قانون جو اثر
- 303 * اخلاق تي اثر
- 304 * سياسي نظام جو اثر
- 305 * اسان جو رد عمل
- 306 * ”هتيار ڦٽا ڪرڻ“ وارو رد عمل
- 311 * ٻئي قسم جو رد عمل
- 317 * اسين ڇا ٿا چاهيون؟
- 318 * يڪسوئي جي ضرورت
- 322 * اسان جو عملي پروگرام

اسلامي نظام

(ڪجهه ريڊيائي تقريرون)

- 333 * اسلام جو اخلاقي نظام
- 335 * اخلاقي نظامن ۾ اختلاف ڇو آهن؟
- 337 * زندگي ۽ اخلاق بابت اسلام جو نظريو
- 338 * اخلاقي جدوجهد جو مقصد
- 343 * اسلام جو سياسي نظام
- 352 * اسلام جو سماجي نظام
- 361 * اسلام جو معاشي نظام
- 370 * اسلام جو روحاني نظام

ٻه اکر

ويھين صديءَ جو مجدد، مفڪر اسلام مولانا سيد ابوالاعليٰ مودودي رحمۃ اللہ علیہ علمي ۽ فڪري حلقن کان ڳجهو نه آهي.

هي ڪتاب مولانا سيد ابو الاعليٰ رحمۃ اللہ علیہ جي مضمونن، مقالن ۽ تقريرن جو مجموعو آهي، جيڪي هن پاڪستان نهڻ کان اڳ ۽ ان کان پوءِ اسلام ۽ اسلامي زندگيءَ بابت سمجهاڻيون ڏيندي مختلف وقتن ۾ ۽ مختلف علمي ادارن يا اجتماعن (ميٽرن) ۾ ڪيون هيون. هن مجموعي ۾ مولانا مرحوم جون اهي پنج ريڊيو تان ڪيل تقريرون به شامل آهن، جيڪي هن 1948ع ۾ ريڊيو پاڪستان لاهور تان ڪيون هيون.

مولانا مرحوم جا هي مقالا ۽ سندن هي تقريرون الڳ الڳ پمفليٽن جي شڪل ۾ هزارن جي تعداد ۾ شايع ٿينديون رهيون آهن. سنڌي ٻولي ۾ به ڪجهه مضمون ترجمو ٿي ڪيترائي ڀيرا ڇپجي چڪا آهن. هاڻ هڪ هنڌ ڪنو ڪري پهريون ڀيرو انهن کي ڪتابي شڪل ۾ شايع ڪيو پيو وڃي. ڪتاب ۾ شامل سمورو مواد معروف اديب، دانشور ۽ اسڪالر پروفيسر ڪريم بخش نظاماڻي مرحوم جو ترجمو ڪيل آهي.

هن مجموعي ۾ توهان کي الله تعاليٰ جي هستي، توحيد، رسالت ۽ آخرت جي برحق هجڻ تي اهڙا دليل ملندا، جيڪي جديد ذهن کي اپيل ڪن ٿا ۽ دل سان لڳن ٿا. ان سان گڏ و گڏ اسلامي زندگيءَ جو هڪ جامع ۽ مختصر نقشو به پيش ڪيو ويو آهي ته جيئن هڪ ئي نظر ۾ انهيءَ جو اهو مڪمل خاڪو اکين آڏو اچي وڃي، جيڪو اسلام قائم ڪرڻ چاهي ٿو.

ڊاٽريڪٽر

سنڌ مسلم سوسائٽي

مترجم پاران

بيشڪ سید ابوالاعلیٰ مودودي رحمۃ اللہ علیہ ويهين صديءَ جي عظيم انسانن مان هو. عظيم انسانن وانگر سندس تحريرن ۽ تقريرن جو موضوع هڪ ئي هو. هن هڪڙي ئي موضوع تي لکيو ۽ پنهنجي سوچ کي ڪنهن به ٻي پاسي وڃڻ ڪونه ڏنو. اهو موضوع هو اسلام. سید مودودي رحمۃ اللہ علیہ جي عملي زندگي جو مقصد به ”اسلام جو غلبو“ ئي هو. هن مختلف طريقن سان اسان کي سمجهايو آهي ته صرف اسلام ئي سچو دين آهي ۽ ان جون ڏنل سچائيون اڻ مٽ ۽ اڻ بدلجندڙ آهن. سید مودودي رحمۃ اللہ علیہ سڄي زندگي انهي ”دائمي سچائي“ جي سمجهاڻي ڏيندو رهيو.

هن ڪتاب کي اسين سید مودودي رحمۃ اللہ علیہ جون ”چونڊ تحريرون“ چئي سگهون ٿا. هن جي هر هڪ مضمون کي پڙهڻ سان معلوم ٿئي ٿو ته مصنف اُت ڪتابن جا پڙهيا آهن ۽ سڄي جون سچيون لائبريريون هضم ڪيون آهن. بالڪل اونهو فلسفو ۽ ڳوڙهي سوچ سؤلي زبان ۾ پيش ڪئي اٿس، مگر ڪنهن به ”اونهي فلسفي“ پيش ڪرڻ لاءِ ”عوامي زبان“ استعمال ڪرڻ ناممڪن آهي، تنهنڪري ڪي اصطلاح ڏکيا به آهن.

مون تمام گهڻي ڪوشش ڪئي آهي ته سید مودودي رحمۃ اللہ علیہ جي ڊگهن جملن کي ڀليجي ننڍا جملا بنايان ۽ خالص علمي اصطلاحن جو سادي سنڌي ۾ ترجمو پيش ڪريان، جن اصطلاحن لاءِ سؤلا سنڌي لفظ هٿ ڪونه آيا آهن، فوٽ نوٽ ۾ انهن جي سمجهاڻي ڏني اٿم.

آخري ڳالهه. جنهن ماڻهو سید مودودي رحمۃ اللہ علیہ کي ڪونه پڙهيو آهي، اهو هڪ عظيم علمي ذخيري کان محروم آهي. اڄوڪي دؤر ۾

اسلام ۽ جاهليت (ڪفر) جي وچ ۾ جيڪا علمي ۽ فڪري جنگ
جاري آهي، انهيءَ کي سمجهڻ ۽ ان سان مقابلي ڪرڻ لاءِ سيد
مودوديءَ کي پڙهڻ کان سواءِ ڪوبه چارو ڪونهي. ڇاڪاڻ ته جن
علمي، سياسي ۽ سماجي گمراهين جو بچ اوڻويهين صدي ۾ ڇڻيو ويو
هو ويهين صدي ۾ اهي وڏي وڻ تي ويون آهن. گمراهين جي انهيءَ
جهنگ کي ڳڻي، لاهه ڪيڏ جو ڪارنامو جن هستين سرانجام ڏنو
انهن ۾ سيد مودودي رحمۃ اللہ علیہ ۽ سيد قطب شهيد رحمۃ اللہ علیہ جا قلم سڀني کان
گوءُ کڻي ويا آهن. سيد مودودي رحمۃ اللہ علیہ جي فڪر ۽ سندس تحريڪ سان
اختلاف رکندڙن کي گهرجي ته هو هن ڪتاب جو مطالعو ڪرڻ
کانپوءِ تفهيم القرآن به پڙهن ۽ انهيءَ کان پوءِ فيصلو ڪن ته صحيح
ڪير آهي ۽ غلط ڪير آهي.

احقر العباد
ڪريم بخش نظاماڻي

حيدرآباد
28 آڪٽوبر 1989ع

عقل جو فيصلو

وڏن وڏن شهرن ۾ سوين ڪارخانا بجلي جي طاقت سان اسان کي هلندا نظر ايندا آهن. ريل گاڏيون ۽ ترامون ڊوڙنديون نظر اچن ٿيون. سج لٽي مهل اوچتو ئي اوچتو هزارين بلب ڀري ويندا آهن. گرمي جي موسم ۾ ڪيترن ئي گهرن ۾ پڪا هلندا آهن. اسان کي انهيءَ ڳالهه تي ڪابه حيرت ڪانه ٿئي ٿي، ته اهي سڀ ڇو ٿا هلن ۽ ڪيئن ٿا هلن؟ ۽ نه ئي انهن جي هلڻ ۽ روشن ٿيڻ جي اصل سببن بابت پاڻ ۾ بحث ڪريون ٿا. ڇو؟ ڇاڪاڻ ته اسان سڀني کي خبر آهي ته هنن ڪارخانن ۽ بلبن جو تعلق هڪ بجلي گهر سان آهي، جنهن جي حقيقت کان اسين واقف آهيون. انهيءَ بجلي گهر ۾ ڪم ڪندڙ ماڻهن کي به اسين ڄاڻون ٿا ۽ سندن مٿان مقرر ڪيل انجنيئرن کي به سڃاڻون. اسان کي خبر آهي ته اهو انجنيئر بجلي جي ڪم جو ماهر آهي. هن وٽ ڪيتريون ئي ڪلون ۽ ڪيترائي پرزا آهن، جن کي چالو ڪرڻ سان اهڙي طاقت پيدا ٿئي ٿي، جنهن جي زور تي بلب روشن ٿيندا آهن، پڪا ۽ ڪارخانا هلندا آهن. بجلي جا اهڙا ڪرشنا هر روز ۽ هر وقت ڏسون ٿا، تنهن هوندي به انهن ڪرشنا جي اصل سبب بابت اسان ۾ ڪابه چڪتاڻ ڪانه ٿئي ٿي. ڇو؟ انهيءَ لاءِ ته اسين بجلي ٺهڻ جي سبب کان واقف آهيون ۽ انهي جي ٺاهيندڙ انجنيئرن ۽ ڪاريگرن کي اکين سان ڏسي، کين سڃاڻي سگهون ٿا.

فرض ڪري وٺو ته:

جيڪڏهن بلب ڀرندا رهن، پڪا ڦرندا رهن، ريلون ۽ ترامون هلنديون رهن، ڪارخانن جون مشينون ۽ اتي پيهڻ جون چڪيون ڪم ڪنديون رهن، پر اهي تارون اسان کي نظر نه اچن جن ذريعي بجلي انهن جاين تي پهچي ٿي ۽ بجلي گهر ۽ اتي ڪم ڪندڙ

انجنيئرڻ ۽ ڪاريگرن کي به اسين ڏسي نه سگهندا هجون. اسان کي اها به خبر نه هجي ته بجلي گهر کي هلائڻ لاءِ ڪو انجنيئر مقرر به ٿيل آهي يا نه؟ ڇا اهڙي حالت ۾ به اسين بجلي جي ڪرشمڻ ۽ ان جي اصل سبب بابت پاڻ ۾ چڪتاڻ ڪونه ڪنداسون؟ ان وقت به اسان کي اهڙو ئي اطمينان ٿي سگهي ها. جهڙو هن وقت آهي؟ پڌري ڳالهه آهي. هر ڪو چوندو ته ”نه، اهڙو اطمينان ڪونه هجي ها، ۽ اصل سبب بابت ضرور اختلاف ٿئي ها.“ ڇو؟ انهيءَ لاءِ ته جڏهن ڪجهه ڪرشمڻا ته نظر اچن پر انهن جو سبب لڪل هجي. ”ڪجهه ٿيندو نظر اچي“ پر ”ٿيڻ“ جو سبب معلوم نه هجي. اهڙي حالت ۾ انساني دماغ لڪل راز ۽ رمزون ڳولھڻ ۽ پروڙڻ شروع ڪندو ۽ انهن رازن ۽ رمزن بابت جدا جدا رايائون قائم ڪندو ۽ مختلف نمونن جا ڌڪا هڻندو. ائين ٿيڻ هڪ فطري ڳالهه آهي. ساڳئي مثال کي سامهون رکي ڪجهه فرض ڪري وٺو ته:

اسان جيڪو فرض ڪري ورتو آهي اها هڪ حقيقت آهي. لکين ڪروڙين بلب ٻرن پيا. لکين پڪا هلن پيا. گاڏيون ڊوڙن پيون. ڪارخانا چالو آهن. پر اسان کي اها خبر نٿي پئجي سگهي ته هنن سڀني شين کي هلائيندڙ قوت ۽ طاقت ڪٿان ٿي اچي؟ ماڻهو هنن شين کي ڏسي وائڙا ٿي وڃن ٿا. ته اهي ڪيئن پيون هلن؟ هر شخص انهن جا سبب ڳولھڻ ۽ معلوم ڪرڻ لاءِ عقلي دليل ڊوڙائي ٿو. ڪو چئي ٿو ته هي شيون پنهنجي ليکي پيون روشن ٿين ۽ ڪم ڪن. هنن جي پنهنجي وجود کان ٻاهر ڪا به اهڙي شيءِ ڪانهي جنهن کين روشني ڏني يا ڪم ڪرڻ جي طاقت بخشي هجي. ڪو وري چئي ٿو ته هي شيون جن ڌاتن مان جڙيون آهن. تن کي اهڙي نموني ترتيب سان ڦٽ ڪيو ويو آهي جو هنن ۾ ازخود روشني ۽ چرپر جي طاقت پيدا ٿي پئي آهي. يا وري چون ٿا ته هن ڏنل وائيل (عالم ماده) دنيا کان اڳيرو (ماوراء) ڪجهه ديوتا رهن ٿا جن مان ڪو بلبن کي روشن ڪري ٿو ته ڪو وري پکن کي ڦيرائي ٿو ته ڪو ڪارخانن ۽ چڪين کي ڪم ڪرڻ جي طاقت بخشي ٿو. وچان ئي تعين ٿولي وارا اهڙا به آهن جيڪي سوچي سوچي تنگ ٿي پون ٿا ۽ نيٺ ڪڪ ٿي چوندا

آهن ته هي جادو اسان جي سمجھ کان مٿي آهي. اسان کي فقط انهيءَ ڳالهه جي خبر آهي جنهن کي اسين ڏسون ۽ محسوس ڪريون ٿا. (1) اڳتي جي اسان کي ڪا خبر ڪانهي.

جيڪا ڳالهه سمجھ ۾ نٿي اچي، اسان ان کي نه مڃيون ٿا ۽ نه انهيءَ جو انڪار (تڪذيب) ڪريون ٿا.

اهي ٽيئي ٽولا پاڻ ۾ اٽڪيا پيا آهن. پر اندازي لڳائڻ ۽ ڌڪي هڻڻ کان سواءِ وٽن ڪجهه به ڪونهي. ڪنهن وٽ به يقيني علم حاصل ڪرڻ جو ذريعو ڪونهي. هڪ اهڙو علم جنهن سان پاڻ کي سچو ۽ ٻين کي ڪوڙو ثابت ڪري سگهي.

هنن ٽنهن ٽولن جي وچ ۾ تڪرار ۽ اختلاف جاري آهي ته ڪيڏي مهل هڪ (2) شخص اچي ٿو ۽ چئي ٿو ته ڀائرو! مون وٽ علم (3) حاصل ڪرڻ جو هڪ اهڙو ذريعو يا گس آهي جيڪو اوهان وٽ ڪونهي. انهيءَ علم جي آڌار تي مون کي معلوم ٿيو آهي ته هنن سمورن بلبن، پڪن، گاڏين، چڪين ۽ ڪارخانن جو تعلق اهڙين لڪل ۽ ڳجهين تارن سان آهي جن کي اوهين نٿا ڏسي سگهو انهن تارن کي هڪڙي تمام وڏي بجلي گهر مان طاقت ۽ قوت ملي ٿي جنهن سان بلب روشن ٿين ۽ ڪارخانا چالو رهن ٿا. انهي بجلي گهر ۾ وڏيون زبردست ڪلون ۽ انجنيون آهن جن کي ڪئين ماڻهو هلائي رهيا آهن. اهي سڀئي ماڻهو هڪ وڏي انجنيئر جا تابع ۽ فرمانبردار آهن. ان انجنيئر ئي پنهنجي علما ۽ قدرت سان هن سموري ڪارخاني (نظام) کي قائم ڪيو آهي. سندس ئي هدايتن ۽ سار سنڀال هيٺ هي سڀ ڪم ٿي رهيا آهن.

(1) سيد مودودي رحمۃ اللہ علیہ هتي فلسفين جي ٽن گروهن جو سادن لفظن ۾ فلسفوي بيان ڪيو آهي. جن مان پهرئين ٽولي کي ملحد يا منڪر خدا (Atheist) چئبو آهي، ٻئي کي ماده پرست (Naturalist/Materialist) ۽ ٽئين کي لا اڊريويڪي (Agnostic).

(2) هاڻي نبي سڳورن جي سلسلي جو ذڪر ٿئي ٿو.

(3) اشارو آهي انهيءَ علم ڏي جيڪو نبي سڳورن کي وحي الهام ذريعي حاصل ٿيندو آهي.

هيءُ شخص وڏي واڪي مٿين دعويٰ ڪري ٿو پر ماڻهو کيس چون ٿا ته تون ڪوڙو آهين. سمورا ٽولا گڏجي سندس مخالفت ڪن ٿا. کيس چريو ۽ ديوانو به ڪوٺيو وڃي ٿو. کيس مارين ٿا. نيٺ وطن مان به ڪڍي ڇڏينس ٿا. هو اهي سموريون جسماني ۽ روحاني مصيبتون برداشت ڪري ٿو. پر پنهنجي ڳالهه کان تر جيترو به ڪونه ٿو هٽي. ڪنهن به لالچ يا ڊپ کان پنهنجي دعويٰ ۾ تر جيتري به تبديلي ڪونه ٿو ڪري. مصيبتن جي ڪري سندس دعويٰ ۾ ڪمزوري نٿي پيدا ٿئي. سندس هر ڳالهه مان ظاهر ٿئي ٿو ته هي شخص جيڪي چئي ٿو انهيءَ جي سچائي تي کيس پڪو پختويقيني آهي.

ڪجهه وقت کان پوءِ وري ٻيو شخص اچي ٿو. اهو به هو بهو ساڳئي ڳالهه ڪري ٿو. انهيءَ کان پوءِ ٽيون، وري چوٿون ۽ پوءِ پنجون شخص اچي ٿو. اهو به ساڳئي دعويٰ ڪري ٿو جيڪا ڪانئس اڳي ايندڙ ڪئي هئي. ان کان پوءِ لڳاتار هڪ ٻئي پٺيان اهڙا شخص ايندا رهن ٿا. تان جو انهن جو تعداد سون هزارن کان به وڌيو وڃي. اهي ساڳئي ڳالهه پيش ڪن ٿا ۽ سندن دعويٰ به ساڳئي آهي ته اسان وٽ علم (1) جو جيڪو ذريعو آهي، عام ماڻهو انهيءَ کان محروم آهي. جيتوڻيڪ اهي شخص جدا جدا ملڪن ۾ اچن ٿا ۽ جدا جدا وقتن تي اچن ٿا. تنهن هوندي به سندن ڳالهين ۾ ڪوبه اختلاف ڪونهي.

هنن سڀني کي ديوانو ڪوٺيو وڃي ٿو. مختلف حيلن هلائي مٿن ڏٻاءُ وڌو وڃي ٿو ته جيئن ڪنهن به نموني پنهنجي ڳالهه تان لهي وڃن. پر اهي سمورا پنهنجي ڳالهه تي قائم رهن ٿا ۽ دنيا جي ڪابه طاقت کين هڪڙو انچ به پنهنجي جاءِ تان نٿي هٽائي سگهي. پختي ارادي سان پنهنجي ڳالهه تي قائم رهڻ سان گڏ هنن سڀني ۾ اها خوبي آهي ته منجهائن ڪوبه ڪوڙو چور، خيانت ڪندڙ، بدڪار، ظالم ۽ حرام خور ڪونهي. سندن دشمن ۽ مخالف به اها ڳالهه مڃين ٿا. هنن سڀني جا اخلاق وڻندڙ ۽ سندن سڀرتون حد کان وڌيڪ نيڪ آهن. سڄي

(1) وحي ۽ الهام جي ذريعي انبياءِ عليهم السلام کي حاصل ٿيندڙ علم.

انسان ذات مان اخلاقي خوبين ۾ ڪوبه سندن مٿ ڪونهي. هنن تي ڪنهن به جن پوت جو اثر ڪونهي. ان جي ابتڙ هو اخلاقي فضيلت، نفس جي پاڪائي ۽ دنياوي وهنوار جي سڌاري لاءِ ايڏي زبردست تعليم ڏين ٿا ۽ اهڙا قانون بنائين ٿا جن جو مثال ملڻ مشڪل آهي. مثال ته پري رهيو، سندن تعليم جي رمزن ۽ باريڪين کي سمجهڻ لاءِ به وڏن وڏن عالمن ۽ عقلمندن کي پنهنجيون حياتيون ڪپاڻيون پون ٿيون. هڪڙي پاسي هنن کي ڪوڙو چونڊڙ (1) ٽولا آهن، جن مان هر شخص جي جدا راءِ آهي. ٻئي پاسي هي (2) مقدس انسان آهن جيڪي سڀني ساڳئي دعويٰ ڪن ٿا ۽ هڪجهڙي تعليم ڏين ٿا. هاڻ ڇا ڪجي؟ فيصلو ڪڍي ٿا هلون ”عقل جي عدالت“ ۾. جج جي حيثيت ۾ عقل جو فرض آهي ته پهريان پنهنجي پوزيشن ۽ حيثيت کي چڱي طرح سمجهي ۽ پوءِ ڌرين جي پوزيشن تي غور ڪري ۽ ٻنهي جي پوزيشن جي پيٽ ڪرڻ کانپوءِ ئي عقل فيصلو ڏئي ته ڪير سچو آهي. جج (عقل) جي پنهنجي پوزيشن اها آهي جو وٽس اهڙو ڪوبه ذريعو ڪونهي جنهن کي استعمال ڪرڻ سان موجود حقيقت (امر واقعي) جي اصليت کي سمجهي سگهجي، ڇاڪاڻ ته کيس ”حقيقت“ جي ڄاڻ ڪانهي. سندس آڏو صرف ٻنهي ڌرين جا بيان ۽ دليل موجود آهن. عقل ڌرين جي ذاتي حالتن ۽ ظاهر احوال کان سواءِ ٻيو ڪجهه ڪونه ٿو ڄاڻي. انهن تي ئي غور ڪرڻ کان پوءِ کيس فيصلو ڪرڻو آهي ته ڪهڙي ڌر جي برحق (حق تي) هئڻ جو وڌيڪ امڪان ٿي سگهي ٿو پر ”امڪان“ کان وڌيڪ ڪوبه فيصلو نٿو ڏيئي سگهجي. ڇاڪاڻ ته فيصلي لاءِ آندل فرياد ۾ جيڪي دليل ۽ دعوائون موجود آهن، انهن جي آڌار تي قطعي فيصلو ڪرڻ مشڪل آهي ته ”اصل حقيقت“ ڇا آهي؟ جج، ڪنهن به هڪڙي ڌر بابت اهو ته چئي سگهي ٿو ته هن جي برحق هئڻ جو وڌيڪ امڪان آهي، پر يقين سان ڪنهن به ڌر کي ڪوڙو يا سچو سمجهي، قطعي فيصلو نٿو ڏيئي سگهي.

(1) يعني انبياء عليهم السلام جو انڪار ڪندڙ ملحد، مشرڪ ۽ ڪافر.

(2) نبي سڳورا.

(نئين ڪي) ڪوڙو سمجھندڙن (مڪڏين) جي پوزيشن هن ريت آهي:

1. "حقيقت" بابت سندن نظريا ۽ خيال مختلف آهن ۽ ڪنهن هڪڙي نڪتي تي به يڪراءِ (متفق) ڪونهن. ايتري قدر جو ساڳئي ٽولي سان واسطو رکندڙ شخصن ۾ به ڪن ڳالهين تي اختلاف آهي.

2. هو پاڻ مڃين ٿا ته وڻن علم ۽ ڄاڻ حاصل ڪرڻ جو اهو ئي ذريعو آهي جيڪو ٻين وٽ آهي. هنن ٽولن مان هر ڪو ٽولو فقط اها دعويٰ ڪري ٿو ته اسان جو انومان ٻين جي انومان کان وڌيڪ وزناتو آهي. پر هي سڀيئي ٽولا تسليم ڪن ٿا ته اسين جيڪي چئون ٿا اهو رڳو گمان، انومان يا قياس آهي.

3. پنهنجي انومان ۽ گمان تي خود هنن جو به پختو ايمان ۽ يقين ڪونهي. هنن مان جنهن شخص ڪالهه ڪهڙي ڳالهه ٿي چئي يا نظريو پيش ڪيو اڄ اهو شخص پنهنجي اڳوڻي نظريي کي پاڻ ئي رد ڪري، (1) ٻي نئين ڳالهه پيش ڪري ٿو. هنن ٽولن جا شخص جيئن جيئن وڌيڪ علم حاصل ڪن ٿا ۽ سندن عمر، عقل ۽ تجربي ۾ اضافو ٿئي ٿو ته پنهنجن نظرين ۽ دعوائن تان ڦريو وڃن.

4. حق جي دعويٰ ڪندڙن (2) کي "ڪوڙو" ڪوٺڻ لاءِ هنن ٽولن وٽ رڳو هڪڙو دليل آهي ته: هو (انبيا) پنهنجي سچائيءَ جي ڪابه پڪي پختي ثابتي پيش ڪري ڪونه سگهيا آهن، هنن اسان کي لڪل ۽ ڳجهيون تارون ڏيکاريون ٿي ڪونهن جن بابت هي چوڻ ٿا ته بلبن ۽ پڪن وغيره جو تعلق انهن سان آهي. نڪو تجربو ۽ مشاهدي سان بجلي گهر جو سير ڪرايائون ۽

(1) انهيءَ جو تازو مثال اهو آهي ته ماهرين فلڪيات گهڻي وقت کان انهيءَ ڳالهه تي قائم هئا ته ڪائنات ازل کان آهي. مگر 1950ع ڌاري هڪ نئون نظريو پيش ٿيو جنهن کي (Superdense state theory) چوندا آهن. هن نظريي موجب ڪائنات هڪ مقرر وقت تي نمودار ٿي. ڏسجي ته آئنده وري ڪهڙا راڳ ٿا ڳائين. (ڪ. ب. ن)

(2) نبي سڳورا عليهم السلام.

- نڪوئي وري ڪلون ۽ مشينون ڏيکاريا ٿيون ۽ نه ئي بجلي گهر ۾
ڪم ڪندڙن سان ملاقات ڪرايائون. وڏي ڳالهه ته ڪڏهن به
انجنيئر سان ڪونه ملايائون. هاڻي اسين ڪيئن مڃيون ته هي
جيڪي چون ٿا اهو سڀ ڪجهه سچي حقيقت آهي؟
هوڏانهن دعويٰ ڪندڙن (1) جي پوزيشن هن ريت آهي:
1. هو سڀ پاڻ ۾ متفق آهن ۽ ساڳئي ڳالهه ڪن ٿا، جيڪي به
دعوائون ڪن ٿا، انهن جا بنيادي نڪتا ساڳيا آهن.
 2. اهي سڀ اها ئي دعويٰ ڪن ٿا ته اسان وٽ علم حاصل ڪرڻ
جو اهڙو ذريعو (2) آهي، جيڪو عام ماڻهن وٽ ڪونهي.
 3. هنن مان ڪنهن به ائين ڪونه چيو آهي ته اسين جيڪي
چئون ٿا اهو رڳو اسان جو انومان يا گمان آهي. بلڪ سڀئي
اها دعويٰ ڪن ٿا ته انجنيئر (3) سان اسان جو خاص لاڳاپو
آهي. سندس ڪارخاني (4) جا ڪارندا اسان وٽ ايندا آهن
۽ هن اسان کي پنهنجي ڪارخاني جو سير (5) به ڪرايو
آهي. اسين جيڪي به چئون ٿا اهو علم ۽ يقين جي آڌار تي
چئون ٿا، رڳو ڌڪا ڪونه ٿا هڻون.
 4. ڪوبه اهڙو مثال ڪونه ٿو ملي جو انهن مان ڪنهن هڪڙي
به، پنهنجي بيان ۾ تر جيتري تبديلي (ڦيرو) آندي هجي.
دعويٰ (نبوت) جي شروعات کان وٺي زندگي جي آخري گهڙي
تائين، هنن مان هر شخص ساڳئي ڳالهه چوندو رهيو.

(1) نبي سڳورا عليهم السلام.

(2) وحي ۽ الهام.

(3) هن سچي مضمون ۾ انجنيئر جي مثال جو مطلب آهي ڪائنات جو خالق ۽
ڪائنات کي هلائيندڙ رب پاڪ.

(4) فرشتا.

(5) سير ڪرائڻ مان مراد آهي معراج، جيڪو هر نبي سڳوري کي مختلف
صورتن ۾ نصيب ٿيو آهي. (ڪ. ب. ن)

5. سندن سڀيتون حد کان وڌيڪ پاڪيزه آهن. ڪوڙ فريب، مڪاري ۽ دغا بازی جو سندن زندگين ۾ نالو نشان به ڪونه ٿو لڳي. اهي ماڻهو (انبيا) جيڪي زندگي جي سڀني معاملن ۾ ته سون جهڙا سچا هجن پر هن خاص معاملي (نبوت جي دعويٰ) ۾ گڏجي ساڳيو ڪوڙ گهڙين!! انهيءَ الزام کي مڃڻ لاءِ ڪابه وجهه (سبب) نظر ڪونه ٿي اچي.

6. انهيءَ ڳالهه جي ثابتي ڪانه ٿي ملي ته هنن هستين (نبوت جي) دعويٰ ڪنهن ذاتي فائدي حاصل ڪرڻ لاءِ ڪئي هجي. انهي جي ابتڙ اها ڳالهه ثابت ٿيل آهي ته هنن ماڻهن کي انهي دعويٰ جي ڪري سخت مصيبتون سهڻيون پيون. کين قيد ڪيو ويو، جسماني تڪليفون ڏنيون ويون، مارڪٽ ڪئي ويئي، ڏيهه نيڪالي ڏني ويئي ۽ ڪن کي ته قتل به ڪيو ويو. ايتري قدر جو (1) هڪ ٻن کي ته ڪرٽ سان چيريو به ويو. هنن مان صرف ٿورڙا سکيا ستابا ۽ خوشحال هئا، تنهن ڪري هنن تي ذاتي غرض ۽ خود مطلبي جو الزام نٿو لڳائي سگهجي. اهڙين سخت حالتن ۾ به هو پنهنجي دعويٰ تي قائم رهيا، انهي مان ثابت ٿيو ته کين پنهنجي سچائي ۽ صداقت تي حد کان وڌيڪ يقين هو ايڏو پختويقين جو پنهنجي جان بچائڻ لاءِ به هنن مان ڪوبه پنهنجي ڳالهه تان ڪونه هٽيو.

7. انهيءَ ڳالهه جي به ثابتي ڪانه ٿي ملي ته هي ماڻهو مجنون يا گهٽ سمجھه وارا هئا. زندگي جي سڀني وهنوارن ۽ معاملن ۾ هو حد کان وڌيڪ سمجهدار هئا. خود سندن مخالفن مان به ڪيترن ئي چئن سندن عقلمندي کي تسليم ڪيو آهي. هاڻي اها ڳالهه ڪيئن مڃي سگهجي ٿي ته هنن سڀني کي رڳو هڪڙي معاملي (نبوت جي دعويٰ) ۾ جنون وڪوڙي ويو هو. معاملو به اهڙو جيڪو هنن لاءِ موت ۽ زندگي جو سوال

(1) مثلاً حضرت ذڪريا

هو ۽ جنهن لاءِ سڄي دنيا سان مقابلو ڪيائون ۽ سالن (1) جا سال انهي معاملي ۾ دنيا سان وڙهندا رهيا، جيڪو سندن عقلمنديءَ واري تعليم جو نچوڙ هو. ڪيترن ئي مڪڏين (منڪرن) اها ڳالهه تسليم ڪئي آهي ته هنن جي تعليم سمجھ ۽ عقل سان ڀرپور آهي.

8. هنن خود ڪڏهن به ائين ڪونه چيو ته اسين انجنيئر يا سندس ڪارندن سان اوهان جي ملاقات ڪرائي سگهون ٿا يا سندن مخفي (لڪل) ڪارخانو توهان کي ڏيکاري سگهون ٿا يا تجربي ۽ مشاهدي سان پنهنجي دعويٰ ثابت ڪري سگهون ٿا. انهن سڀني ڳالهين کي هو ”غيب“ (لڪل) ڪوٺين ٿا ۽ چون ٿا ته اسان تي ڀروسو ڪريو ۽ جيڪي اسين ٻڌايون ٿا انهي کي مڃيو.

ٿرين جي پوزيشن ۽ سندن بيانن تي غور ڪرڻ کان پوءِ عقل جي عدالت پنهنجو فيصلو ٻڌائيندي چئي ٿي ته:

ڪجهه ظاهري آثار ۽ حالتون ڏسي ٻنهي ٿرين انهن لڪل (باطني) سببن جي ڳولا ڪئي آهي. مٿاڇري نظر سان ڏسجي ته ٻنهي ٿرين جا نظريا ٻن تن ڳالهين ۾ هڪ جهڙا آهن.

1. عقل جي قانون موجب پرکيو وڃي ته اهو ممڪن آهي ته ٻئي ٿرين صحيح هجن.

2. هنن مان ڪنهن جو به نظريو تجربي (2) يا مشاهدي سان ثابت نٿو ڪري سگهجي. پهرين ڌر (خدا ۽ رسولن جا منڪر) مان

(1) سيدنا نوح ؑ سڄا سارا ساڍا 9 سؤ سال ماڻهن کي خدا جو پيغام پهچائيندا رهيا، مگر صرف ٿورڙن ماڻهن ايمان آندو تنهن هوندي به پاڻ پنهنجي دعويٰ تي قائم رهيا. (ڪ. ب. ن)

(2) هتي تجربي مان مراد آهي Experiment يعني اهي تجربا جيڪي سائنسدان ليبارٽري ۾ ڪندا آهن مثلاً اسين خاص اوزارن سان ثابت ڪري سگهون ٿا ته پاڻي ۾ ٻه جزا هائيڊروجن گيس جا هوندا آهن هڪڙو جزو آڪسيجن جو. مشاهدي مان مراد آهي ته دوربين يا خوردبين سان ڪائنات کي ڏسڻ. (ڪ. ب. ن)

ڪو به گروه پنهنجن نظرين جو اهڙو سائنسي ثبوت پيش نٿو ڪري سگهي جيڪو هر شخص کي سندن ڳالهه تي يقين ڪرڻ لاءِ مجبور ڪري (مثلاً ڪيترائي خدا جا منڪر سائنسدان چوندا آيا آهن ته ڪائنات پائمرادو پيدا ٿي. پر انهي دعويٰ جو ڪو به سائنسيفڪ ثبوت وٺڻ ڪونهي. (ڪ.ب.ن) هوڏانهن اها ڳالهه ٻي ڌر جي به هٿ وس ڪانهي ته غيب واري جهان جو مشاهدو ڪرائي سگهي. ۽ نه ئي هن ڌر اهڙي دعويٰ ڪئي آهي ته اسين ائين ڪري سگهون ٿا. پر وڌيڪ غور و فڪر کان پوءِ ڪجهه ڳالهيون اهڙيون نظر اچن ٿيون جن جي آڌار تي ٻي ڌر (نبي سڳورا ۽ سندس پيروي ڪندڙا) جي نظريي کي وڌيڪ ترجيح ڏيڻ گهرجي:

1. ڪنهن به ٻئي نظريي جي تائيد ۾ ايترو عقلمندن، پاڪ سیرت ۽ سچا شخصن ايڏي وڏي تعداد ۾ متفق طور ايتري يقين ۽ ايمان سان ڪا دعويٰ ڪانه ڪئي آهي.
2. اهڙن پاڪباز انسانن جي ايڏي وڏي تعداد مختلف زمانن ۽ مختلف ملڪن ۾ اها ئي دعويٰ ڪئي آهي ته هنن سڀني وٽ علم جو غير معمولي ذريعو آهي. جنهن ذريعي سان هنن سڀني (انبیاء علیهم السلام)، ظاهري ڳالهيون جا لڪل سبب معلوم ڪيا آهن. اها ڳالهه اسان کي سندن دعويٰ کي سچ سمجهڻ ڏي مائل ڪري ٿي خاص ڪري انهيءَ لاءِ ته پنهنجي معلومات (علم) بابت هنن جي بيان ۾ ڪو به اختلاف ڪونهي. هنن جيڪا معلومات بيان ڪئي آهي، نه ته عقل جي برخلاف آهي ۽ نه ئي عقلي قانون موجب انهي ڳالهه کي رد ڪري سگهجي ٿو ته ڪن ماڻهن ۾ اهڙيون غير معمولي قوتون هونديون آهن جن کان عام انسان محروم هوندو آهي.
3. نظر ايندڙ شين تي غور ڪرڻ سان به ائين لڳو ٿو ته ٻي ڌر جو نظريو صحيح هوندو. بلب، پڪا، ريل گاڏيون موٽر ڪارون وغيره پنهنجو پاڻ ئي (از خود) روشن ۽ چالو ڪونه ٿا ٿين.

جيڪڏهن اها ڳالهه سندن وس ۾ هجي ها ته ازخود چالو ۽ ازخود بند ٿين ها. انهن مان به پتو پئي ٿو ته ٻي ڌر جو نظريو صحيح ٿي سگهي ٿو.....“

جن شين جو اسان ذڪر ڪيو آهي اهي الڳ الڳ قوتن جي اثر هيٺ ڪونهن. هڪڙي (ئي) قوت هندن کي روشن ۽ چالو ڪري ٿي. ڪڏهن ڪڏهن ايئن به ٿئي ٿو ته (1) بلبن ۾ روشني نه هوندي آهي ته پڪا به بند ٿيو وڃن ۽ (2) ٿرامون ۽ ڪارخانا به بيهجي وڃن. تنهنڪري نظر ايندڙ شين بابت پهرئين ڌر طرفان جيڪي به نظريا پيش ڪيا وڃن ٿا، اهي سڀ عقل موجب مڃڻ جوڳا ڪونهن. صحيح ڳالهه اها آهي ته نظر ايندڙ شين کي ڪا هڪڙي ئي قوت هلائي رهي آهي ۽ انهيءَ قوت جون واڳون ڪنهن طاقتور ۽ داناءَ هستي جي هٿ ۾ آهن. انهي داناءَ هستيءَ جي هٿ، هڪ نظام مقرر ڪري ڇڏيو آهي جنهن جي تحت (هيٺ) هوانهيءَ قوت کي نظر ايندڙ شين (قدرت جي ڪارخاني) کي هلائڻ لاءِ استعمال ڪري رهيو آهي.

باقي رهيو شڪ (3) ڪندڙن جو اهو قول ته قدرت جو هي ڪارخانو ۽ ان جو هلائيندڙ اسان جي سمجهه کان مٿي آهي، تنهنڪري جيڪا ڳالهه اسان جي عقل کان مٿي هجي (ڪائنات جي رب ۽ خالق جو وجود). اسين نه ته انهيءَ کي تسليم ڪريون ٿا ۽ نه ئي انڪاري آهيون. ”عقل جو جج“ انهي دعويٰ کي درست نٿو سمجهي، ڇاڪاڻ ته ڪنهن شيءِ جي ”موجود هئڻ“ جو دارومدار انهيءَ ڳالهه تي ڪونهي ته اها ”ٻڌندڙن“ جي سمجهه ۾ به ضرور اچي. اهڙي ”موجود شيءِ“ کي ”واقعي سچ“ سمجهڻ لاءِ پڪيون پختيون شاهديون ئي ڪافي آهن. مثلاً: ڪي معتبر ماڻهو اسان کي اچي ٻڌائين ته اسان

(1) بجلي فيل ٿيڻ ڪري

(2) هي مضمون آزادي کان اڳي لکيو ويو هو. ان وقت هندستان جي وڏن وڏن شهرن ۾ ٿرامون بجليءَ تي هلنديون هيون.

(3) لا اڊريا يعني (Agnostics)

يورپ ۽ آمريڪا جي ماڻهن کي لوهي گاڏين (1) ۾ سوار ٿي اڏامندو ڏسي آيا آهيون، ۽ اسان لنڊن ۾ ويٺي ويٺي آمريڪا ۾ ڳايل گانا ٻڌي آيا آهيون، ته اسين فقط ايترو ڏسنداسون ته اهي ماڻهو ڪوڙا ۽ چريا ته ڪونهن؟ ٻيو ته اهڙين ڳالهين ۾ سندن ڪو ذاتي ته مطلب ڪونهي؟ جيڪڏهن ثابت ٿي وڃي ته اهي ماڻهو نه ڪوڙا آهن ۽ نه ئي چرچائي ۽ چريا، ۽ نه ئي وري هن روايت مان ڪو ذاتي فائدو حاصل ڪرڻ چاهين ٿا، ۽ جڏهن اسان ڏٺو ته ڪيترائي سچار ۽ عقلمند شخص ساڳئي ڳالهه ڪن ٿا ته پوءِ يقيناً اسان کي سندن ڳالهه مڃڻي پوندي، پوءِ ڪٿي لوهي گاڏين جو اڏامڻ، ۽ هزارين ميلن تان گاني ٻڌڻ واري ڳالهه اسان جي سمجهه کان مٿي چونه هجي.

هن معاملي (خالق ڪائنات جو وجود ۽ ان بابت انبياء عليهم السلام جون شاهديون) ۾ عقل جو ته اهو ئي فيصلو آهي. پر ”سچ سمجهڻ“ ۽ ”يقين ڪرڻ“ جي اها ڪيفيت (حالت) جنهن کي ”ايمان“ چئبو آهي، صرف ههڙن عقلي دليلن سان پيدا ڪانه ٿيندي آهي. انهي لاءِ ته وجدان جي ضرورت آهي، دل سان مڃڻ جي ضرورت آهي. ضرورت آهي انهي ڳالهه جي ته اندر مان هڪ آواز اچي جيڪو انڪار شڪ، گمان ۽ وهم جي سمورين ڪيفيتن (حالتن) کي ميساري ڇڏي، ۽ صاف صاف ٻڌائي ته ماڻهن (يعني مٿي بيان ڪيل فلسفين) جا ڌڪا، انومان ۽ سندن انڪار اهي سڀ ڪوڙ ۽ باطل آهن. سچ فقط اهو آهي جيڪو سچار ۽ نيڪ ماڻهن (نبي سڳورن) گمان ۽ انومان سان نه، بلڪ علم ۽ بصيرت جي آڌار تي بيان ڪيو آهي.

(1) اشارو آهي هوائي جهاز ڏي مضمون لکڻ وقت اهي لوهي گاڏيون هن ملڪ ۾ عام جام ڪونهيون. مضمون لکڻ وقت ٽرانسٽر ريڊيا ته پري ٿيو، رواجي ريڊيا به عام جام ڪونه ها.

نبوت محمدي ﷺ جي عقلي ثابتي

ٿوري دير لاءِ هي ٻاهريون اکيون بند ڪري اندر (تصور) جون اکيون کوليو ۽ چوڏهن سؤ سال پوئتي موٽي، دنيا جي حالت ڏسو. هي ڪهڙي دنيا آهي؟ هڪڙي انسان کان ٻئي انسان تائين خيالن جي ڏي وٺ جا وسيلا تمام ٿورا هئا. ملڪن ۽ قومن جي وچ ۾ تعلق قائم ڪرڻ جا ذريعا به نالي ماتر هئا. انسان جي ڄاڻ ٿورڙي هئي. سندس خيال تمام تنگ هئا. وهم ۽ وحشت مٿس چاڻيل هئا. جهالت جي اونڌاهي ۾ علم جي روشني تمام جهڪي هئي، جيڪا تمام ڏکيائي سان اونڌاهي کي هڪالي پوءِ ٿي پڪڙي سگهي. دنيا ۾ نه ريڊيو هو نه تار نه ٽيليفون، نه ريل ۽ هوائي جهاز ۽ نه وري چاپ خانا (پريس) ۽ اشاعت گهر هئا. نڪو گهڻا مدرسا، اسڪول ۽ ڪاليج هئا ۽ نه ئي وري اخبارون ۽ رسالا شايع ڪيا ويندا هئا. انهيءَ زماني ۾ ڪنهن وڏي عالم جي معلومات به، ڪن حالتن ۾ اڄڪلهه جي عام ماڻهن جي پيٽ ۾ گهٽ هئي. انهيءَ زماني جي وڏي سوسائٽي جو ماڻهو اڄ ڪلهه جي مزدور جي پيٽ ۾ گهٽ سلڇڻو ۽ فضيلت وارو هو. انهيءَ زماني جو تمام روشن خيال ماڻهو به اڄڪلهه جي ننڍڙي سوچ واري ماڻهو کان به ڪمتر سوچ وارو هو. اڄڪلهه جيڪي ڳالهيون هر ننڍي وڏي کي معلوم آهن، انهيءَ زماني ۾ اهي، ورهين جي محنت ۽ ڳولا کانپوءِ به تمام مشڪل سان معلوم ٿي سگهنديون هيون. جيڪا معلومات ۽ ڄاڻ اڄڪلهه دنيا جي فضا ۾ روشني وانگر هر طرف پکڙيل آهي ۽ سمجهه لائق ٿيندي ئي ٻار کي حاصل ٿي سگهي ٿي، انهيءَ زماني ۾ اها معلومات حاصل ڪرڻ لاءِ سوين ميل سفر ڪرڻو پوندو هو ۽ حياتيون ڪپائتيون پونديون هيون. جن ڳالهين کي اڄڪلهه وهم ۽ واهيات سمجهيو وڃي ٿو انهيءَ زماني ۾ اهي ”حقيقتون“ هيون. جن ڪمن کي

اڄ ڪڏا ڪرتوت ۽ وحشي ڀڻو سمجهيو وڃي ٿو انهي زماني ۾ اهو روزمره جو معمول هو. جن طريقن کان اڄ انساني ضمير نفرت ڪري ٿو انهيءَ زماني جي اخلاقي رواجن موجب اهي نه صرف جائز هئا، بلڪ ڪوشش ڪئي ويندي هئي ته انهن جي برخلاف ڪو ٻيو طريقو به ٿي سگهي ٿو. انسان عجيب ۽ غير معمولي ڳالهين جي چٽڪ پوڄا ڪندا هئا. سندن نظرن ۾ سچائي، پاڪيزگي ۽ بزرگي رڳو انهي شيءِ ۾ هوندي هئي جيڪا غير معمولي ۽ فوق الفطرت هجي. ايتري قدر جو انسان خود پنهنجو پاڻ کي ايڏو ذليل سمجهندو هو جو اها ڳالهه سمجهه ۾ ڪانه سمائبي هئس ته ڪو انسان خدا رسيد (خدا جو پهتل ٻانهو) به ٿي سگهي ٿو يا ڪا خدا رسيد هستي ٿي سگهي ٿو.

اونڊاهي جي ان دور ۾ زمين جو هڪ اهڙو ٽڪرو به هو جتي وڌيڪ اونڊاهي ڇانيل هئي. انهي زماني ۾ جن ملڪن کي سڏريل سمجهيو ويندو هو عرب ملڪ انهن سڀني کان الڳ ۽ ڪٽيل هو. سندس پسگردائي جي ملڪن جهڙوڪ: ايران، روم ۽ مصر ۾ علم ۽ هنر ۽ تهذيب ۽ شائستگي جي ٿوري گهڻي روشني موجود هئي. پر واريءَ جي وڏن وڏن ريگستانن عرب کي انهن سڀني کان الڳ ڪري ڇڏيو هو. عرب سوداگر مهينن جا مهينا سفر ڪري انهن ملڪن ۾ واپار لاءِ ويندا هئا. رڳو مال جي بدلي مال ڏيئي واپس ورندا هئا. علم ۽ تهذيب جي روشنيءَ جا ڪي ڪرڻا پاڻ سان ڪونه آڻيندا هئا. سندن ملڪ ۾ نه ڪو مدرسو هو نه ڪتب خانو ۽ نه تعليم جو ماحول هو ۽ نه ئي وري ڪين علم ۽ هنر سان ڪا دلچسپي هئي. سڄي ملڪ ۾ آڱرين تي ڳڻڻ جيترا ماڻهو هئا جن کي ڪجهه لکڻ پڙهڻ ايندو هو پر اهي به ايڏا پڙهيل ڪونه هئا جو انهيءَ زماني جا علم ۽ هنر ڄاڻندا هجن. البته هنن وٽ اعليٰ درجي جي باقاعده زبان (يعني عربي) موجود هئي، جنهن ۾ بلند خيالات بيان ڪرڻ جي حد کان وڌيڪ صلاحيت هئي. هنن ماڻهن ۾ بهترين ادبي ذوق هو پر سندن لٽريچر مان رهيل ڪهڙيل جيڪي شيون اسان تائين پهتيون آهن، انهن کي ڏسڻ سان پتو پوي ٿو ته

هنن ماڻهن جي معلومات تمام ٿورڙي هئي، تهذيب ۽ تمدن ۾ سندن درجو ڪريل هو. وهر ۽ شڪ مٿن ڇانيل هئا، سندن خيالن ۽ عادتن ۾ تمام گهڻي جهالت ۽ وحشت هئي ۽ سندن تصور تمام گندو هو.

اتي ڪابه باقاعده حڪومت ڪانه هئي. ڪوبه ضابطو ۽ قانون ڪونه هو. هر قبيلو پنهنجي منهن خود مختار هو ۽ صرف ”جهنگل جي قانون“ (1) کي مڃيو ويندو هو. جنهن جو وس پڄندو هو، ٻئي کي قتل ڪري سندس مال تي قبضو ڪري ويهندو هو. هڪ بدوي عرب جي سمجهه ۾ ئي اها ڳالهه ڪانه ايندي هئي ته ڌارئي قبيلي جي شخص کي ماري، سندس مال تي قبضو چونه ڪيو وڃي.

اخلاقي لحاظ کان هي ماڻهو اڻ گهڙيو ڪاٺ هئا. پاڪ ۽ ناپاڪ، جائز ۽ ناجائز ۽ فضيلت ۽ بي فضيلتي ۾ فرق ڪونه ڪندا هئا. سندن زندگي نهايت گندي ۽ طور طريقا وحشين وارا هئا. زنا، جوا، شراب، چوري، ڦرلٽ ۽ قتل ۽ رتو ڇاڻ سندن روزمره جي زندگي جو جزو هئا. بنا حجاب جي هڪ ٻئي اڳيان ڪپڙا لاهي بيهندا هئا. ايتري قدر جو سندن عورتون اگهاڙيون ٿي ڪمبي جو طواف ڪنديون هيون. پنهنجن ڌيئرن کي هٿن سان دفن ڪندا هئا. ڇڙو انهيءَ جا هلائي خيال کان ته سندن ڪو نياڻو نه ٿئي، پيءُ جي وفات کانپوءِ پنهنجي اڳئين ماءُ سان نڪاح ڪندا هئا. کين کاڌي پيئي، لباس ۽ طهارت جا معمولي آداب به معلوم ڪونه هئا.

مذهب جي باري ۾ انهي زماني وارين سڀني جهالتن ۽ گمراهين ۾ ڦاٿل هئا. بت پوڄڻ، روحن کي پوڄڻ، تارن جي پوڄا ڪرڻ، مطلب ته خدا پرستي کان سواءِ انهي زماني ۾ جيڪي به ”پرستيون“ يا پوڄائون موجود هيون انهن سڀني جو هنن ۾ عام رواج هو. اڳئين زماني ۾ آيل نبي سڳورن ۽ انهن جي تعليمات جو وٽن ڪوبه صحيح علم ڪونه هو. ايتري خبر ضرور هئڻ ته ابراهيم ؑ ۽ اسماعيل ؑ سندن ابا ڏاڏا هئا، پر اها خبر ڪانه هئڻ ته هنن ٻنهي جو دين ڪهڙو هو ۽ اهي

(1) يعني ڪوبه قانون موجود ڪونه هو.

ڪنهن جي عبادت ڪندا هئا. عاد ۽ ثمود جا قصا ته هنن ۾ مشهور هئا، پر عرب مؤرخن (تاريخ لکندڙن) هنن کان جيڪي روايتون نقل ڪيون آهن، انهن ۾ ڪٿي به حضرت صالح ؑ ۽ حضرت هود ؑ جي تعليم جوڌس پتو ڪونه ٿو ملي. يهودين ۽ عيسائين جي ذريعي بني اسرائيل جي نبين جون ڪهاڻيون هنن تائين ضرور پهتيون هيون، پر اهي ڪهڙي قسم جون هيون؟ ان جو اندازو انهن اسرائيلين روايتن مان ئي لڳائي سگهجي ٿو جيڪي اسلام جي مفسرن نقل ڪيون آهن. انهن روايتن مان اوهان کي خبر پئجي ويندي ته عرب ۽ خود بني اسرائيل وارا جن نبين کان واقف هئا، اهي ڪهڙي قسم جا انسان هئا؟ ۽ اها به خبر پئجي ويندي ته نبوت بابت هنن ماڻهن جو تمام ڪريل تصور هو.

اهڙي زماني ۾، ۽ اهڙي ملڪ ۾ هڪ شخص پيدا ٿئي ٿو. هالڪپڙي ۾ ئي سندس پيءُ وفات ڪريو وڃي ۽ نيٺ ڏاڏو به فوت ٿيو وڃي. انهي ملڪ ۾ عرب ٻار جي جيڪا ٿوري گهڻي تربيت ٿي سگهي پئي اها به هن کي ڪانه ملي، ٿورو وڏو ٿئي ٿو ته بدوي چوڪرن سان پڪريون چاري ٿو. جوان ٿئي ٿو ته واپار ۾ لڳيو وڃي. سندس اثر وپهر، ميل ملاقات، سڀ ڪجهه انهن ئي عربن سان آهي، جن جو حال مٿي بيان ٿيو آهي. تعليم جو نالو نشان ڪونهي، ايتري قدر جو لکڻ پڙهڻ به ڪونه ٿو اچيس. ڪنهن به عالم جي صحبت ۾ ڪونه ويٺو جو ان وقت سڄي عرب ۾ ڪو ”عالم“ ئي موجود ڪونه هو. رڳو ٻه ٽي پيرا عرب کان ٻاهر نڪرڻ جو موقعو مليس. پر هيءُ سفر به صرف شام جي علائقي تائين هو ۽ اهڙو سفر هو جهڙو ان زماني ۾ عربن جا واپاري قافلا ڪندا هئا. فرض ڪري وٺو ته انهن ٻن تن سفرن ۾ هن علم ۽ تهذيب جا ڪجهه آثار ڏٺا ۽ ڪن علم وارن سان ڪيس ملاقات جو موقعو به مليو هجي، پر اهڙن مشاهدن ۽ اوچتئين ملاقاتن سان ڪنهن ماڻهوءَ جي سيرت ڪانه ٿي ٺهي. اهڙن واقعن جو ڪنهن انسان جي سيرت تي ايڏو زبردست اثر نه ٿو پئجي سگهي جو هو پنهنجي ماحول کان بلڪل آزاد، بلڪل نرالو ۽ ايڏو مٿانهون ٿي وڃي جو ماحول سان ڪيس ڪا

نسبت ٿي نه هجي. اهڙن سفرن ۽ اهڙين ملاقاتن مان ايڏو علم حاصل ڪرڻ ناممڪن آهي جيڪو اڻ پڙهيل بدوي کي ڪنهن هڪڙي ملڪ جون، بلڪ سڄي دنيا جو ۽ ڪنهن هڪ زماني جون، پر سڀني زمانن جو رهنما بنائي ڇڏي فرض ڪري وٺو ته ٻاهر جي ماڻهن مان هن علمي فائدو کڻي ورتو به هجي، پر جنهن معلومات جو ان وقت نالو نشان ئي ڪونه هو. مذهب، اخلاق، تهذيب و تمدن جا جيڪي تصور ۽ اصول آهن اهي ان وقت دنيا ۾ ڪٿي موجود ئي ڪونه هئا، انساني اخلاق ۽ سيرت جا جيڪي نمونا انهي زماني ۾ اڻ لپ هئا. اهو سڀ ڪجهه هي شخص ڪٿان به حاصل ڪري ڪونه ٿي سگهيو.

رڳو عرب جي ماحول کي نه، سڄي دنيا جي ماحول کي سامهون رکيو ۽ ڏسو. هي شخص جن ماڻهن ۾ ڄائو نپيو جن سان گڏ ٻالڪپڻو ۽ جواني گذاريائين، جن سان سندن اثر و پهر هو، جن سان وهنوار هئس. شروع کان ئي اخلاق ۽ عادت ۾ انهن سڀني کان مختلف نظر اچي ٿو. هو ڪڏهن ڪوڙ نه ٿو ڳالهائي، سڄي قوم سندس سچائيءَ جي شاهدي ڏئي ٿي. سندس ڪٽر ۾ ڪٽر دشمن به ڪڏهن هن تي الزام ڪونه هنيو ته فلاڻي وقت ڪوڙ ڳالهائيندو هئائين. هو ڪنهن سان به ڪوڙ ڪونه ٿو ڳالهائي، ڪنهن به سندس زبان مان ڪڏهن به گارگند يا گئل گفتو ڪونه ٻڌو. ماڻهن سان ڏيتي لپتي ڪري ٿو پر ڪڏهن به ڪنهن سان ”تون ڇا، مان ڇا“ ڪانه ڪيائين نه ئي ٻاڙو ٻوليائين. سندس زبان ۾ سختي بدران ميناج آهي ۽ سو به اهڙو جو جيڪو ساڻس ملي ٿو کيس جيءَ ۾ جايون ڏئي ٿو. وهنوار ۾ ڪنهن سان به ڏوڪو ڪونه ٿو ڪري ۽ نه ئي ڪنهن جو حق ڦهائي ٿو. ڪئين سال سوداگري جو ڌنڌو ڪري ٿو پر ڪنهن جو ٽڪو به ناجائز طريقي سان حاصل ڪونه ٿو ڪري جن ماڻهن سان سندس ڪاروهنوار آهي، انهن سڀني کي سندس ايمانداري تي مڪمل ڀروسو آهي. سڄي قوم کيس ”امين“ جو لقب ڏئي ٿي. دشمن به پنهنجا قيمتي مال وٽس امانت طور رکڻ ٿا ۽ هو انهن جي به حفاظت ڪري ٿو. بي حيا ماڻهن جي وچ ۾ هو ايڏو حيا وارو آهي جو جيئن سمجهه لائق ٿيو ته ڪنهن به کيس

ڪڏهن اگهاڙو ڪونه ڏٺو. بد اخلاقن جي وچ ۾ اخلاق ايڏا پاڪ اٿس جو ڪڏهن به ڪنهن بدڪاري ۾ مبتلا ڪونه ٿو ٿئي. شراب ۽ جوا جي ويجهو ئي ڪونه ٿو وڃي. بد فضيلت ماڻهن جي وچ ۾ ايڏو فضيلت وارو آهي جو هر هڪ بدتميزي ۽ گندگي کان نفرت ڪري ٿو ۽ سندس هر ڪم ۾ پاڪيزگي نظر اچي ٿي. سنگدل انسانن جي وچ ۾ هو ايڏو نرم دل آهي جو هر ڪنهن سان ڏک سور ۾ شريڪ ٿئي ٿو. يتيمن ۽ بيواهن جي مدد ڪري ٿو مسافرن کي ماني ڪارائي ٿو. ڪنهن کي به ڪانئس ڏک ڪونه ٿو پهچي ۽ ٻين خاطر تڪليفون سهي ٿو. وحشين ۽ خونين جي وچ ۾ ايڏو صلح پسند آهي جو فساد ۽ خونريزي جي بازار گرم ڏسي کيس رنج ٿئي ٿو. پنهنجي قبيلي جي لڙائين کان پاڻ بچائي ٿو ۽ ٺاهه ڪرائڻ جي ڪوشش ۾ سڀني کان اڳيرو آهي. بت پرستن جي وچ ۾ ايڏو ته سڄاهڙي طبيعت ۽ صحيح عقل وارو آهي جو زمين آسمان ۾ کيس ڪابه پوڄڻ جهڙي شيءِ نظر ڪانه ٿي اچي. ڪنهن به مخلوق اڳيان سندس ڪنڌ ڪونه ٿو جهڪي. بتن جي نالي ۾ ڏنل نذر ۽ نياز قبول ڪونه ٿو ڪري سندس دل ازخود شرڪ ۽ مخلوق پرستي کان نفرت ڪري ٿي. ههڙي ماحول ۾ هيءُ شخص ائين پڌرو نظر اچي ٿو جو چڻڪ پاٽ اونڊاهي ۾ ڪو ڏيئرو زور هجي. يا پٿرن جي ڍڳ ۾ هيرو چمڪي رهيو هجي.

ذري گهٽ چاليهن سالن تائين اهڙي پاڪ، صاف ۽ شريفاني زندگي گذارڻ کانپوءِ سندس زندگي ۾ هڪ انقلاب شروع ٿيو وڃي. هو چوڌرڻ ڇانيل اونڊاهي کان گهٽائجي وڃي ٿو ۽ جهالت، بداخلاقي، بد ڪرداري، بدنظمي، شرڪ ۽ بت پرستي جي انهي خوفناڪ سمنڊ مان نڪرڻ گهري ٿو جيڪو کيس وڪوڙيو بيٺو آهي. سڄي ماحول ۾ کيس ڪابه شيءِ پنهنجي طبيعت سان ٺهڪندڙ نظر نٿي اچي. هو سڀني کان الڳ ۽ جدا رهي ٿو. شهر مان نڪري جبلن جي صحبت ۾ ويهڻ شروع ڪري ٿو. روزا رکي پنهنجي روح ۽ دل دماغ کي اڃا به وڌيڪ صاف ڪري ٿو. هو سوچي ٿو غور ۽ فڪر ڪري ٿو ڪا اهڙي روشني ڳولهي ٿو جنهن سان چٽي پاسي ڇانيل

اوندا هي ڪي هٿائي سگهي. اهڙي طاقت حاصل ڪرڻ چاهي ٿو جنهن سان هن ڪريل دنيا کي پيچي پورا ڪري. نئين سر تعمير ڪري (بنائي). ڪيڏي مهل اوچتو سندس حالت ۾ زبردست ڦيرو اچي ٿو. هڪدم سندس دل ۾ اهڙي روشني اچيو وڃي جيڪا پهريائين موجود ڪانه هئي. اوچتو ئي اوچتو هن ۾ اها طاقت پيدا ٿيو وڃي جيڪا اڳي منجهس ڪانه هئي. هو اڪيلائي جي غار مان نڪري ٿو. پنهنجي قوم وٽ اچي ٿو. کين چئي ٿو ته انهن بتن جي ڪا به حقيقت ڪانهي. جن جي اڳيان جهڪندا آهيو. هي سڀ بي حقيقت شيون آهن. انهن کي ڇڏي ڏيو. ڪنهن وٽ، ڪنهن انسان، ڪنهن پٿر، ڪنهن روح، ڪنهن چنڊ تاري جي ايڏي حيثيت ڪانهي جو اوهين انهن اڳيان ڪنڌ نمايو. اڪيلي الله جي بندگي ۽ عبادت ڪريو انهيءَ جا ئي تابعدار ۽ فرمانبردار ٿيو. هي زمين، هي سج چنڊ ۽ تارا ۽ زمين ۽ آسمان جون سموريون شيون خدا جون ئي خلقي آهن. ان ئي اوهان کي ۽ هنن سڀني شين کي پيدا ڪيو آهي. صرف انهيءَ جي بندگي ڪريو انهي جو ئي حڪم مڃيو ان جي ئي اڳيان ڪنڌ نمايو.

هي چوريون ۽ ڦرون ڌاڙا، هي ظلم ۽ ڏاڍائي، هي بدڪاريون جيڪي اوهين ڪندا آهيو. اهي سڀ گناه آهن. اهي سڀ ڪم ڇڏيو خدا کي پسند ڪونهن. سج ڳالهائون انصاف ڪريو نه ڪنهن کي ماريو نه ئي ڪنهن کان مال ڦريو. وٺو صرف اهو جيڪو اوهان جو حق هجي ۽ اوهان تي جنهن جو حق هجي، اهو به ڏيو. اوهين سڀ انسان آهيو. انسان سڀ برابر آهن. ڪوبه پيشاني تي ذلت جي داغ سان پيدا ڪونه ٿيو آهي، ۽ نه ئي ڪو ٻار عزت جو تمغو پائي دنيا ۾ آيو آهي. بزرگي ۽ شرف، نسل ۽ نسب ۾ ڪونهن، صرف خدا پرستي، نيڪي ۽ پاڪيزگي ۾ آهن. جيڪو خدا کان ڊڄي ٿو ۽ نيڪ ۽ پاڪباز آهي، اهو ئي اعليٰ درجي جو انسان آهي ۽ جيڪو اهڙو ڪونهي، اهو ڪجهه به ڪونهي. اوهان سڀني کي مرڻ کان پوءِ خدا وٽ حاضر ٿيڻو آهي ۽ هر ڪنهن کي پنهنجي ڪئي (عملن) جو وٽس جواب ڏيڻو آهي. انهي خدا وٽ جيڪو سڀ ڪجهه ڏسي رهيو

آهي. انهي کان ڪجهه به نٿا لڪائي سگهو. توهان جي زندگي جا سمورا ڪارناما سندس اڳيان پيش ٿيندا، ۽ انهن ئي ڪارنامن جي حساب سان اوهان جي انعام جو فيصلو ٿيندو. هو زبردست انصاف وارو آهي. سندس عدالت ۾ نڪو سفارش ڪم ايندي. نڪو رشوت سان ڪم ڪري سگهيو ۽ نه ئي ڪنهن کان سندس بڻ بنياد پڇيو ويندو. اتي فقط ايمان ۽ نيڪ عملن جي اهميت هوندي جنهن وٽ اهو سامان هوندو اهو جنت ۾ ويندو ۽ جنهن وٽ انهن مان ڪجهه به ڪونه هوندو اهو نامراد جهنم ۾ اڇلايو ويندو.

هو پاڻ سان اهو پيغام کڻي غار کان ٻاهر نڪتو. جاهل قوم سندس دشمن ٿيو تي پوي گاريون ڏئيس ٿي. پٿر هڻيس ٿي. ڏينهن به نه لاڳيتا تيرهن سال مٿس تمام سخت ظلم ڪيا وڃن ٿا. کيس وطن کان ٻاهر ڪڍي ٿي. اڃا به سندن هاءِ ٿڌو ٿو ٿئي. جتي پناهه وٺي ٿو اتي به کيس سڪ جو ساهه ڪڍڻ ڪانه ٿي ڏئي ۽ هر طرح ستائي ٿي. سڀني عربن کي سندس برخلاف پڙڪائي، گڏ ڪري ٿي. لاڳيتا اٺ سال ساڻس جهيڙو ڪري ٿي. هو اهي سموريون تڪليفون برداشت ڪري ٿو پر پنهنجي ڳالهه تان ڪونه ٽوهي.

هي قوم سندس دشمن چوڻجي ويئي؟ ڇا زر ۽ زمين تي جهڳڙو هو؟ خون جو ڪو پلانڊ رهيل هو؟ يا هو انهن کان دنيا جي ڪا شيءِ طلب ڪري رهيو هو؟ نه. هي سموري دشمني انهي ڳالهه تان هئي ته ڇو ٿو خدا جي بندگي ۽ پرهيزگاري ۽ نيڪي جي تعليم ڏئي. بت پرستي، شرڪ ۽ بدعقلي جي برخلاف تبليغ ڇو ٿو ڪري. پوڄارين ۽ پنڊتن جي پيشوائن تي ڇو ٿو حملا ڪري. سردارن جي سرداريءَ جو طلسم ڇو ٿو ٽوڙي انسانن مان ننڍڙن وڏائي جو فرق ميسارڻ ڇو ٿو چاهي. نسل ۽ قبيلي جي عصبيت بابت ڇو ٿو چئي ته اها جاهليت آهي. سماج (سوسائٽي) جو پراڻي زماني کان هلندڙ نظام ڇو ٿو ختم ڪرڻ چاهي. قوم کيس چيو ته تون جيڪي هي ڳالهيون ڪرين ٿو اهي سڀ خانداني روايتن ۽ قومي طريقي جي برخلاف آهن. اهي ڳالهيون ڇڏي ڏي نه ته اسين تنهنجو جيئڻ جنجال بنائي ڇڏينداسون.

ٻيلا، هن شخص اهي سموريون تڪليفون ڇو سٺيون؟ قوم ته کيس بادشاهي ڏيڻ لاءِ تيار هئي. دولت جو ڏير سندس قدمن ۾ اچڻ لاءِ آماده هئي. شرط رڳو اهو هو ته هو پنهنجي تعليم تان هٽ ڪئي پر هن هر هڪ آڇ رد ڪري ڇڏي ۽ پنهنجي تعليم خاطر پٿر کاڌ ۽ ظلم سهڻ قبول ڪيائين. ائين آخر ڇو ڪيائين؟ قوم خدا پرست ۽ نيڪ بنجي وڃي ها ته انهي ۾ هن جو ڪو ذاتي فائدو هو؟ ڪو ايڏو وڏو فائدو هو ڇا، جنهن جي پيٽ ۾ حڪومت، سرداري دولت ۽ عيش جون سموريون لالچون ڪجهه به ڪونه هيون؟ اهڙو ڪو فائدو هو ڇا جنهن لاءِ هڪ شخص لاڳيتا 21 سال تمام سخت روحاني ۽ جسماني ايذاءَ خوشيءَ سان برداشت ڪري سگهي؟ غور ڪريو! نيڪ نفسي، ايتار ۽ انسان ذات لاءِ همدردي جو انهي کان به مٿانهون ڪو مرتبو اوهان جي سمجهه ۾ اچي سگهي ٿو ته هڪڙو شخص پنهنجي فائدي لاءِ نه پر ٻين جي پلائي خاطر تڪليفون سهي؟ جن جي پلائي ۽ بهتري لاءِ پاڻ پتوڙي ٿو اهي ئي کيس پٿر هڻن، گاريون ڏين، گهر ۽ وطن مان هڪالي ڪين ۽ پرديس ۾ به سندس جان نه ڇڏين ۽ اهڙين حالتن ۾ به هو انهن جي پلائي چاهڻ کان پاڻ نٿو ٻلي!!

وري سوچيو! ڇا ڪو ڪوڙو شخص ڪنهن ڪوڙي ڳالهه خاطر ايڏيون مصيبتون برداشت ڪري سگهي ٿو ڪو اٽڪل باز ۽ ايتيون سبتيون ڳالهون ڪندڙ شخص، فقط گمان ۽ انومان جي آڌار تي ڪا ڳالهه چئي، ۽ پوءِ انهي تي ايترو پختو ڄمي بيهي جو کيس مصيبتون وڪوڙي وڃن، سڄو ملڪ سندس برخلاف اٿي ڪڙو ٿئي، هن لاءِ زمين ٽامي جي بڻجي وڃي، فوجن جون فوجون مٿس ڪاهي اچن. تنهن هوندي به پنهنجي ڳالهه تان مڱ به نه مڙي؟ هي استقامت، پختوارادو ۽ پنهنجي ڳالهه تي ڄمي بيهڻ شاهدي ڏين ٿا ته هن کي پنهنجي سچائي تي يقين ۽ ڪامل يقين هو. جيڪڏهن هن جي دل ۾ تر جيترو به شڪ هجي ها ته مصيبتن جي طوفان سان لاڳيتا 21 سال مقابلو ڪيئن ڪري سگهي ها؟

اهو ته هن شخص جي حالتن ۾ آيل انقلاب جو هڪڙو پاسو هو.
ٻيو پاسو ته انهي کان به وڌيڪ حيرت سان ڀرپور آهي.

چاليهن سالن جي عمر تائين، هو عام عربن وانگر فقط عرب هو.
انهي عرصي ۾ ڪنهن به شخص هن سوداگر کي خطاب يا تقرير
ڪندي ڪونه ٻڌو. ڪنهن به سندس وائان حڪمت ۽ دانائي جون
ڳالهيون ڪونه ٻڌيون. ڪنهن به ڪونه ڏٺو ته هن ڪڏهن اللهيات ۽
اخلاق جو فلسفو بيان ڪيو يا قانون، سياست، معاشيات ۽ سماجي
علوم جي مسئلي تي ڪو بحث ڪيائين. ڪنهن به هن جي وائان
قيامت، ملائڪ، آسماني ڪتاب ۽ اڳوڻن نبي سڳورن ۽ سندن امتن ۽
قيامت ۽ موت کان پوءِ واري زندگي بابت ڪڏهن هڪڙو گفتو به
ڪونه ٻڌو. هو پاڪبان شريف، سلڇڻو ۽ وڻندڙ اخلاقن وارو ته ضرور
هو. پر چاليهن سالن جي عمر کي پهچڻ تائين هن جي ذات ۾ ڪابه
اهڙي غير معمولي ڳالهه نظر ڪانه آئي، جنهن مان ماڻهو سمجهن ته
هاڻي هي شخص ڪا وڏي شيءِ بڻجي ويندو. انهي عرصي تائين ماڻهن
کي فقط ايترو معلوم هو ته هي محض مانيڻو امن پسند ۽ نهايت شريف
انسان آهي. پر چاليهن سالن جي ڄمار کانپوءِ جڏهن هو غار مان
هڪ ”نئون نياپو“ ڪڍي آيو ته يڪدم سندس حالت ٽي بدلجي ويئي.

هاڻي هو هڪ حيرت ڏياريندڙ ڪلام ٻڌائي رهيو هو جنهن کي
ٻڌندي ئي سڄي عرب تي هيبت چائڻجي وئي. انهي ڪلام ۾ ايڏي ته
زبردست تاثير (اثر) هئي جو سندس ڪتر دشمن به ٻڌڻ کان نٽائيندا هئا
ته متان ڪتي دل ۾ گهر نه ڪري وڃي. عرب قوم ۾ وڏا وڏا شاعر، خطيب
۽ زبان ۾ پنهنجو مت پاڻ هڻڻ جي دعويٰ ڪندڙ موجود هئا. هن چئلينج
ڏنو ۽ بار بار چئلينج ڏنو ته اوهين سڀئي گڏجي هن جهڙي ڪا هڪڙي
سورة تيار ڪري آڻيو. پر ڪنهن به مقابلي ڪرڻ جي جرئت ڪانه
ڪئي. اها هئي ان ڪلام جي فصاحت، بلاغت ۽ زور بيان جي حالت!
اهڙو بي مثال ڪلام عربن ڪڏهن به پنهنجن ڪنن سان ڪونه ٻڌو.

هاڻي اوچتو ئي اوچتو هو بي مثال، فلسفي، اخلاق ۽ تمدن ۾
لاجواب سڌارا آڻيندڙ سياست جو بي مثال ماهر، قانون ٺاهيندڙ اعليٰ

درجي جو جج ۽ بي مثال سپهه سالار بنجي دنيا جي آڏو آيو. هن اڻ پڙهيل صحرا نشين حڪمت ۽ دانائي جون اهڙيون ڳالهيون شروع ڪيون، جيڪي ڪانئس اڳي ڪنهن ڪونه ڪيون ۽ نه ئي ڪانئس پوءِ ڪو ڪري سگهيو. هو اُمي، الهيات جي زبردست مسئلن تي تقريرون ڪرڻ لڳو. قومن جي تاريخ مان امتن جي ڪمال ۽ زوال جي فلسفي تي ليڪچر ڏيڻ لڳو. پراڻن مصلحن (اصلاح ۽ سڌارو آڻيندڙ) جي ڪارنامن تي تبصرا ۽ دنيا جي مذهبن تي تنقيد ۽ قومن جي اختلافن جا فيصلا ڪرڻ لڳو. اخلاق ۽ تهذيب جو درس ڏيڻ لڳو.

هن سماج، معيشت ۽ اجتماعي معاملن ۽ بين الاقوامي لاڳاپن سان واسطو رکندڙ مسئلن بابت قانون بنائڻ شروع ڪيا. قانون به اهڙا ٺاهيا جو وڏا وڏا عالم ۽ عقلمند شخص ورهين جي سوچ ويچار ۽ تجربن کانپوءِ مس مس انهن قانونن ۾ سمايل دانائي سمجهي سگهن ٿا. جيئن جيئن انسان ذات جو تجربو وڌندو وڃي، انهن قانونن جي حڪمت، تيئن تيئن وڌيڪ ظاهر ٿيندي وڃي.

اهو ماڻهو ۽ امن پسند سوداگر جنهن ڪڏهن تلوار ڪانه هلائي هئي ۽ نه ئي ڪا فوجي سکيا ورتي هئائين، ايتري قدر جو صرف هڪ پيرو لڙائي ڏسڻ ويو هو. اک چنپ ۾ اهو شخص ايڏو بهادر سپاهي بنجي ويو جو سخت کان سخت لڙائي جي موقعي تي به پنهنجي جاءِ تان هڪڙو انچ به ڪونه هٽيو. ايڏو زبردست جنرل بنجي ويو جو 9 سالن جي عرصي ۾ سڄو عرب ملڪ فتح ڪري ورتائين. اهڙو حيرت انگيز ملٽري ليڊر بنجي ويو جو سندس تيار ڪيل فوجي تنظيم ۽ جنگي روح جي اثر سان، بي سرو سامان عربن ٿورڙن ئي سالن ۾ دنيا جي ٻن زبردست فوجي طاقتن کي ختم ڪري ڇڏيو!

هو پنهنجي منهن رهندڙ سڪون پسند انسان هو. چاليهن سالن تائين سياست ۾ نالي ماتر به دلچسپي ڪانه ڏيکارين. اهو شخص اڃانڪه ايڏو زبردست ريفارمر ۽ مدبر بنجي ظاهر ٿيو جو صرف 23 سالن جي عرصي اندر 12 لک چورس ميل علائقي ۾ تڙ پڪڙ ٿيل، ويڙهاڪ، سرڪش، اڻ سڌريل ۽ پاڻ ۾ سدائين وڙهندڙ قبيلن کي

هڪ مذهب، هڪ تهذيب، هڪ قانون ۽ هڪ ئي نظام حڪومت جو تابعدار بنائي ڇڏيائين. سو به انهي زماني ۾ جڏهن تبليغ ۽ پيغام پهچائڻ لاءِ نه ريڊيو هوند ته اخبارون، پريسون ۽ ڇپيل ڪتاب، ۽ نه ئي وري اچ وڃ لاءِ ريل گاڏيون، موٽرون ۽ جهاز هئا. سفر صرف اُن تي يا پيادل ٿيندو هو ۽ پيغام پهچائڻ ۽ تبليغ جو ذريعو صرف انساني ڇپ (زبان) هئي. هن اڻ سڌريل قبيلن جا خيال ۽ سندن عادتون بدلائي ڇڏيون. سندن اخلاق ۾ انقلاب آڻي کين متقي، مطيع ۽ قانون جي پابندي ڪندڙ بنائي ڇڏيائين. عرب جهڙي سنڌ (بانجهه) قوم جنهن جي گود ۾ صدين کان ڪو اهر انسان پيدا ڪونه ٿيو انهي کي هن اهڙو مردم خيز بنايو جو اٽڪين هزارين عظيم انسان اٿيا ۽ انسان کي دين، اخلاق ۽ تهذيب جو سبق سيکارڻ لاءِ دنيا جي چئني طرفن پکڙجي ويا.

۽ هن اهو ڪم ظلم ۽ ڏاڍ، دغا ۽ فريب سان سرانجام ڪونه ڏنو بلڪه من موهيندڙ اخلاق ۽ روح کي فتح ڪندڙ شرافت ۽ دماغ تي قبضو ڄمائيندڙ تعليم ذريعي سرانجام ڏنو. هن پنهنجي اخلاق سان دشمنن کي دوست بنايو. رحمت ۽ شفقت سان دلين کي ميٺ جهڙو نرم ڪيو. عدل و انصاف سان حڪومت ڪيائين. حق ۽ سچائي جي راه تان ڪڏهن تر جيترو به ڪونه ٽڙيو. جنگ ۾ به ڪڏهن ڪنهن سان دغا ڪانه ڪيائين ۽ نه ئي عهد نامي تان ڦريو. انهن بدترين دشمنن تي به ظلم ڪونه ڪيائين جيڪي سندس سر پوڻيان هئا، جن کيس ٽٽڙ هنيا، کيس وطن مان ڪڍيو هو ۽ سڄي عرب کي اڀاري سندس برخلاف ڪيو هئائون. ايتري قدر جو دشمني جي جوش ۾ اچي جن سندس چاچي جو جگر ڪڍي ڇٻاڙيو هو انهن کي به فتح کانپوءِ بخشي ڇڏيائين. پنهنجي ذات جو ڪڏهن به ڪنهن کان بدلون ورتائين.

انهن سڀني ڳالهين سان گڏ اهڙو ته بي غرض هو جو جڏهن سڄي ملڪ جو بادشاهه ٿي ويو تڏهن به اهڙو ئي فقير رهيو جهڙو پهريائين هو. ڪڪائين گهر ۾ رهندو هو. ڳوٺين تي سمهندو هو. ٿلهو ۽ سادو لباس اوڍيندو هو. غذا، غريبن جهڙي کائيندو هو. ڪڏهن ويلا به پوندا هئس. سڄي سڄي رات پنهنجي رب جي عبادت ۾ بيٺو هوندو هو. غريبن ۽

مصيبت مارين جي خدمت ڪندو هو. مزدور وانگر ڪم ڪرڻ ۾ به حجاب ڪونه هئس. آخري وقت تائين هن ۾ شاهائو غرور اميرائي وڌائي ۽ وڏن ماڻهن وارو هٿ نالي ماتر به نظر ڪونه آيو. عام ماڻهن وانگر خلق سان ملندو هو. سندن ڏک سور ۾ شريڪ ٿيندو هو. عام ماڻهن جي وچ ۾ ائين رهندو هو جو ڌاريو ماڻهو سڃاڻي ٿي ڪونه سگهندو هو ته هن محفل ۾ قوم جو سردار ۽ ملڪ جو بادشاهه ڪهڙو آهي. تمام وڏو ماڻهو هوندي به ننڍي پر ننڍي ماڻهو سان به ائين هلندو هو جڻڪ هن جهڙو ٿي آهي. سڄي عمر جي جدوجهد کانپوءِ به پنهنجي ذات لاءِ پوڻتان ڪجهه ڪونه ڇڏيائين. پنهنجو ترڪو (ورثو) قوم لاءِ وقف ڪري ڇڏيائين. پنهنجن پوئلڳن تي پنهنجا يا پنهنجي اولاد جا ڪي به حقوق قائم ڪونه ڪيائين. ايتري قدر جو پنهنجي اولاد کي زڪوات وٺڻ جو حق به ڪونه ڏنائين. فقط انهي خوف کان ته سياڻي متان ڪٿي پوئلڳ سموري زڪوات سندس اولاد کي ئي نه ڏيندا رهن.

هن عظيم الشان انسان جي ڪمالات جي فهرست اڃا ختم ڪانه ٿي آهي. سندس مرتبي کي صحيح طور سمجهڻ لاءِ اوهان کي سڄي انساني تاريخ کي نظر ۾ رکڻو پوندو. اوهان کي معلوم ٿيندو ته عرب جي رڻ پٽ جو هي اڻ پڙهيل باديءَ نشين دراصل نئين (جديد) دور جو باني ۽ سڄي دنيا جو ليڊر آهي. هورڳو انهن جو ٿي ليڊر ڪونهي جيڪي کيس مڃين ٿا، پر جيڪي نٿا مڃين انهن جو به ليڊر آهي. انهن ماڻهن کي اهو احساس ئي ڪونهي ته جنهن جي برخلاف ڳالهائڻ ٿا تنهن جي رهنمائي سندن خيالات ۾ سندن زندگي جي اصولن ۾ سندن قانون ۾ ۽ سندن نئين دور جي روح ۾ گهر ڪري ويئي آهي.

هي شخص ئي آهي جنهن دنيا جي سوچ جو رخ وهر ۽ عجائب پرستي ۽ رهبانيت کان هٽائي عقليت، حقيقت پسندي ۽ پرهيزگاري جي پيڙهه تي قائم ڪيل دنياداري ڏي موڙي ڇڏيو. انهي ئي "اک ڏنا معجزا" چاهيندڙ انسانن ۾ عقلي معجزن کي سمجهڻ ۽ انهن کي ئي صداقت جي ڪسوٽي بنائڻ جو ذوق پيدا ڪيو. انهي ئي غير معمولي واقعن ۾ خدا جي خدائي جون نشانيون ڳوليندڙن جون اکيون کوليون

۽ منجهن قدرت جي نشانين (Natural Phenomena) ۾ ”خدائي نشانين“ ڏسڻ جي عادت وڌي. ان ئي خيالي گهروڙا ڊوڙائيندڙن کي هوائي سوچ (Speculation) کان هٽائي، عقل، حس (Sense) ۽ وجدان (Intuition) جون حدون ۽ سرحدون انسان کي ٻڌايون. ماديت ۽ روحانيت ۾ مناسبت پيدا ڪئي. دين سان علم ۽ عمل جو لاڳاپو قائم ڪيو. مذهب جي طاقت سان دنيا ۾ سائنسيفڪ اسپرٽ ذريعي صحيح مذهبيت پيدا ڪئي. ان ئي شرڪ ۽ مخلوق پرستي جون پاڙون پٽيون ۽ توحيد جو عقيدو علم جي طاقت ذريعي، ايڏي مضبوطي سان قائم ڪيائين جو اڳتي هلي مشرڪن ۽ بت پرستن جا مذهب به وحدانيت جو رنگ اختيار ڪرڻ لاءِ مجبور ٿي پيا. هن ئي اخلاق ۽ روحانيت جي بنيادي تصورات (اصولن) ۾ ڦيرو آندو.

جيڪي ماڻهو ”دنيا ترڪ ڪرڻ“ ۽ ”نفس کي مارڻ“ عين اخلاق سمجهندا هئا، جن جي سمجهه موجب نفس ۽ جسم جا حق ادا ڪرڻ ۽ دنيا جي وهنوارن ۾ حصي وٺڻ سان روحاني ترقي ۽ چوڻڪارو ناممڪن آهن. انهن کي هن ئي، تمدن، سماج ۽ دنيا ئي ڌنڌن ۾ روحاني ترقي ۽ چوڻڪارو حاصل ڪرڻ جو رستو ڏيکاريو. هن ئي ته انسان کي سندس حقيقي اهميت کان واقف ڪيو. جيڪي ماڻهو ڀڳوان، اوتار ۽ ابن الله (خدا جو پٽ) کانسواءِ ڪنهن ٻئي رهبر ۽ رهنما کي مڃڻ لاءِ تيار ئي ڪونه هئا. انهن کي هن ئي ته ٻڌايو ته انسان ۽ اهو به اوهان جهڙو انسان، آسماني بادشاهت جو نمائندو ۽ خداوند عالم جو حقيقي خليفو ٿي سگهي ٿو. جيڪي ماڻهو هر طاقتور انسان کي خدا بنائيندا هئا، هن ئي انهن کي سمجهايو ته انسان، صرف انسان آهي. ڪوبه شخص تقدس (1)، حڪمراني ۽ آقائي جو پيدائشي حق پاڻ سان کڻي دنيا ۾ ڪونه آيو آهي، ۽ نه ئي ناپاڪي ۽ محڪوميت ۽ غلامي جو ٽڪو ڪنهن تي چائي ڄم کان لڳل آهي. اهڙي تعليم ئي

(1) تقدس: اسان مسلمانن ”اعليٰ حضرتن“، مرشدن، سيدن، پيرن ۽ پيرزادن کي هن صفت جو حقدار سمجهيو آهي.

دنيا ۾ وحدت انساني (يعني سمورا انسان آدم جو اولاد آهن). ۽ مساوات ۽ جمهوريت ۽ آزادي جا جذبا پيدا ڪيا آهن.

اصولن ۽ تصورات کان اڳتي وڌو. هن امي جي ليڊر شپ جا عملي نتيجا اوهان کي دنيا جي قانونن ۽ طريقن ۽ وهنوارن ۾ ايڏي وڏي تعداد ۾ نظر ايندا جو انهن کي ڳڻڻ به مشڪل ٿي پوندو. اخلاق ۽ تهذيب ۽ صفائي ۽ پاڪائي ۽ ٻيا ڪيترائي اصول هن جي تعليم مان نڪتا ۽ سڄي دنيا ۾ پکڙجي ويا. معاشرت جا جيڪي قانون هن بنايا، دنيا انهن مطابق پنهنجا قانون ٺاهيا ۽ اڃا تائين ٺاهي رهي آهي. هن معاشيات جا جيڪي اصول سيڪاريا، انهن مان دنيا ۾ ڪيتريون ئي تحريڪون پيدا ٿيون ۽ اڃا تائين پيدا ٿي رهيون آهن. حڪومت جا جيڪي طريقا هن سيڪاريا انهن مان دنيا جي سياسي نظرين ۾ ڪئين انقلاب برپا ٿيا ۽ ٿي رهيا آهن. انصاف ۽ قانون جا جيڪي اصول هن مقرر ڪيا هئا، دنيا جي عدالتي ۽ قانوني نظام تي انهن جو زبردست اثر پيو ۽ اڄ به اهو ”خاموش اثر“ جاري آهي. جنگ ۽ صلح ۽ بين الاقوامي لاڳاپن ۾ سڌارو آڻي، انهن کي قانوني شڪل ڏيئي، دنيا ۾ پهريون ڀيرو جنهن شخص انهن تي عمل ڪيو ۽ ڪرايو اهو دراصل عرب جو هيءُ امي ئي هو. ورنه هن کان اڳي دنيا کي خبر ئي ڪانه هئي ته جنگ جو به ڪو قانون ٿيندو آهي ۽ مختلف قومون، انسانيت جي بنياد تي هڪ ٻئي سان لاڳاپا قائم ڪري سگهن ٿيون.

سڄي انساني تاريخ کي سامهون رکجي، ته هن حيرت انگيز انسان جي بلند وبالا شخصيت ايڏي ته مٿاهين نظر ايندي جو دنيا اڄ تائين جن وڏن وڏن تاريخي انسانن کي اڪابر (Heroes) ڪوٺيندي اچي، انهن کي هن جي آڏو آڻيو ته بلڪل ڄامڙا نظر ايندا. دنيا جي اڪابر (عظيم انسانن) ۾ ڪو هڪڙو به اهڙو ڪونهي جنهن جا ڪمال ۽ ڪارناما انساني زندگي جي هڪ ٻن شعبن کانسواءِ ٻين شعبن ۾ ڇمڪندا نظر اچن. ڪو اصولن ٺاهڻ (نظريات) جو بادشاهه آهي، پر عملي قوت ڪانهيس. ڪو سراسر عملي انسان آهي پر غور ۾ ڪمزور آهي. ڪنهن جا ڪمال فقط سياسي تدبير تائين محدود

آهن ته ڪو صرف فوجي ذهانت جو پتلو آهي. ڪو اجتماعي زندگي جي هڪڙي معاملي ۾ ايڏو ماهر آهي جو ٻين معاملن جي ڪا به ڄاڻ ڪانهيس. ڪنهن اخلاق ۽ روحانيت تي زور ڏنو پر معيشت ۽ سياست کي وساري ويٺو. ڪنهن وري معيشت ۽ سياست کي ته ورتو پر اخلاق ۽ روحانيت کي ڇڏي ڏنائين. مطلب ته تاريخ ۾ رڳو ”هڪ معاملي“ جا سوڙما نظر ايندا. پر اڪيلو هي شخص ئي آهي جنهن ۾ سمورا ڪمال ۽ خوبيون موجود آهن. هو پاڻ ئي فلسفو ۽ حڪمت ڏئي ٿو. هو سياسي مدبر به آهي ته فوجي ليڊر به. قانون ٺاهيندڙ به هو پاڻ. ته اخلاق جو معلم (استاد) ۽ مذهبي ۽ روحاني پيشوا به پاڻ آهي. سندس نگاهون انسان جي سڄي زندگي تي ڪتل آهن ۽ تمام ننڍين ڳالهين تائين پهچيو وڃن. ڪاٺ پيٺ ۽ جسماني صفائي جي طريقن کان وٺي بين الاقوامي لاڳاپن تائين، هڪڙي هڪڙي ڳالهه بابت هدايتون ڏئي ٿو. پنهنجن نظرين مطابق هڪ دائمي ۽ جتادار تهذيب (Civilization) پيدا ڪري ڏيکاري ٿو. جو ڪٿي به گهٽا وڌي (افراط و تفريط) نظر ڪانه ٿي اچي. ڇا اهڙين خوبيون ۽ ايڏي ڪمال وارو ٻيو ڪو شخص اوهان کي نظر اچي ٿو؟

دنيا جون سموريون تاريخي شخصيتون پنهنجي ماحول مان ئي اڀريون ۽ پيدا ٿيون آهن. پر هن هستي جو ته شان ئي اوڙ (نرالو) آهي. هن جي شخصيت بنائڻ ۾ سندس ماحول جو ڪوبه هٿ ڪونه ٿو ڏسجي. ڪنهن به دليل سان ثابت نٿو ڪري سگهجي ته عرب جو ماحول ان وقت تاريخي طور تي اهڙي انسان جي پيدائش جي تقاضا ڪري رهيو هو چڪي ٿاڻي. وڌ ۾ وڌ اهو چئي سگهون ٿا ته ان وقت تاريخي اسباب يا حالتون عرب ۾ هڪ اهڙي ليڊر جي پيدا ٿيڻ جي تقاضا (گهر) ڪري رهيون هيون، جيڪو سڀني قبيلن مان وڳوڙ (انتشار) ختم ڪري کين هڪ قوم بنائي ۽ ٻيا ملڪ فتح ڪري عربن جي معاشي پلائي ۽ ترقي جو ڪم ڪري يعني هڪ نيشنلسٽ (قوم پرست) ليڊر جنهن ۾ ان وقت جون عربن واريون سموريون خصوصيتون (يعني خاص خوبيون يا خاميون) موجود هجن.

ظلم بي رحمي، خونريزي، فريب و دغا، مطلب ته هر حيلي (تدبير) سان پنهنجي قوم کي آسودو بنائي ها ۽ هڪ سلطنت تيار ڪري پنهنجن پوئين لاءِ ڇڏي وڃي ها. انهي کان وڌيڪ ان وقت جي عربي تاريخ جي ٻي ڪابه تقاضا (ضرورت) اوهين ثابت نٿا ڪري سگهو. هيگل ۽ مارڪس جي تاريخي فلسفن جي روشني ۾ اوهان وڌ ۾ وڌ ايترو چئي سگهو ٿا ته ان وقت جي ماحول ۾ قبيلن کي هڪ قوم بنائيندڙ ۽ سلطنت قائم ڪندڙ ڪا شخصيت اڀرڻ ڪنڊي هئي يا انهن حالتن ۾ اڀري سگهي ٿي. پر هيگلي يا مارڪسي فلسفو هن واقعي جي توجيھ ۽ تشريح ڪيئن ٿو ڪري سگهي ته ان وقت انهي ماحول ۾ هڪ اهڙو شخص پيدا ٿيو جنهن بهترين اخلاق سڀڪاريا، انسانيت کي سينگاريو ۽ نفس پاڪ (تزڪيه نفس) ڪيو. جاهليت جا وهر ۽ تعصب ميساري ڇڏيا. سندس نگاهون قوم نسل ۽ ملڪ جون حدون اورانگهي سڄي انسانيت تي چانئجي ويون. هن فقط پنهنجي قوم لاءِ نه، بلڪ سڄي انسان ذات لاءِ هڪ اخلاقي ۽ روحاني ۽ تمدني ۽ سياسي نظام جو پايو وڌو. هن معاشي معاملن ۽ ملڪي سياست ۽ بين الاقوامي لاڳاپن کي خيالي دنيا ۾ نه، پر عمل جي دنيا ۾ اخلاقي اصولن (بنیادن) موجب قائم ڪري ڏيکاريو. هن روحانيت ۽ ماديت کي ملائي، اهڙو وچٿرو رستو ڏيکاريو جيڪو اڄ به عقلمندي ۽ دائمي جو اهڙو ئي شاهڪار (زبردست ڪارنامو) آهي جهڙو ان وقت هو ڇا اهڙي شخص کي اوهين عرب جاهليت جي ماحول جو فصل (پيداوار) چئي سگهو ٿا؟

فقط ائين ڪونهي ته هن شخص کي پنهنجي ماحول پيدا ڪونه ڪيو بلڪ جڏهن اسين سندس ڪارنامن تي غور ڪريون ٿا ته پتو پوي ٿو ته هو زماني ۽ ملڪ (Time & space) جي پابندين کان آزاد آهي. سندس نظر وقت ۽ حالتن جا بند پيچندي صدين ۽ هزارن (سالن) جا پرڏا چيريندي اڳتي وڌندي وڃي. هن جي نگاهه هر زماني ۽ هر ماحول جي انسانن کي ڏسي ٿي ۽ هو انهيءَ جي زندگي لاءِ اهڙيون اخلاقي ۽ عملي هدايتون ڏئي ٿو جيڪي هر دور ۽ هر حال ۾ مناسب

لڳن ٿيون. هو انهن ماڻهن مان ڪونهي جن کي تاريخ پراڻو ڪري ڇڏيو آهي ۽ جن جي اسين صرف ايتري تعريف ڪري سگهون ٿا ته هو پنهنجي زماني جا سٺا رهنما هئا. سڀني کان الڳ ۽ سڀني کان مٿاهون هو انسانيت جو اهڙو رهنما آهي جيڪو تاريخ سان گڏ اڳتي وڌندو رهي ٿو. هر دور لاءِ اهڙو ئي جديد يا نئون (Modern) آهي، جهڙو انهي کان اڳي گذريل دور لاءِ هو.

اوهين وڏيون سخائون ڏيکاري جن کي ”تاريخ بنائيندڙ“ (Makers of History) جو لقب ڏيندا آهيو حقيقت ۾ اهي ”تاريخ جا ٺٽي بنايل“ (Creatures of History) آهن. دراصل سڄي انساني تاريخ ۾ ”تاريخ بنائيندڙ“ صرف هي هڪڙو ئي شخص آهي. دنيا جي جيترو به ليڊرن تاريخ ۾ انقلاب برپا ڪيا آهن، انهن جي (ملڪي) حالتن تي غور ڪريو. اوهين ڏسندؤ ته اهڙي هر موقعي تي، اڳ ۾ ئي انقلاب جا سبب پيدا ٿي رهيا هئا ۽ اهي اسباب ئي انقلاب جو رخ ۽ رستو مقرر ڪري رهيا هئا ۽ اهي اهڙي انقلاب برپا ٿيڻ جي تقاضا به ڪري رهيا هئا. انقلابي صرف ايترو جو ”حالتن جي تقاضائن“ کي قوت سان عملي جامو پهرايائين. بلڪ هڪ اهڙي ايڪٽر وانگر جنهن لاءِ اسٽيج ۽ ”پارٽ ادا ڪرڻ“ اڳواٽ ئي تيار ۽ مقرر ٿيل هجن. پر تاريخ بنائيندڙن ۽ انقلاب برپا ڪندڙن جي سڄي جماعت ۾ هي اڪيلو شخص آهي، جنهن اتي انقلاب جا اسباب خود پيدا ڪيا جتي ڪوبه اهڙو سبب موجود ڪونه هو. جتي انقلاب لاءِ مسالو (مواد) موجود ڪونه هو. اتي پاڻ ئي مسالو تيار ڪيائين. جتي انهي انقلاب لاءِ اسپرٽ (جذبو) ۽ ماڻهن ۾ علمي لياقت موجود ڪانه هئي، اتي هن خود پنهنجي مطلب (ڪم) جا ماڻهو تيار ڪيا، پنهنجي زبردست شخصيت کي پگهاري هزارين انسانن جي ڪارب (قالب) ۾ وڌائين انهن کي اهڙو بنائي ڇڏيائين جهڙو بنائڻ چاهيائين ٿي. هن جي طاقت ۽ ارادي جي قوت خود (پاڻ) ئي انقلاب جو سامان تيار ڪيو. خود ئي شڪل و صورت ڏيئي انهي جي نوعيت مقرر ڪيائين ۽ پنهنجي ئي ارادي جي قوت سان حالتن جي رفتار ۽ رخ کي موڙي انهي رستي

هلا يائين جنهن تي هن پاڻ هلائڻ چاهيو ٿي. هيڏي شان وارو تاريخ ساز ۽ ايڏي مرتبي وارو "انقلاب اٿاريندڙ" اوهان کي ٻئي هنڌ ڪٿي نظر ايندو؟ اچو ته هاڻي غور ڪريون. چوڏهن سؤ سال اڳ جي اونداهي دور ۾ عرب جهڙي گهگهه اونداهي ۾ ويڙهيل ملڪ جي هڪ شهر (مڪا) ۾ هڪ اڻڙهيل ڌراڙ ۽ سوداگري ڪندڙ صحرا نشين جي اندر اوچتو ئي اوچتو اهڙو علم ايڏي روشني، ايتري طاقت، ايترا ڪمال، ايتريون زبردست تربيت ورتل قوتون ڪيئن پيدا ٿي پيون؟ انهن جي پيدا ٿيڻ جو ڪهڙو ذريعو هو؟ اوهين چئو ٿا ته اهو سڀ ڪجهه سندس دل ۽ دماغ مان پيدا ٿيو. آءٌ چوان ٿو ته جيڪڏهن ائين آهي ته پوءِ هن کي خدائي جي دعويٰ ڪرڻ گهرجي ها. جيڪڏهن هو اهڙي دعويٰ ڪري ها ته اها دنيا جنهن رام کي خدا بنائي ڇڏيو جنهن ڪرشن کي ڀڳوان جو درجو ڏنو جنهن خود بخود گوتم ٻڌ کي معبود (جنهن جي عبادت ڪجي) تسليم ڪيو جنهن پنهنجي مرضي سان مسيح ﷺ کي ابن الله (خدا جو پٽ) مڃيو جنهن باهه، پاڻي ۽ هوا جي پوڄا ڪئي. هن زبردست ۽ باڪمال شخصيت کي خدا مڃڻ کان انڪار ڪانه ڪري ها. پر سوچيو! هو خود ڇا ٿو چئي؟ پنهنجن ايترن ڪمالات مان هڪڙي جو ڪريڊٽ به پاڻ کونه ٿو وٺي. چئي ٿو ته آءٌ هڪ انسان آهيان، اوهان جهڙو ئي. مون وٽ پنهنجو ڪجهه به ڪونهي. سڀڪجهه خدا جو آهي، خدا کان عطا ٿيو آهي. هيءُ ڪلام (قرآن) جنهن جو مت (نظير) سڄي انسان ذات نٿي پيش ڪري سگهي، منهنجو ڪلام ڪونهي. منهنجي دماغ جي قابليت کونه جوڙيو آهي. هن جو اکر اکر مون وٽ خدا طرفان آيو آهي ۽ اهڙي لاجواب ڪلام لاءِ خدا جي ئي واکاڻ ڪجي. هي ڪارناما، جيڪي مون ڏيکاري آهن، هي قانون، جيڪي مون ٺاهيا آهن، هي اصول، جيڪي اوهان کي سيکايا اٿم. انهن مان ڪابه شيءِ مون ڪانه گهڙي آهي. آءٌ پنهنجي ذاتي قابليت سان ڪجهه به نٿو پيش ڪري سگهان. ڳالهه ڳالهه ۾ خدا جي رهنمائي جو محتاج آهيان. ڪريان ۽ چوان اهو ئي ٿو جنهن جو ائين اشارو ملي ٿو.

ڏسو! هيءَ ڪيڏي نه حيرت ۾ وجهندڙ صداقت (سچائي) آهي. ڪيڏي نه زبردست سچائي (راست بازي) ۽ (خيانت کان پاڪ) امانت آهي. ڪوڙو انسان ته وڏ ماڻهپي ڏيکارڻ لاءِ ٻين جا ڪمال به پنهنجي کاتي ۾ جمع ڪرائڻ کان ڪونه مڙندو آهي. اهڙا ڪمال جن جي اصليت جو آساني سان پتو پئجي وڃي. پر هي شخص اهڙا ڪمال به پنهنجا ڪمال ٻڌائي پيش ڪونه ٿو ڪري جن بابت جيڪڏهن ائين ڪري ها ته ڪوبه کيس رد نه ڪري سگهي ها. ڇاڪاڻ ته انهن (ڪمالات) جي اصلي حقيقت معلوم ڪرڻ جو ڪوبه ذريعو ڪنهن وٽ آهي ئي ڪونه. سچائيءَ جو انهي کان وڌيڪ پڌرو ڪو ٻيو دليل به ٿي سگهي ٿو؟ انهي شخص کان وڌيڪ سچو ٻيو ڪير هوندو جنهن کي تمام گججهي ذريعي سان بيمثال ڪمال حاصل ٿين ۽ هو بنا تڪلف انهي ذريعي جو حوالو به ڏئي. ته هتان حاصل ٿيا اٿم؟ ٻڌايو! ته آخر انهي کي اسين سچو چونه چئون؟

موت کانپوءِ زندگي

موت کانپوءِ ٻي زندگي آهي يا نه؟ جيڪڏهن آهي ته ڪهڙي آهي؟ انساني علم هنن سوالن جا جواب نٿو ڏئي سگهي. اسان وٽ اهي اکيون ڪونهن جن سان موت جي سرحدن کان ٻئي پاسي جهاتي پائي ڏسون ته اتي ڇا پيو وڃي واپري اسان وٽ اهي ڪن ڪونهن جن سان اسين ان جو ڪو آواز ٻڌي سگهون. اسان وٽ اهڙا اوزار به ڪونهن جن جي مدد سان معلوم ڪري سگهجي ته اتي ڪجهه آهي يا ڪجهه به ڪونهي. تنهنڪري هي سوال سائنس جي حد کان ٻاهر آهي. جيڪو ماڻهو سائنس جي آڌار تي چئي ٿو ته موت کانپوءِ ڪابه زندگي ڪانهي، اهو ماڻهو بلڪل غير سائنسي ڳالهه ڪري ٿو. سائنس جي آڌار تي نه ته اهو چئي سگهجي ٿو ته ٻي زندگي آهي ۽ نه ئي ان جو انڪار ڪري سگهجي ٿو. جيستائين اسان وٽ انهي باري ۾ يقيني علم حاصل ڪرڻ جو ذريعو ڪونهي، تيستائين صحيح سائنسي سوچ اها آهي ته اسين ”موت بعد زندگي“ جو نڪو انڪار ڪريون ۽ نه ئي اقرار.

پر علمي زندگي ۾ به اسين هن سائنسي سوچ تي هلي سگهون ٿا؟ شايد نه بلڪه پڪ سان نه. عقلي حيثيت سان ته اهو ٺيڪ آهي ته جنهن ڳالهه بابت علم حاصل ڪرڻ جو اسان وٽ ڪو ذريعو نه هجي انهي باري ۾ ڪابه راءِ نه ڏيون. پر جنهن ڳالهه جو تعلق اسان جي علمي زندگي سان هجي انهي کي ”ميڄڻ“ يا نه ميڄڻ کان سواءِ ٻيو ڪو گس ڪونهي. مثلاً هڪڙو شخص آهي جنهن کي اوهين نٿا سڃاڻو. جيڪڏهن انهي سان اوهان جو ڪو وهنوار ٿي ڪونهي، ته پوءِ سندس ايمانداري يا بي ايماني جي باري ۾ راءِ قائم ڪرڻ جو لاچار ڪونهي. پر جڏهن ساڻس ڪا ڏيتي لپتي ڪرڻي آهي ته پوءِ اهڙي معلومات

ضرورت ڪندو. جيسين اها خبر نه پوي ته هو ايماندار آهي يا بي ايمان تيسين ڏيتي لپتي ڪرڻ وقت شڪ ۾ ٿي رهيو. پر سندس ايمانداري تي شڪ ڪندي جيڪو وهنوار رکيو عملاً انهي جي حالت اها ئي هوندي جيڪا کيس بي ايمان سمجهڻ جي حالت ۾ ٿي سگهي ٿي. تنهنڪري ”ايماندار سمجهڻ“ يا ”بي ايمان سمجهڻ“ جي وچ ۾ ”شڪ واري حالت“ رڳو دماغ ۽ ذهن ۾ رهي سگهي ٿي. عملي رويو ڪڏهن به شڪ جي آڌار تي قائم نٿو رهي سگهي. ”عمل“ لاءِ ته هڪڙي پاسي ٿيڻو پوندو. انڪار ڪيو يا اقرار ڪيو. ٿورڙو ئي سوچڻ سان اوهين سمجهي سگهو ٿا ته ”موت کانپوءِ زندگي“ وارو مسئلو صرف فلسفي جو مسئلو ڪونهي بلڪ اسان جي عملي زندگي جو انهي سان تمام گهڻو واسطو آهي. سچ پچ ته اسان جي اخلاقي روش (هلت) جو سڄو دارومدار انهي ڳالهه تي آهي. جڏهن آءٌ ائين سوچيان ته زندگي ته فقط هيءَ دنيا ئي زندگي آهي. انهي کلي اڳتي ٻي ڪابه زندگي ڪانهي ته منهنجي اخلاقي هلت ۽ روش هڪڙي هوندي ۽ جي اهو سمجهان ته هن کانپوءِ ٻي به زندگي آهي جنهن ۾ مون کي موجوده زندگي جو حساب ڪتاب ڏيڻو پوندو ۽ اتي منهنجي ٻري يا ڀلي حشر (انجام) جو دارومدار هتي ڪيل عملن تي هوندو اهڙي حالت ۾ منهنجو اخلاقي رويو بلڪل مختلف (ٻيو) هوندو. مثال طور هڪڙو ماڻهو هتان کان راولپنڊي تائين سفر ڪري ٿو ۽ سمجهي ٿو ته اتي پهچڻ کانپوءِ منهنجو سفر ختم ٿي ويندو. اتان جي پوليس، ڪورٽ يا ڪنهن ٻئي طاقت جي وس کان ٻاهر هوندس جيڪا مون کان پڇا ڳاڇا ڪري سگهي. هوڏانهن ٻيو شخص به راولپنڊي تائين سفر ڪري ٿو پر سوچي ٿو ته اتان وري جبلن جي پريان وڃڻو اٿم جتي جو حاڪم به اهو ساڳيو ئي آهي جنهن جو حڪم هت هلي ٿو. انهي جي دفتر ۾ منهنجن اهڙن سمورن ڪارنامن جو خفيہ (گجھو) رڪارڊ موجود آهي جيڪي مون ملڪ جي هن حصي ۾ سر انجام ڏنا آهن. اتي سڄي رڪارڊ جي جانچ پڙتال ڪري فيصلو ڪيو ويندو ته مون سان ڪهڙو سلوڪ ڪيو وڃي. اهڙو شخص راولپنڊي کي پنهنجي

سفر جي رڳو هڪ منزل سمجهندو.

اوهين آسانيءَ سان سمجهي سگهو ٿا ته پنهجي شخصن جي هلت ۽ طرز عمل ۾ فرق هوندو. پهريون شخص فقط راولپنڊي تائين واري سفر جي تياري ڪندو ۽ ٻئي جون تياريون راولپنڊي کان اڳتي وارين ڊگهين منزلن لاءِ به هونديون. پهريون شخص اهو سمجهندو ته نفعو يا نقصان، جيڪو ڪجهه آهي، راولپنڊي تائين آهي. اڳتي ڪجهه ڪونهي. هوڏانهن ٻيو شخص سمجهندو ته نفعو يا نقصان سفر جي پهرئين مرحلي (يا منزل) ۾ ڪونهي بلڪه آخري مرحلي ۾ آهي. پهريون شخص پنهنجن ڪمن ۾ فقط انهن نتيجن کي سامهون رکندو جيڪي راولپنڊي جي سفر تائين نڪري سگهن ٿا. پر ٻئي شخص جي اک ۾ اهي نتيجا هوندا جيڪي جبلن جي پريڻن پاسي پهچڻ کانپوءِ نڪرندا. هنن پنهين شخصن جي هلت ۾ اڀڙو فرق صرف انهي ڪري آهي جو هنن مان هر ڪو پنهنجي سفر بابت جدا جدا راءِ رکي ٿو. بلڪل اهڙيءَ طرح اسان جي اخلاقي زندگي ۾ ان عقيدتي جو تمام وڏو هٿ آهي جيڪو اسين ”موت کانپوءِ واري زندگي“ بابت رکون ٿا. عملي ميدان ۾ جيڪا به وڪ ڪٽنداسون، انهي جو دارومدار انهي عقيدتي تي هوندو ته اسين دنياوي زندگي کي ”آخري زندگي“ سمجهون ٿا يا سمجهون ٿا ته مرڻ کانپوءِ ٻي ڪا زندگي به آهي؟ جتي، هتي ڪيل ڪمن جا نتيجا ظاهر ٿيندا آهن. پهرين حالت ۾ اسان جا قدم هڪڙي پاسي ويندا ۽ ٻي حالت ۾ بلڪل مختلف طرف ڏي.

انهي مان ظاهر ٿيو ته ”موت کانپوءِ واري زندگي“ وارو مسئلو فقط ڪو عقلي يا فلسفيانه مسئلو ڪونهي، بلڪه زندگي جو هڪ اهم مسئلو آهي. جيڪڏهن ائين آهي ته پوءِ هن باري ۾ ڪنهن شڪ يا گمان واري حالت ۾ رهڻ نه گهرجي، ڇاڪاڻ ته شڪي حالت ۾ اسان جو رويو ”انڪار ڪرڻ“ واري حالت جهڙو هوندو. تنهنڪري اهو فيصلو ڪرڻو پوندو ته موت کانپوءِ ڪا ٻي زندگي آهي يا نه. جيڪڏهن سائنس هن سوال جو ڪو جواب نٿي ڏئي سگهي ته اسان کي عقلي دليلن کان مدد وٺڻ گهرجي.

اهڙي دليل بازي لاءِ اسان وٽ ڪهڙو سامان (مواد) آهي؟ هڪڙو ته اسان جي سامهون انسان آهي ۽ ٻيو ڪائنات جو نظام آهي. اسين، انسان کي هن ڪائنات جي نظام ۾ فٽ (رڪي) ڪري اهو سوچيون ته هن ۾ جيڪو ڪجهه آهي (جسم ۽ روح وغيره) انهي جون سڀ تقاضائون ۽ ضرورتون، ڪائنات جي موجوده نظام ۾ پوريون ٿيو وڃن (يا پوريون ٿيو سگهن ٿيون؟) يا اڃان به ڪا تقاضا ۽ ڪو مطالبو باقي بچيو پوي جنهن لاءِ قدرت جي موجوده نظام کان سواءِ ڪنهن ٻئي نظام جي ضرورت آهي.

ڏسو! هڪڙو ته انسان وٽ جسم آهي جنهن ۾ ڪيترائي ڌاتو، لوڻ، پاڻي ۽ گيسون آهن. اهڙيون ساڳيون شيون ڪائنات ۾ به آهن، مثلاً پٿر، لوهه، ٽامون ۽ ٻيا ڌاتو ۽ لوڻ ۽ گئسون وغيره. هنن سڀني شين کي پنهنجو ڪم ڪرڻ لاءِ جيئن به قانونن جي ضرورت آهي اهي ڪائنات ۾ موجود آهن. جنهن نموني اهي قانون، کليل فضا ۾ جبلن، دريائن ۽ هوائن کي پنهنجي حصي جو ڪم ڪرڻ جو موقعو ڏين ٿا، اهڙيءَ طرح انساني جسم کي به انهن قانونن تحت (هيٺان) ڪم ڪرڻ جو موقعو ملي ٿو.

ٻيو ته انسان جو وجود اهڙو آهي جيڪو چوگرد موجود شين مان خوراڪ حاصل ڪري وڌي ويجهي ٿو. ساڳئي طرح وڻ، ٻوٽا ۽ گاهه وغيره آهن جن جي واڌ لاءِ به قانون موجود آهن.

ٽيون ته انسان هڪ جيئرو جاڳندو وجود آهي، جيڪو پنهنجي مرضي ۽ ارادي سان چر ڀر ڪري پنهنجي خوراڪ حاصل ڪرڻ لاءِ پاڻ ڪوشش ڪندو آهي، پنهنجي جان جي حفاظت، ۽ پنهنجي نوع (نسل) کي قائم رکڻ جو پاڻ انتظام ڪندو آهي. ڪائنات ۾ انهيءَ قسم جون ٻيون به ڪئين جنسون موجود آهن، مثلاً خشڪي، پاڻي (سمند ۽ درياهه وغيره) ۽ هوا ۾ بي شمار حيوان موجود آهن. هنن جيئرن جاڳندن وجودن لاءِ به اهي سڀ قانون ڪم ڪري رهيا آهن، جن جي هنن کي ضرورت آهي.

هنن سڀني ڳالهين کان سواءِ انسان جو هڪ اهڙو وجود به آهي جنهن کي اسين ”اخلاقي وجود“ چوندا سون. هن وجود جي ڪري انسان ۾ نيڪي ۽ بدِي جي سڃاڻپ، نيڪ ۽ بد ۾ فرق ڪرڻ جي سمجھ ۽ چڱو ۽ خراب ڪم ڪرڻ جي قوت موجود آهي. سندس فطرت جو مطالبو آهي ته نيڪيءَ جو سنو ۽ بدِيءَ جو برو نتيجو ظاهر ٿئي. هو ظلم ۽ انصاف، سڃاڻي ۽ ڪوڏ حق ۽ ناحق، رحم ۽ بي رحمي، احسان ۽ احسان فراموشي، سخاوت ۽ ڪنجوسي، امانت ۽ خيانت ۽ اهڙين ئي ٻين اخلاقي وصفن ۾ فرق ڪريو ڄاڻي. اهي وصفون ۽ صفتون عملاً سندس زندگي ۾ موجود آهن ۽ فقط هوائي (خيالي) ڳالهين کونهن. انسان جي اجتماعي ۽ انفرادي زندگي ۾ انهن جا نتيجا عملي طرح ظاهر ٿيندا آهن. تنهنڪري انساني فطرت جي تقاضا آهي ته جهڙيءَ طرح سندس ڪمن ۽ عملن جا طبعي (1) نتيجا ظاهر ٿيندا آهن، اهڙيءَ طرح اخلاقي نتيجا به ظاهر ٿين.

پر ڪائنات جي نظام تي غور ڪرڻ سان خبر پوندي ته هن نظام ۾ انساني افعال (2) جا اخلاقي نتيجا پوري طرح ظاهر ڪونه ٿا ٿين. ائين ٿيڻ جو هتي امڪان ڪونهي، ڇاڪاڻ ته هتي ٻي ڪابه اهڙي مخلوق ڪانهي جنهن جو ”اخلاقي وجود“ هجي. ڪائنات جو سڄو نظام طبعي قانون جي هيٺ هلي رهيو آهي. هن ۾ ڪٿي به اخلاقي قانون ڪم ڪندا نظر ڪونه ٿا اچن. هتي رپئي ۾ وزن به آهي ۽ قيمت به اٿس. پر سڃاڻي ۾ نه وزن آهي ۽ نه ان جي قيمت، هتي انب جي ڪڪڙي مان هميشه انب ئي ٿيندو آهي، پر حق پرستي جي ٻج پوکيندڙ تي ڪڏهن گل چٽيا وڃن ٿا ۽ ڪڏهن، بلڪه گهڻو ڪري کيس پٿر هنيا وڃن ٿا. هتي مادي عنصرن لاءِ (مثلاً مختلف گئسون، پاڻي ۽ هوائون

(1) طبعي نتيجا: بک لڳڻ سان ڪجهه کائبو ته بک لهندي بخار جو صحيح علاج ٿيو ته بخار لهي ويندو پاڻي کي باهه تي رکبو ته ٻاڦ ٿي اڏامڻ لڳندو. هيءُ سڀئي طبعي نتيجا آهن.

(2) انسان جيڪي ڪري انهي کي سندس فعل چئبو. افعال ان جو جمع آهي.

وغیره) قانون مقرر ٿيل آهن، جن جا هميشه مقرر ٿيل نتيجا نڪرندا آهن پر اخلاقي عنصرن (سچائي، ايمانداري، انسان دوستي وغيره) لاءِ ڪو قانون مقرر ڪونهي جو انهن جي ”ڪرڻ“ (فعليت) سان هميشه مقرر ٿيل نتيجا نڪري سگهن. هتي طبعي قانون جي فرمان رواڻي يا حڪمراني سببان، اخلاقي نتيجا ڪڏهن نڪرن ٿي ڪونه ٿا، جيڪڏهن نڪرندا آهن ته رڳو ايتري قدر جيتري طبعي قانون اجازت ڏين. ڪيترا ڀيرا ته ائين به ٿيندو آهي ته ”اخلاق“ ڪنهن ڪم (فعل) مان جنهن نتيجي ڪيڙ جي تقاضا ڪندو آهي، طبعي قانون جي وچ ۾ ٽپي پوڻ ڪري ان جو بلڪل ابتو نتيجو نڪرندو آهي. (1) انسان پنهنجي سماجي ۽ سياسي نظام ذريعي ڪجهه ڪوشش ڪئي آهي ته انساني ڪمن (افعال) جا اخلاقي نتيجا هڪ مقرر ڪيل ضابطي (طريقي) مطابق ظاهر ٿي سگهن، پر اها ڪوشش تمام ننڍي پيماني تي ٿي آهي، سا به اڻ پوري هڪڙي پاسي طبعي قانون هن (ڪوشش) کي محدود ۽ ناقص (اڻ پورو) بنائين ٿا ۽ ٻئي پاسي انسان جون پنهنجون ڪئين ڪوتاهيون هن انتظام جي خامين ۾ واڌارو ڪنديون آهن.

آءٌ پنهنجي ڳالهه ڪجهه مثالن سان سمجهاڻ جي ڪوشش ڪريان ٿو: ڏسو! هڪڙو شخص، ڪنهن ٻئي شخص جو دشمن آهي ۽ سندس گهر کي باهه ڏئي ٿو ۽ ان جو گهر سڙيو وڃي. هيءُ انهيءَ فعل (باهه لڳائڻ) جو طبعي نتيجو آهي (يعني گهر جو سڙڻ). انهي جو اخلاقي نتيجو اهو هئڻ ڪري ته باهه ڏيندڙ کي ايڏي سزا ملي، جيڪا هن سڄي ڪٽنب کي نقصان پهچايو آهي. پر ائين تڏهن ٿيندو جڏهن باهه ڏيندڙ جي خبر پوي، پوليس هن کي پڪڙي، مٿس ڏوهه ثابت ٿئي، جج (عدالت) پوريءَ طرح ڪاڻو ڪري سگهي ته هن ڪٽنب کي ۽ سندس ايندڙ نسل کي ڪيترو نقصان پهتو آهي ۽ پوءِ ٺيڪ انصاف سان ڏوهاري کي، انهي نقصان مطابق سزا ڏئي، جيڪڏهن انهن سڀني

(1) مثلاً اخلاقي قانون جي تقاضا آهي ته ايماندار واپاري ۽ آفيسر کي ترقي ڪرڻ کپي، پر طبعي قانون جي مداخلت ڪري غلط قسم جا ماڻهو ئي ترقي ڪندا آهن.

مان ڪا به هڪڙي ڳالهه پوري نه ٿي ته پوءِ يا ته اخلاقي نتيجو بلڪل ظاهر نه ٿيندو يا انهي جو رڳو هڪڙو حصو ظاهر ٿيندو ۽ ائين به ٿي سگهي ٿو ته پنهنجي دشمن کي برباد ڪرڻ کانپوءِ مٿيون ڏوهاري هن دنيا ۾ مڙا مٽيندو وڃي.

انهيءَ کان به وڏو مثال وٺو. ڪجهه ماڻهو پنهنجي قوم ۾ ايڏو اثر و رسوخ رکڻ ٿا جو سڄي قوم سندن پوڻيان لڳي ٿي. هن پوزيشن (حالت) مان فائدو وٺندي هي شخص ماڻهن ۾ قوم پرستي جي باهه پٽڪائي، منجهن ملڪ (فتح ڪرڻ) گيري جو جذبو پيدا ڪن ٿا. پاڙيسري قومن سان جنگ شروع ڪري لکين ماڻهن کي ماري ٿا. ملڪن جا ملڪ تباهه ڪريو ڇڏين ۽ ڪروڙين انسانن کي ڏلت ۽ خواريءَ واري زندگي گذارڻ تي مجبور ڪن ٿا. سندن هنن ڪارروائين جو تاريخ تي ايڏو زبردست اثر پوي ٿو جو اهو صدين سوڌو ڪئين نسلن تائين هلندو رهي ٿو. ڇا اوهين سمجهو ٿا ته هنن چند ماڻهن کي سندن هن تمام وڏي ڏوهه جي منصفانه سزا هن دنيا (دنيا جي) زندگي ۾ ملي سگهي ٿي. ظاهر آهي ته جيڪڏهن انهن ماڻهن کي ٻوٽي ٻوٽي ڪري ڇڏجي، کين جيئرو ساڙي ڇڏجي يا انهي کان وڌيڪ ڪا سزا ڏجي جيڪا انسان جي وس ۾ هجي، تڏهن به انهن ظالمن، ڪروڙين انسانن ۽ سندن ايندڙ نسلن کي جيڪو نقصان پهچايو انهي جي برابر کين سزا نٿي ملي سگهي. ڪائنات جو موجوده نظام جن طبعي قانونن تي هلي رهيو آهي، انهن تحت ناممڪن آهي ته کين ڏوهه مطابق سزا ڏيئي سگهجي.

ساڳئي طرح انهن نيڪ انسانن جو مثال وٺو جن انسان ذات کي حق ۽ سچائيءَ جي تعليم ڏني ۽ هدايت جي روشني ڏيکاري، جن کان بي شمار انسان سوين سالن کان فيض پرائي رهيا آهن ۽ آئندو به ڪئين صدين تائين فيض حاصل ڪندا رهندا. ڇا اهڙن ماڻهن کي سندن خدمت جو پورو اجورو هن دنيا ۾ ڏيئي سگهجي ٿو؟ اوهين سوچي سگهو ٿا ته موجوده طبعي قانون جي حدن اندر اهڙو شخص پنهنجي نيڪ عمل جو پورو ڦل ماڻي سگهي ٿو جنهن جي نتيجي طور

سندس موت کانپوءِ به هزارين سالن تائين بي شمار انسان فائدو حاصل ڪندا رهن؟

ڪائنات جو موجوده نظام جن قانونن هيٺ هلي رهيو آهي انهن ۾ ايتري طاقت (گنجائش) ٿي ناهي جو انسان جيڪي ڪم (نيڪ يا بد) هتي ڪري ٿو انهن جا اخلاقي نتيجا پوريءَ طرح هن دنيا ۾ ظاهر ٿي سگهن. ٻيو ته هن فاني زندگي ۾ انسان جيڪو به عمل ڪري ٿو انهي جا نتيجا (رد عمل) تمام ڊگهي عرصي تائين ظاهر ٿيندا رهن ٿا. انهن جو ڦل (منويا ڪٽو) حاصل ڪرڻ لاءِ انسان کي هزارين بلڪه لکين سالن جي زندگي گهرجي. قدرت جي موجوده قانون موجب انسان کي ايڏي ڊگهي زندگي ملي ٿي نٿي سگهي. انهي مان معلوم ٿيو ته انسان جي خاڪي پتلي ۽ ان جي حيواني جزن (عناصر) ۽ عضون سان ته هن طبعي دنيا جا موجوده قانون لاڳو ٿين ٿا، پر سندس اخلاقي جزي (عنصر) لاءِ هيءَ دنيا، ان جي زندگي ۽ قانون ڪافي ڪونهن. انهي جزي لاءِ عالم (يا ڪائنات) کي ڪنهن ٻئي نظام جي ضرورت آهي، جتي اخلاقي قانون جي حڪمراني هجي ۽ طبعي قانون انهي جي هيٺان، چڙو مددگار جي حيثيت سان ڪم ڪن. انهيءَ نظام ۾ زندگي جو عرصو مقرر ٿيل نه هجي، بلڪه ان جي حد ٿي نه هجي ته جيئن اهي سمورا اخلاقي نتيجا پوريءَ طرح ۽ صحيح صورت ۾ ظاهر ٿي سگهن، جيڪي هن دنيا ۾ ظاهر نه ٿي سگهيا. جيڪڏهن ٿيا ته صحيح صورت ۾ ظاهر نه ٿي سگهيا. انهي نظام ۾ سون ۽ چاندي بدران نيڪي ۽ سچائي توري سگهجن ۽ انهن جو اگهه به هجي. جتي باهه صرف انهي شيءِ کي ساڙي جيڪا اخلاقاً سٺڙ جي حقدار هجي، جتي عيش ۽ آرام رڳو ان کي ملي جيڪو نيڪ هجي، ۽ مصيبت صرف ان تي ڪڙڪي، جيڪو بچڙو هجي. عقل گهري ٿو ۽ فطرت مطالبو ڪري ٿي ته اهڙو به عالم جو ڪو نظام ضرور هئڻ گهرجي.

جيڪڏهن رڳو عقلي دليلن پوڻيان لڳون ٿا ته اسين فقط ايترو چئي سگهون ٿا ته هن نظام کان سواءِ عالم جو ڪو ٻيو نظام (آخرت) آهي؟ اسان جو علم ۽ عقل انهي سوال جو جواب ڏيئي نٿا سگهن. هن

موقعي تي قرآن اسان جي مدد ڪري ٿو. قرآن چئي ٿو ته توهان جي فطرت جنهن شيءِ جو مطالبو ڪري ٿي اها واقعي ايندي عالم (دنيا) جو موجوده نظام جيڪو طبعي قانون موجب هلي رهيو آهي اهو ختم ڪيو ويندو. انهي کانپوءِ هڪ ٻيو نظام قائم ٿيندو جنهن ۾ زمين ۽ آسمان ۽ ٻيون سموريون شيون، نئين رنگ ۽ ڍنگ سان ٺهنديون، پوءِ الله تعاليٰ شروع کان وٺي قيامت تائين پيدا ٿيندڙ سڀني انسانن کي ٻيهر پيدا ڪندو ۽ هڪ ئي وقت انهن سڀني کي پنهنجي آڏو گڏ ڪندو. اتي هر هڪ شخص جو هر هڪ قوم جو ۽ سڄي انسان ذات جو رڪارڊ محفوظ ۽ موجود آهي. جنهن ۾ ڪابه غلطي ٿيل ڪانهي. هر هڪ شخص جي عملن جو جيڪو نتيجو نڪتو (رد عمل ٿيو) هو انهن جي سڄي ڪارروائي (روداد) اتي موجود هوندي جن نسلن تي انهي رد عمل جو اثر پيو هوندو اهي سمورا، شاهدن، جي ڪٿڙي ۾ موجود هوندا. جنهن به شخص يا قوم تي ڪنهن انسان جي قول ۽ فعل جو ڪوبه اثر پيو هوندو اهي سڀ پنهنجو داستان ٻڌائيندا. خود انسان جا پنهنجا هٿ، پير، اکيون، زبان هر هڪ عضوو شاهدي ڏيندا ته انهن کي ڪٿڙي ڪم لاءِ استعمال ڪيو ويو هو. هن سڄي ڪارروائي کانپوءِ سڀني کان وڏو حاڪم (الله پاڪ) تمام انصاف سان فيصلو ڪندو ته ڪنهن کي ڪيترو انعام يا ڪيتري سزا ڏني وڃي. انعام يا سزا، ايڏا ته زبردست هوندا جو دنيا جي موجوده ننڍڙن ننڍڙن پيمانن سان انهن جو ڪاٿو نٿو ڪري سگهجي. اتي وقت ۽ جڳهه (Space) جي پرک لاءِ ڪسوتيون ئي ٻيون هونديون. اتي جا مقدار (1) ٿي ڪي ٻيا هوندا. اتي جا ”قدرتي قانون“ ڪنهن ٻئي نموني جا هوندا. انسان جي جن نيڪين جو اثر هزارين سالن تائين هلي ٿو انهن کي ڪيس اتي پورو اڃورو ملندو ۽ موت، بيماري يا پيري سندس عيش کي ختم ڪرڻ لاءِ موجود ڪونه هوندا. اهڙيءَ طرح انسان جي جن برائين جي ڪري بي شمار انسان ڪئين سالن تائين لوڙيندا رهن ٿا، انهي جي

(1) يعني گهڻائي يا ٿورائي جو ڪاٿو.

اهڙي انسان کي مڪمل سزا ڀوڳڻي پوندي ۽ موت يا ٻي هوشي کيس
تڪليف کان بچائڻ لاءِ هوندا ئي ڪونه.

اهڙيءَ زندگي ۽ اهڙي عالم (آخرت) کي جيڪي ماڻهو ناممڪن
سمجهن ٿا انهن جي تنگ ذهن ۽ سوچ تي مون کي رحم اچي ٿو.
جيڪڏهن هيءَ دنيا (يا عالم) موجوده قدرتي قانون سان پيدا ٿي ۽
هلي سگهي ٿي، ته پوءِ نئون عالم ڪن ٻين قانونن سان ڇو نٿو پيدا
ٿي سگهي؟ البتہ انهي ڳالهه جو يقين ڪنهن دليل يا عقلي ثابتي سان
نٿو حاصل ٿي سگهي. انهيءَ لاءِ اڄ ڏٺي تي ايمان (ايمان بالغيب) جي
ضرورت آهي.

سلامتيءَ جي وات

الله جي هستي:

صاحبو! جيڪڏهن ڪو شخص اوهان کي چوي ته بازار ۾ هڪ دوڪان اهڙو به آهي جنهن جو ڪوبه دوڪاندار ڪونهي. نه ڪو هن ۾ مال آڻڻ وارو آهي نه وڪڻڻ وارو ۽ نه ئي ڪو سندس سنڀال ئي ڪري ٿو. دوڪان پنهنجو پاڻي هلي رهيو آهي. پنهنجو پاڻي منجهس مال اچي وڃي ٿو ۽ پنهنجو پاڻي خريدارن جي هٿ وڪامي وڃي ٿو ته ڇا اوهين انهيءَ شخص جي ڳالهه مڃي وٺندا؟ ڇا اوهين اهو به مڃيندا ته ڪنهن دوڪان ۾ مال آڻيندڙ کانسواءِ پاڻي به مال اچي سگهي ٿو؟ مال وڪڻندڙ کان سواءِ پنهنجو پاڻ وڪامي به سگهي ٿو؟ سنڀال ڪندڙ کانسواءِ پنهنجو پاڻي چوري ۽ ڦر کان به بچيل رهي سگهي ٿو؟ پنهنجي دل کان پڇو ته اهڙي ڳالهه اوهين ڪڏهن به مڃي سگهو ٿا؟ جنهن جا هوش حواس صحيح هجن، ڇا انهيءَ جي عقل ۾ اها ڳالهه اچي سگهي ٿي، ته ڪو دوڪان دنيا ۾ اهڙو به هوندو؟

سمجهو ڪٿي ته هڪڙو شخص اوهان کي چوي ٿو ته هن شهر ۾ هڪ ڪارخانو آهي جنهنجو نڪو ڪوئي مالڪ آهي. نه انجنيئر، نه مستري سمورو ڪارخانو پاڻي قائم ٿي ويو آهي. سموريون مشينون پاڻي بنجي ويون آهن. پاڻي سمورا پرزا پنهنجي جاءِ تي لڳي ويا آهن. پاڻي سڀ مشينون هلي رهيون آهن ۽ پاڻي انهيءَ مان عجيب عجيب شيون بنجي نڪري به رهيون آهن. سچ ٻڌايو جيڪو شخص اوهان سان اها ڳالهه ڪندو اوهين حيرت سان ان جو منهن نه ٽڪڻ لڳندا؟ اوهان کي اهو شڪ نه ٿيندو ته هن جو ڪٿي دماغ ته خراب نه ٿي ويو آهي. ڇا ڪنهن پاڳل کان سواءِ اهڙي بيهودي ڳالهه ڪو ٻيو به چئي سگهي ٿو؟

پر انهن پري وارن مثالن کي ڇڏيو هي بجليءَ جو بلب جيڪو اوهان جي اڳيان پري رهيو آهي، ڇا ڪنهن جي چوڻ سان اوهين اهو

مڃي سگهو ٿا ته روشني انهيءَ بلب ۾ پنهنجو پاڻيهي پيدا ٿي وڃي ٿي؟ هيءَ ڪرسي جيڪا اوهان جي اڳيان رکي آهي، ڇا ڪنهن وڏي کان وڏي فاضل فلسفيءَ جي چوڻ تي به اوهين اهو يقين ڪري سگهو ٿا ته اها پنهنجو پاڻيهي بنجي ويئي آهي؟ اهي ڪپڙا جي اوهين پهريو وينا آهيون ڇا ڪنهن وڏي عالم جي چوڻ سان به اوهين اهو قبول ڪرڻ لاءِ تيار ٿيندا ته انهن کي ڪنهن اڻيو (ٺاهيو) ناهي، اهي پاڻيهي اڻجي ويا آهن؟ هي گهر جيڪي اوهان جي اڳيان بيٺا آهن، جيڪڏهن ساري دنيا جي يونيورسٽين جا پروفيسر گڏجي به اوهان کي يقين ڏيارين ته انهن گهرن کي ڪنهن به نه بنايو آهي، بلڪه اهي پاڻ ئي بنجي ويا آهن ته ڇا هنن جي يقين ڏيارڻ سان اوهان کي يقين اچي ويندو؟

هي ٿورا مثال اوهان جي اڳيان آهن. رات ڏينهن جن شين کي اوهين ڏسو ٿا، انهن منجهان ڪي ٿوريون مون بيان ڪيون آهن. هاڻي غور ڪريو هڪڙي رواجي دوڪان بابت جڏهن اوهان جو عقل اهو نٿو مڃي سگهي ته اهو ڪنهن قائم ڪرڻ واري کانسواءِ هلي رهيو آهي. جڏهن هڪڙي ننڍڙي ڪارخاني بابت اوهين اهو مڃڻ لاءِ تيار ٿي نٿا سگهو ته هو ڪنهن بنائيندڙ کانسواءِ بنجي ويندو ۽ ڪنهن هلائيندڙ کانسواءِ هلندو رهندو ته هي زمين ۽ آسمان جو زبردست ڪارخانو جو اوهان جي آڏو هلي رهيو آهي، جنهن ۾ سج، چنڊ ۽ وڏا وڏا تارا واچ جي پرزن وانگر چرپر ڪري رهيا آهن، جنهن ۾ سمنڊن مان ٻاقون نڪرن ٿيون، ٻاڦن مان ڪڪر بنجن ٿا، ڪڪرن کي هوائون اڏائي زمين جي ڪنڊ ڪڙڇ ۾ پکيڙين ٿيون، پوءِ انهن کي مناسب وقت تي ٿڌاڻ پھچائي وري ٻيهر ٻاڦ مان پاڻي بنايو وڃي ٿو. پوءِ اهو پاڻي برسات جي بوندن جي صورت ۾ زمين تي ڪيرايو وڃي ٿو. پوءِ انهيءَ برسات جي وسيلي مثل زمين جي پيٽ مان طرح طرح جا لهرائيندڙ وڻ پيدا ٿي وڃن ٿا. قسم قسم جا اناج، رنگ برنگي ميوا ۽ نموني نموني جا گل پيدا ڪيا وڃن ٿا. انهيءَ ڪارخاني بابت اوهين اهو ڪيئن ٿا مڃي سگهو ته اهو سڀ ڪجهه بنائيندڙ کانسواءِ پنهنجو پاڻ بنجي ويو ۽ ڪنهن هلائيندڙ کانسواءِ پنهنجو پاڻ هلي

رہيو آهي؟ هڪ ننڍڙي ڪرسي، هڪ وال جيتري ڪپڙي ۽ هڪ ننڍڙي پٽ بابت جيڪڏهن ڪو ائين ڪئي چوي ته هي شيون خود بخود ٺهيون آهن ته اوهين يڪدم فيصلو ڪري وٺندا ته هن جو دماغ خراب ٿي ويو آهي. پوءِ ڀلا انهيءَ شخص جي دماغ جي خرابيءَ ۾ ڪهڙو شڪ ٿي سگهي ٿو جو هيئن چوي ٿو ته زمين پاڻ ئي بنجي ويئي، جانور پاڻ ئي پيدا ٿي ويا، انسان جهڙي حيرت انگيز چيز پنهنجو پاڻ ئي بنجي بيهي رهي.

انسان جو جسم جن شين سان ملي بڻجي ٿو انهن سڀني کي سائنسدانن ڌار ڌار ڪري ڏنو ته معلوم ٿيو ته ڪجهه لوهر آهي، ڪجهه گندرف، ڪجهه فاسفورس، ڪجهه ڪيلشم، ڪجهه لوڻ، ڪجهه گئسون ۽ بس!! اهڙيون ڪي ٻيون به شيون آهن جن جي جملي قيمت ڪجهه روپين کان وڌيڪ ناهي. اهي شيون جيتري جيتري وزن سان انسان جي جسم ۾ شامل آهن، اوتري ئي وزن سان انهن کي وٺو ۽ جيئن ملائڻ چاهيو تيئن ملائي ڏسو پر ڪنهن به ترڪيب سان انسان نه ٺهي سگهندو. پوءِ ڪهڙيءَ طرح اوهان جو عقل اهو مڃي سگهي ٿو ته انهن ٿورين بي جان شين مان ڏسندڙ ٻڌندڙ ڳالهائيندڙ ۽ گهمندڙ ڦرندڙ انسان، اهو انسان جو هوائي جهاز ۽ ريڊيو ٿو بنائي، ڪنهن ڪاريگر جي حڪمت کانسواءِ ازخود بنجي وڃي ٿو؟

ڪڏهن اوهان غور ڪيو ته ماءُ جي پيٽ جي ننڍڙي فيڪٽريءَ ۾ انسان ڪهڙيءَ طرح تيار ٿو ٿئي؟ پيءُ جي ڪارستانيءَ جو هن ۾ ڪوبه دخل ناهي. ماءُ جي حڪمت جو هن ۾ ڪوبه ڪم ڪونهي. هڪڙي معمولي ٿيلهيءَ ۾ ٻه ڪپڙا جي خوردبينيءَ کان سواءِ ڏسي به نٿا سگهجن، سي خبر ناهي ته ڪڏهن پاڻ ۾ ملي وڃن ٿا ۽ ماءُ جي رت مان ٿي انهن کي کاڌو پهچڻ شروع ٿي وڃي ٿو اتان ئي لوهر، گندرف، فاسفورس ۽ ٻيون سموريون شيون، جن جو مون مٿي ذڪر ڪيو آهي، هڪڙي خاص وزن ۽ خاص نسبت سان اتي گڏ ٿي لوڻڙو بنجن ٿيون. پوءِ انهيءَ لوڻڙي ۾ جتي اکيون بنجن گهرجن، اتي اکيون بنجن ٿيون، جتي ڪن بنجن گهرجن، اتي ڪن بنجن ٿا، جتي دماغ بنجن گهرجي،

اتي دماغ بنجي ٿو جتي دل بنجڻ گهرجي، اتي دل بنجي ٿي، هڏي پنهنجي جاءِ تي، گوشت پنهنجي جاءِ تي، مطلب ته هڪڙو هڪڙو پرزو پنهنجي پنهنجي جاءِ تي ٺيڪ ويهي ٿو. پوءِ ان ۾ ساھ پوي ٿو. ڏسڻ جي طاقت، ٻڌڻ جي طاقت، چڪڻ ۽ سنگهڻ جي طاقت، ڳالهائڻ جي طاقت، سوچڻ ۽ سمجھڻ جي طاقت، ۽ ڪيتريون بي حد و حساب طاقتون هن ۾ ڀرجن ٿيون. اهڙيءَ طرح انسان جڏهن مڪمل ٿي وڃي ٿو تڏهن پيٽ جي اها ئي ننڍڙي فيڪٽري جتي نون مهينن تائين هو بنجي رهيو هو سا پاڻ زور ڪري هن کي ٻاهر ڌڪي ڪڍي ٿي ۽ دنيا اهو ڏسي حيران ٿي وڃي ٿي، ته انهيءَ فيڪٽريءَ مان هڪ ئي طريقي سان لکين انسان روز بنجي نڪرندا رهن ٿا، پر هر هڪ جو نمونو جدا آهي، شڪل جدا ۽ رنگ روپ جدا. مطلب ته هڪ ئي پيٽ مان نڪتل ٻه سڳا ڀائر به هڪ ٻئي سان نٿا ملن. اهو اهڙو ڪرشمو آهي، جنهن کي ڏسي عقل دنگ رهجي وڃي ٿو. انهيءَ ڪرشمي کي ڏسي به جيڪو شخص ائين چوي ٿو ته هي ڪم ڪنهن زبردست حڪمت واري، زبردست علم ۽ بينظير ڪمالات رکڻ واري خدا کان سواءِ ٿي رهيو آهي يا ٿي سگهي ٿو ته پڪ سان ان جو دماغ درست ناهي. هن کي عقلمند سمجھڻ عقل جي بي عزتي آهي. گهٽ ۾ گهٽ آءٌ ته کيس انهيءَ لائق نٿو سمجهان ته ڪنهن معقول ڳالهه بابت هن سان گفتگو ڪريان!.

توحيد

چڱو هاڻي ٿورو اڃا به اڳتي هلو. اوهان مان هر شخص جو عقل انهيءَ ڳالهه جي شاهدي ڏيندو ته دنيا ۾ ڪو به ڪم، خواه اهو ننڍو هجي يا وڏو، تيستائين پوري قاعدي ۽ ضابطي سان نٿو هلي سگهي جيستائين ڪو شخص ان جو ذميوار نه هجي. هڪڙي اسڪول جا ٻه هيڊ ماستر، هڪڙي کاتي جا ٻه ڊائريڪٽر، هڪڙي فوج جا ٻه سپه سالار، هڪڙي بادشاهيءَ جا ٻه رئيس يا بادشاهه ڪڏهن اوهان ٻڌا آهن؟ ڪٿي ائين هجي ته ڇا اوهين سمجهو ٿا ته هڪڙي ڏينهن جي لاءِ به انتظام ٺيڪ هلي سگهي ٿو؟ اوهان کي پنهنجي حياتيءَ جي

نندين نندين ڳالهين ۾ انهيءَ جو تجربو هوندو ته جتي هڪڙي ڪم کي هڪڙي کان وڌيڪ ماڻهن جي ذميواريءَ تي ڇڏيو ويندو آهي، اتي سخت بد انتظامي ٿيندي آهي، جهيڙا جهيڙا ٿيندا آهن ۽ نيٺ ”هن زالن واري مڙس جي مٿي جي وارن“ وارو وڃي حال ٿيندو آهي. انتظام باقاعدي هڪجهڙائي ۽ سٺي حالت ۾ جنهن به هنڌ اوهين ڏسو ٿا اتي ضرور بالضرور ڪا هڪڙي طاقت ڪم هلائيندڙ هوندي آهي. ڪو هڪڙو ئي شخص بااختيار يا اقتدار ڏئي هوندو آهي ۽ ڪنهن هڪڙي جي ئي هٿ ۾ ڪم جي واڳ هوندي آهي. انهيءَ کان سواءِ انتظام جو اوهين تصور ئي ڪري نٿا سگهو.

اها ته اهڙي سڌي سنئين ڳالهه آهي جو ڪوبه شخص جيڪو ٿورو عقل رکندو هوندو، سو به مڃڻ ۾ دير نه ڪندو. انهيءَ ڳالهه کي ذهن ۾ رکي ٿورو پنهنجي آس پاس جي دنيا تي نظر وجهو. هيءَ زبردست ڪائنات جا اوهان جي آڏو پکڙيل آهي. هي ڪروڙين تارا جي اوهان کي مٿي هلندا نظر اچن ٿا. هي زمين جنهن تي اوهان رهو ٿا. هي چنڊ جيڪو راتين جون ڪري ٿو هي سج جو هر روز اڀري ٿو هي زهره، هي مريخ، هي عطارد، هي مشتري ۽ هي ٻيا بيشمار تارا جيڪي ڏرن وانگر هلي رهيا آهن. ڏسو! انهن سڀني جي هلڻ ۾ ڪهڙي سخت باقاعدي آهي. ڪڏهن رات پنهنجي وقت کان اڳ ايندي اوهان ڏٺي؟ ڪڏهن چنڊ زمين سان ٽڪريو؟ ڪڏهن سج پنهنجو رستو ڇڏي هٽيو؟ ڪڏهن ڪنهن ٻئي ستاري کي اوهان هڪڙي وار برابر به پنهنجي هلڻ جي واٽ کان هٽندي ڏٺو يا ٻڌو؟ هي ڪروڙين ستارا، جن مان ڪي اسان جي زمين کان لکين دفعا وڏا آهن ۽ ڪي سج کان به هزارين دفعا وڏا، اهي سڀ واڄ جي پرزن وانگر هڪڙي زبردست ضابطي ۾ جڪڙيل ۽ هڪڙي ٻڌل حساب موجب پنهنجي مقرر ٿيل رفتار سان پنهنجي پنهنجي مقرر ٿيل رستن تي هلي رهيا آهن. نه ڪنهن جي رفتار ۾ ذري برابر فرق اچي ٿو. نڪي ڪو پنهنجي رستي کان وار برابر هٽي سگهي ٿو. انهن جي وچ ۾ جيڪي نسبتون قائم ڪري ڇڏيون ويون آهن، جيڪڏهن انهن ۾ هڪڙي ڀل لاءِ به ڌڙو فرق اچي وڃي ته جهان جو هي سمورو نظام درهم

برهم ۽ ڊانواڊول ٿي وڃي. جهڙيءَ طرح ريلون ٽڪريون آهن، اهڙيءَ طرح ستارا به هڪ ٻئي سان ٽڪرجي وڃن.

هي ته آسمان جون ڳالهيون آهن. پر ٿورو پنهنجي زمين ۽ پنهنجي وجود تي نظر وجهي ڏسو. هن مٽيءَ جي ڌڙي تي هي سمورو حياتيءَ جو ڪيل جيڪو اوهين ڏسي رهيا آهيو اهو سڀ ڪن ٻڌل قاعدن جي وسيلي قائم آهي. زمين جي ڪشش سمورين شين کي پنهنجي گهيري ۾ ٻڌي رکيو آهي. هڪڙي سيڪنڊ لاءِ به جيڪڏهن هوءَ پنهنجي پڪڙ ڇڏي ڏئي ته سمورو ڪارخانو ئي ڊهي پوي.

هن ڪارخاني ۾ جيتريون ڪلون ۽ پرزا ڪم ڪري رهيا آهن سي سڀ هڪڙي قاعدي جا پابند آهن. پاڻي پنهنجي قاعدي ۾ ٻڌل آهي. روشنيءَ جي لاءِ جيڪو قاعدو آهي انهيءَ جي هوءَ تابعدار آهي. گرمي ۽ سرديءَ لاءِ جيڪو ضابطو آهي، انهيءَ جون اهي غلام آهن. مٽي، پٿر، ڌاتو بجلي، ٻاڦ، وڻ، جانور ڪنهن ۾ به اها مجال ناهي جو پنهنجي قاعدي کان ٻاهر وڃي يا پنهنجي خاصيتن کي بدلائي سگهي يا انهيءَ ڪم کي ڇڏي ڏئي جيڪو سندس حوالي ڪيو ويو آهي. وري پنهنجي حدن اندر پنهنجي قانون جي پابنديءَ سان انهيءَ ڪارخاني جا سمورا پرزا هڪ ٻئي سان گڏجي ڪم ڪري رهيا آهن ۽ دنيا ۾ جيڪي به ٿي رهيو آهي، سو سڀ انهيءَ سبب سان ٿي رهيو آهي جو اهي سموريون شيون ۽ سموريون قوتون گڏجي ڪم ڪري رهيون آهن. هڪڙي ڌڙي ٻج جو ٿي مثال ڪڍي وٺو جنهن کي اوهين زمين ۾ پوکيو ٿا، اهو تيستائين وڌي ويجهي وڻ بنجي ٿي نٿو سگهي، جيستائين زمين ۽ آسمان جون سموريون قوتون گڏجي سندس پالنا ۾ بهرو نه وٺن. زمين پنهنجي خزانن مان هن کي کاڌو ڏئي ٿي. سڄ سندس ضرورت موافق ڪيس گرمي رسائي ٿو. پاڻي کان جيڪي هُو گهري ٿو سو پاڻي ڏئي ٿو. هوا کان به جيڪي هو طلبي ٿو سو هوا ڏئي ٿي. راتيون ڪيس ٽڌڪار ۽ گشون ميسر ڪن ٿيون. ڏينهن ڪيس گرمي رسائي پڇڻ طرف وٺي وڃي ٿو. اهڙيءَ طرح مهينن ۽ ورهين تائين لڳو لڳ هڪڙي باقاعديءَ سان اهي پاڻ ۾ گڏجي هن کي پالين نپائين ٿا ۽ تڏهن وڃي هو وڻ ٿو

بنجي ۽ منجهس ڦل لڳن ٿا. اوهان جا اهي سمورا فصل جن جي زور تي اوهين تڳي رهيا آهيو سي انهن ئي بي شمار ۽ مختلف قوتن جي پاڻ ۾ گڏجي ڪم ڪرڻ جي ڪري تيار ٿين ٿا. بلڪ اوهين پاڻ به انهيءَ ڪري ته جيئن آهيو جو زمين ۽ آسمان جون سڀ قوتون گڏجي اوهان جي پالنا ۾ رڌل آهن. جيڪڏهن رڳي هڪڙي هوا ئي انهيءَ گڏيل ڪاروبار کان جدا ٿي وڃي، ته اوهين ختم ٿي وڃو. جيڪڏهن پاڻي، هوا ۽ گرميءَ سان ساٿ ڏيڻ کان انڪار ڪري ته اوهان تي برسات جو هڪڙو قطرو به نه وسي سگهي. جيڪڏهن مٽي، پاڻيءَ سان ساٿ ڏيڻ ڇڏي ڏئي ته اوهان جا باغ سڪي وڃن ۽ اوهان جون پوکون ڪڏهن به نه پجن. جيڪڏهن تيليءَ جي رڳڙ سان، باهه پيدا ٿيڻ تي راضي نه ٿئي ته اوهان جون باهيون ٽڏيون ٿي وڃن ۽ لوهه باهه سان ڳانڍاپو رکڻ کان انڪار ڪري ڇڏي ته اوهين ريلون ۽ موٽرون ته ٺهيو پر هڪڙي چري به بنائي نه سگهو. مطلب ته اها سموري دنيا جنهن ۾ اوهين ساهه کڻي رهيا آهيو سا فقط انهيءَ سبب کان قائم آهي جو هن عظيم الشان سلطنت جا سمورا کاتا پوريءَ پابنديءَ سان هڪٻئي سان گڏجي ڪم ڪري رهيا آهن ۽ ڪنهن کاتي جي ڪنهن به ڪم ڪندڙ جي اها مجال ناهي جو پنهنجي ديوتيءَ کان هٽي وڃي يا قانون موجب ٻين کاتن جي ڪامورن سان ڪم ۾ ساٿ نه ڏئي.

اهو جيڪي مون اوهان آڏو بيان ڪيو آهي، ڇا انهيءَ ۾ ڪابه ڳالهه ڪوڙيا حقيقت جي خلاف آهي؟ شايد اوهان مان ڪوبه انهيءَ کي ڪوڙ نه چوندو. ڇڻو جيڪڏهن اهو سچ آهي ته مون کي ٻڌايو ته اهو زبردست انتظام اها حيرت انگيز باقاعديگي، اها حد درجي جي سڌائي، اها زمين ۽ آسمان جي اڻ ڳڻين شين ۽ طاقتن ۾ پوري سنگت، آخر ڪهڙي سبب کان آهي؟ ڪروڙن ورهين کان اها ڪائنات ائين ئي قائم هلندي پيئي اچي. لکين سالن کان هن زمين تي وڻ وڌي رهيا آهن، جانور پيدا ٿي رهيا آهن ۽ خبر ناهي ڪڏهن کان انسان هن زمين تي جيئي رهيو آهي. ڪڏهن به ائين نه ٿيو آهي جو چنڊ زمين تي ڪري پئي يا زمين سج سان ٽڪرجي وڃي. ڪڏهن هوا جي کاتي جي

پاڻيءَ جي کاتي سان لڙائي نه ٿي. ڪڏهن به پاڻي، مٽيءَ کان نه رٿو. ڪڏهن به گرميءَ باهه سان سنگت نه ٿوڙي آخر انهيءَ بادشاهي جا سمورا صوبا، سمورا کاتا، سمورا ڪامورا ۽ ڪم ڪندڙ ڇو اهڙيءَ طرح قانون ۽ قاعدي جي پابندي ڪندا رهن ٿا ۽ ڇو انهن ۾ ويڙهاند نٿي ٿئي؟ ڇو فساد نٿو بريا ٿئي؟ ڪهڙيءَ شيءِ جي ڪري اهي سڀ هڪڙي انتظام ۾ ٻڌل آهن؟ انهيءَ جو جواب پنهنجي دل کان پڇو. ڇا، هوءَ اها شاهدي نٿي ڏئي ته هڪڙو خدا ئي هن سموريءَ ڪائنات جو بادشاهه آهي. هو هڪڙو ئي آهي جنهن جي زبردست طاقت سڀني کي پنهنجي ضابطي ۾ ٻڌي رکيو آهي؟ جيڪڏهن ڏهه ويهه نه پر ٻه خدا به هن ڪائنات جا مالڪ هجن ها، ته هي انتظام اهڙيءَ باقاعديءَ سان ڪڏهن به هلي نه سگهي ها! هڪڙي ننڍڙي اسڪول جو انتظام ته ٻن هيڊماسٽرن جي هيڊ ماسٽري نٿو هلائي سگهي، پوءِ ڇهه ڏهه ٻه زمين ۽ آسمان جي بادشاهي ٻن خدائن جي خدائيءَ ۾ ڪيئن ٿي هلي سگهي؟ وري ڳالهه فقط ايتري ئي ناهي ته دنيا ڪنهن بڻائڻ واري کانسواءِ نه ٻڻي آهي، بلڪه اها به حقيقت آهي ته هن کي هڪڙي ئي بنايو آهي. حقيقت رڳو ايتري ئي ناهي ته هن دنيا جو انتظام ڪنهن حڪم کان سواءِ ڪونه پيو هلي، بلڪه اها به حقيقت آهي ته هو حاڪم هڪڙو ئي آهي. انتظام جي باقاعدي صاف ٻڌائي رهي آهي ته هتي هڪڙي کان سواءِ ڪنهن جي به هٿ ۾ حڪومت جا اختيار ناهن. ضابطي جي پابندي ڪليو ڪلايو ٻڌائي رهي آهي ته هن سلطنت ۾ هڪڙي حاڪم کان سواءِ ڪنهن جو حڪم نٿو هلي. قانون جي سخت پڪڙ شاهدي ڏيئي رهي آهي ته هڪ بادشاهه جي حڪومت زمين کان آسمان تائين قائم آهي. ڇنڊ، سڄ ۽ تارا انهيءَ جي ئي قدرت جي هٿ ۾ آهن. زمين پنهنجين سڀني شين سان ان جي ئي فرمان جي تابع آهي. هوا انهيءَ جي ئي غلام آهي. پاڻي انهيءَ جو ئي بندو آهي. درياهه ۽ جبل انهيءَ جي ئي حڪم ۾ آهن، وڻ ۽ جانور انهيءَ جا ئي آهن، انسان جو جيئن ۽ ۾ مرڻ انهيءَ جي ئي اختيار ۾ آهي. هن جي مضبوط پڪڙ سڀني کي پوري طاقت سان جڪڙي رکيو آهي ۽ ڪوبه ايترو زور نٿو رکي جو هن

جي حڪومت ۾ پنهنجو حڪم هلائي سگهي. در حقيقت انهيءَ مڪمل تنظيم ۾ هڪ کان وڌيڪ حاڪمن جي گنجائش ئي ڪانهي. تنظيم جي طبيعت ئي ائين ٿي گهري ته هن ڪم ۾ هڪڙي ڪڪ برابر به ڪو سندس حصيدار نه هجي. اڪيلو اهو ئي حاڪم هجي ۽ انهيءَ کانسواءِ ٻيا سڀ محڪوم هجن. ڇو ته ڪنهن ٻئي جي هٿ ۾ فرمان هلائڻ جا ٿورا اختيار هجڻ جي معنيٰ آهي بد انتظامي ۽ بگاڙ. حڪم هلائڻ جي واسطي رڳو طاقت ئي گهربل ناهي، بلڪ علم به گهربل آهي. ايڏي ته ڪشادي نظر گهربل آهي جا سموري ڪائنات کي هڪ ئي وقت ۾ ڏسي سگهي ۽ سندس مصلحتن کي سمجهي حڪم جاري ڪري سگهي. جيڪڏهن خدا پاڪ کان سواءِ ٻيا ڪي ننڍا ننڍا خدا اهڙا هجن ها، جي سموري جهان کي ڏسڻ جي نگاهه ڪئي نه رکن ها پر کين دنيا جي ڪنهن به حصي يا ڪنهن به ڳالهه ۾ پنهنجو حڪم هلائڻ جو اختيار حاصل هجي ها، ته هي زمين ۽ آسمان جو سمورو ڪارخانو ڊانواڊول ٿي وڃي ها. هڪڙي معمولي مشين بابت به اوهين ڄاڻو ٿا ته جيڪڏهن اهڙي شخص کي هن ۾ دخل ڏيڻ جو موقعو ڏنو وڃي جو ان کان پوري طرح واقف نه هجي ته هو ان کي ڦٽائي ڇڏيندو. ان ڪري عقل اهو فيصلو ڪري ٿو ۽ زمين ۽ آسمان جي بادشاهيءَ جي نظام جو نهايت باقائديگي سان هلڻ انهيءَ ڳالهه جي شاهدي ڏئي ٿو ته بادشاهيءَ جي اختيارن ۾ هڪڙي خدا کان سواءِ ڪنهن جو به ذري برابر حصو ناهي. اهو ڪو رڳو هڪڙو واقعو ناهي پر حق سچ اهو ئي آهي ته خدا جي خدائي ۾ خود خدا کان سواءِ ڪنهن جي حڪم هلڻ جو ڪو سبب ناهي. جن کي خدا تعاليٰ پنهنجي قدرت جي هٿ سان بنايو آهي، جيڪي سندس مخلوق آهن، جن جي هستي هن جي عنايت سان قائم آهن، جيڪي هن کان بي پرواهه ٿي خود پنهنجي آڌار تي هڪڙي منت لاءِ به وجود ۾ رهي نٿا سگهن، انهن مان ڪنهن جي به اها حيثيت ٿي نه ٿي سگهي جو خدائيءَ ۾ سندس حصيدار بنجي وڃي؟ ڇا ڪنهن نوڪر کي اوهان ملڪيت ۾ رئيس جو شريڪ ٿيندي ڏٺو آهي؟ ڇا اوهان جي عقل ۾

اها ڳالهه اچي ٿي ته ڪوبه مالڪ پنهنجي غلام کي پنهنجو ثاني بنائي؟ ڇا خود اوهان مان ڪوبه شخص پنهنجي نوڪرن مان ڪنهن کي، پنهنجي ملڪيت ۾ يا پنهنجي اختيارن ۾ حصيدار بنائي ٿو؟ انهيءَ ڳالهه تي جڏهن اوهين غور ڪندا، تڏهن اوهان جي دل شاهدي ڏيندي ته خدا تعاليٰ جي هن بادشاهيءَ ۾ ڪنهن بندي کي خود مختيار ٿي فرمان هلائڻ جو ڪوبه حق حاصل ناهي. ائين هجڻ نه فقط حقيقت، عقل ۽ قدرت جي خلاف آهي، بلڪ حق جي خلاف به آهي.

انسان جي تباهيءَ جو اصلي ڪارڻ

صاحبو! اهي بنيادي حقيقتون آهن جن تي هن دنيا جو سمورو نظام هلي رهيو آهي. اوهين هن دنيا کان ڌار نه آهيو بلڪ هن جي اندر هڪڙي جزي جي حيثيت سان رهو ٿا، ان ڪري اوهان جي حياتيءَ لاءِ به اهي حقيقتون اهڙيءَ طرح ئي بنيادي آهن جهڙيءَ طرح سموريون اوهان لاءِ آهن.

اڄ اهو سوال اوهان مان هر ڪنهن شخص لاءِ ۽ دنيا جي سمورن انسانن لاءِ هڪ پريشان ڪندڙ ۽ منجهيل ست وانگر بنيل آهي ته آخر اسان انسانن جي حياتيءَ مان امن ۽ آرام ڇو موڪلائي ويو آهي؟ چوروز بروز هي مصيبتون اسان تي نازل ٿي رهيون آهن؟ ڇو اسان جي حياتيءَ جي ڪل بگڙي ويئي آهي؟ قومون قومن سان ٽڪرجي رهيون آهن، ملڪ ملڪ ۾ ڇڪتاڻ ٿي رهي آهي. ماڻهو ماڻهوءَ لاءِ بگهڙ بنجي ويو آهي. لکين انسان لڙاين ۾ نابود ٿي رهيا آهن. ڪروڙن ۽ اربن جا ڪاروبار تباهه ٿي رهيا آهن ڳوٺن جا ڳوٺ ويران ٿي رهيا آهن. زور وارا هيٺن کي ڪاٽيندا پيا وڃن. مالدار غريبن کي ڦرين پيا. حڪومت ۾ ظلم آهي، ڪورٽ ۾ بي انصافي آهي، دولت ۾ مغز جي ڦيري آهي، مرتبي ۾ آڪڙ آهي، دوستيءَ ۾ بيوفائي آهي، انسان مٿان انسان جو ڀروسو گهٽيو پيو توڻو جي، مذهب جي ويس ۾ لا مذهبي ٿي رهي آهي، آدم جو اولاد اڻ ڳڻين ٿولن ۾ ورهائجي ويو آهي ۽ هر ڪا ٽولي ٻي ٽولي کي دغا، ظلم، بي ايماني ۽ هر ممڪن ٿي سگهندڙ طريقي سان نقصان رسائڻ ثواب جو

ڪم سمجهي رهي آهي. اهي سموريون خرابيون آخر ڪهڙي سبب آهن؟ خدا جي خدائي ۾ ٻي جنهن طرف به ڏسون ٿا ته امن ئي امن نظر اچي ٿو. ستارن ۾ امن آهي. هوا ۾ امن آهي. پاڻيءَ ۾ امن آهي. وڻن ۽ جانورن ۾ امن آهي. سموري مخلوقات جو انتظام پوري امن سان هلي رهيو آهي. ڪٿي فساد يا خراب نظام جو نشان به نٿو ڏٺو وڃي. پر هڪڙي انسان جي ئي حياتي ۾ چوانهيءَ نعمت کان محروم ٿي ويئي آهي؟

اهو هڪ وڏو سوال آهي. جنهن کي حل ڪرڻ ۾ ماڻهن کي سخت پريشانين اچي رهيون آهن. پر آءٌ پوري اطمینان سان انهيءَ جو جواب ڏيڻ گهران ٿو. مون وٽ انهيءَ جو مختصر جواب اهو آهي ته ”انسان پنهنجي حياتيءَ کي حقيقت ۽ سچ جي خلاف بنائي ڇڏيو آهي. ان ڪري هو تڪليف سهي رهيو آهي ۽ جيستائين هو پوري ان کي حقيقت موجب نه بنائيندو تيستائين ڪڏهن به سک نه پائيندو.“ اوهين هلندڙ گاڏيءَ جي دروازي کي پنهنجي گهر جو دروازو کڻي سمجهو ۽ کيس کولي بي فڪريءَ سان اهڙيءَ طرح ٻاهر نڪري اچو جيئن پنهنجي گهر جي اڱڻ ۾ ٿا پير پايو ته نڪي اوهان جي انهيءَ بي سمجهي جي ڪري ريل جو دروازو گهر جو دروازو بڻجي ويندو ۽ نڪي اهو ميدان، جنهن ۾ اوهين ڪرندا سو گهر جو اڱڻ ثابت ٿيندو. اوهين پنهنجي دل ۾ کڻي ڪجهه به سمجهو پر ان جي ڪري جيڪي سچ پچ آهي سو ته ذرو به ڪونه بدليو. تڪي ڊوڙندڙ ريل جي دروازي مان جڏهن اوهين ٻاهر تشريف فرما ٿيندا تڏهن ان جو جيڪو نتيجو ظاهر ٿيندو سو ظاهر ئي ٿي رهندو. پوءِ کڻي تنگ پيڇڻ ۽ مٿي ڦاٽڻ کان پوءِ به اوهين اهو نه مڃيو ته اوهان جيڪي سمجهيو هو سو غلط هو. بلڪل اهڙيءَ طرح جيڪڏهن اوهين ائين کڻي سمجهي ويا ته هن دنيا جو ڪوبه خدا ڪونهي يا اوهين پاڻ خدا بڻجي ويا يا خدا تعاليٰ کان سواءِ ڪنهن ٻئي جي خدائيءَ کي کڻي مڃيو ته اوهان جي ائين سمجهڻ يا مڃڻ سان حقيقت ۽ سچائي هرگز نه بدلي. خدا، خدا ئي رهندو. سندس زبردست سلطنت جنهن ۾ اوهين رڳو رعيت جي حيثيت سان رهو ٿا، سا سمورن اختيارن سان سندس ئي قبضي ۾ رهندي باقي اوهين

پنهنجي غلط فهميءَ جي سبب کان جيڪا حياتي گذارڻ جو طريقو اختيار ڪندا، تنهن جو نهايت ٻرو نتيجو اوهان کي بيمشڪ ۽ ضرور پوڳڻو پوندو. پوءِ ڪٿي اوهين تڪليفن سهڻ کان پوءِ پنهنجي انهيءَ غلط حياتيءَ کي پنهنجي خيال ۾ صحيح ٿي سمجهندا رهو.

آءٌ جيڪي اڳ ۾ بيان ڪري چڪو آهيان، ان کي ٿورو پنهنجي يادگيريءَ ۾ وري تازو ڪري وٺو. خداوند عالم ڪنهن جي بناڻ سان خداوند عالم ڪونه بنيو آهي. هو انهيءَ جو محتاج ناهي ته اوهين سندس خدائي مڃيو يا نه. هو ته خود خدا آهي. هن جي خدائي خود پنهنجي زور تي قائم آهي. هن اوهان کي ۽ هن دنيا کي خود بنايو آهي. هي زمين، هي چنڊ ۽ سج، هيءَ سموري ڪائنات هن جي حڪم جي تابع آهي. هن ڪائنات ۾ جيتريون به قوتون ڪم ڪن ٿيون سي سڀ سندس حڪم هيٺ آهن. اهي سموريون شيون جن جي آڌار تي اوهين جيئو ٿا، سي سندس ئي قدرت جي قبضي ۾ آهن. خود اوهان جو پنهنجو وجود به سندس اختيار ۾ آهي. انهيءَ حقيقت کي اوهين ڪنهن به طرح بدلائي نٿا سگهو. اوهين انهيءَ کي نه مڃو تڏهن به اهو سچ آهي. اوهين انهيءَ کان اڳيون بند ڪري ڇڏيو تڏهن به اهو سچ آهي. اوهين انهيءَ کان سواءِ ڪو ٻيو ڪٿي سمجهي ويهو ته به اهو سچ آهي. انهن سڀني صورتن ۾ انهيءَ سچي ڳالهه ۾ ته ڪوبه ڦيرو ڪونه ٿو اچي. ها اهو فرق بيمشڪ ٿئي ٿو جو جيڪڏهن اوهين انهيءَ سچي ڳالهه کي مڃي، پنهنجي اها ئي حيثيت قبول ڪريو جيڪا انهيءَ سچي ڳالهه ۾ اوهان جي آهي ته، اوهان جي حياتي به نيڪ رهندي، اوهان کي آرام ملندو، امن ملندو، بي فڪري نصيب ٿيندي ۽ اوهان جي حياتيءَ جي سچي ڪل نيڪ هلندي، وري جيڪڏهن اوهان انهيءَ حقيقت جي ابتڙ ڪا ٻي حيثيت اختيار ڪئي ته نتيجو اهو ٿي نڪرندو جيڪو هلندڙ گاڏيءَ جي دروازي کي پنهنجي گهر جو دروازو سمجهي قدم ٻاهر رکڻ سان نڪري ٿو. ڏک اوهين پاڻ کائيندا، تنگ اوهان جي پهچندي، مٿو اوهان جو ڦاٽندو، تڪليف اوهان کي پهچندي، پر حقيقت جهڙي آهي، تهڙي ئي رهندي، اوهين سوال ڪندا ته انهيءَ سچي حقيقت موجب

اسان جي صحيح حيثيت ڪهڙي آهي؟ آءُ ٿورتن لفظن ۾ انهيءَ کي وڌيڪَ کولي بيان ڪريان ٿو. جيڪڏهن ڪنهن نوڪر کي اوهين پگهار ڏيئي پالي رهيا آهيو ته ٻڌايو انهيءَ نوڪر جي حيثيت ڪهڙي آهي؟ اها ئي نه، ته اوهان جي نوڪري بجا آئي، اوهان جي حڪم جي تابعداري ڪري، اوهان جي مرضيءَ موجب ڪم ڪري ۽ نوڪريءَ جي حد کان نه وڌي نوڪر جو ڪم آخر نوڪريءَ کان سواءِ ٻيو ڪهڙو ٿي سگهي ٿو؟ اوهين جيڪڏهن آفيسر هجو ۽ ڪو شخص اوهان جو زبردست هجي ته زبردست جو ڪم ڪهڙو آهي؟ اهوئي نه، ته هو زبردستي ڪري ۽ آفيسريءَ جي سوداءَ ۾ نه رهي، جيڪڏهن اوهين ڪنهن جائداد جا مالڪ هجو ته انهيءَ جائداد ۾ اوهان جي خواهش ڪهڙي هوندي؟ اها ئي نه، ته هن ۾ اوهان جي مرضي هلي، جيڪي اوهين گهرو سوئي ٿئي ۽ اوهان جي مرضيءَ جي خلاف پن به چري نه سگهي. اوهان جيڪڏهن ڪنهن بادشاهه جي بادشاهي ۾ رهندا هجو ۽ سموريون طاقتون انهيءَ جي هٿ ۾ هجن ته اهڙي بادشاهه جي موجودگيءَ ۾ اوهان جي حيثيت ڪهڙي ٿي سگهي ٿي؟ اها ئي نه، ته اوهين سڌيءَ طرح رعيت بنجي رهڻ قبول ڪريو ۽ شاهي قانون جي فرمانبرداري کان پير به ٻاهر نه ڪيو. بادشاهه جي بادشاهيءَ ۾ رهندي جيڪڏهن اوهين پاڻ پنهنجي بادشاهيءَ جي دعويٰ ڪندا يا ڪنهن ٻئي جي بادشاهي مڃي سندس حڪم تي هلندا ته اوهين باغيءَ ٿيندا ۽ باغي سان جيڪو سلوڪ ٿيندو آهي سو ته اوهان کي معلوم ئي آهي. انهن مثالن مان اوهين خوب سمجهي سگهو ٿا ته خدا تعاليٰ جي انهيءَ سلطنت ۾ اوهان جي اصلي حيثيت ڪهڙي آهي. اوهان کي هن بڻايو آهي. قدرتي طور تي اوهان جو ڪوبه ڪم انهيءَ کان سواءِ ڪونهي ته پنهنجي بڻائيندڙ جي مرضيءَ تي هلو. اوهان کي هو پالي رهيو آهي ۽ انهيءَ جي ئي خزاني مان اوهين پگهار وٺي رهيا آهيو. اوهان جي ڪابه حيثيت انهيءَ کان سواءِ ناهي ته اوهين هن جا نوڪر آهيو. اوهان جو ۽ سموريءَ دنيا جو آفيسر هو آهي. هن جي آفيسريءَ ۾ اوهان جي حيثيت ماتحتيءَ کان سواءِ ٻي ڪهڙي ٿي سگهي ٿي؟ هيءَ

زمين ۽ آسمان سڀ سندس جائداد آهن. انهيءَ جائداد ۾ انهيءَ جي ئي مرضي هلندي ۽ هلڻ گهرجي. اوهان جيڪڏهن هتي پنهنجي مرضي هلائڻ جي ڪوشش ڪندا، ته منهن ڀر ڪرندا. هن سلطنت ۾ بادشاهي هن جي پنهنجي زور تي قائم آهي. زمين ۽ آسمان جا سمورا کاتا هن جي قبضي ۾ آهن ۽ اوهين خواه راضي هجو يا ناراض، بهرحال هن جي رعيت آهيو. اوهان جي ۽ ڪنهن به انسان جي توڙي اهو ننڍو هجي يا وڏو ڪابه ٻي حيثيت رعيت هجڻ کان سواءِ ناهي. انهيءَ جو ئي قانون. هن سلطنت ۾ قانون آهي ۽ انهيءَ جو ئي حڪم حڪم آهي. رعيت مان ڪنهن کي به اها دعويٰ ڪرڻ جو حق ناهي ته آءٌ هن منجسٽي آهيان، هر هائينس آهيان يا ڊڪٽيٽر ۽ خود مختيار آهيان. نڪي ڪنهن شخص يا اسيمبليءَ يا ڪائونسل کي اهو اختيار حاصل آهي ته هو هن بادشاهيءَ ۾ خدا تعاليٰ جي بدران پاڻ پنهنجو قانون بنائي ۽ خدا تعاليٰ جي رعيت کي چوي ته اسان جي هن قانون جي پيروي ڪريو. نڪي ڪنهن انساني حڪومت کي اهو حق پهچي ٿو ته خدا تعاليٰ جي حڪم کان بي پرواه ٿي، خود پنهنجو حڪم هلائي ۽ ماڻهن کي چوي ته اسان جي هن حڪم جي تابعداري ڪريو. نڪي ڪنهن به انسان يا انسانن جي ڪنهن ٽولي لاءِ اهو جائز آهي ته اصلي بادشاه جي خليفن بنجڻ بدران، بادشاهيءَ جي ڪوڏن دعويٰ ڪندڙن مان ڪنهن جي رعيت بنجڻ قبول ڪري اصلي بادشاه جي قانون کي ڇڏي ڪوڙي قانون ٺاهيندڙن جو قانون قبول ڪري ۽ اصلي بادشاه کان منهن موڙي انهن ڪوڏن جي حڪومتن جو حڪم مڃڻ لڳي. اهي سڀ صورتون بغاوت جون آهن. بادشاهيءَ جي اختيارن جي دعويٰ ڪرڻ ۽ اهڙيءَ دعويٰ کي قبول ڪرڻ ٻئي حرڪتون رعيت لاءِ بغاوت وانگر آهن ۽ انهيءَ جي سزا انهن ٻنهي کي ملڻ يقيني آهي. اوڀر يا سوڀر.

اوهان جا ۽ هر هڪ انسان جي پيشانيءَ جا وار خدا تعاليٰ جي مٿ ۾ آهن. جڏهن به وڻيس تڏهن انهن کي پڪڙي چڪي وئي. زمين ۽ آسمان جي هن بادشاهيءَ مان ڀڄي وڃڻ جي طاقت ڪنهن ۾ به

ناهي. اوهين هن کان پڇي ڪٿي به پناهه نٿا وٺي سگهو. مٽيءَ ۾ ملي اوهان جو هڪ هڪ ذرو به جيڪڏهن تڙي پڪڙي وڃي، باهه ۾ سڙي خواهه اوهان جي رک هوا ۾ پڪڙجي وڃي، پاڻيءَ ۾ وهي خواهه اوهين مڇين جو ڪاڇ بٽجوي يا سمنڊ جي پاڻيءَ ۾ ڳري ويو هر هنڌ تان الله تعاليٰ اوهان کي پڪڙائي وٺندو. هوا سندس غلام آهي. زمين هن جي پانهي آهي. پاڻي ۽ مڇيون سڀ سندس حڪم جون تابعدار آهن. هڪڙي اشاري تي سڀني طرفن کان اوهين پڪڙجي ايندا ۽ هو اوهان مان هڪڙي هڪڙي کي سڏي پڇندو ته منهنجي رعيت تي بادشاهيءَ جي دعويٰ ڪرڻ جو حق اوهان کي ڪٿان پهچي ويو هو؟ منهنجي ملڪ ۾ پنهنجو حڪم هلائڻ جا اختيار اوهان ڪٿان آندا هئا؟ منهنجي بادشاهيءَ ۾ پنهنجو قانون جاري ڪندڙ اوهين ڪير هئا؟ منهنجا بنڊا ٿي ڪري، ٻين جي بندگي ڪرڻ تي اوهين ڪيئن راضي ٿي ويا؟ منهنجا نوڪر ٿي ڪري، اوهان ٻين جو حڪم ڪيئن مڃيو؟ مون کان پگهار وٺي ٻين کي آن داتا ۽ رازق ڪيئن سمجهيو؟ ۽ ٻين جي فرمانن جي تابعداري ڪيئن ڪئي؟ اها بغاوت ڪهڙيءَ طرح اوهان لاءِ جائز ٿي ويئي هئي؟ ٻڌايو اوهان مان ڪنهن وٽ انهيءَ الزام جو جواب آهي؟ ڪهڙا وڪيل اتي پنهنجي قانوني ور وڪڙ سان بچاءَ جي صورت ڪڍي سگهندا؟ ۽ ڪهڙيءَ سفارش تي اوهين ڀروسو رکو ٿا ته هو؟ اوهان کي انهيءَ بغاوت جي گناهه جي سزا ڀوڳڻ کان بچائي سگهندي

ظلم جو سبب

ڀائرو! هتي رڳو ڪو حق جو سوال ڪونهي. اهو سوال به آهي ته خدا تعاليٰ جي هن خدائيءَ ۾ ڇا ڪو انسان بادشاهيءَ يا قانون ٺاهڻ يا حڪومت هلائڻ جو لائق ٿي سگهي ٿو؟ جيئن آءٌ هينئر عرض ڪري چڪو آهيان، هڪڙي معمولي مشين بابت اوهين اهو ڄاڻو ٿا ته جيڪڏهن ڪو اناڙي شخص، جو انهيءَ مشينريءَ مان واقف نه هجي، ان کي هلائيندو ته ڏاهي وجهندو. ذرا ڪنهن اڻ ڄاڻ ماڻهوءَ کان هڪ

موثر ٿي هلارائي ڏسو پر وقت اوهان کي معلوم ٿي ويندو ته انهيءَ بيوقوفيءَ جو نتيجو ڪهڙو ٿئي ٿو. هاڻي پاڻ سوچيو ته لوھ جي مشين جو حال جڏهن اهو آهي جو صحيح علم کان سواءِ ان کي هلائي نٿو سگهجي، تڏهن انسان، جنهن جون اندروني ڳالهيون نهايت پيچيدهون آهن، جنهن جي حياتيءَ جا ڪاروبار بي شمار پاسا رڪن ٿا ۽ هر ڪنهن پاسي ۾ لکين ڳنڍيون آهن. انهي جي پر پيچ مشينريءَ کي ڇا اهي شخص هلائي سگهن ٿا، جي ٻين کي ڄاڻڻ ۽ سمجهڻ ته ٺهيو پر خود پنهنجو پاڻ کي به چڱيءَ طرح نٿا ڄاڻن؟ اهڙا اٺاڙي جڏهن قانون ٺاهيندڙ بنجي ويندا ۽ اهڙا نادان جڏهن انساني زندگيءَ جي ڊرائيوري ڪرڻ تي تيار ٿيندا، تڏهن ڇا انهيءَ جو نتيجو ڪنهن اٺاڙي شخص جي موثر هلائڻ جي نتيجي کان ڪجهه بڻي قسم جو ٿي سگهي ٿو؟ اهو ئي سبب آهي جو جتي خدا تعاليٰ جي بدران انسانن جو جوڙيل قانون هلي رهيو آهي ۽ جتي خدا تعاليٰ جي اطاعت کان بي نياز ٿي انسان حڪم هلائي رهيا آهن، اتي ڪنهن هنڌ به امن ناهي. ڪنهن به جڳهه ماڻهوءَ کي آرام نصيب ناهي. ڪنهن هنڌ به انساني حياتيءَ جي گل سنئين نٿي هلي. رتو ڇاڻ ٿي رهي آهي. ظلم ۽ بي انصافي ٿي رهي آهي. ڦرلٽ پرا آهي. انسان جو رت انسان چوسي رهيو آهي. اخلاق تباه ٿي رهيا آهن. صحتون برباد ٿي رهيون آهن. سموريون طاقتون جي خدا تعاليٰ انسان کي ڏنيون هيون، سي انسان جي فائدي بدران سندس تباهيءَ ۽ برباديءَ ۾ خرچ ٿي رهيون آهن. اهو پڪيءَ طرح جو دوزخ، جو هن ئي دنيا ۾ انسان پنهنجي لاءِ پاڻ پنهنجي هٿن سان بنائي ڇڏيو آهي. انهيءَ جو سبب انهيءَ کان سواءِ ٻيو ڪوبه ناهي ته هن ٻار وانگر شوق ۾ اچي انهيءَ مشين کي هلائڻ جي ڪوشش ڪئي. جنهن جي ڪلن ۽ ڀرڻن کان هي واقف ئي ناهي. انهيءَ مشين کي جنهن بنايو آهي. اهو ئي سندس رازن کي ڄاڻي ٿو. اهو ئي سندس فطرت کان واقفيت رکي ٿو. انهيءَ کي ئي چڱيءَ طرح معلوم آهي ته اها ڪهڙيءَ طرح صحيح هلي سگهي ٿي. جيڪڏهن انسان پنهنجي بيوقوفيءَ کان باز اچي وڃي ۽ پنهنجي اڻ ڄاڻائي قبول ڪري انهيءَ قانون جي پابندي ڪرڻ لڳي، جيڪو خود

انهيءَ مشين جي بڻائيندڙ مقرر ڪيو آهي، تڏهن ته جيڪي بگڙيو آهي سو وري ٺهي سگهي ٿو نه ته انهن مصيبتن جو ڪوبه حل ٿي نٿو سگهي.

بي انصافي ڪهڙي آهي؟

اوهين جيڪڏهن ڪجهه وڌيڪ انهيءَ نظر سان ڏسندا ته اوهان کي پنهنجي حياتيءَ جي بگاڙ جو اڻ ڄاڻائيءَ کان سواءِ هڪ ٻيو سبب به نظر ايندو. ٿورو عقل به اها ڳالهه سمجهڻ لاءِ ڪافي آهي ته انسان ڪنهن هڪ شخص يا هڪ خاندان يا هڪڙي قوم جو نالو نه آهي. سموريءَ دنيا جا انسان هر حالت ۾ انسان آهن. سمورن انسانن کي جيئن جو حق آهي. سڀ انهيءَ جا حقدار آهن ته سندن ضرورتون پوريون ٿين، سڀ امن جا، انصاف جا، عزت ۽ شرافت جا هڪجهڙا حقدار آهن. انساني خوشحالي جيڪڏهن ڪنهن شيءِ جو نالو آهي ته اها ڪنهن هڪ شخص يا خاندان يا قوم جي خوشحالي ناهي، بلڪ سمورن انسانن جي خوشحالي آهي. جيڪڏهن هڪڙو خوشحال ۽ ڏهه ٻرن حالتن ۾ هجن ته اوهين ائين نٿا چئي سگهو ته انسان خوش حال آهي. بهبودي جيڪڏهن ڪنهن شيءِ کي چون ٿا ته اسا سمورن انسانن جي بهبودي آهي نه ڪنهن هڪڙي طبقي يا هڪڙي قوم جي. هڪڙي جي بهبودي ۽ ڏهن جي برباديءَ کي اوهين انساني بهبودي نٿا چئي سگهو. انهيءَ ڳالهه کي جيڪڏهن اوهين صحيح سمجهو ٿا ته غور ڪريو ته انساني بهبودي ۽ خوشحالي ڪهڙيءَ طرح حاصل ٿي سگهي ٿي. منهنجي خيال موجب انهيءَ جي ڪابه صورت هن کان سواءِ ناهي ته انساني زندگيءَ لاءِ قانون اهو بنائي جنهن جي نظر ۾ سمورا انسان هڪجهڙا ۽ برابر هجن. سڀني جا حق، انصاف سان اهو مقرر ڪري جو نه ته پاڻ پنهنجو ڪو ذاتي مطلب رکندو هجي ۽ نه ڪنهن خاندان يا طبقي يا ڪنهن ملڪ يا قوم جي مطلبن سان ٻڌل هجي. سمورا انسان انهيءَ جو حڪم مڃين، جيڪو حڪم ڏيڻ ۾ نڪي پنهنجي اڻڄاڻائيءَ جي سبب کان غلطي ڪري نڪي پنهنجي خواهش جي بنياد تي حڪمرانيءَ جي اختيارن مان

ناجائز فائدو وٺي ۽ نڪي هڪڙي جو دشمن ۽ ٻئي جو دوست، هڪڙي جو طرفدار ۽ ٻئي جو مخالف، هڪڙي جي طرف مائل ۽ ٻئي کان ڦريل هجي. فقط انهيءَ ئي صورت ۾ عدل قائم ٿي سگهي ٿو. اهڙيءَ طرح سڀني انسانن، سڀني قومن، سڀني طبقن ۽ سڀني ٽولين کي، انهن جا جائز حق پهچي سگهن ٿا ۽ اها ئي هڪڙي صورت آهي، جنهن سان ظلم ميتجي سگهي ٿو. هاڻي آءٌ پڇان ٿو ته دنيا ۾ ڪو به انسان اهڙو بي ريا، اهڙو غير جانبدار اهڙو بي غرض ۽ ايتري قدر انساني ڪمزورين کان پاڪ ٿي سگهي ٿو؟ شايد اوهان مان ڪو به شخص منهنجي انهيءَ سوال جو جواب هائو ۾ ڏيڻ جي جرئت نه ڪندو. اهو شان فقط خدا تعاليٰ جو ئي آهي. ڪو به ٻيو انهيءَ شان وارو ناهي. انسان چونه ڪيڏي ئي وڏي دل ۽ جگر وارو هجي پر هر حالت ۾ اهو پنهنجا ڪي ذاتي مطلب رکي ٿو. ڪي دل کي وڻندڙ ڳالهيون رکي ٿو. ڪنهن سان هن جو لاڳاپو وڌيڪ آهي ۽ ڪنهن سان گهٽ، ڪنهن سان محبت اٿس ۽ ڪنهن سان نفرت. انهن ڪمزورين کان ڪو به انسان پاڪ نٿو ٿي سگهي. اهوئي سبب آهي جو جتي الله تعاليٰ جي بدران انسانن جو قانون مڃيو وڃي ٿو ۽ الله تعاليٰ جي بجاءِ انسانن جي حڪم جي تابعداري ڪئي وڃي ٿي، اتي ڪنهن نه ڪنهن صورت ۾ ظلم ۽ بي انصافي ضرور موجود آهي.

انهن شاهي خاندانن کي ڏسو جن زبردستي، پنهنجي طاقت جي زور تي، ٻين کان الڳ قسم جي ماڻي ڪري ورتي آهي. هنن پنهنجي لاءِ اها عزت، اهو ناٿ، اها آمدني، اهي حق ۽ اختيار مخصوص ڪري ورتا آهن، جي ٻين لاءِ نه آهن. هي قانون کان مٿي آهن. انهن جي خلاف ڪابه دعويٰ نٿي ڪري سگهجي. هو ڪٿي ڪجهه به ڪن پر سندن مقابلي ۾ ڪو به تدارڪ ڪري نٿو سگهي. ڪابه ڪورٽ انهن جي نالي سمن نٿي موڪلي سگهي. دنيا ڏسي پيئي ته هو غلطيون ڪن ٿا، پر چيو ائين وڃي ٿو ۽ مڃڻ وارا مڃي به ٿا وٺن ته ”بادشاهه غلطيءَ کان پاڪ آهن.“ دنيا ڏسي ٿي ته هو به اهڙا معمولي انسان آهن، جهڙا ٻيا سڀ انسان ٿين ٿا. پر هو خدا بنجي سڀني کان مٿي ويهن ٿا ۽ ماڻهو

سندن اڳيان ائين هٿ ٻڌي سر جهڪائي. ڏنا ۽ هراسيا ويٺا آهن جو چوڻ ته سندن رزق، سندن زندگي، سندن موت سڀ انهن جي هٿ ۾ آهي. هي رعيت جو پيسو چڱي ۽ بري طريقي سان گهلين ٿا ۽ انهيءَ کي پنهنجن محلن تي، پنهنجين سوارين تي، پنهنجي عيش و آرام ۽ پنهنجي راحت تي بي ڌڙڪ لٽائين ٿا. هنن جي ڪتن کي اها ماني ٿي ملي جا ڪمائي ڏيندڙ رعيت کي نصيب نٿي ٿئي. ڇا اهو انصاف آهي؟ ڇا اهو طريقو ڪنهن اهڙي عادل جو مقرر ٿي سگهي ٿو جنهنجي نگاهه ۾ سڀني انسانن جا حق ۽ فائدا هڪجهڙا هجن؟

انهن برهمڻن ۽ پيرن کي ڏسو انهن نوابن ۽ رئيسن کي ڏسو انهن جاگيردارن ۽ زميندارن کي ڏسو انهن سڀني ۽ شاهوڪارن کي ڏسو اهي سڀ طبقا پنهنجو پاڻ کي عام انسانن کان بالڪل مٿاهون سمجهن ٿا. انهن جي زور ۽ اثر سان جيترا به قانون دنيا ۾ بنيا آهن سي هنن کي اهڙا حق ڏين ٿا جي عام انسانن کي نه ڏنا ويا آهن. هي پاڪ آهن ۽ پيا ناپاڪ، هي شريف آهن ۽ پيا ذليل، هي مٿانهان آهن ۽ پيا هيٺانهان، هي ڦرڻ لاءِ آهن ۽ پيا ڦرجڻ لاءِ، هنن جي نفساني خواهشن تي ماڻهن جي جان، مال، عزت، آبرو ۽ هڪ هڪ شيءِ قربان ڪري ڇڏي وڃي ٿي. ڇا اهي ضابطا ڪنهن انصاف واري جا بنايل ٿي سگهن ٿا؟ ڇا انهن ۾ ظاهر ظهور خود مطلبي ۽ طرفداري نظر ڪانه ٿي اچي؟

انهن حاڪم قومن کي ڏسو جي پنهنجي طاقت جي زور تي ٻين قومن کي غلام بنايو ويٺيون آهن. انهن جو ڪهڙو قانون ۽ ڪهڙو قاعدو اهڙو آهي جنهن ۾ خود مطلبي شامل نه آهي. هي فقط پنهنجو پاڻ کي ئي انسان سمجهن ٿا، هنن جي نظر ۾ ڪمزور قومن جا ماڻهو يا ته انسان ئي ناهن يا جيڪڏهن انسان آهن ته هيٺانهين درجي جا، هي هر ڪنهن حيثيت سان پنهنجو پاڻ کي ٻين کان مٿانهون رکن ٿا ۽ پنهنجن مطلبن تي ٻين جي فائدين کي قربان ڪرڻ پنهنجو حق سمجهن ٿا. هنن جي زور ۽ طاقت سان جيترا به قانون ۽ قاعدا دنيا ۾ بنيا آهن، انهن سڀني ۾ اهورنگ موجود آهي.

اهي ٿورا مثال مون رڳو اشاري طور ڏنا آهن، کولي بيان ڪرڻ جو هتي موقعو نه آهي. آءٌ فقط اها ڳالهه اوهان جي ذهن ۾ ويهارڻ گهران ٿو ته دنيا ۾ جتي به انسان قانون بڻايو آهي، اتي بي انصافي ضرور ٿي آهي. ڪجهه انسانن کي سندن جائز حقن کان گهڻو وڌيڪ ڏنو ويو آهي ۽ ڪجهه انسانن جا حق نه فقط لتاڙيا ويا آهن، بلڪ کين انسانيت جي درجي کان ڪيرائي ڇڏڻ ۾ به ڪا پرواهه نه ڪئي وئي آهي. انهيءَ جو سبب انسان جي اها ڪمزوري آهي، ته هو جڏهن ڪنهن ڳالهه جو فيصلو ڪرڻ ٿو ويهي، تڏهن سندس دل ۽ دماغ تي پنهنجي وجود يا پنهنجي خاندان يا پنهنجي نسل يا پنهنجي طبقي يا پنهنجي قوم جي فائدي جو ئي خيال ڇانيل رهي ٿو. ٻين جي حقن ۽ فائدين لاءِ هن وٽ اها همدرديءَ جي نظر نٿي ٿئي جا پنهنجن لاءِ ٿئي ٿي.

مون کي ٻڌايو ڇا انهيءَ بي انصافيءَ جو ڪو ٻيو علاج به انهيءَ کان سواءِ ٿي سگهي ٿو ته اسين سڀني انساني قانونن کي ڪڍڻ ۾ اڃا ئي خدا تعاليٰ جي قانونن کي قبول ڪريون، جنهن جي نگاه ۾ هڪ انسان ۽ ٻئي انسان جي وچ ۾ ڪوبه فرق نه آهي! فرق جيڪڏهن آهي ته فقط هن جي لڇڻن، هن جي ڪمن ۽ هن جي وصفن (Merits) جي لحاظ کان آهي نه کي نسل يا طبقي ۽ قوميت جي لحاظ کان.

امن ڪيئن قائم ٿي سگهي ٿو؟

عزيزو! هن ڏس ۾ هڪڙي ڳالهه ٻي به آهي جنهن کان بي خيالو ٿي نٿو سگهجي. اوهين ڄاڻو ٿا ته انسان کي قبضي اندر رکڻ واري شيءِ فقط ذميداريءَ جو احساس ئي آهي. جيڪڏهن ڪنهن شخص کي اهو يقين ٿي وڃي ته هو جيڪي وڻيس سو ڪري ڪوبه هن کان جواب طلب ڪرڻ وارو ڪونهي ۽ نڪي هن جي مٿان اهڙي طاقت آهي جا کيس سزا ڏيئي سگهي ٿي ته اوهين سمجهي سگهو ٿا ته هو بي مهارت بنجي ويندو. اها ڳالهه جهڙيءَ طرح هڪڙي شخص جي حالت ۾ صحيح آهي تهڙيءَ طرح هڪڙي خاندان، هڪڙي طبقي، هڪڙي قوم ۽ سموريءَ دنيا جي انسانن جي حالت ۾ به صحيح آهي.

هڪ خاندان جڏهن ائين ٿو سمجهي ته هن کان ڪوبه جواب طلب ڪري نٿو سگهي تڏهن اهو آبي کان ٻاهر نڪري وڃي ٿو. هڪڙو طبقو به جڏهن ذميداريءَ ۽ جوابداريءَ کان بي ڊپو ٿي وڃي ٿو تڏهن ٻين تي ظلم ۽ ستم ڪرڻ ۾ کيس ڪابه هٻڪ نٿي ٿئي. هڪ قوم يا هڪ سلطنت به جڏهن پنهنجو پاڻ کي اهڙي طاقتور ڏسي ٿي جو پنهنجي حد کان لنگهڻ جي ڪري ڪنهن به بري نتيجي جو خوف کيس نه ٿو ٿئي تڏهن اها جهنگلي بگهڙ وانگر ڪمزور ٻڪرين کي ڦاڙڻ شروع ڪري ٿي ڏئي. دنيا ۾ جيتري به بدامني ڏني ٿي وڃي، انهيءَ جو هڪ وڏو سبب اهوئي آهي. جيستائين انسان پاڻ کان مٿي ڪنهن طاقت ۽ حاڪم کي نه مڃيندو ۽ جيستائين کيس اهو يقين نه هوندو ته منهنجي مٿان ڪو اهڙو به آهي جنهن اڳيان مون کي پنهنجي ڪمن جو جواب ڏيڻو آهي، جنهن جي هٿ ۾ ايتري طاقت آهي جو مون کي سزا ڏيئي سگهي ٿو ان وقت تائين ڪنهن به طرح تي نه ٿو سگهي جو ظلم جو دروازو بند ٿئي ۽ صحيح امن قائم ٿي سگهي.

هاڻي ٻڌايو ته اهڙي طاقت سواءِ جهانن جي ڏنيءَ جي، ٻي ڪهڙي ٿي سگهي ٿي؟ خود انسانن مان ته ڪوبه اهڙو ٿي نٿو سگهي. ڇو ته جنهن انسان يا جنهن انسان واري ٽوليءَ کي به اوهين اها حيثيت ڏيندا ته خود انهيءَ جي بي مهارت ٿي وڃڻ جو امڪان آهي. خود انهيءَ مان انديشو آهي ته سڀني فرعونن جو هڪ فرعون هو ٿي وڃي ۽ خود انهيءَ مان اهو به خطرو آهي ته خود غرضي ۽ طرفداريءَ کان ڪم وٺي، هو ڪن انسانن کي ڪيرائي ۽ ڪن کي مٿي کڻي. يورپ انهيءَ مسئلي کي حل ڪرڻ لاءِ قومن جي مجلس بڻائي هئي پر تمام جلدي هوءَ سفيد رنگ وارين قومن جي مجلس بڻجي ويئي ۽ ڪن طاقتور بادشاهين جي هٿ ۾ رانديڪو بڻجي، ڪمزور قومن سان بي انصافي ڪرڻ لڳي. انهيءَ تجربي کان پوءِ هن ڳالهه ۾ ڪوبه شڪ باقي رهي نٿو سگهي ته خود انسانن مان ڪابه اهڙي طاقت نڪري نٿي سگهي جنهن جي جوابداري ۽ باز پرس جو خوف، پنهنجي سر هڪ هڪ شخص کان وٺي، ويندي دنيا جي قومن ۽ بادشاهن کي قبضي ۾ رکي

سگهندو هجي. اهڙي طاقت ضرور انساني دائري کان ٻاهر ۽ اُن کان مٿي ئي هجڻ گهرجي ۽ اها فقط جهانن جي ڌڻيءَ جي ئي طاقت ٿي سگهي ٿي. اسين جيڪڏهن پنهنجي پلائي گهرون ٿا ته اسان جي لاءِ انهيءَ کان سواءِ ٻيو ڪو ئي چارو ڪونهي ته خدا تعاليٰ تي ايمان آڻيون ۽ هن جي حڪومت جي اڳيان پنهنجو پاڻ کي فرمانبردار رعيت وانگر پيش ڪريون ۽ انهيءَ يقين سان دنيا ۾ حياتي گذاريون ته اهو بادشاهه اسان جي گجهن خواه پڌرن سڀني ڪمن کي ڄاڻي ٿو ۽ هڪڙي ڏينهن اسان کي هن جي ڪورٽ ۾ پنهنجي سڄي حياتيءَ جي ڪارنامي جو حساب ڏيڻو آهي. اسان جي شريف ۽ پر امن انسان بنجڻ جي بس اها ئي هڪڙي صورت آهي.

هڪڙو شڪ

هاڻي آءٌ پنهنجي تقرير ختم ڪرڻ کان اڳ هڪڙي شڪ کي صاف ڪري ڇڏڻ ضروري سمجهان ٿو جو گهڻو ڪري اوهان مان هر هڪ جي دل ۾ پيدا ٿي رهيو هوندو. اوهين سوچي رهيا هوندا ته جڏهن خدا تعاليٰ جي حڪومت ايتري زبردست آهي جو خاڪ جي هڪ ذرڙي کان وٺي چنڊ ۽ سج تائين، هر چيز هن جي قبضي ۾ آهي ۽ جڏهن انسان هن جي حڪومت ۾ رڳو هڪ رعيت جي حيثيت رکي ٿو تڏهن آخر اهو ڪيئن ٿي سگهي ٿو جو انسان سندس حڪومت جي خلاف بغاوت ڪري ۽ خود پنهنجي بادشاهيءَ جو اعلان ڪري ۽ هن جي رعيت تي پنهنجو قانون هلائي؟ ڇو ته خدا تعاليٰ سندس هٿ پڪڙي هن کي سزا نٿو ڏئي؟ انهيءَ جو جواب آئون هيٺ ٿورڙن لفظن ۾ ڏيندس.

اصل ڳالهه هيءَ آهي ته خدا تعاليٰ جي حڪومت ۾ انسان جي حيثيت انهي ماڻهو جي مثل آهي جنهن کي بادشاهه پنهنجي ملڪ جي ڪنهن ضلع جو آفيسر بنائي موڪليندو آهي. پوءِ ملڪ ته بادشاهه چوڻي رهندو آهي ۽ رعيت به هن جي ئي هوندي آهي. ريل، ٽيليفون، تار فوج ۽ ٻيون سڀ طاقتون بادشاهه جي ئي هٿ ۾ رهنديون آهن ۽ بادشاهه جي بادشاهي انهيءَ ضلع جي چئني طرفن کان اهڙيءَ طرح

ڇانيل هوندي آهي جو انهيءَ ننڍڙي ضلع جو آفيسر انهيءَ جي مقابلي ۾ بلڪل عاجز هوندو آهي. بادشاهه جيڪڏهن گهري ته هن کي پوريءَ طرح مجبور ڪري سگهي ٿو ته هن جي حڪم کان وار برابر به منهن نه موڙي سگهي. پر بادشاهه انهيءَ آفيسر جي عقل ۽ لياقت جو امتحان وٺڻ گهري ٿو. ان ڪري هو هن جي مٿان پنهنجي پڪڙ اهڙي ڍري ڪري ٿو ڇڏي جو هن کي پنهنجي مٿان ڪا مٿاهين طاقت چڻ سمجهڻ ۾ ئي ڪانه ٿي اچي. هاڻي جيڪڏهن اهو آفيسر عقلمند، نمڪ حلال، فرض شناس ۽ وفادار آهي ته انهي ڍريءَ پڪڙ جي هوندي به پنهنجو پاڻ کي رعيت ۽ نوڪر ٿي سمجهندو رهي ٿو. بادشاهه جي ملڪ ۾ انهيءَ جي ٿي قانون موجب حڪومت ڪري ٿو ۽ جيڪي اختيار بادشاهه کيس ڏنا آهن، انهن کي خود بادشاهه جي مرضيءَ موجب استعمال ڪري ٿو. انهيءَ وفادارانه طرز عمل سان هن جي لائق ثابت ٿي وڃي ٿي ۽ بادشاهه هن کي وڌيڪ بلند مرتبن جو لائق سمجهي، اضافن تي اضافو ڏيندو وڃي ٿو. پر جيڪڏهن اهو آفيسر بي وقوف، نمڪ حرام ۽ شريڙ هجي ۽ رعيت جا اهي شخص جيڪي سندس ضلع ۾ رهندا هجن، جاهل ۽ نادان هجن ته پنهنجي مٿان سلطنت جي پڪڙ ڍري ڏسي هو بغاوت تي تيار ٿي وڃي ٿو. هن جي دماغ ۾ خودمختياريءَ جي هوا ڀرجي وڃي ٿي ۽ هو پنهنجو پاڻ کي ضلع جو مالڪ سمجهي خودمختياريءَ جهڙي حڪومت ڪرڻ لڳي ٿو. جيڪي ماتحت هن جي حڪومت قبول ڪري ٿا وٺن ته پگهار هي ٿو ڏئي، پوليس هن وٽ آهي، ڪورٽون هن جي هٿ ۾ آهن، جيل جون هٿڪڙيون ۽ ڦاسيءَ جا تختا هن جي قبضي ۾ آهن ۽ انسان جي قسمت کي بنائڻ يا بگاڙڻ جا اختيار به هي ٿورڪي. بادشاهه هن انڌي رعيت ۽ انهيءَ باغي آفيسر، پنهنجي جي روش کي ڏسندو رهي ٿو. هو گهري ته يڪدم کين پڪڙي وٺي ۽ اهڙي سزا ڏئي جو هوش نڪائي تي اچي وڃين. پر هو انهن پنهنجي پوري آزمائش ڪرڻ گهري ٿو. ان ڪري هو نهايت تحمل ۽ بردباريءَ سان هن کي ڍر ڏيندو رهي ٿو ته ڀل جيتريون نالائقيون هنن ۾ ڀريل آهن، سي پوريءَ طرح ظاهر ٿي وڃن. هن جي

طاقت ايتري زبردست آهي جو هن کي انهيءَ ڳالهه جو ڪو خوف ٿي ناهي ته آفيسر ڪڏهن زور وٺي، هن جو تخت کسي وٺندو. هن کي انهيءَ ڳالهه جو به ڪو انديشو ناهي ته هي باغي ۽ نمڪ حرام شخص هن جي چنبي مان نڪري ڪيڏانهن پڄي ويندا، ان ڪري هن کي جلد بازيءَ ۾ فيصلو ڪرڻ جي ڪابه ضرورت ڪانهي. هو سالن جا سال بلڪ صدين تائين ڌر ڏيندو رهي ٿو. ايسٽائين جو جڏهن اهي شخص پنهنجي پوريءَ خيانت کي ظاهر ڪري چڪن ٿا ۽ ڪابه ڪسر انهيءَ جي ظاهر ڪرڻ ۾ باقي نٿي رهي تڏهن هو هڪ ڏينهن پنهنجو عذاب انهن تي موڪلي ٿو ۽ اهو وقت اهڙو ٿئي ٿو جو ڪابه تدبير ان وقت هنن کي انهيءَ جي عذاب کان نٿي بچائي سگهي.

عزيزو! آءٌ ۽ اوهين ۽ خدا تعاليٰ جا بنايل اهي آفيسر، سموري جا سمورا انهيءَ آزمائش ۾ مبتلا آهيو. اسان جي عقل جو اسانجي ضمير جو اسان جي فرض شناسيءَ جو ۽ اسانجي وفاداريءَ جو سخت امتحان ٿي رهيو آهي. هاڻي اسان مان هر ڪنهن شخص کي پاڻ فيصلو ڪرڻ گهرجي ته هو پنهنجي اصلي بادشاهه جو نمڪ حلال آفيسر يا رعيت بڻجڻ پسند ڪري ٿو يا نمڪ حرام! مون ته پنهنجي نمڪ حلاليءَ جو فيصلو ڪري ڇڏيو آهي ۽ آءٌ هر ڪنهن اهڙي شخص کان باغي آهيان جو الله تعاليٰ کان باغي آهي. باقي اوهين پنهنجي فيصلي ۾ اختيار وارا آهيو وٺيو ته هي رستو اختيار ڪريو يا هو. هڪ طرف اهي نقصان ۽ فائدا آهن، جي خدا جا هي باغي بندا پهچائي سگهن ٿا ۽ ٻئي طرف اهي نقصان ۽ فائدا آهن جي خود خدا پهچائي سگهي ٿو. ٻنهي مان توهان جيڪو رستو پسند ڪرڻ چاهيو سو ڪري سگهو ٿا.

اسلام ۽ جاهليت

(هي مقالو اسلاميه ڪاليج پشاور جي مجلس اسلاميات جي دعوت تي 23 فيبروري 1943ع تي پڙهيو ويو)

انسان کي دنيا ۾ جن به شين سان واسطو پوي ٿو انهن بابت کيس ڪا راءِ قائم ڪرڻي پوي ٿي، پوءِ اها راءِ صحيح هجي يا غلط، بهر حال راءِ ضرور قائم ڪرڻي اٿس. جيستائين ڪنهن به شيءِ يا ڪنهن معاملي بابت ڪا راءِ قائم نٿي ڪجي، تيستائين اهو فيصلو نه ٿو ڪري سگهجي ته اسان جو رويو (هلت) ڪهڙو هئڻ گهرجي. اوهان کي روزمره اهو تجربو ٿيندو رهي ٿو ته جڏهن به ڪنهن شخص سان اوهان جي ملاقات ٿئي ٿي، ته ايترو ضرور معلوم ڪندا آهيو ته هيءُ شخص ڪير آهي، سندس حيثيت ۽ مرتبو ڪيڏو آهي، هن ۾ ڪهڙيون وصفون آهن، ۽ هن جا اوهان سان ڪهڙي قسم جا لاڳاپا آهن. ائين ڪرڻ کان سواءِ اوهين اهو فيصلو نٿا ڪري سگهو ته هن شخص سان ڪهڙو برتاءُ ڪيو وڃي. جيڪڏهن اوهان وٽ معلومات ڪانهي ته به ظاهري حالتون ڏسي ڪانه ڪا راءِ ضرور قائم ڪندا آهيو.

هاڻي کاڌي پيئي جي شين جو مثال وٺو. جيڪي شيون کائيندا آهيو انهن بابت سمجهو ٿا ته اهي اوهان جون غذائي ضرورتون پوريون ڪن ٿيون. ٻين شين کي اڇلي ڇڏيندا آهيو انهي لاءِ ته اوهان جي راءِ ۾ اهي خراب ٿي ويون آهن. انهي کان سواءِ ڪن ٻين شين جي عزت ڪريو ٿا، يا ڪن کان ڊڄندا آهيو ۽ ڪن سان محبت ڪندا آهيو. اهو رڳو انهي ڪري آهي جو انهن بابت اوهان هڪ راءِ قائم ڪئي آهي.

اوهان جيڪڏهن ڪنهن شيءِ بابت صحيح راءِ قائم ڪئي ته ان بابت اوهان جو رويو به صحيح هوندو ۽ غلط راءِ قائم ڪرڻ جي حالت ۾ اوهان جو رويو غلط هوندو. مثلاً هڪڙو ٻار باهه ڏسي ٿو ۽ ان

کي ڏسندي ئي سمجهي ٿو ته هيءُ هڪ خوبصورت رانديڪو آهي. چنانچہ هو باهه ڏي هٿ وڌائي ٿو. ٻيو هڪڙو شخص باهه کي ڏسڻ سان ڪنهن وهر يا گمان جي آڌار تي سوچي ٿو ته هن ۾ الوهيت (خدائي صفت) آهي، يا هيءُ الوهيت جو مظهر آهي. چنانچہ هن راءِ قائم ڪرڻ کانپوءِ کيس سجدو ڪري ٿو. وچان ئي ٽيون شخص ڏسي ٿو ۽ انهيءَ جي اصل حقيقت ۽ صفتن بابت چنڊ چاڻ ڪرڻ کان پوءِ نتيجو ڪڍي ٿو ته هي کاڌي پچائڻ، ساڙڻ ۽ گرم ڪرڻ واري شيءِ آهي. آءُ ان کي خدمت طور استعمال ڪري سگهان ٿو. انهي راءِ جي آڌار تي، هي شخص نه ته باهه کي رانديڪو سمجهي ٿو ۽ نه ئي هڪ آتش پرست وانگر ان جي پوڄا ڪري ٿو. جيڪو ٻار رانديڪو سمجهي ٿو، تجربي کانپوءِ انهيءَ جي راءِ غلط ثابت ٿيو وڃي ۽ آتش پرست جي اها راءِ ته هي الله (خدا) آهي، يا خدا جو مظهر ته اها راءِ به ڌڪي تي قائم ڪئي ويئي آهي جنهن جي ڪابه علمي ثابتي وٽس ڪانهي. هوڏانهن باهه کان خدمت وٺندڙ جو رويو علمي آهي، ڇاڪاڻ ته سندس راءِ علم ۽ تجربي تي ٻڌل آهي.

زندگيءَ جا بنيادي مسئلا:

مٿئين مثال کي سامهون رکي ڪجهه اڳڀرو سوچيو. انسان پاڻ کي هن دنيا ۾ ”موجود“ سمجهي ٿو. وٽس هڪ جسم آهي جنهن ۾ ڪئين قوتون موجود آهن. سندس سامهون زمين ۽ آسمان هڪ عظيم الشان بساط (1) وانگر پکڙيا پيا آهن. هنن ۾ بي شمار شيون آهن. انسان، انهن کان ڪم وٺڻ جي طاقت پاڻ ۾ ساري ٿو. سندس اوسي پاسي ۾ پيا انسان، جانور، پکي، پکڻ، وڻ ۽ ٻوٽا ۽ ڌاتو وغيره موجود آهن. هنن سڀني جو سندس زندگي سان لاڳاپو آهي. انسان جو هنن شين سان ڪهڙو تعلق ۽ رويو آهي؟ انهيءَ لاءِ ضروري آهي ته پهريائين پاڻ بابت راءِ قائم ڪري ته آئون ڪير آهيان، ۽ ڇا آهيان؟ مون تي ڪا ذميواري آهي يا غير ذميواري آهيان؟ خود مختار آهيان يا ڪنهن جو

(1) بساط: جنهن تي شطرنج راند کيڏبي آهي.

زبردست آهيان؟ ۽ پنهنجي رويي جو ڪو جواب ڏيڻو اٿم ته ڪنهن وٽ؟ منهنجي هن فاني زندگي جو ڪو مقصد آهي يا نه؟ جيڪڏهن ڪو مقصد آهي ته اهو ڪهڙو آهي؟ انهن ڳالهين جي فيصلي ڪرڻ کانسواءِ ڪيس زندگي گذارڻ جو ڪوبه گس (صحيح يا غلط) لپي ڪونه سگهندو ۽ نه ئي پنهنجين قوتن کي استعمال ڪرڻ جي واٽ هٿ ايندس. انهي سان گڏ ڪيس اهو به فيصلو ڪرڻو پوندو ته هي جسم ۽ جسماني قوتون منهنجي ملڪيت آهن، يا ڪنهن ٻئي جون عطا ڪيل؟ انهن جو حساب وٺندڙ به آهي يا نه؟ ۽ انهن قوتن کي استعمال ڪرڻ جو طريقو خود ڪيس مقرر ڪرڻو آهي، يا ڪنهن ٻئي کي؟ اهڙيءَ طرح سان سندس چئو طرف جيڪي شيون موجود آهن انهن بابت به ڪيس فيصلو ڪرڻو پوندو ته انهن جو مالڪ هو پاڻ آهي يا ڪو ٻيو؟ هنن شين کي جيئن وٺيس تيئن استعمال ڪري يا انهيءَ لاءِ ڪا پابندي يا ڪا حد مقرر ٿيل آهي؟ جيڪڏهن ڪا پابندي ۽ حد آهي، ته اها ڪنهن مقرر ڪئي آهي؟ جيستائين اهو فيصلو نه ڪندو تيستائين ڪيس خبر ئي ڪانه پوندي ته ڇا پيو ڪريان؟ ۽ ڪيئن ڪريان؟ بلڪ ساڳي طرح پاڻ جهڙن ٻين انسانن بابت ڪيس ڪن سوالن جا جواب ڏيڻا آهن: انسانيت ڇا ڪي چئجي؟ هڪ انسان ۽ ٻئي انسان جي وچ ۾ فرق ڇو آهي ۽ انهيءَ فرق جو بنياد ڪهڙي ڳالهه تي ٻڌل آهي؟ دوستي ۽ دشمني، اتفاق ۽ اختلاف، تعاون ۽ عدم تعاون ڇو ۽ ڇا لاءِ ڪيو وڃي؟ اهڙيءَ طرح هن سڄي دنيا بابت فيصلو ڪرڻو پوندو ته هن کائنات جو نظام ڪهڙي قسم جو آهي ۽ انهي ۾ منهنجي حيثيت ڪهڙي آهي؟

مون جيڪي ڳالهيون مٿي بيان ڪيون آهن انهن مان ظاهر آهي ته هنن سڀني معاملن بابت ڪا نه ڪا راءِ قائم ڪرڻ کانسواءِ ڪوبه رويو اختيار ڪرڻ ناممڪن آهي. در حقيقت هن دنيا ۾ جيڪو به انسان زندگي گذاري ٿو هنن سوالن بابت سندس ڪا نه ڪا راءِ ضروري هوندي. پوءِ ڪٿي انهيءَ جي ڪيس پڌري ڄاڻ (شعور) هجي يا نه هجي. اهو به ضروري ڪونهي ته هر شخص هنن سوالن تي فلسفين

وانگر غور ڪيو هجي ۽ ڇنڊ ڇاڻ ڪرڻ کانپوءِ هر هڪ سوال بابت فيصلو ڪيو هجي. ائين ڪونهي. گهڻن ماڻهن جي ذهن ۾ اهي سوال واضح صورت ۾ منڍ کان هوندا ته ڪونهن ۽ نه ئي انهن ڪڏهن ائين سوچيو هوندو. تنهن هوندي به سرسري طور هر انسان جي انهيءَ باري ۾ ڪانه ڪا راءِ ضرور هوندي آهي ۽ زندگي ۾ سندس هلت انهي راءِ سان ٺهڪي ايندي آهي. اها ڳالهه جماعتن بابت به چئي سگهجي ٿي. هي سوال انساني زندگي جا بنيادي سوال آهن. تنهنڪري تهذيب و تمدن جي ڪنهن به نظام ۽ ڪنهن اجتماعي ڍانچي (هيٺ) لاءِ انهن سوالن جي جواب ڏيڻ کانسواءِ ڪوبه عملي گس نٿو وٺي سگهجي. هنن سوالن جو جيڪو به جواب ڏبو اخلاقي نظريو به انهي موجب هوندو انهي مطابق ئي زندگي جي مختلف شعبن جي تشڪيل ٿيندي ۽ سڄي تمدن جي صورت اها ئي هوندي جنهن جي تقاضا هنن سوالن جا جواب ڪندا. ڪنهن هڪ شخص جو رويو هجي، يا سڄي معاشري جو اهو اهڙو ئي هوندو جهڙو هنن سوالن جا جواب هوندا. اوهان ڪنهن به شخص يا جماعت جي رويي جو اڀياس ڪرڻ سان ئي ٻڌائي سگهو ٿا ته هن رويي جي پوئين زندگي جي بنيادي سوالن بابت ڪهڙو جواب ڪم ڪري رهيو آهي، ڇاڪاڻ ته اهو بلڪل محال آهي ته ڪنهن شخص يا جماعت جو رويو هنن سوالن جي جواب کان مختلف هجي. زباني دعوائون ۽ عملي هلت (رويي) ۾ اختلاف ته ٿي سگهي ٿو پر هنن سوالن جو جيڪو جواب انسان جي اندر گهر ڪري ويو آهي، انهي ۾ ۽ عملي رويي ۾ ڪو اختلاف هرگز نٿو ٿي سگهي. هاڻي اسين هڪڙي وڪ اڳتي وڌون ٿا. زندگيءَ جا بنيادي مسئلا جن بابت اوهان هينئر ٻڌو ته انهن جو ڪوبه حل سوچڻ کانسواءِ انسان دنيا ۾ هڪڙي وڪ به اڳتي نٿو کڻي سگهي، حقيقت ۾ انهن سڀني جو تعلق لڪل (غيبِي) ڳالهين سان آهي. انهن جو جواب (1)

(1) شروع ۾ ڏنل سوالن ۾ وڏو سوال آهي ته دنيا ڪي ۽ انسان ڪي ڪنهن ٺاهيو؟ هيءُ سڄو ڪارخانو پاڻهين ٺهي پيو. يا هن جو ڪو خالق به آهي؟

آسمان تي لکيل ڪونهي جو هر ڪو انسان ڄمڻ سان ئي پڙهي سگهي. جواب اهڙو ڀڏرو به ڪونهي جو هر ڪنهن انسان کي خود بخود معلوم ٿي وڃي ۽ هنن جو رڳو هڪ جواب به ڪونهي جنهن تي سڀ انسان متفق ٿي وڃن. بلڪ هنن جي باري ۾ انسانن ۾ هميشه اختلاف رهيو آهي ۽ مختلف انسان، مختلف طريقن سان انهن سوالن جو جواب ڏيندا آيا آهن. هاڻي سوال آهي ته هنن سوالن کي حل ڪرڻ جون ڪهڙيون صورتون ٿي سگهن ٿيون؟ ماڻهن انهن کي حل ڪرڻ لاءِ ڪهڙا طريقا اختيار ڪيا آهن، ۽ انهن طريقن مان جيڪي حل نڪتا آهن اهي ڪهڙي قسم جا آهن.

هنن کي حل ڪرڻ جو هڪڙو طريقو ته اهو آهي جو انسان پنهنجن حواسن (1) تي ڀروسو ڪري ۽ هنن جي ذريعي جيڪي ڪجهه محسوس (معلوم) ٿئي انهي جي آڌار تي هنن معاملن بابت ڪا راءِ قائم ڪري

ٻيو طريقو اهو آهي ته حواسن جي ذريعي جيڪي معلوم ٿئي انهي ۾ وهم ۽ قياس (يعني غير يقيني سوچ) کي شامل ڪري ڪو هڪڙو نتيجو ڪڍجي.

ٽيون طريقو اهو آهي ته نبي سڳورن، دعويٰ ڪئي آهي ته ”اصل حقيقت“ جو سڌو سنئون علم آهي. هنن پاڪ هستين تي ڀروسو ڪجي ۽ مسئلن جا جيڪي حل پيش ڪيا اٿن اهي قبول ڪجن.

دنيا ۾ هنن مسئلن جي حل لاءِ اڄ ڏينهن تائين اهي ئي ٽي طريقا ورتا ويا آهن. هر هڪ طريقي سان مسئلن جو جدا گانه حل نڪري ٿو ۽ هر هڪ حل مان هڪ خاص قسم جو رويو پيدا ٿئي ٿو. هر هڪ طريقي سان اهڙو اخلاقي نظام ۽ اهڙو تمدني نظام پيدا ٿئي ٿو جيڪو پنهنجي بنيادي خاصيتن ۾ ٻين طريقن جي پيش ڪيل حل کان بلڪل نرالو هوندو آهي. هاڻي آءٌ هر هڪ طريقي جو الڳ الڳ ذڪر ڪريان ٿو.

(1) حواس = اکيون ڏسڻ لاءِ، ڪن ٻڌڻ لاءِ، نڪ سڳهڻ لاءِ، ڇمڙي ڇهڻ لاءِ ۽ زبان چڪڻ لاءِ. هي مشهور پنج حواس انسان کي مليل آهن.

نچ جاهليت: (1)

ظاهري حواسن تي ڀروسو ڪندي، انسان هنن مسئلن تي غور ڪري ٿو ته انهيءَ ئي نتيجي تي پهچي ٿو ته ڪائنات جو هيءُ سڄو نظام اتفاق سان پيدا ٿي پيو جنهن جو ڪوبه مقصد ڪونهي ۽ نه ئي انهي ۾ ڪوراز (مصلحت) سمايل آهي. ائين ئي ٺهي پيو آهي، ائين ئي پيو هلي ۽ نيٺ ائين ئي ختم ٿي ويندو. هن مان ڪو به نتيجو ڪونه نڪرندو. هيڏي ساري ڪائنات جو ڪوبه ڏٺي سائين نظر ڪونه ٿو اچي، تنهن ڪري هي سڄو عالم (دنيا) نڌڻڪو آهي. جيڪڏهن هن جو ڪو مالڪ آهي به ڪٿي ته به انهي جو انساني زندگي سان ڪوبه تعلق ڪونهي. انسان به هڪ قسم جو جانور آهي جو اتفاق سان هن دنيا ۾ پيدا ٿي پيو آهي. خبر ناهي ته هن (انسان) کي ڪنهن خلقيو آهي يا پاڻهين پيدا ٿيو آهي. ڪجهه به هجي، پر خالق ۽ مالڪ جي معاملي تي سوچڻ اجايو آهي. اسان کي صرف ايتري خبر آهي ته انسان زمين تي موجود آهي. هن جون ڪجهه خواهشون آهن، جن کي پوري ڪرڻ لاءِ سندس طبيعت، اندران ئي هن تي زور ڀريندي آهي. انهن خواهشن کي پوري ڪرڻ لاءِ هن وٽ ڪجهه قوتون ۽ ڪجهه اوزار (عضوا) آهن. هن زمين تي بي حد گهڻو (رزق جو) سامان موجود آهي. پنهنجين قوتن کي استعمال ڪري اهو سامان حاصل ڪري ۽ انهي کان خواهش کي پوري ڪرڻ جو ڪم وٺي سگهي ٿو. هنن ماڻهن جي نظرن ۾ دنيا هڪ اهڙي جاءِ آهي جتي هٿ پير هڻي ۽ ڦر مار ڪري پيٽ پرڃي. انسان جي مٿان ڪابه اهڙي طاقتور هستي ڪانهي جنهن جي اڳيان کيس جواب ڏيڻو پوي ۽ نه ئي علم ۽ هدايت جو ڪو اهڙو سرچشمو موجود آهي جتان کيس پنهنجي زندگي گذارڻ جا قانون ملي سگهن. تنهنڪري انسان خود مختار ۽ غير ذم دار هستي آهي. پنهنجي لاءِ قانون ۽ ضابطا ٺاهڻ ۽ پنهنجين طاقتن کي استعمال ڪرڻ جو گس به خود انسان کي ڳولڻو

(1) جاهليت ۽ جهالت ۾ فرق آهي. جاهليت جي معنيٰ آهي ڪفر (Non-Islam).

آهي. زندگي فقط هن دنيا واري زندگي آهي. انسان جيڪي ڪري ٿو تنهن جا نتيجا فقط هن دنيا تائين محدود آهن. تنهن ڪري صحيح ۽ غلط جو فرق ۽ نفعي نقصان جو فيصلو به هن دنيا جي نفعي نقصان کي ئي سامهون رکي ڪرڻو آهي.

”نچ جاهليت“. زندگي جو هڪ مڪمل نظريو آهي جنهن ۾ انساني زندگي جي سڀني بنيادي مسئلن جو جواب ”اک ڏنل“ ڳالهين کي سامهون رکي ڏنو وڃي ٿو. هن جواب جو هڪڙو جزو (حصو) ٻئي جزي سان ٺهڪي اچي ٿو جنهن جي آڌار تي انسان، دنيا ۾ هموار ۽ يڪسان رويو اختيار ڪري سگهي ٿو پوءِ ٻئي اهو جواب غلط هجي يا صحيح. هاڻي انهي رويي تي نظر وجهو جيڪو هن نظريي جي آڌار تي انسان اختيار ڪندو آهي.

هن نظريي ۽ سوچ مان لازمي نتيجو اهو نڪري ٿو ته انسان پنهنجي ذاتي يا انفرادي زندگي ۾ پاڻ کي بلڪل خود مختار ۽ بي جوابدار (غير ذميوار) سمجهندو آهي. هو سمجهي ٿو ته پنهنجي جسم ۽ پنهنجين جسماني قوتن جو مالڪ آءُ پاڻ آهيان تنهنڪري جيئن چاهيان تيئن انهي کي استعمال ڪريان. دنيا جون جيڪي به شيون سندس هٿ ۾ اينديون ۽ جن به انسانن تي کيس اقتدار حاصل ٿيندو انهن سان اهڙو برتاءُ (هلت) ڪندو جو چٽڪ هو انهن جو مالڪ آهي. سندس اختيارن جي حد صرف قدرتي قانون يا اجتماعي زندگي جون بندشون ئي مقرر ڪنديون آهن. خود سندس دل (نفس) ۾ ڪوبه اخلاقي جذبو، ذميواري جو احساس ۽ پڇاڻي جو خوف ڪونه هوندو آهي. جيڪو سندس خواهشن کي واجهه وجهي سگهي. جنهن جاءِ تي ڪابه روڪ ٽوڪ نه هجي، يا روڪ ٽوڪ جي هوندي به هو پنهنجي ڪارروائي ڪري سگهي ٿو ته اهڙي جاءِ تي سندس عقيدتي جي تقاضا آهي ته هو شرير، ظالم، بدديانت ۽ فساد پئجي وڃي. خود غرض، ماده پرست ۽ ابن الوقت بنجڻ سندس فطرت ۾ شامل آهي. سندس زندگي جو مقصد ئي اهو هوندو ته پنهنجين نفساني خواهشن ۽ نيواني ضرورتن کي هر حال ۾ پورو ڪري. هو فقط انهن ئي شين

کي اهم سمجهندو جن سان سندس اهو مقصد پورو ٿئي. هن عقيدتي جو لازمي نتيجو اهو آهي ته ان کي مڃيندڙن جي سيرت ۽ ڪردار انهي قسم جو هجي. ٿي سگهي ٿو ته مصلحت ۽ دور اندوشي جي ڪري اهڙو شخص همدرد، ايتار ڪندڙ ۽ پنهنجي قوم جي فلاح ۽ ترقي لاءِ پاڻ پتوڙيندڙ هجي ۽ پنهنجي زندگي ۾ هڪ ذميوار انسان ثابت ٿئي. پر جڏهن سندس رويي کي غور سان جاچبو ۽ ڇنڊ ڇاڻ ڪبي ته معلوم ٿيندو ته اهي ”خوبيون“ به سندس خود غرضي ۽ نفسيات جو حصو آهن. هو پنهنجي قوم يا پنهنجي ملڪ جي ڀلائي انهي لاءِ چاهيندو جو انهيءَ ۾ کيس پنهنجي ذات جي ڀلائي نظر ايندي آهي. اهڙو شخص، هڪ نيشنلسٽ (قومپرست) ئي ٿي سگهي ٿو.

ههڙي ذهني وارن ماڻهن جي سياست جو بنياد ”انسان جي حاڪميت“ تي ٻڌل هوندو. خواه اهڙي حاڪميت هڪ شخص يا هڪ خاندان يا هڪ طبقي جي هجي يا جمهور (عوام) جي حاڪميت. ههڙي حڪومت (مملڪت) ۾ انسان جا ٺاهيل قانون هلندا، تجربتي، مصلحت ۽ خواهش جي روشني ۾ قانون بدليا رهندا ۽ نفع پرستي ۽ مصلحت پرستي مطابق پاليسيون بنايون ۽ بدلايون وينديون. اهڙي حالت ۾ ملڪ اندر صرف اهڙا ماڻهو ڏاڍ مڙسيءَ سان مٿي چڙهندا جيڪي سڀني کان وڌيڪ طاقتور سڀني کان وڌيڪ چالاڪ، ڌوڪي باز، ڪوڙا، دغا باز، سنگدل ۽ خبيث النفس (بدمعاش) هوندا. معاشري جي رهنمائي ۽ حڪومت (مملڪت) جون واڳون انهن ماڻهن جي ئي ور چڙهي وينديون، جيڪي صرف ”جيڪو ڏاڍو سو گابو“ جي اصول کي مڃيندا هوندا. هنن وٽ ڏاڍائي جو نالو ”حق“ ۽ ڪمزوري جو نالو ”باطل“ هوندو.

سوسائٽي ۾ اڻڻ ويهڻ ۽ سماجي لاڳاپن جو سڄو نظام نفس پرستي تي قائم هوندو. نفساني لذتن حاصل ڪرڻ جي ڏس ۾ سموريون اخلاقي پابنديون ختم ٿي وينديون. اخلاقي ڪسوٽيون (معيار) اهڙيون هونديون جن سان لذتن حاصل ڪرڻ ۾ نالي ماتر

رڪاوٽون هونديون. (1) ادب ۽ فن (آرٽ) تي هن ذهينيت جو اهڙو اثر پوندو جو انهن ۾ اگهاڙپ ۽ شهوانيت جا جيوڙا وڌندا ويندا.

معاشي زندگي ۾ ڪڏهن جاگيرداري سسٽم (نظام) اڻڄ تي هوندو ته ڪڏهن سرمايه داري نظام انهي جي جاءِ والاريندو ڪڏهن وري مزدور گڙبڙ ڪري پنهنجي ڊڪٽيٽر شپ (آمريت) قائم ڪندا. بهرحال، معاشي نظام ۾ ڪڏهن به عدل ۽ توازن قائم نه رهي سگهندو ڇاڪاڻ ته دنيا ۽ انهي جي دولت بابت هن سماج (سوسائٽي) جي هر فرد (شخص) جو بنيادي رويو اهو ئي هوندو ته هيءُ ٿرلٿ جو مال آهي، وجهه ملڻ تي انهيءَ مان جيترو ڦٽائي سگهجي اوترو ڦٽائجي.

هن سوسائٽي جو تعليمي ۽ تربيتي نظام به انهي ذهينيت مطابق هوندو جنهن جو مقصد بيان ڪري آيو آهيان. علم جي هر شعبي ۾ شاگردن جي ذهن ۾ زندگي جو اهڙو تصور پيدا ڪيو ويندو ۽ سندن تربيت اهڙي نموني ڪئي ويندي جو اڳتي هلي سندن سيرت ۽ ڪردار تي خالص دنيا پرستي ۽ نفس پرستي چانيل هجن. تعليم ۽ تربيت جي نظام متعلق مون کي وڌيڪ ٻڌائڻ جي ڪا ضرورت ڪانهي ڇاڪاڻ ته اوهان سڀني کي انهي جو ذاتي تجربو آهي. جن تعليمي ادارن ۾ اوهان پڙهڻا آهي سڀ هن نظريي (نـجـ جاهليت) تي قائم آهن. جيتوڻيڪ انهن جا نالا اسلاميه ڪاليج يا مسلم (2) يونيورسٽي وغيره آهن.

مون جنهن رويي جي تشريح اوهان جي آڏو ڪئي آهي اهو خالص جاهلطوريو آهي. انهي جو حال بلڪل ان ٻار وانگر آهي جيڪو صرف اکين (حسي مشاهدو) سان باهه کي ڏسي، ان کي هڪ خوبصورت رانديڪو سمجهندو آهي، ۽ ڊوڙي وڃي هٿ وجهندو آهي. فرق رڳو ايترو آهي جو ٻار کي اتي جو اتي پنهنجي غلطي جو تجربو ٿي ويندو آهي. هٿ وجهندي ئي معلوم ٿيندو آٿس ته هيءُ رانديڪو ڪونهي پر ننڍڙي شيءِ

(1) اڄڪلهه دنيا ۾ وڌندڙ بي حياتي ۽ بدڪاري ”نـجـ جاهليت“ واري هن ذهينيت جو نتيجو آهن. (ڪ. ب. ن)

(2) هتي شايد مسلم يونيورسٽي علي ڳڙهه ڏي اشارو آهي. (ڪ. ب. ن)

آهي. جڏهن ته هن نظريي (نج جاهليت) جون غلطيون تمام دير سان ظاهر ٿينديون آهن ۽ گهڻن تي ته ظاهر ئي ڪونه ٿينديون آهن. هن نظريي جو ٻارڻ تمام هلڪو آهي جهت پٽ ڪونه ساڙيندو آهي بلڪ صدين تائين تپائيندو رهي ٿو. تنهن هوندي به ڪو شخص جيڪڏهن تجربِي مان سبق حاصل ڪرڻ چاهي ته کيس ڏسڻ ۾ ايندو ته سندس اکين آڏو صبح ۽ شام بي ايمانين ٿي رهيون آهن، حاڪم ظالم آهن، انصاف اڻ لپ آهي، دولتمند خود غرض آهن، عوام ۾ بداخلاقي جي ويا موجود آهي. اهي سڀ هن نظريي (نج جاهليت) جون ”برڪتون“ آهن. هن ئي نظريي جي ڪري قوم پرستي، امپيريلزم (شهنشاهت) ۽ سوشلزم پرايا ملڪ ڦٽائڻ ۽ ڪمزور قومن کي ڪهڙ ۽ جنگ و فساد وغيره جهڙيون مصيبتون انسان ذات تي هر روز نازل ٿي رهيون آهن.

انهن تجربن مان ثابت ٿيو ته هن نظريي جو رويو علمي ڪونهي، جاهلي آهي، ڇاڪاڻ ته هن نظريي جي مڃيندڙ انسان بابت ۽ ڪائنات (1) جي نظام بابت راءِ قائم ڪري جيڪو رويو اختيار ڪيو آهي، اهو حقيقت جي برخلاف آهي، انهي ڪري ئي اهڙا اگرانتيجا ظاهر ٿي رهيا آهن.

هاڻي وري ٻئي طريقي کي جاچيون ٿا. زندگي جي بنيادي مسئلن کي حل ڪرڻ جو ٻيو طريقو اهو آهي ته مشاهدي (ڏسڻ وائسڻ) سان گڏ ڪجهه ڌڪا هڻي (وهم و قياس کان ڪم وٺي) انهن مسئلن بابت ڪا راءِ قائم ڪئي وڃي. هن طريقي سان ٽن قسمن جا مختلف رايا قائم ڪيا ويا آهن ۽ هر هڪ راءِ مان مختلف قسم جو هڪ خاص نتيجو ڪڍيو ويو آهي.

1. شرڪ:

انهن مان هڪڙي راءِ اها آهي ته ڪائنات جو نظام خدا کان سواءِ ته ڪونه ٿو هلي، پر هن جو هڪڙو خالق ۽ مالڪ (الله يا رب) ڪونهي.

(1) نج جاهليت، انسان بابت چئي ٿي ته هو ساڻ پاڙي وانگر بلڪل چٽواڳ آهي ۽ کيس ڪنهن خدائي قانون جي پابندي ڪانهي ڪرڻي، نظام ڪائنات بابت سندس خيال آهي ته هن جو ڪوبه خالق ڪونهي، پاڻهين ئي ٺهي پيو آهي. (ڪ. ب. ن)

بلڪ ڪئين خداوند (الله) آهن. ڪائنات ۾ ڪم ڪندڙ مختلف قوتن جون واڳون مختلف خدائن جي هٿن ۾ آهن ۽ انسان جي سعادت، بدبختي، ڪاميابي ۽ ناڪامي، سندس نفعو ۽ نقصان ڪيترين ئي هستين جي مهرباني ۽ نامهرباني تي ٻڌل آهي. جن ماڻهن هيءَ راءِ قائم ڪئي، انهن وري وڌيڪ ڏکو هڻي سوچيو ته اهي ”خدائي طاقتون“ ڪٿي آهن ۽ ڪنهن جي هٿ ۾ آهن، ۽ پوءِ جن به شين تي سندن خيال ڄمي بيٺو انهن کي ئي خدا مڃيائون. هن راءِ مطابق انسان جيڪي ڪجهه ڪري ٿو انهيءَ جون مڪيه خاصيتون هيءَ آهن:

پهريون:

هن راءِ واري انسان جي سڄي زندگي تي وهم ۽ ڀرم ڇانئجڻ وڃن ۽ هو بنا ڪنهن علمي ڇنڊ ڇاڻ جي ڪيترين ئي شين بابت سمجهندو آهي ته اهي سندس زندگي تي سنويا خراب اثر وجهنديون آهن. تنهن ڪري ڪيترين ئي اڃاين اميدن ۽ اڃا ئي خوف خطري ۾ ڦاسي ڪري پنهنجيون قوتون ضايع ڪري ڇڏي ڪٿي ڪنهن قبي يا قبر ۾ اميد رکندو آهي ته هتان منهنجو ڪم ٿيندو. ڪڏهن وري ڪنهن بت ۾ اميدون رکي سندس پوڄا ڪندو آهي ته هتان منهنجيون مرادون پوريون ٿينديون. ڪڏهن ڪنهن بري سوڻ (شگون) سان همت هاري ويهندو ته ڪڏهن سٺي سوڻ جي آسري تي خيالي پلاءُ پڄائيندو. اهي شيون کيس تدبير ڪرڻ جي فطري گس تان هٽائي غير فطري گس تي هلائينديون آهن. هنن خيالن جي ڪري انسان، پوڄا پاٽ، نذر ۽ نياز ۽ ٻين رسمن ۾ ڦاسي ڪري، بيڪار مشغولين جي حوالي ٿي ويندو آهي.

ٻيون:

جيڪي انسان هڙن مشرڪائن وهمن ۾ ڦاٿل هوندا آهن، چالاڪ ماڻهو انهن کي شڪار سمجهي پنهنجي چار ۾ ڦاسائيندا آهن ڪو چالاڪ بادشاهه بنجي، پنهنجو نسل (نسب) ڇنڊ، سڄ ۽ ٻين ديوتائن سان ملائي، اهڙن مت جي موٽريلن کي يقين ڏياريندو آهي ته

اسين به اوهان جي خدائن مان آهيون ۽ اوهين اسان جا بندا آهيو. ڪو وري مجاور ۽ پاڻو بنجي وهندو ۽ چوندو آهي ته اوهان جو نفعو ۽ نقصان جن جي هٿن ۾ آهي، اسان جا انهن سان خاص لاڳاپا آهن ۽ اوهين اسان جي ذريعي ئي انهن تائين پهچي سگهو ٿا. ڪوپير بنجي وڃي ته ڪو وري پنڊت، تعميد، جهازون، ڦيٽا، منتر وغيره جو سانگ ڪري ماڻهن کي يقين ڏياريندا آهن ته هٿن شين ذريعي اوهان جون حاجتون پوريون ٿينديون. اهڙيءَ طرح هنن چالاڪ ماڻهن جا پوڻيان خاندانن، خاندانن ۽ طبقي جي صورت وٺندا آهن. جيئن جيئن زمانو گذرندو ويندو هنن چالاڪ ماڻهن جا حق ۽ سندن اثر ورسوخ وڌندو ويندو تان جو هن عقيدو جي ڪري عام انسانن جي ڳچي ۾ شاهي خاندانن، مذهبي عهديدارن ۽ روحاني پيشوائن جي خدائي جو ڳت پئجي ويندو آهي ۽ هيءُ نقلي خدا، عام ماڻهن کي پنهنجو خادم سمجهي کين ڏورن وانگر استعمال ڪندا آهن.

ٽيون:

هن نظريي وٽ علم و فن، فلسفہ و ادب، تمدن و سياست لاءِ ڪو جتادار بنياد ڪونهي ۽ نه ئي مٿي بيان ڪيل خيالي خدائن وٽان انسان کي ڪا اهڙي هدايت ملي ٿي جنهن جي هو پابندي ڪري هنن ”خدائن“ سان ته انسان جو فقط ايترو تعلق آهي جو هو انهن کان مدد وٺي ۽ سندن مهرباني حاصل ڪرڻ لاءِ بندگي ۽ عبادت جون ڪجهه رسمون پوريون ڪري باقي زندگي سان واسطو رکندڙ روزمره جي معاملن لاءِ قانون ۽ ضابطا ٺاهڻ ۽ انهن تي عمل ڪرڻ جا رستا ڳولڻ انسان جو پنهنجو ڪم آهي. اهڙي طرح مشرڪ معاشرو (سوسائٽي) به عملاً اها ئي راه وٺندو آهي جنهن جو ذڪر آءٌ خالص جاهليت جي سلسلي ۾ ڪري آيو آهيان. اهڙا ئي اخلاق، اهي ئي ڪرتوت (اعمال)، اهڙي ئي رهڻي ڪرڻي اها ئي سياست ۽ اهڙو ئي معاشي نظام مطلب ته انهن سڀني حالتن ۾ شرڪ جي رويي ۽ خالص جاهليت جي رويي ۾ ڪوبه اصولي فرق ڪونه هوندو آهي.

2. رهبانيت

مشاهدي (ڏسڻ وائسڻ) سان گڏ وهر ۽ گمان کي ملائي ٻي راءِ اها قائم ڪئي ويئي ته هي دنيا ۽ هي جسماني وجود، انسان لاءِ عذاب جو گهر آهي. انسان جي روح کي سزا مليل هڪ قيدي وانگر جسم جي پيچري ۾ بند ڪيو ويو آهي. لذتون، خواهشون ۽ اهي سموريون ضرورتون جيڪي انسان کي هن جسم جي ڪري پيش اچن ٿيون اهي سڀ هن قيدخاني (دنيا) جون زنجيرون ۽ هٿڪڙيون آهن. انسان جو تعلق هن دنيا ۽ ان جي شين سان جيترو وڌندو ويندو اوترو ئي وڌيڪ هنن پنجهڙن ۾ ڦاسندو ويندو ۽ وڌيڪ عذاب جو حقدار ٿيندو. چوٽڪارو صرف ان حالت ۾ نصيب ٿيندو جو دنيا جي جهنجهت کان پاڻ بچائجي، خواهشن کي ختم ڪجي ۽ لذتن کان منهن موڙجي، جسماني ضرورتن ۽ نفس جي مطالبن پوري ڪرڻ کان انڪار ڪجي، مٿي ماڻهي جي ڪري پيدا ٿيندڙ سڀني (1) محبتن کي دل مان تڙي ڪڍجي، پنهنجي هن دشمن (يعني نفس ۽ جسم) کي چلن ڪڍڻ ۽ رياضتن سان ايتريون ته تڪليفون ڏجن جو روح تي غالب نه اچي سگهي. ائين ڪرڻ سان روح هلڪو ۽ پاڪ صاف ٿي ويندو ۽ چوٽڪاري (نجات) جي تمام مٿاهين مقام تي اڏامڻ جي طاقت حاصل ٿي ويندس.

هن راءِ مان پيدا ٿيندڙ رويي جون خاصيتون هي آهن:

پهريون: هن انسان جو سڄو لاڙو اجتماعي زندگي (اجتماعيت) کان اڪيلائي واري زندگي (انفراديت) ڏي هوندو آهي. هو دنيا ۽ ان جي زندگي کان منهن ڦيرائي ٻئي پاسي ڪندو آهي، ذميوارين قبول ڪرڻ کان لهرائيندو آهي ۽ سندس زندگي جو گين ۽ سانسين جهڙي بنجي ويندي آهي.

ٻيون: هن راءِ جو نتيجو اهو نڪرندو آهي جو نيڪ انسان، دنيا جي ڌنڌن کان منهن موڙي، پنهنجي چوٽڪاري لاءِ وڃي ڪنڊون وسائيندا آهن ۽ دنيا جا سمورا معاملو بچڙن ماڻهن جي ور چڙهي ويندا آهن.

(1) جهڙوڪ ماءُ، پيءُ ۽ اولاد جي محبت.

ٽيون: سوسائٽي (سماج) تي هن راءِ جو اثر ٿيندو آهي ته ماڻهو تعميري ۽ اجتماعي ڪمن ۾ حصو کونه وٺندا آهن. اڪيلائي چاهيندا آهن ۽ مايوسي پريل خيالن ۾ ڦاسي ويندا آهن. هو ظالمن لاءِ اڪ جي ماڪي بنجي وڃن ۽ هر ڪا ظالم ۽ ڏاڍ واري حڪومت سولائي سان هنن کي سوگهو ڪريو وڃي. در حقيقت هي نظريو انسانن کي ظالمن لاءِ ”پاليل جانور“ وانگر بنايو ڇڏي

چوٿون: انساني فطرت سان هن راهبان نظريي جي هميشه جنگ هوندي آهي جنهن ۾ شڪست گهڻو ڪري هن نظريي کي ئي ايندي آهي. شڪست کائڻ کانپوءِ رهبانيت مختلف اٽڪلن سان پنهنجيون خاميون لڪائڻ جي ڪوشش ڪندي آهي. ڪٿي ڪفاري جو عقيدو ايجاد ٿيندو آهي ته ڪڏهن وري ”مجازي عشق“ جو سانگ ڪيو ويندو آهي ۽ ڪٿي وري (دنيا کي لت هڻڻ) جي پردي ۾ ايڏي ته دنيا پرستي هوندي آهي جو وڏا وڏا دنيا پرست به هوند آنڪي پيرن.

3. هم اوست

مشاهدي ۽ وهم گمان کي ملائڻ سان ٽئين راءِ اها پيدا ٿيندي آهي ته انسان ۽ ڪائنات جي سڀني شين جي ڪابه حقيقت ڪانهي. انهن جو ”پنهنجو وجود“ ڪوبه ڪونهي. دراصل وچان ئي ٽئين وجود هنن سڀني شين جي ذريعي پنهنجي وجود کي ظاهر ڪيو آهي ۽ اهوئي هنن سڀني ۾ ڪم ڪري رهيو آهي. هن نظريي جون ڪئين صورتون آهن. پر هنن سڀني ۾ اهو خيال غالب هوندو آهي ته سڀ موجود شيون (موجودات)، هڪ ئي وجود جي ظاهري صورت آهن. دراصل موجود، صرف اهو آهي ۽ ٻيو ڪجهه به ڪونهي.

هن نظريي جو اهو نتيجو نڪري ٿو ته انسان کي پنهنجي ”هٿ“ ۾ شڪ پوي ٿو. ڪو ڪم ڪرڻ ته پري ٿيو هو پاڻ کي اهڙي پٽلي (گڏي) سمجهندو آهي جنهن کي ڪو ٻيو نچائي رهيو هجي. هو پنهنجي ئي خيالن ۾ گم هوندو آهي. نه ته سندس زندگي جو ڪو مقصد هوندو آهي ۽ نه ئي ڪو عملي پروگرام. هو سمجهندو آهي ته آءُ خود ڪجهه به ڪونه

آهيان. نه ئي ڪو ڪم ڪري سگهان ٿو ۽ نه ئي منهنجي ”ڪرڻ“ مان ڪو کڙ تيل نڪرندو. اصل ۾ ته اهو ”وجود ڪلي“ ئي سڀ ڪجهه هوندو آهي جنهن مون ۾ ۽ سڄي ڪائنات ۾ واسو (سرايت) ڪيو آهي. ۽ جيڪو ازل کان ابد تائين هلندو اچي. اهو جيڪڏهن مڪمل (ڪامل) آهي، ته آءُ به مڪمل آهيان. ڪوشش وري ڇا جي؟ جيڪڏهن اهو (وجود ڪلي) پاڻ کي مڪمل بنائڻ لاءِ ڪوشش ڪري رهيو آهي، ته پوءِ جنهن عالمگير يا ڪائناتي چرچر (حرڪت) ذريعي هو ڪمال ڏي وڃي رهيو آهي، آءُ به سندس هڪ جزِي جي حيثيت سان خود به خود انهي پاسي گهلبو وڃان. مون کي ڪهڙي خبر ته ڪل ڪنهن پاسي پيو وڃي ۽ ڪيڏانهن وڃڻ چاهي ٿو.

هن سوچ مان عمل جي دنيا ۾ ذري گهٽ اهي ئي نتيجا نڪرندا آهن جيڪي مون راهبانہ نظريي جي باري ۾ بيان ڪيا آهن. بلڪ ڪن حالتن ۾ ته هنن ماڻهن جو طرز عمل، خالص جاهليت وارن جهڙو هوندو آهي. ڇاڪاڻ ته هي ماڻهو (هم اوست وارا) پاڻ کي پنهنجين خواهشن جي حوالي ڪري ڇڏيندا آهن. خواهشون جنهن پاسي وٺي وينديون انهي پاسي ويندا ۽ اهو ئي سمجهندا ته اسين پاڻ ٿورو ئي ٿا انهي پاسي وڃون، اسان جون واڳون ”وجود ڪلي“ جي هٿ ۾ آهن.

خالص جاهليت وانگر هي پوڻيان ٿي نظريا به جاهليت (غير اسلام) جا نظريا آهن ۽ انهن جي بنياد تي پيدا ٿيندڙ روايا به نج جاهليت جهڙا هوندا آهن، ڇاڪاڻ ته هن مان ڪوبه نظريو ڪنهن علمي ثابتي تي قائم ڪونهي بلڪ محض خيالي ۽ دقيانوسي بنياد تي مختلف رايا قائم ڪيا ويا آهن. ٻيو ته تجربِي مان اهو ثابت ٿيل آهي ته هي نظريا حقيقت (امر واقع) جي خلاف آهن. جيڪڏهن امر واقع (اصل حقيقت) مطابق هجن ته هنن تي عمل ڪرڻ سان خراب نتيجا ڪونه ظاهر ٿين ها. مثلاً ڪنهن شيءِ کائيندي ئي انسان کي پيٽ ۾ سور پيو ته هن تجربِي مان اهو نتيجو نڪتو ته معدي جي بناوٽ اهڙي آهي جو اها شيءِ کائيندڙ جي طبيعت تي نٿي پوي، بلڪل ساڳئي طرح تجربِي مان ثابت ٿي چڪو آهي ته شرڪ.

رهبانيت يا وجوديت جي هن نظريي تي هلڻ سان انسان ذات کي نقصان ٿي پهچندو آهي. انهي مان ظاهر ٿيو ته هنن مان ڪو به نظريو واقعي ۽ حقيقت مطابق ڪونهي.

اسلام:

هاڻي اسان کي ٽئين صورت کي ڏسڻ گهرجي. جيڪا زندگي جي بنيادي مسئلن بابت راءِ قائم ڪرڻ جي آخري صورت آهي. اها هيءَ آهي ته نبي سڳورن هنن مسئلن جو جيڪو حل پيش ڪيو آهي اهو قبول ڪيو وڃي.

هن نظريي جو مثال بلڪل ائين آهي ته اوهين ڪنهن ڌارئي ملڪ ۾ آهيو. خود اوهان کي ان ملڪ بابت ڪجهه به معلوم ڪونهي. اهڙي حالت ۾ ڪنهن ڄاڻو ماڻهو کان معلومات حاصل ڪندا ۽ سندس رهنمائي ۾ اتي جو سير ڪندا. انهي صورت ۾ اوهين اهڙي ماڻهو کي ڳوليندا آهيو جيڪو خود دعويٰ ڪري ته مون کي سڀ خبر آهي. انهي کانپوءِ اوهين ظاهري حالتن ۾ اندازو لڳائيندا آهيو ته واقعي هن شخص تي اعتماد (پروسو) ڪري سگهجي ٿو يا نه. پوءِ وري انهي جي رهنمائي ۾ هلندا آهيو. ۽ جڏهن تجربي مان ثابت ٿيو وڃي ته هن جي پوڻيان لڳڻ سان ڪو خراب نتيجو ڪونه نڪتو ته اوهان کي اطمینان ٿي ويندو آهي ته واقعي انهي شخص هن ملڪ بابت جيڪا معلومات ڏني اها صحيح هئي ۽ هن کي اتي بابت خبر هئي. جيڪڏهن راءِ قائم ڪرڻ جو ڪو ٻيو عملي طريقو ناممڪن هجي ته فقط اهو ئي عملي طريقو ٿي سگهي ٿو.

هن مثال کي ذهن ۾ رکڻ ڏسو هي جهان اوهان لاءِ هڪ اوڀري جڳهه آهي. اوهان کي هن جي حقيقت معلوم ڪانهي. اوهان کي خبر ڪانهي ته هن جو انتظام ڪيئن ٿو هلي ۽ ڪهڙن اصولن تي هي ڪارخانو ڪم ڪري رهيو آهي. اوهان جي حيثيت هن دنيا ۾ ڪهڙي ۽ اوهان لاءِ ڪهڙو رويو مناسب آهي. پهريائين اوهان راءِ قائم ڪئي ته جيڪي ”ظاهر“ نظر اچي ٿو اصل حقيقت به اها ئي آهي.

اوهان انهي راء تي عمل ڪيو پر نتيجو غلط نڪتو انهي کانپوءِ وري اوهان وهم (قياس) ۽ گمان کان ڪم وٺي مختلف رايا قائم ڪيا ۽ هر هڪ تي عمل ڪري ڏٺو. پر نتيجو هر صورت ۾ غلط نڪتو. انهي کان پوءِ آخري صورت اها ئي آهي ته پيغمبرن ڏي رجوع ڪجي (موتجي). هي شخص دعويٰ ڪن ٿا ته اسين حقيقت کان واقف آهيون. هنن جي زندگين جو حال احوال معلوم ڪرڻ لاءِ چنڊ چاڻ ڪرڻ سان پتو پوي ٿو ته نهايت سچا، نهايت امين، نهايت نيڪ، نهايت بي غرض ۽ نهايت عقلمند انسان هئا. تنهنڪري ظاهري طرح هنن تي ڀروسو ڪرڻ لاءِ ڪئين سبب موجود آهن. هاڻي رڳو ايترو ڏسڻو آهي ته دنيا متعلق ۽ دنيا ۾ انسان جي حيثيت بابت جيڪا معلومات هو ڏين ٿا، اها ڪيتري قدر دل سان لڳي ٿي ۽ انهي معلومات جي برخلاف ڪا عملي ثابتي ته ڪانه ٿي ملي؟ ۽ انهي معلومات مطابق دنيا ۾ جيڪو رويه اختيار ڪيو ويو تجربن کانپوءِ انهي جو ڪهڙو نتيجو نڪتو. جيڪڏهن چنڊ چاڻ سان هنن تنهي ڳالهين جو جواب به اطمينان بخش هجي ته پوءِ انهن (نبي سڳورن) جي رهنمائي تي ايمان آڻڻ گهرجي ۽ زندگي ۾ اهوئي رويو اختيار ڪرڻ گهرجي جيڪو هن نظريي مطابق هجي.

جاهليت جي طريقن جي پيٽ ۾ هي طريقو علمي طريقو آهي، ۽ انسان جيڪڏهن انهي علم (1) جي اڳيان ڪنڌ جهڪائي، ۽ پنهنجي ذاتي راءِ ۽ آڪڙ ڇڏي انهي علم جي پيروي ڪري ۽ پنهنجا رويان انهن حدن اندر رکي جيڪي هن علم مقرر ڪيا آهن، ته اهڙي طريقي جو نالو ”اسلامي طريقو“ آهي.

نبي سڳورن جو ڪائنات ۽ انسان بابت نظريو:

نبي سڳورا فرمائن ٿا ته:

هي سڄو عالم جيڪو انسان جي چوڌاري نظر اچي ٿو ۽ خود انسان به، جنهن جو هڪ جزو آهي، اهو محض اتفاقي حادثو ڪونهي.

(1) يعني وحي ذريعي. نبي سڳورن جو آندل الهامي علم.

بلڪ هڪ منظم ۽ باقاعده سلطنت آهي. الله هن کي ٺاهيو آهي ۽ اهو انهي جو مالڪ ۽ اڪيلو اهو ئي هن جو حاڪم آهي. هي هڪ ڪلي نظام (1) (Totalitarian System) آهي. جنهن ۾ سمورا اختيار مرڪزي اقتدار جي هٿ ۾ آهن. انهي احڪم الحاکمین کان سواءِ هتي ڪنهن ٻئي جو حڪم نٿو هلي. هن عالم جي نظام ۾ جيتريون به قوتون ڪم ڪري رهيون آهن، انهي جي ئي حڪم هيٺ آهن ۽ ڪنهن جي به مجال ڪانهي جو انهي جي حڪم کان بچي سگهي، يا سندس اذن (حڪم) کان سواءِ چرپر ڪري سگهي. هن هم ڳير سسٽم (نظام) اندر ڪنهن جي به خود مختياري يا غير ذميواري لاءِ ڪابه جڳهه ڪانهي، ۽ نه ئي ٿي سگهي ٿي.

انسان ڄاڻي ڄم کان الله جي رعيت آهي. رعيتي هئڻ يا نه هئڻ سندس مرضي تي ڇڏيل ڪونهي. بلڪ هو پيدا ئي رعيتي ٿيو آهي. انهي کانسواءِ ”ٻيو ڪجهه هئڻ“ سندس وس کان ٻاهر آهي. تنهنڪري هن کي پنهنجي لاءِ ”زندگي جو طريقو“ گهڙڻ ۽ پنهنجي ديوٽي پاڻ مقرر ڪرڻ جو ڪوبه حق ڪونهي.

انسان ڪنهن شيءِ جو مالڪ ڪونهي جو ان کي پنهنجي شيءِ سمجهي ان کي ڪتب آڻڻ لاءِ قانون ۽ ضابطا مقرر ڪندو وڃي. هن جو جسم ۽ هن جون سموريون قوتون الله جي ملڪيت آهن ۽ انهي ئي عطا ڪيون آهن. تنهنڪري انهن کي پنهنجي مرضي موجب استعمال ڪرڻ جو ڪيس ڪوبه حق ناهي. بلڪ جنهن ڏنيون آهن، انهيءَ جي ئي منشاء (مرضي) مطابق استعمال ڪرڻ گهرجن. اهڙي طرح دنيا ۾ جيڪي به شيون موجود آهن، زمين، جانور، پاڻي، ڌاتو، وڻ، ٻوٽا ۽ ٻوڪون وغيره اهي سڀ الله جون آهن. انسان انهن جو مالڪ ناهي. تنهنڪري انسان انهن کي پنهنجي مرضي مطابق استعمال نٿو ڪري سگهي بلڪ ائين استعمال ڪري جيئن اصل مالڪ (رب پاڪ) حڪم ڏنو آهي.

(1) يعني اهڙو نظام جنهن ۾ اقتدار جي ونڊ وڃڻ ٿيل نه هجي.

اهڙي طرح زمين تي رهندڙ سمورا انسان الله جي رعيت آهن ۽ سندن زندگيون هڪٻئي سان جڙيل آهن. (1) تنهنڪري هڪ ٻئي سان وهنوار وٽي رکڻ ۽ لاڳاپن قائم ڪرڻ بابت سندن سمورن لاڳاپن جو دارومدار الله جي ٺاهيل قانون موجب هئڻ گهرجي.

هاڻي سوال آهي ته الله جو اهو قانون ڇا آهي ۽ ڪهڙو آهي؟ نبي سڳورا فرمائن ٿا ته جنهن علم (2) جي ذريعي اسين، توهان کي دنيا جي ۽ خود توهان جي اصل حقيقت ٻڌايون ٿا. علم جي انهي ئي ذريعي سان اسان کي خدا جو قانون معلوم ٿيو آهي. اهو علم اوهان تائين پهچائڻ لاءِ اسان کي خود خدا پاڪ مقرر فرمايو آهي. تنهنڪري اسان تي ڀروسو ڪريو. اسان کي پنهنجي بادشاهه (الله پاڪ) جو نمائندو تسليم ڪريو (مڃو) ۽ سندس قانون اسان کان وٺو. نبي سڳورا اسان کي اهو به ٻڌائين ٿا ته:

اوهين دنيا جو سڄو چرخو هڪ نظام هيٺ هلندو ڏسو ٿا پر مالڪ ۽ سلطان اوهان کي نظر نٿو اچي ۽ نه ئي سندس آفيسر ڪم هلائيندڙ ڏسڻ ۾ اچن ٿا (3). اوهين پنهنجي اندر هڪ قسم جي خودمختاري محسوس ڪريو ٿا: ته جيئن وڻيئون تيئن ڪريون، پاڻ مالڪ بنجي دنيا ۾ هلون، اصل مالڪ کي ڇڏي ٻين جي اڳيان جهڪون ۽ سندس قانون جي فرمانبرداري ڪريون، پر روزي (رزق) هر حالت ۾ ملندي رهندي ۽ ڪم ڪرڻ لاءِ ذريعا ۽ وسيلو به هٿ ايندا رهندا. اوهين جيڪڏهن چاهيو ته اصل بادشاهه جا باغي به بنجي سگهو ٿا پر اتي جواتي اوهان کي سزا نه ملندي ائين ڇو آهي؟ نبي سڳورا فرمائن ٿا ته اهو اوهان جو امتحان ۽ اوهان جي آزمائش آهي. جيئن ته اوهان کي عقل ۽ سوچ سان گڏ، چڱي ۽ مني ۾ فرق ڪرڻ

(1) يعني ڪوبه انسان اڪيلي سر زندگي نٿو گذاري سگهي. (ڪ.ب.ن.)

(2) يعني وحي ۽ الهام ذريعي حاصل ٿيل علم.

(3) هتي مطلب آهي ملائڪ ۽ فرشتا، جيڪي خدا جي سلطنت جي نظام کي هلائڻ لاءِ مقرر ٿيل آهن.

جي سمجھ به مليل آهي. تنهنڪري مالڪ (رب پاڪ) پاڻ کي پنهنجي سلطنت جي نظام کي اوهان جي نظرن کان لڪائي ڇڏيو آهي. هو آزمائش چاهي ٿو ته اوهان پنهنجيون قوتون ڪهڙي نموني ٿا استعمال ڪريو. هن اوهان کي، سڌ سمجھ ڏيڻ سان گڏ نيڪي يا بدلي اختيار ڪرڻ جي معاملي ۾ ڪجهه ڪجهه خود مختار به بنايو آهي. هاڻي جيڪڏهن اوهين ڪنهن زور زبردستي کانسواءِ پنهنجي خوشي سان الله بادشاهه جا رعييتي بنجي رهو ۽ بنا ڪنهن دٻاءَ جي پنهنجي انهي حيثيت کي قبول ڪريو ته چئبو اوهين امتحان ۾ پاس ۽ آزمائش ۾ ڪامياب ٿي ويا. پر جيڪڏهن پاڻ کي رعييتي نه سمجهو يا رعييتي ته سمجهو پر باغين جهڙا ڪم ڪريو ته چئبو اوهين امتحان ۾ فيل ۽ آزمائش ۾ ناڪام ٿيا. اهڙي امتحان وٺڻ لاءِ ئي دنيا ۾ اوهان کي ڪجهه اختيار ڏنا ويا آهن. ۽ دنيا جون ڪيتريون ئي شيون اوهان جي قبضي ۾ ڏنيون ويون آهن. ۽ اوهان کي ”سڄي زندگي“ جو عرصو مهلت طور ڏنو ويو آهي.

انهيءَ کانپوءِ نبي سڳورا اسان کي ٻڌائين ٿا ته هي دنيوي (دنيا جي) زندگي امتحان لاءِ مليل مهلت آهي. تنهنڪري هتي حساب ڪتاب ۽ جزا (1) ۽ سزا ڪونهن. هتي جيڪي ڪجهه ملي ٿو اهو لازمي طور نيڪي جو اجورو ڪونه هوندو آهي. انهي جواهو به مطلب

(1) هن باري ۾ اها ڳالهه ياد رکڻ ڪپي ته جنهن عالم (دنيا) ۾ اسين رهون ٿا اهو طبعي عالم (Physical world) آهي. اخلاقي عالم ڪونهي. ڪائنات جو موجوده نظام طبعي قانونن مطابق هلي رهيو آهي. تنهنڪري موجوده حالت ۾ انسان جي اعمال جا اخلاقي نتيجا مڪمل طرح ظاهر نٿا ٿي سگهن. مثال طور هڪ شخص قتل ڪري ٿو انهي جو اخلاقي نتيجو اهو نڪرڻ ڪپي ته قاتل کي به قتل ڪيو وڃي. پر ائين انهي صورت ۾ ٿيندو جڏهن قاتل کي ”طبعي قانونن“ جي مدد سان هٿ ڪجي ۽ مٿس ڏوهه ثابت ٿئي. فرض ڪري وٺو ته قاتل هٿ آيو کيس موت جي سزا ڏني ويئي، پر اهو مڪمل اخلاقي نتيجو ڪونه چئبو. هن ٻئي انسان جي جان ورتي هئي ۽ بدلي طور سندس جان ورتي ويئي. ائين ته معاملو برابر ٿي ويو قاتل کي سزا ڪيئن ملي؟

ڪونهي ته خدا اوهان کان راضي آهي ۽ جيڪي ڪريو ٿا اهو صحيح آهي (1). اهو ته فقط امتحان جو سامان آهي. مال، دولت، نوڪر چاڪر، اقتدار، حڪومت ۽ زندگي جو ٻيو سامان اوهان کي امتحان جي خيال کان ڏنا ويا آهن ته جيئن انهن سان اوهين ڪم ڪري ڏيکاريو ۽ پنهنجيون سنيون يا خراب لياقتون (صلاحيتون) ظاهر ڪريو. اهڙيءَ طرح اوهان تي جيڪي مصيبتون يا تڪليفون اچن ٿيون، ضروري ڪونهي ته اهي ڪنهن بدئي يا گناه جو نتيجو هجن، بلڪ فطرت جي قانون موجب خود بخود ظاهر ٿيندڙ ڪجهه نتيجا آهن. (2) ۽ ڪي تڪليفون ۽ مصيبتون وري آزمائش خاطر (3)

تنهنڪري چئبو ته دنيا دار الجزا (جزا جي جاءِ) ڪانهي. ڀلا چئن ماڻهن جي قاتل کي ڪهڙي سزا ڏجي؟ کيس قتل به ڪريو ته به هڪڙي خون جو بدلو مليس. باقي ٽي خون ته ٻڏي ويا.

نبي سڳورن (اسلام) جي تعليم موجب هن فاني دنيا کانپوءِ عالم آخرت به آهي، جتي ”اخلاقي قانونن“ جي حڪمراني هوندي ۽ وڏن وڏن ڏوهارين کي مڪمل سزا، ۽ نيك انسانن کي مڪمل انعام ملندو.

(1) مثلاً وياج خور ماڻهو يا رشوتي آفيسر لکين ۽ ڪروڙين رپيا ڪمائين ٿا، ۽ اسين اکين سان ڏسون ٿا ته وڏن وڏن بنگلن ۾ لٺ ٺاٺ سان رهن ٿا. انهي جو مطلب اهو ڪونهي ته خدا اهڙن ماڻهن کان خوش ٿي کين دولت ڏئي آهي، پر اهڙا ماڻهو هن امتحان جي جاءِ (دنيا) ۾ پنهنجن ڀرڇڻ (پيپرن) جو غلط جواب لکي رهيا آهن ۽ معتمدن (رب پاڪ) اتي جواتي سندن جواب درست ڪونه ٿو ڪري ۽ نه ئي اها سندس سنت آهي. (ڪ. ب. ن)

(2) مثلاً زنا ڪندڙ کي ڪا بيماري ٿئي ٿي. اها سندس گناه جي اخلاقي سزا ڪانهي بلڪ بدڪاري جو طبيعى نتيجو آهي جيڪڏهن صحيح علاج ڪرائيندو ته بيماري کان بچي ويندو پر اخلاقي سزا (جيڪا قيامت ۾ ملڻي آهي) کان ڪونه بچي سگهندو. جيڪڏهن توبه ڪيائين ته اخلاقي سزا کان به بچي ويندو پر (بنا علاج) بيماري ڪانه ڇڏيندي.

(3) مثلاً ڪنهن شخص کي غريبي (افلاس) وڪوڙي وڃي ٿي. اها سندس آزمائش آهي ته ضرورتون پوريون ڪرڻ لاءِ ناجائز طريقا استعمال ڪري ٿو يا جائز طريقن سان روزي حاصل ڪري ٿو مصيبت جي گهيڙي ۾ اچڻ کان پوءِ به

(آزمودي وٺڻ لاءِ) ڏنيون وڃن ٿيون. ۽ ڪي مصيبتون انهي لاءِ اچن ٿيون ته جيڪڏهن اوهين ”حقيقت جي خلاف“ راءِ قائم ڪري ڪو قدم کڻندا ته ضرور چوٽ (1) کائيندا. ڪجهه به هجي هي دنيا دار الجزا (بدلي ۽ اجر جي جاءِ) ڪانهي بلڪ دار الامتحان (امتحان هال) آهي. هتي جيڪي ڪجهه وهي واپري رهيو آهي، يا انساني ڪار گذارين جا جيڪي به نتيجا ظاهر ٿي رهيا آهن اهي ڪنهن عمل جي صحيح يا غلط هجڻ يا ڪنهن عمل کي اختيار ڪرڻ يا ترڪ ڪرڻ، لاءِ ڪسوٽي نٿا بنجي سگهن. اصل ڪسوٽي (معياري) اهي نتيجا آهن جيڪي آخر ۾ ظاهر ٿيندا. مهلت (هن دنيا) جي زندگي ختم ٿيڻ کان پوءِ ٻي به هڪ زندگي (آخرت) آهي، جنهن ۾ اوهان جي سمورن ڪارنامن کي جاچي فيصلو ڪيو ويندو ته اوهين امتحان ۾ پاس ٿيا آهيو يا فيل (ناڪام). اتي اوهان جي ڪاميابي ۽ ناڪامي جو دارو مدار هنن ڳالهين تي آهي:

1. اوهان سوچ ۽ سمجھ کان ڪم وٺي، الله تعاليٰ کي حقيقي حاڪم جي حيثيت سان سڃاتو يا نه؟ ۽ نبي سڳورن ذريعي جيڪا هدايت اوهان تائين پهتي انهي کي ”الله کان آيل“ (منجانب الله) سمجهيو يا نه؟

2. هن حقيقت کي مڃڻ کانپوءِ اوهان رضا خوشيءَ سان الله جي بادشاهي (حاڪميت) ۽ سندس شرعي حڪم اڳيان ڪنڌ جهڪايو هو؟ جڏهن ائين ڪرڻ يا نه ڪرڻ جو اوهان کي اختيار به هو.

حق پرستي تي پختو ڄمي بيهي ٿو يا پاڻ کي لاچار سمجهي باطل اڳيان ڪنڌ جهڪائي ٿو.

(1) يعني جڏهن انسان اهو سمجهي ته هن دنيا جو ڪوبه خالق ڪونهي. مون کي جيئن وٺي تيئن ڪريان. پر اها ”حقيقت جي خلاف“ (امر واقع) آهي. نڪو دنيا نٿو ٺاهي ۽ نه ئي انسان خود مختار آهي. تنهنڪري اهڙي حالت ۾ ضرور چوٽ لڳندي هن جو مثال ائين آهي جيئن ڪو ٻار ٽانڊي کي رانديڪو سمجهي ان ۾ هٿ وجهي. سندس هٿ ضرور سڙندو ڇاڪاڻ ته هن امر واقعي (اصل حقيقت) جي برخلاف ڪم ڪيو.

اسلامي نظريي جي جانچ پڙتال:

دنيا ۽ انسان بابت نبي سڳورن جيڪو نظريو پيش ڪيو آهي اهو هڪ مڪمل نظريو آهي. هن جا سڀئي جزا هڪ ٻئي سان ڳنڍيل آهن. ڪوبه جزو ٻئي جزي سان ٽڪرجي ڪونه ٿو. هن نظريي ذريعي دنيا جي سمورن واقعن ۽ ڪائنات جي سمورن آثارن جو سبب، سمجھ ۾ اچي ٿو. ڪابه اهڙي ڳالهه نه ڏٺي ويئي ۽ نه ئي تجربي ۾ آئي جنهن جو سبب ۽ وجهه هن نظريي جي مدد سان سمجھ ۾ نه ايندو هجي. تنهنڪري هي هڪ علمي نظريو (Scientific Theory) آهي. علمي نظريي جي جيڪا به وصف بيان ڪئي وڃي، هي نظريو انهي سان ٺهڪي اچي ٿو.

بيوت اڄ تائين اهڙي ڪابه حقيقي ثابت نه ملي آهي جنهن سان هن نظريي کي رد ڪري سگهجي. تنهنڪري هي پنهنجي جاءِ تي قائم آهي. هن کي رد ٿيل نظريو نٿو چئي سگهجي. (1)

ڪائنات جي مشاهدي ڪرڻ سان اسان کي پتو پوي ٿو ته هن نظريي جي صحيح هجڻ جو امڪان ٻين سڀني نظرين کان وڌيڪ آهي. (2) ڪائنات ۾ چئو طرف زبردست تنظيم نظر اچي ٿي. انهن کي سامهون رکي چئي سگهجي ٿو ته هن انتظام جو ڪونه ڪو هلائيندڙ

(1) ڪنهن زماني جا نظريا جيڪڏهن اسلامي نظريي سان ٽڪرائين ٿا ته انهي جي معنيٰ اها ڪانه ٿي ته هي نظريو شڪست کائي ويو. ڪنهن نظريي کي صرف حقيقتون (Facts) ئي رد ڪري سگهن ٿيون. نظريات (Theories) رد نٿا ڪري سگهن. انبياء عليهم السلام طرفان انسان ۽ ڪائنات بابت پيش ٿيل ڳالهين (تصورات) کي ڪنهن به ”ثابت ٿيل حقيقت“ (Proved Facts) ذريعي اڄ ڏينهن تائين ڪنهن به عالم غلط ثابت نه ڪيو آهي. تنهنڪري اسلامي نظريي کي شڪست کاڌل نظرين ۾ شمار ڪرڻ غير علمي ۽ تعصب سان ڀريل ڊاڙ ڪانسواءِ ٻيو ڪجهه به ڪونهي.

(2) ڪائنات ۽ انسان جي تخليق بابت خدا جي منڪر فلسفين ۽ سائنسدانن ڪابه حتمي يا فيصلو ڪن ڳالهه نه ڪئي آهي. صرف ڏکا هنيا اٿن (Groundless assumption) هن باري ۾ حتمي ڳالهه چئي به نٿي سگهجي. البته ”گمان غالب“ ظاهر ڪري سگهجي ٿو ۽ انبياء عليهم السلام جو نظريو خالص سائنسي اصطلاح ۾ اغلب (Most Probable) چئي سگهجي ٿو. (ڪ. ب. ن)

ضرور هوندو ۽ اها ڳالهه ”انتظام هلائيندڙ“ (الله پاڪ) جي انڪار ڪرڻ واري دعويٰ کان، وڌيڪ عقلمندي آهي. اهڙيءَ طرح هن انتظام کي ڏسي اهو نتيجو ڪڍي سگهجي ٿو ته هيءُ هڪ مرڪزي نظام آهي جنهن جي هلائيندڙ وٽ سمورا اختيار آهن. انهي جي برعڪس هن کي لامرڪزي (جنهن جو ڪوبه هڪ مرڪز نه هجي) نظام فرض ڪري وٺڻ ۽ ”ڪئين هلائيندڙ“ کي تسليم ڪرڻ به بي عقلي آهي. ساڳئي طرح ڪائنات جي نظام ۾ نظر ايندڙ عظيم الشان حڪمت ۽ دانائي اعلان ڪري رهي آهي ته هن نظام جو ڪونه ڪو مقصد ضرور آهي. هيڏي ساري شاندار ڪائنات ڪا ٻاراڻي راند ڪانهي جيڪا ”راند ڦٽي گوگڙو“ چئي خود بخود ختم ٿي ويندي.

هاڻي وري ٻئي پاسي غور ڪريون ٿا ته جيڪڏهن ڪائنات جو ڪارخانو واقعي هڪ سلطنت آهي ۽ انسان به انهي جو هڪ جزو (حصو) آهي ته پوءِ اها ڳالهه مڃڻي پوندي ته هن نظام ۾ انسان جي خودمختاري ۽ غير ذميواري جو سوال ئي نٿو پيدا ٿئي. انهي خيال کان اسلام جو نظريو تمام معقول (Most Reasonable) نظر اچي ٿو.

جيڪڏهن عملي خيال کان ڏسجي ته هي نظريو ”عمل ڪرڻ جوڳو“ (Practicable) نظريو آهي. هن نظريي وٽ انساني زندگي لاءِ مڪمل اسڪيم آهي جنهن ۾ ننڍين ننڍين ۽ معمولي ڳالهين لاءِ به تفصيل سان حڪم موجود آهن. فلسفي ۽ اخلاق لاءِ، علم و فن لاءِ، صلح ۽ جنگ لاءِ، توڙي بين الاقوامي لاڳاپن لاءِ هن نظريي وٽ بنيادي هدايتون ۽ حڪم موجود آهن. زندگي جي ڪنهن به شعبي ۾ پنهنجي هلت چلت (رويا متعين ڪرڻ) لاءِ نظريي کان ٻاهر ڪنهن ٻئي هنڌان ان جي هدايت ۽ حڪم وٺڻ جي ضرورت ڪانه ٿي پوي.

هاڻي فقط ايترو ڏسڻو آهي ته هن (اسلامي) نظريي کي قبول ڪرڻ کان پوءِ انسان جو چال چلڻ ۽ سندس ليڇڻ ڪهڙا هوندا.

ٻين جاھلي (1) نظرين جي پيٽ ۾ هي نظريو انسان کي سندس انفرادي (نجي) زندگي ۽ ذميداري ۽ ڊسپلن جو پابند بنائي ٿو. هن

نظريي (اسلام) تي ايمان آڻڻ جي معنيٰ آهي ته انسان پنهنجي جسم ۽ جسماني طاقتن، ۽ دنيا جي ڪنهن به ٻي شيءِ کي پنهنجي ملڪيت سمجهي، جيئن وڻيس تيئن استعمال نه ڪندو وڃي. بلڪ پنهنجي جسم ۽ دنيا جي هر شيءِ کي خدا جي ملڪيت سمجهي ۽ انهن کي استعمال ڪرڻ يا انهن کان ڪم وٺڻ وقت خدا جي قانون جي پابندي ڪري جيڪا شيءِ حاصل ٿئي ان کي خدا جي امانت سمجهي ائين استعمال ڪري ته مون کي ان امانت جو حساب ڏيڻو پوندو ۽ حساب انهي کي ڏيڻو اٿم جنهن کان منهنجي ڪابه ڳالهه لڪل ڪانهي، بلڪ هو ته منهنجي دل جي ڳجهن رازن کان به واقف آهي. ظاهر آهي ته اهڙو شخص هر حال ۾ ڪنهن ضابطي جو پابند هوندو. هو نفسياني خواهشن جو بندوبست ڪري سان پاڙي وانگر چڙواڳ ڪونه ٿي ويندو. هو ظالم ۽ امانت ۾ خيانت ڪندڙ ڪونه ٿيندو. سندس سيرت تي ڀروسو ڪري سگهيو. هو اصولن ۽ ضابطن جي پابندي ڪرڻ لاءِ ڪنهن ٻئي جي طرفان دٻاءُ جو محتاج ڪونه هوندو. هن جي نفس ۾ ايڏي زبردست اخلاقي قوت پيدا ٿئي ٿي جو ان وقت به سڌي راه تان ڪونه ٽوڙي جڏهن کيس ڪنهن دنيوي طاقت جي پڇاڻي جو خطرو ڪونه هوندو آهي. معاشري ۾ سٺا ۽ ڀروسي جوڳا شخص پيدا ڪرڻ جو فقط هڪڙو ذريعو آهي: ماڻهن جي دلين ۾ خدا جو خوف ۽ امانت جو احساس پيدا ڪيو وڃي.

هي (اسلامي) نظريو انسان کي جدوجهد ۽ ڪوشش ڪرڻ سيکاري ٿو. پر سندس ڪوشش خود غرضي، نفس پرستي ۽ هيچ دنيوي مقصدن حاصل ڪرڻ لاءِ نه هوندي آهي. جنهن شخص جي پاڻ بابت اها راءِ هجي ته:

(1) آءٌ دنيا ۾ اڃايو (بيڪار) ڪونه آيو آهيان بلڪ خدا مون کي

ڪم ڪرڻ لاءِ موڪليو آهي.

(2) منهنجي زندگي فقط منهنجي ذات يا مٿن مائتن لاءِ ڪانهي

بلڪ انهي ڪم ڪرڻ لاءِ آهي جنهن مان خدا خوش ٿئي.

(3) مون کي حساب ڪتاب وٺڻ کان سواءِ ائين ئي ڪونه ڇڏيو

ويندو بلڪ پورو حساب ورتو ويندو ته مون پنهنجي وقت ۽

پنهنجين قوتن کان ڪيترو ڪم ورتو ۽ ڪهڙو ڪم ورتو.

ٻيو ڪوبه شخص اهڙي شخص کان وڌيڪ ڪوشش ڪندڙ ۽ وڌيڪ مفيد ڪم ڪندڙ نٿو ٿي سگهي. تنهنڪري هي نظريو اهڙا انسان پيدا ڪري ٿو جو انهن کان بهتر انسان هٿ نه اچي سگهندا.

هاڻي اجتماعي پهلوونو:

اسلامي نظريو انسانن جي گڏيل (اجتماعي) زندگي ۾ بنيادي ڦير ڦار ڪري ٿو. هن نظريي موجب سمورا انسان خدا جي رعيت آهن. رعيتي هئڻ جي حيثيت ۾ سڀني جا هڪجهڙا حق آهن. سڀني جي حيثيت هڪجهڙي آهي ۽ سڀني کي ترقي ڪرڻ جا هڪجهڙا موقعا ملڻ کپن. ڪوبه شخص، ڪوبه خاندان، ڪوبه طبقو ڪابه قوم ۽ ڪنهن به نسل جا شخص، ٻين انسانن کان اتم ڪونهن ۽ نه ئي ڪنهن شخص، خاندان، طبقي، قوم يا نسل کي ڪي خاص حق حاصل آهن. اهڙيءَ طرح انسان تي انسان جي حاڪميت (حڪومت) ۽ وڏنڌائي (افضليت) جون پاڙون پئجي وڃن، ۽ اهي سموريون خرابيون هڪ ئي ڌڪ سان ختم ٿيو وڃن جيڪي بادشاهي، جاگيرداري، نوابي (Aristocracy) برهمڻيت (ڌرمي ليڊر شپ)، پاپائيت (1) ۽ آمريت جي لاءِ پيدا ٿين ٿيون. هيءُ اصول قبيلي، قوم، نسل، وطن ۽ رنگ جا سمورا تعصب ۽ ويڇا ميساريو ڇڏي دنيا ۾ سموريون خونريزيون هنن تعصبن ۽ ويڇن جي ڪري ئي ٿين ٿيون. هن نظريي موجب سڄي زمين خدا جو ملڪ آهي. سڀ انسان آدم جو اولاد ۽ خدا جا بنڊا آهن. نسل ۽ شجرو مال ۽ دولت يا گورو ۽ اچورنگ ڪنهن انسان کي ڀلايو ۽ اتم ڪونه ٿا بنائين، بلڪ ڀلائي (افضليت) جو دارومدار سندن اخلاقن ۽ خدا خوفن تي آهي. جيڪو شخص سڀني کان وڌيڪ خدا کان ڊڄندڙ وڌيڪ نيڪ ۽ پرهيزگار آهي، اهو ئي

(1) پاپائيت - عيسائي پادرين جو غلبو. هن اصول موجب عيسائي پادرين جو طبقو هندو برهمڻن وانگر سڀني کان اتم سمجهيو وڃي ٿو. انگريزي زبان ۾ هن کي (Ecclesiastical hierarchy) چوندا آهن. ياد رهي ته اسلام ۾ ”ملائيٽ“ يا ”ملن جو طبقو“ موجود ڪونهي. اها صرف غير مسلم جي پروڀڻگندڻ آهي. (ڪ. ب. ن)

سڀني کان پيارو (افضل) آهي. (نوٽ: هتي مولانا مودودي رحمۃ اللہ علیہ قرآن مجيد جي هن آيت ڏي اشارو ڪري رهيو آهي:

إِنَّ أَكْرَمَكُمْ عِنْدَ اللَّهِ أَتْقَاكُمْ (الحجرات: 13)

”الله وٽ اوهان مان اهوئي وڌيڪ پيارو آهي جيڪو وڌيڪ نيڪ ۽ پرهيزگار آهي.“

ماڻهن کي ”پنهنجو“ يا ”پرايو“ بنائڻ لاءِ انسانن کي اصول گهڙيا آهن. هي انسانيت کي ڪيترن ئي حصن ۾ ورهايو ڇڏين. انسانيت جي انهن حصن يا ٽڪرن جي وچان ايڏيون ڀتيون ڏنيون ويون آهن جن تان ٻئي نٿو سگهجي. اهي نسل، رنگ، وطن ۽ قوميت جون ڀتيون آهن ۽ ڪوبه انسان پنهنجي رنگ، نسل ۽ قوم بدلائي، ڪنهن ٻئي گروپ ۾ شامل نٿو ٿي سگهي. انهي جي برعڪس اسلامي نظريو انسانن کي عقيدي جي بنياد تي هڪٻئي کان ٽوڙي يا هڪٻئي سان ملائي ٿو.

هتي ”گڏجڻ“ ۽ ”ٽٽڻ“ جي پيڙهه خدا جي بندگي ۽ سندس قانون جي پيروي تي ٻڌل آهي. جيڪي ماڻهو مخلوقات (خلق خدا) جي بندگي ڇڏي خدا جي بندگي اختيار ڪن ۽ خدا جي قانون کي پنهنجي زندگي جو واحد (The only) قانون مڃين، اهي سڀ هڪڙي جماعت ۾ شامل آهن. (يعني مسلم امت) ۽ جيڪي ائين نه ڪن اهي ٻئي جماعت (ڪافر جماعت) ۾ آهن. اهڙي طرح انسان جا سمورا اختلاف ختم ٿيو وڃن ۽ صرف هڪڙو اختلاف وڃي بچي، ۽ اهو اختلاف انسان جي هٿ وس آهي. ڇاڪاڻ ته ڪيڏي به مهل ڪوبه انسان پنهنجو عقيدو ۽ عمل (طرز زندگي) بدلائي هڪڙي جماعت مان ٻي جماعت ۾ شامل ٿي سگهي ٿو. (1) انهي مان معلوم ٿيو ته جيڪڏهن دنيا ۾ ڪا عالمگير يا بين الاقوامي برادري بنائي سگهجي ٿي ته اها صرف نظريي جي آڌار تي ئي بنائي سگهجي ٿي. ٻيا سمورا

(1) يعني مسلم امت مان ڪفر جي جماعت، يا ڪفر جي جماعت مان مسلم امت ۾ شامل ٿيڻ انسان جي پنهنجي هٿ ۾ آهي. (ڪ. ب. ن.)

نظريا انسانن کي توڙڻ ۽ ٽڪرا ٽڪرا ڪرڻ وارا آهن، هڪٻئي سان ملائڻ ۽ ڳنڍڻ وارا ڪونهن.

هنن سڀني سڌارن ۽ اصولن جي روشني ۾ هن نظريي موجب جيڪو سماج (سوسائٽي) وجود ۾ اچي ٿو انهي جي ذهني، اسپرٽ (جذبو يا روح) ۽ سماجي ڍانچو (Social Structure) بلڪل مختلف هوندو آهي. هن سماجي حڪومت (1) (State يا مملڪت) جو بنياد ”انسان جي حاڪميت“ بدران ”خدا جي حاڪميت“ تي ٻڌل هوندو آهي. حڪومت خدا جي هوندي آهي. قانون خدا جو هلندو آهي. انسان رڳو الله جو ايجنٽ (خليفو) بنجي ڪم ڪندو آهي. هن هڪڙي ئي ڌڪ سان اهي سموريون خرابيون ۽ برباديون ختم ٿيو وڃن جيڪي ”انسان تي انسان جي حڪومت“ ۽ ”انسان جي ٺاهيل قانون“ مان پيدا ٿين ٿيون. هن نظريي مطابق اسٽيٽ (حڪومت) بنجڻ سان هڪ عظيم الشان فرق اهو پيدا ٿئي ٿو ته حڪومت (اسٽيٽ) جي سڄي نظام ۾ عبادت ۽ پرهيزگاري جو جذبو پيدا ٿيو وڃي. حاڪم ۽ رعيت (عوام) ٻئي ڌريون ائين سمجهن ٿيون ته اسين الله جي حڪومت ۾ رهون ٿا، ۽ اسان جو واسطو (معاملو) سڌو سنئون انهي الله سان آهي جنهن کي سڀني ڳجهين ۽ ظاهري ڳالهين جي خبر آهي. ٽيڪس ڏيندڙ ۽ ڍل ڀريندڙ ائين سمجهي ٿو ته اهو الله کي ٽيڪس يا ڍل ڏيئي رهيو آهي، ۽ ٽيڪس ۽ ڍل وٺندڙ ۽ انهي رقم مان خرچ هلائيندڙ ائين سمجهي رقم خرچ ڪندا آهن ته هي الله جو مال آهي اسين ته رڳو انهي جي امانت سنڀاليندڙ (امين) آهيون. سپاهي ۽ پٽيوالي کان وٺي جج ۽ گورنر تائين حڪومت جا سڀ ڪاراوا (ڪارندا) پنهنجي ڏيوٽي کي عبادت سمجهي، ائين سر انجام ڏيندا آهن جيئن نماز

(1) مصنف اسٽيٽ جو اصطلاح استعمال ڪيو آهي. هن سياسي اصطلاح جو اصل ترجمو ته رياست ٿي سگهي ٿو پر عام ماڻهو ”حڪومت“ ۽ ”رياست“ جو فرق نٿو سمجهي تنهنڪري مجبوراً ”حڪومت“ جو اکر استعمال ڪيو آهي.

پڙهبي آهي. هنن پنهنين ڪمن کي برابر سمجهندا آهن. (1) هي ٻئي ڪم هنن لاءِ عبادت آهن. ڇاڪاڻ ته پنهنين ۾ تقويٰ ۽ ”الله کان ڊڄڻ“ جو روح موجود هوندو آهي. ملڪ جا باشندا (عوام) پاڻ مان جن ماڻهن کي الله جي نائب (نيابت) جو ڪم سرانجام ڏيڻ لاءِ چونڊيندا آهن انهن ۾ وڏي ۾ وڏي وصف اها تلاش ڪندا آهن ته هو (نمائندگي ڪندڙ) خدا کان ڊڄندڙ ۽ امانت ۽ صداقت وارو هجي. (2) ائين ڪرڻ سان اهڙا ئي ماڻهو مٿي آڀري ايندا آهن، ۽ اهڙن ئي ماڻهن کي اختيار سونپيا ويندا آهن جيڪي سڄي معاشري ۾ اخلاق وارا هوندا آهن.

معاشري ۾ راڻ ويهڻ ۽ هڪٻئي سان لڳ لاڳاپن رکڻ جي ڏس ۾ به هي نظريو (اسلام) انسان ۾ نيڪ نيتي ۽ نيڪ اخلاق پيدا ڪري ٿو. اهڙي معاشري تي نفس پرستي بدران خدا پرستي ڇانيل هوندي آهي. هڪ انسان جو ٻئي انسان سان تعلق ”خدا جي واسطي“ سان هوندو آهي ۽ خدا جو قانون پنهي جي تعلق (لاڳاپي) کي مضبوط ڪندو آهي. جيئن ته هي (شرعي يا اسلامي) قانون انهيءَ پاڪ ذات ٺاهيو آهي جيڪو سڀني نفساني خواهشن ۽ ذاتي غرض کان پاڪ آهي، ۽ سڀ ڪجهه ڄاڻندڙ ۽ دانا به آهي، تنهنڪري هن ۾ فتني جا سڀ دروازا ۽ ظلم جا سمورا لوڳا بند ڪيا ويا آهن ۽ انسان جي طبيعت (فطرت) ۽ سندس هر ضرورت جو به خيال رکيو ويو آهي.

هن وقت آءٌ اسلامي اصولن موجب ٺهندڙ اجتماعي عمارت جو سڄو نقشو ڪونه ٿو پيش ڪريان پر مٿي جيڪي بيان ڪري آيو آهيان انهي مان اوهين سمجهي سگهو ٿا ته نبي سڳورن، انسان ۽ ڪائنات بابت جيڪو نظريو (اصول) پيش ڪيو آهي اهو ڪهڙو رويو پيدا ڪري ٿو ۽ انهي جا ڪهڙا نتيجا نڪرن ٿا يا نڪري سگهن

(1) اسلامي حڪومت ۾ سرڪاري ڊيوٽي، دراصل خدا جي ڊيوٽي آهي، ۽ نماز ته آهي ئي خدا جي ڊيوٽي (عبادت).

(2) مغربي جمهوريت موجب اسيمبلي ۾ چونڊجي ايندڙن کي ”عوامي نمائندا“ سڏبو آهي. تنهنڪري هو عوام جي مرضي تي هلندا آهن. مگر اسلامي اسيمبلي جا نمائندا، الله جا نائب ۽ الله جي مرضي تي هلندڙ هوندا آهن. (ڪ.ب.ن.)

ٿا. وري اها ڳالهه به ڪانهي ته هي رڳو ڪاغذ تي ٺهيل هڪ خيالي نقشو آهي. بلڪ هن نظريي موجب تاريخ ۾ هڪ اجتماعي نظام ۽ هڪ اسٽيٽ (مملڪت يا حڪومت) بنائي، دنيا اڳيان پيش ڪئي ويئي آهي. تاريخ شاهد آهي ته جهڙا انسان (افراد) هن نظريي تيار ڪيا هئا انهن کان وڌيڪ سٺا (بهتر) انسان، زمين جي هن ٽڪري تي ڪڏهن به ڪونه ڏٺا ويا ۽ انهي حڪومت (اسٽيٽ) کان وڌيڪ ٻي ڪا به حڪومت انسان لاءِ رحمت ڪانه ثابت ٿي. (1) هنن ماڻهن ۾ ذميوارين جو ايڏو ته زبردست احساس پيدا ٿي ويو هو جو:

رڻ پٽ ۾ رهندڙ هڪ عورت کي زنا سان پيٽ (حمل) ٿئي ٿو کيس خبر آهي ته منهنجي هن ڏوهه جي سزا، سنگساري (2) جهڙي هولناڪ سزا آهي. پر هوءُ خود بخود (حضور پاڪ ﷺ) وٽ هلي اچي ٿي ۽ درخواست ڪري ٿي ته مون کي سزا ڏني وڃي. کيس (نبي ﷺ) پاڪ طرفان) چيو وڃي ٿو ته ٻار ڄمڻ کان پوءِ اچجان، بنا ڪنهن مچلڪي ۽ ضمانت وٺڻ جي کيس ڇڏيو وڃي ٿو. ٻار ڄمڻ کانپوءِ هوءُ وري به رڻ پٽ مان واپس اچي ٿي ۽ عرض ڪري ٿي ته مون تي حد جاري ڪئي وڃي (يعني سنگسار ڪيو وڃي)، کيس جواب ملي ٿو ته وڃي ٻار کي ٽيڇ پيٽار ۽ ٽيڇ جي مدي (3) ختم ٿيڻ کانپوءِ اچجان. هو وري به رڻ پٽ ڏي وڃي ٿو ۽ مٿس چوڪسي ڪرڻ لاءِ ڪوبه پوليس وارو مقرر ڪونه ٿو ڪيو وڃي. رضاعت (ٽيڇ پيٽارڻ) جي مدي ختم ٿيڻ کانپوءِ وري به اچي ٿي ۽ التيجا ڪري ٿي ته هاڻي ته مون کي سزا ڏيئي گناهه کان پاڪ ڪيو وڃي. کيس سنگسار ڪيو وڃي ٿو ۽ جڏهن پساھ نڪريو وڃينس ٿا ته هن جي لاءِ رحمت ۽ مغفرت جي دعا ڪئي وڃي ٿي. جڏهن هڪ شخص جي زبان مان اتفاق سان اهي اکر نڪريو وڃن ٿا: ”ڪهڙي نه بي حيا

(1) اصحابي سڳورن جون زندگيون ۽ خلافت راشده جي حڪومت هن دعويٰ کي سچو ثابت ڪرڻ لاءِ ڪافي آهن. (ڪ. ب. ن.)

(2) شريعت ۾ هن سزا کي رجم چوندا آهن. يعني زنا جي پختي ثابتي ملڻ کانپوءِ زاني مرد يا عورت کي پٿرن سان اڦٽ مارڻ. (ڪ. ب. ن.)

(3) ٽيڇ پيٽارڻ جي مدت 24 يا 30 مهينا آهن.

عورت هئي، ته جواب ۾ (نبي ﷺ پاڪ طرفان) فرمايو ويو: ”خدا جو قسم هن عورت اهڙي توبه ڪئي آهي جو جيڪڏهن ناجائز محصول (ڍل يا ٽيڪس) وٺندڙ اهڙي توبه ڪري ته هوند اهو به چٽي (بخشجي) وڃي.“ (1) اهو ته هوانهي معاشري جي ماڻهن (افراد) جو حال، پئي پاسي اسٽيٽ (حڪومت) جي اها حالت هئي جو جنهن حڪومت (خلافت راشده) جي آمدني ڪروڙين رپيا هئي ۽ جنهن جو خزانو ايران، شام ۽ مصر مان آيل دولت سان ڀريل هو انهي جي صدر (2) (خليفن) جو پگهار صرف ڏيڍ سؤ رپيا هو ۽ سڄي حڪومت ۾ ڪوبه هڪڙو شخص ڳولي ڪونه ٿو ٿو جيڪو خيرات وٺڻ جو حقدار هجي.

هن تجربي کانپوءِ به جيڪڏهن ڪو شخص اها ڳالهه نٿو قبول ڪري ته نبي سڳورن ”ڪائنات جي حقيقت“ ۽ ان ۾ انسان جي حيثيت متعلق جيڪو نظريو پيش ڪيو آهي اهو حق آهي، ته اهڙي شخص کي سمجهاڻ ۽ اطمينان ڏيارڻ لاءِ ٻيو ڪوبه گس ڪونهي، ڇاڪاڻ ته ڪنهن به صورت خدا، فرشتن ۽ آخرت جي زندگي کي اکين سان نه ٻيو ڪوبه شخص ڏسي نٿو سگهي. جتي اکين سان ڏسڻ (مشاهدو ڪرڻ) ناممڪن هجي، اتي تجربي کان ئي ڪم وٺبو. مثال طور جيڪڏهن ڪو طبيب (ڊاڪٽر) اهو نٿو ڏسي (سمجھي) سگهي ته مريض جي جسماني نظام (سسٽم) ۾ ڪهڙي خرابي ٿي پئي آهي ته اهڙي حالت ۾ مختلف دوائون آزمائيندو آهي. جنهن دوا مان مريض کي فائدو ٿئي، انهي دوا بابت چئبو ته هن مرض جي دوا اها ئي آهي. اهڙي طرح جڏهن انساني زندگي جي ٽڙيل ڪل ڪنهن ٻئي نظريي سان ٺيڪ يا درست نٿي ٿئي ۽ صرف نبي سڳورن طرفان پيش ڪيل نظريي سان ئي ٺيڪ ٿي سگهي ٿي ته چئبو ته هي نظريو حقيقت مطابق آهي ۽ واقعي هي ڪائنات الله جي سلطنت آهي ۽ واقعي هن زندگي کانپوءِ به زندگي آهي جنهن ۾ انسان کي پنهنجي دنياوي زندگي جي سمورن ڪارنامن جو حساب ڏيڻو پوندو.

(1) ڍل ۽ ٽيڪس وصول ڪرڻ وقت بي ايماني ڪندڙ سرڪاري ملازم سوچين ته اهڙي بي ايماني ڪو معمولي گناه ڪونهي. (ڪ.ب.ن)
(2) ان وقت حضرت عمر رضه خليفو هو.

سچو دين

دين حق

(21 مارچ 1942ع تي جامع مليه دهلي ۾ ڪيل تقرير)
قرآن شريف سچي انسان ذات کي پاڻ ڏي سڏي ٿو ۽ دعويٰ سان
چئي ٿو ته:

إِنَّ الدِّينَ عِنْدَ اللَّهِ الْإِسْلَامُ

منهنجي سچي تقرير هن ننڍڙي جملي بابت آهي. ڊگهي تفصيل
بيان ڪرڻ جو موقعو ڪونهي. تمام ٿورڙن لفظن ۾ مطلب ۽ معنيٰ
سمجهايندس، جنهن مان خبر پئجي ويندي ته هن جملي (فقره) ۾
ڪهڙي دعويٰ ڪئي ويئي آهي. پوءِ انهي سوال تي بحث ڪندس ته
اها دعويٰ مڃڻ گهرجي يا نه، ۽ پڇاڙي ۾ ٻڌائيندس ته جيڪڏهن اها
دعويٰ مڃجي ته پوءِ مڃيندڙ تي ڪهڙيون ذميواريون پون ٿيون.

عام طور هن فقري (جملي) جو اهو مطلب بيان ڪيو وڃي ٿو
ته ”الله وٽ سچو مذهب ته رڳو اسلام ئي آهي“ عام ماڻهو ”اسلام“ بابت
فقط ايترو ڄاڻن ٿا ته هيءُ هڪ مذهب جو نالو آهي جيڪو تيرهن سؤ
سال اڳي عربستان ۾ پيدا ٿيو هو ۽ حضرت محمد ﷺ جن ان جو
بنياد وڌو هو. مون ”بنياد وڌو هو“ جا لفظ ڄاڻي وائي استعمال ڪيا
آهن. ڇاڪاڻ ته نه رڳو غير مسلم، بلڪ گهڻا مسلمان به حضرت
محمد ﷺ جن کي اسلام جو ”باني“ (1) چوندا آهن ۽ ڪتابن ۾
لکندا به آهن. انهن ۾ گڏج جيترا عالم فاضل شخص به آهن. هنن
ماڻهن جي چوڻ موجب اسلام جي شروعات جڻڪ حضور ﷺ جن
سان ٿي هئي ۽ پاڻ ﷺ ئي انهي جا باني (Founder) آهن. تنهنڪري

(1) باني - بنياد وجهندڙ

جڏهن ڪو غير مسلم قرآن جو مطالعو ڪندي هن جملي تي پهچي ٿو ته ان کي مٿاڇري نموني سان پڙهي اڳتي وڌيو وڃي. کيس گمان ٿئي ٿو ته جهڙي طرح هر مذهب رڳو پاڻ کي صحيح ۽ ٻين مذهبن کي غلط سمجهي ٿو اهڙي طرح قرآن به پنهنجي طرفان پيش ڪيل مذهب بابت ساڳئي دعويٰ ڪري رهيو آهي.

ڪو مسلمان جڏهن هي فقرو (جملو) پڙهندو ته اهو به هن تي غور ڪونه ڪندو آهي ڇاڪاڻ جو هو سمجهي ٿو ته هن جملي ۾ جنهن مذهب کي برحق چيو ويو آهي، آءٌ خود به انهي کي برحق مڃان ٿو. يا جيڪڏهن ڪجهه سوچ ويچار ڪرڻ جو خيال اچيس به ٿو ته سندس سوچ هن طرح هوندي آهي ته عيسائيت، هندو ڌرم ۽ ٻڌ ڌرم سان اسلام جي پيٽ ڪري اسلام کي سچو ثابت ڪجي. در حقيقت قرآن ۾ هي اهڙو مقام آهي جتي هڪ سنجيده شاگرد وانگر گهڻو سوچڻ گهرجي. بلڪ آءٌ چوندس ته اڄ تائين جيترو به هن جملي تي سوچيو ويو آهي، انهي کان به گهڻو وڌيڪ سوچڻ گهرجي.

”الدين“ جو مطلب:

عربي زبان ۾ لفظ ”دين“ جون گهڻيون ئي معنائون آهن. هڪڙي معنيٰ آهي غلبو ۽ استيلاءِ، ٻي معنيٰ آهي اطاعت ۽ غلامي، ٽئين معنيٰ آهي جزا ۽ بدلو چوٿين معنيٰ آهي طريقو ۽ مسلڪ. هتي هي لفظ چوٿين معنيٰ ۾ استعمال ٿيو آهي. يعني دين جو مطلب آهي زندگي گذارڻ جو اهو طريقو جنهن تي هلجي يا جنهن جي پيروي ڪجي. پر اهو ياد رکو ته قرآن رڳو ”دين“ ڪونه ٿو چئي، بلڪ الدين چئي ٿو. ائين چوڻ سان معنيٰ ۾ ايترو فرق اچي ٿو جيڪو انگريزي ۾ This is a way of life چوڻ بدران This is the way of life چوڻ سان پيدا ٿئي ٿو. يعني قرآن اها دعويٰ ڪري ٿو ته الله وٽ اسلام زندگي گذارڻ جو هڪ طريقو آهي، بلڪ سندس دعويٰ آهي ته اسلام ئي زندگي گذارڻ جو صحيح ۽ حقيقي طريقو آهي.

هتي اها ڳالهه به ياد رکڻ کپي ته قرآن هي لفظ محدود يا تنگ معنيٰ ۾ استعمال ڪونه ٿو ڪري بلڪ تمام وڏي ۽ وسيع معنيٰ ۾ استعمال ڪري ٿو. ”زندگي جي طريقي“ مان قرآن جو مطلب، زندگي جي ڪنهن خاص شعبي يا کاتي يا حصي جو طريقو ڪونهي، بلڪ سڄي ۽ مڪمل زندگي جو طريقو آهي. الڳ الڳ، هر هڪ شخص جي صرف ذاتي زندگي جو طريقو يا ڍنگ نه، پر گڏيل حيثيت ۾ سڄي سماج يا سوسائٽي جو طريقو به هن معنيٰ ۾ شامل آهي، ڪنهن خاص ملڪ يا ڪنهن خاص قوم يا ڪنهن خاص دور يا زماني جي ماڻهن جو طريقو نه، بلڪ سڀني زمانن يا دورن جي سڀني انسانن جي ذاتي (انفرادي) ۽ گڏيل (اجتماعي) زندگي گذارڻ جو طريقو يا ڍنگ، هن معنيٰ ۾ اچي وڃي ٿو. تنهنڪري قرآن جي دعويٰ جو اهو مطلب ڪونهي ته پوڄا پاٽ ۽ غيبي طاقتن ۾ ويساهه ۽ مرڻ کانپوءِ واري زندگي جو خيال، انهن سڀني جي مجموعي (ميٽر) جو نالو اسلام آهي، ۽ الله وٽ اهو ئي دين قبول آهي. ۽ نه ئي وري هن جملي جو اهو مطلب آهي ته ماڻهن جي مذهبي (1) سوچ ۽ عمل جي هڪڙي ئي صحيح صورت آهي، جنهن کي اسلام (2) چيو ويو آهي ۽ نه ئي وري هن دعويٰ جو اهو مطلب آهي ته عرب جي ماڻهن، يا فلاڻي صدي جي ماڻهن يا فلاڻي دور مثلاً صنعتي انقلاب (3) واري دور کان اڳي وارن ماڻهن لاءِ

(1) جهڙيءَ طرح اڄڪلهه مغربي اصطلاح موجب لفظ ”مذهبي“ استعمال ڪيو وڃي ٿو.

(2) مذهب ۽ دين جو فرق سمجهڻ تمام ضروري آهي. انگريزي ۾ مذهب کي رليجن (Religion) چوندا آهن ۽ اهو لفظ هندو ڌرم ٻڌمت ۽ عيسائيت لاءِ تڪرر آڻي سگهجي ٿو پر اسلام مذهب ڪونهي، دين بلڪ الدين آهي. (ڪ. ب. ن)

(3) صنعتي انقلاب: اڳي ماڻهو ڪپڙو هٿ سان اڻندا هئا. يورپ ۾ جڏهن مشينون ايجاد ٿيون ته انهن ۽ ٻين ڪيترين ئي شين ٺاهڻ لاءِ وڏا وڏا ڪارخانا ٺهيا. گهرن ۾ ڪپڙو اڻيندڙ ڪوري ۽ ٻيا ڪاريگر بي روزگار ٿي ويا ۽ سماج (سوسائٽي) ۾ تمام وڏيون تبديليون آيون. موٽرن، ريل گاڏين ۽ هوائي جهازن ڏورانهان ملڪ به ڳنڍي ڇڏيا. اها هڪ وڏي تبديلي هئي. هر وڏي تبديلي کي انقلاب چئبو آهي.

زندگي جو صحيح نظام اهو ئي آهي جنهن کي اسلام چيو وڃي ٿو. بلڪ قرآن جي دعويٰ کليل اکرن ۾ هي آهي ته:

”هر زماني ۽ هر دور ۾ سڄي انسان ذات لاءِ (ڪنهن هڪڙي قوم لاءِ نه) زمين تي (ڪنهن ملڪ ۾ نه) زندگي گذارڻ جو صحيح ڍنگ ۽ طريقو الله وٽ هڪڙو ئي آهي ۽ انهي ڍنگ ۽ طريقي جو نالو اسلام آهي.

مون کي اها ڳالهه ٻڌي تعجب ٿيو ته ترڪي ۾ قرآن جو ڪو نئون تفسير ڪيو ويو آهي، جنهن موجب دين جو مطلب فقط ”بندي ۽ رب جي وچ ۾ ذاتي انفرادي تعلق“ ورتو ويو آهي، پر تمدن ۽ سياست جي نظام سان هن جو ڪوبه واسطو ڪونهي. جيڪڏهن دين جو اهو مطلب خود قرآن مان ڪڍيو ويو آهي ته پوءِ پڪ سان اهو دلچسپ تفسير هوندو. پر لاڳيتا ارڙهن سال قرآن جي ڳوڙهي مطالعي (اڀياس) ڪرڻ کانپوءِ آءٌ بي ڌڙڪ چئي سگهان ٿو ته قرآن ههڙا سمورا جديد تفسير رد ڪري ٿو ۽ لفظ الدين کي ڪنهن تنگ يا محدود معنيٰ ۾ استعمال نه ٿو ڪري پر ان جو اهو مطلب ٻڌائي ٿو ته سڀني زمانن ۾ سڀني انسانن جي زندگي جي هر شعبي لاءِ هڪ مڪمل نظام.

”اسلام“ جو مطلب:

هاڻي اچون ٿا لفظ ”اسلام“ تي. عربي زبان ۾ هن جي معنيٰ آهي هٿيار ڦٽا ڪرڻ، جهڪي پوڻ، اطاعت قبول ڪرڻ، پاڻ کي ڪنهن ٻئي جي حوالي ڪرڻ. پر قرآن فقط ”اسلام“ ڪونه ٿو چئي، ”الاسلام“ چئي ٿو. هي خاص قرآني اصطلاح آهي، جنهن جو مطلب آهي خدا جي اڳيان جهڪڻ، سندس اطاعت قبول ڪرڻ، الله لاءِ پنهنجي آزادي تان هٿ ڪڍڻ ۽ پاڻ کي هن جي حوالي ڪرڻ يا سپرد ڪرڻ. هن جي معنيٰ اها ڪانهي ته قدرت جي قانون (Law of Nature) اڳيان هٿيار ڦٽا ڪجن، ڇو ته ڪي ماڻهو ”اسلام“ مان اهو مطلب به ڪين ٿا. هن جي معنيٰ اها به ڪانهي ته انسان پنهنجي سوچ تجربي (Experiment)

ڪارخانن ۽ صنعتن جي وجود ۾ اچڻ سان سماج ۾ آيل تبديلي کي ”صنعتي انقلاب“ چوندا آهن. انگلينڊ ۾ اها تبديلي 1750ع ڌاري رونما ٿي. (ڪ. ب. ن)

يا مشاهدي (Observation) ذريعي خدا جي مرضي ۽ منشا خود ئي معلوم ڪندو وڃي ۽ ان جي اطاعت ڪرڻ لڳي. جيئن ڪجهه ٻين ماڻهن هن نموني جي غلطي ڪئي آهي. بلڪ هن لفظ (اسلام) جي معنيٰ آهي ته خود خدا پاڪ. پنهنجن رسولن ذريعي انسانن کي سوچ ۽ عمل جو جيڪو رستو ڏيکاريو آهي. انهيءَ تي هلجي ۽ پنهنجي عمل جي آزادي بلڪ چڙواڳي تان هٽ ڪيو وڃي. الله طرفان ڏسيل طريقي جي اطاعت ۽ پيروي ڪجي. انهي ئي شيءِ کي قرآن پاڪ ”الاسلام“ ڪوٺي ٿو. هيءُ ڪو نئون مذهب ڪونهي جنهن جو پايو چوڏهن سؤ سال اڳي محمد ﷺ وڌو هو. بلڪ جنهن ڏينهن پهريون ڀيرو انسان هن زمين تي قدم رکيا، انهي ئي ڏينهن خدا، کيس ٻڌائي ڇڏيو هو ته تنهنجي لاءِ صحيح رستو صرف ”اسلام“ آهي. انهي کانپوءِ جيڪي به پيغمبر، وقت بوقت دنيا جي جدا جدا حصن ۾، خدا طرفان انسانن جي رهنمائي لاءِ ايندا ويا، انهن سڀني فقط ”اسلام“ ڏي ئي ماڻهن کي سڏيو. نيٺ پڇاڙي ۾ محمد ﷺ دنيا کي انهي ئي ”الاسلام“ جي دعوت ڏني. پوءِ اها ٻي ڳالهه آهي ته موسيٰ ﷺ جي پوئلڳن ڪيترين ئي مختلف شين کي پاڻ ۾ ملائي يهوديت جي نالي سان هڪ مذهب تيار ڪيو يا مسيح ﷺ جي پوئلڳن مسيحيت (عيسائيت) جي نالي سان هڪ نظام گهڙيو يا هندستان، ايران، چين ۽ ٻين ملڪن جي پيغمبرن جي امتن جدا جدا قسمن جا نظام جدا جدا نالن سان گهڙي ٺاهي تيار ڪيا. سڄي ڳالهه اها آهي ته موسيٰ ۽ مسيح ۽ ٻين مشهور ۽ گمنام انبياءِ عليهم السلام جنهن دين ڏي ماڻهن کي سڏيو آهي خالص اسلام کان سواءِ ٻيو ڪجهه ڪونه هو.

قرآن ڪهڙي دعويٰ ڪري ٿو:

هن سمجهاڻي کانپوءِ قرآن جي دعويٰ بلڪل کليل صورت ۾ اسان جي آڏو اچي ٿي جيڪا هي آهي:

”خدا وٽ، انسان ذات لاءِ زندگي گذارڻ جو صحيح طريقو اهو آهي ته هو خدا جي اڳيان جهڪي پيش پوي ۽ سوچ ۽ عمل جي انهي

رستي تي هلي جيڪو خدا پاڪ پيغمبرن ذريعي ڏيکاريو آهي. اها آهي قرآن جي دعويٰ هاڻي اسان کي چنڊڇاڻ (تحقيق) ڪرڻي آهي ته انهي دعويٰ کي قبول ڪجي؟ خود قرآن پاڪ هن دعويٰ جي تائيد ۾ جيڪي دليل ڏنا آهن، انهن تي اسين غور ڪنداسون ٿي ڪنداسون، پر چونه انهي کان اڳي اسين پنهنجي سر به کوجنا ڪري معلوم ڪريون ته انهي دعويٰ کي قبول ڪرڻ کان سواءِ اسان کي ڪو ٻيو گس به آهي؟

زندگي گذارڻ لاءِ طريقي جي ضرورت:

ظاهر ڳالهه آهي ته انسان کي دنيا ۾ زندگي گذارڻ لاءِ ڪونه ڪو طريقو ته گهرجي. انسان، ڪو وهندڙ پاڻي ڪونهي جيڪو هيٺ مٿاهين مان خود بخود پنهنجو گس ٺاهيندو وڃي. انسان، ڪو وڻ ڪونهي جنهن لاءِ فطرت جي قانون ڪجهه اصول ٺاهي ڇڏيا آهن ۽ نه ٿي وري انسان، جانور آهي جنهن جي رهنمائي لاءِ سندس فطري خواهشون (جبلتون) ٿي ڪافي هجن. انسان جي زندگي جي ڳچ جيتري حصي تي طبيعت ۽ خواهش جا قانون چاڻيل رهن ٿا. تنهن هوندي به سندس زندگي ۾ ڪئين ڳالهليون (پهلو) اهڙيون آهن جن جو ڪو گس مقرر ٿيل ڪونهي جو هو حيوانن وانگر اڪيون ٻوٽيون انهي تان هلندو وڃي. بلڪ هن کي پنهنجي مرضي سان ڪورستو وٺڻو پوي ٿو هن کي سوچڻ سمجهڻ لاءِ دماغ مليل آهي. فطرت سندس ڪيترا ئي مسئلا رکي ٿي جن جو تعلق هن (انسان) سان ۽ ڪائنات سان آهي. انهن مسئلن کي سمجهڻ ۽ حل ڪرڻ لاءِ هن جي سوچ (فکر) کي ڪو رستو گهرجي. حواسن ذريعي تمام گهڻي معلومات انسان جي ذهن (دماغ) تائين پهچي ٿي. انهي کي گهڙي ٺاهي ڪو نتيجو ڪڍڻ لاءِ سندس دماغ کي ڪنهن راءِ جي ضرورت هوندي آهي.

انسان کي گهريلو زندگي لاءِ، خانداني معاملن لاءِ معاشي ڳالهين لاءِ، ملڪي معاملن ۽ بين الاقوامي معاملن لاءِ زندگي سان واسطو رکندڙ ٻين گهڻين ئي ڳالهين لاءِ ڪا واٽ ۽ ڪو حل گهرجي.

انهن سڀني مسئلن بابت فطرت هنن لاءِ ڪو رستو مقرر ڪونه ڪيو آهي.

زندگي جي هن سڀني معاملن ۽ مسئلن بابت انسان کي ڪا نه ڪا راءِ قائم ڪرڻي پوي ٿي، ۽ ڪونه ڪو گس وٺڻو پوي ٿو. هي سڀ معاملن ۽ مسئلا هڪ ٻئي سان ڳتيل ۽ ڳنڍيل آهن. اهي معاملن هڪ ٻئي کان الڳ ۽ ڇڙ و ڇڙ ڪونهن جوهر هڪ لاءِ الڳ الڳ حل ڳوليو وڃي. انسان ۽ انساني زندگي تي ٿورڙي ئي سوچ ويچار ڪرڻ سان پتو پوي ٿو ته زندگي (حيات Life) هڪ ڪل (يا گهڻن جزن جو مجموعو) آهي جنهن جي هر هڪ جزي يا حصي جو پاڻ ۾ ايترو ويجهو تعلق آهي جو انهن کي ٿورڙي الڳ ٿڌو ڪري سگهجي. هن جو هڪڙو حصو ٻئي حصي تي اثر به وجهي ٿو ۽ ان جو اثر قبول به ڪري ٿو. هنن سڀني جزن ۾ ساڳيو روح ڀريل ۽ سمايل آهي. تنهن ڪري انسان کي زندگي جا گهڻا مقصد (مقاصد) نه پر هڪڙي مقصد جي ضرورت آهي. هن کي رستا نه، پر رستو گهرجي جنهن تي هلي ڪري هو پنهنجي ”سڄي زندگي“ جي سڀني معاملن سميت، اطمينان سان منزل مقصود ڏي وڌندو رهي. هن کي سوچ (فڪر)، علم، ادب، فن (آرٽ)، تعليم، مذهب، اخلاق، معيشت، معاشرت، سياست ۽ قانون وغيره لاءِ الڳ الڳ نظامات (نظام جو جمع) نه گهرجن. بلڪ هڪ (واحد) اهڙو نظام گهرجي جنهن جي پيروي ڪرڻ سان اڪيلو انسان ۽ سڄي ڪائنات ۽ سڄي انسانيت پنهنجو اعليٰ مقصد حاصل ڪري سگهي. اها ته جاهليت جي تاريخ (اونداهي) دور جي ڳالهه آهي ته انساني زندگي کي مختلف شعبن ۾ ورهايو ويندو هو. اڄوڪي دور ۾ جيڪڏهن ڪي ماڻهو اهڙيون ڳالهائون (1) ڪن ٿا ته پوءِ يا ته اهي ويچارا خلوص سان پراڻي زماني جا باشندا آهن يا حقيقت کي

(1) يعني اهي ماڻهو جيڪي چوندا آهن ته مذهب، سياست، ادب، آرٽ، حڪومت معيشت وغيره جو پاڻ ۾ ڪوبه تعلق ڪونهي، ۽ نه ئي هئڻ گهرجي. (ڪ.ب.ن)

سمجهڻ جي باوجود چالاڪي سان خلق کي ڏوڪو ڏين ٿا. اهي چالاڪ ماڻهو اهڙي گفتگور ڳوڻاهڻي لاءِ ڪندا آهن ته جنهن ”دين“ (1) کي هو ڪنهن ملڪ (2) ۾ رائج ڪرڻ چاهين ٿا، انهي سان اختلاف ڪندڙن (يعني مسلمانن) کي اطمینان ڏيارڻ جي ضرورت سمجهن ٿا ته هن دين (قوميت) جي ماتحت رهڻ سان، اوهان کي زندگي جي فلائن فلائن شعبن ۾ جن کي اوهين عزيز سمجهو ٿا، مڪمل تحفظ حاصل هوندو. حالانڪ اهڙو تحفظ عقلاً (عقلي طرح) ۽ عملاً (عملي طور) ناممڪن آهي. جيڪو دين (3) ڪنهن ملڪ تي غالب هوندو اهو زندگي جي سڀني شعبن کي پنهنجي رنگ ۾ رڱي ڇڏيندو جهڙي طرح لوڻ جي کاڌ ۾ هر ڪا شيءِ نيٺ بدلجي لوڻ ٿيو وڃي.

انسانيت جي نسل ۽ وطن جي آڌار تي ورڇ:

جهڙي طرح انساني زندگي کي جدا جدا شعبن ۾ ورهائڻ هڪ اجائي ڳالهه آهي، ساڳئي طرح انسانن کي مختلف ملڪن ۽ نسلن ۾ ورهائڻ به اجائي ۽ فضول ڳالهه آهي. بيشڪ انسان زمين جي ڪيترن ئي حصن ۾ رهي ٿو جن کي درياهن، جبلن، ٻيلن، سمنڊن يا انسانن طرفان مقرر ڪيل سرحدن، هڪ ٻئي کان الڳ ڪري ڇڏيو آهي. دنيا ۾ انسانن جا مختلف نسل ۽ مختلف قومون به موجود آهن. تاريخي ۽ نفسياتي سببن ڪري اهي نسل ۽ مختلف قوتون مختلف سانچن ۾ پلٽجي، خاص صورتون وٺي چڪا آهن. پر (قوم ۽ نسل جي) هن

(1) يعني ”قوميت“ جو دين، جنهن ۾ خدا ۽ ڪتاب ۽ رسالت سان لاڳاپا ٿوڙي خالص دنيا پرستي جي بنياد تي ملڪ جي رهواسين لاءِ ڪو نظام بنايو وڃي. (مولانا مودودي رحمته الله عليه جو اشارو انڊين نيشنل ڪانگريس جي ”هندستاني قوميت“ واري فلسفي ڏي آهي، جنهن موجب هندن ۽ مسلمانن کي ”هڪ قوم“ ڪوٺيو ويو آهي. ياد رهي ته هي تقرير 1943ع جي آهي. (ڪ.ب.ن)
(2) يعني گڏيل هندستان.

(3) دين معنيٰ زندگي گذارڻ جو طريقو جنهن ۾ سياست، معاشي ۽ سماجي نظام وغيره اچي وڃن ٿا. ”دين قوميت“ معنيٰ قوم پرستي وارو طريقو.

اختلاف جي ڪري جيڪو شخص چئي ٿو ته هر نسل، هر قوم ۽ زمين جي هر جاگرافيائي حصي لاءِ الڳ ”دين“ (يعني زندگي جو نظام) هئڻ گهرجي اهو به بلڪل اجائي ڳالهه ڪري ٿو. اهڙي شخص جي تنگ نظر ۽ چونجهي اک ظاهر اختلافن کان اڳڀرو نٿي ڏسي سگهي. هو هن ظاهري ڪثرت (گهڻائي) ۾ لڪل ”انسانيت جي جوهر“ جي وحدت (ايڪو) کي سمجهي نٿو سگهي. جيڪڏهن سچ پچ اهي اختلاف ايڏا اهم آهن جو انهن جي آڌار تي ڪنهن لاءِ الڳ دين هئڻ گهرجي ته پوءِ آءٌ چوان ٿو ته:

اوهان کي جيڪي به اختلاف ڪن به ٻن ملڪن ۾ نظر اچن، يا ٻن مختلف نسلن جي ماڻهن ۾ ڏسو ٿا انهن کي جدا ڪاغذ تي لکو. انهن اختلافن ۾ جيترو به وڌاءُ ڪري سگهو ٿا ڪريو.

انهيءَ کانپوءِ مرد ۽ عورت ۾ نظر ايندڙ اختلاف، ٻن انسانن ۾ نظر ايندڙ اختلاف (يعني سندن رنگ، آواز عادتون ۽ شڪل صورت هڪ ٻئي کان جدا هوندا)، ساڳئي ماءُ پيءُ جي ٻارن ۾ اختلاف، اهي سمورا اختلاف ٻئي ڪاغذ تي لکو.

پوءِ هنن ٻنهي گروپن جي اختلافن جو عملي جائزو وٺو. نفسياتي تحليل ۽ تجربو ڪريو ته انهي عملي ۾ ڇنڊ ڇاڻ مان ثابت ٿي ويندو ته پهرئين گروپ جي اختلاف جي ڀيٽ ۾ ٻئين گروپ جا اختلاف وڌيڪ سخت هوندا. (1) پوءِ چون ٿا اعلان ڪريو ته هر شخص (فرد) لاءِ

(1) هن ڳالهه کي هڪ سؤلي مثال سان سمجهائجي ٿو. جيڪڏهن انسانيت ايتري ورهايل آهي، جيتري وطن پرست ۽ قوم پرست دعويٰ ڪن ٿا، ته پوءِ ٻن جدا قومن جي ماڻهن، يا جدا ملڪن ۾ رهندڙ ماڻهن جا ”رت جا گروپ“ هوند ڪڏهن به ساڳيا ڪونه هجن. مختلف ملڪن، نسلن ۽ قومن جي ماڻهن جي بيمارين لاءِ علاج به جدا جدا هجن. پر اها حقيقت آهي ته آفريڪا جي ڪيترن ئي ڪارن ۽ آمريڪا ۽ يورپ جي ڪيترن ئي گورن جا (رت جا گروپ) ساڳيا هوندا آهن. جڏهن ته ڪن حالتن ۾ ٻن سڳن ڀائرن جا به جدا جدا ”رت جا گروپ“ هوندا آهن. مليريا جي پاڪستاني مريضن ۽ يورپي مريضن لاءِ ساڳيو علاج آهي. ٻنهي ملڪن جي مريضن کي ڪوئين جي انجنيڪشن مان فائدو ٿئي ٿو. سنڌي

الڳ الڳ نظام زندگي گهرجي؟ هاڻي جڏهن اوهين انفرادي جنسي (يعني مؤنث ۽ مذڪر جو فرق) ۽ خانداني کثرت ۾ وحدت (هڪجهڙائي) جو پائدار جزو ڳولهي ڪيو ۽ چوندا آهيو ته هن جي آڌار تي (يعني ساڳئين زبان ۽ ساڳيو رنگ وغيره) الڳ الڳ قومون، وطن يا نسل موجود آهن ۽ اهڙين قومن يا نسلن لاءِ الڳ نظام زندگي (دين) هئڻ گهرجي، ته پوءِ اوهان کي قوم وطن ۽ نسل جي کثرت (گهڻائي) اندر هڪ وڏي ۽ بنيادي وحدت چوڻ تي نظر اچي؟ اهڙي وحدت جنهن جي آڌار تي، ”گڏيل انسانيت“ جو تصور قائم ڪيو وڃي ۽ جنهن آڌار تي سڄي انسان ذات لاءِ هڪڙو نظام زندگي (دين) هجي.

ڇا، اها حقيقت ڪانهي ته سڀني جاگرافيائي (يعني جدا ملڪن هئڻ)، نسلي ۽ قومي اختلافن هوندي به سمورا انسان اصل بنيادي ڳالهين ۾ يڪسان (هڪجهڙائي) آهن؟ ڇا اهي قدرتي يا طبعي قانون هڪجهڙا ڪونهن جن هيٺ سمورا انسان دنيا ۾ زندگي گذاري رهيا آهن؟ ڇا، اهي خصوصيتون يا خاصيتون سڀني انسانن ۾ هڪجهڙيون ڪونهن، جن جي ڪري انسان ذات ۾ ٻين جاندارن (مثلاً چوپايا جانور، سرنڌڙ نانگ ۽ جيت، اڏامندڙ پکي، پاڻي ۾ ترندڙ مڇيون وغيره) جي پيٽ ۾ هڪ الڳ نوع يا جنس سمجهي وڃي ٿي. اهي گهرجون، ضرورتون (مثلاً ڪپڙا پائڻ، گهرن ۾ رهڻ وغيره) فطري خواهشون ۽ تقاضا آهن، جيڪي ڄاڻي ڄم کان انسان جي طبيعت ۾ موجود هونديون آهن، سڀني انسانن ۾ هڪجهڙيون ڪونه هونديون آهن؟ ڇا اهي سڀ قوتون هڪجهڙيون ڪونهن جن جي مجموعي کي

مهاجر، پنجابي، پٺاڻ ۽ بلوچ کي ”مدي جي بخار“ ۾ ڊاڪٽر ساڳئي دوا ڏيندا يعني ڪلورومائنس جا ڪيپسول. ائين ڪونهي ته هڪڙي ”قوميت“ يا قوم جي ماڻهن کي مدي جي بخار ۾ ڪلورومائنس ڏجي ٿي، ۽ ٻين کي ڪا ٻي دوا. انهي مان ثابت ٿيو ته انسانيت جي ورڇ، ”سياسي راند“ آهي. ورنه حقيقت ۾ انسانن ۾ ”وحدت“ موجود آهي قرآن پاڪ انهي ڳالهه کي سادن لفظن ۾ فرمائي ٿو: ”اوهين سڀ آدم جو اولاد آهيو ۽ آدم کي مٽي مان ٺاهيو ويو“ يا ”اوهين سڀئي هڪ مرد ۽ هڪ عورت مان پيدا ٿيا آهيو.“ (ڪ. ب. ن)

نفس انساني (Human Mind) چوندا آهيون؟ انساني زندگي ۾ ڪم ڪندڙ طبعي، نفسياتي، تاريخي، معاشي ۽ تمدني قوتون (عوامل) يڪسان (هڪجهڙيون) ڪونهن؟ جيڪڏهن اهو سچ آهي ته هنن سڀني ڳالهين ۾ سڀني انسانن درميان هڪجهڙائي ۽ يڪسانيت موجود آهي ته پوءِ اهي اصول به هڪجهڙا ۽ عالمگير هئڻ گهرجن جن تي انسان ذات جي پلائي فلاح ۽ بهتري جو دارومدار آهي. انهي حالت ۾ انسانن کي قوم، نسل يا وطن ۾ ورهائڻ جي ڪا ضرورت ڪانهي. مختلف قومن ۽ مختلف نسلن جا انسان اهڙن عالمگير اصولن هيٺ پنهنجن زندگي جي معاملن جو مختلف طريقن سان انتظام هلائي سگهن ٿا، ۽ ائين هئڻ گهرجي. پر انسان کي، انسان هئڻ جي حيثيت ۾ جنهن صحيح دين يا نظام زندگي جي ضرورت آهي، اهو هر حال ۾ هڪڙو ئي هئڻ گهرجي. اها ڳالهه سمجهه ۾ ئي نٿي اچي ته جيڪا ڳالهه هڪڙي قوم لاءِ حق آهي، اها ٻي قوم لاءِ باطل بنجي وڃي، ۽ جيڪو هڪڙي قوم لاءِ باطل آهي اهو ٻي قوم لاءِ حق ٿي پوي.

زمانن کي ورهائڻ:

اڄوڪي دور ۾ جيڪي اڃا پڻ ڳالهيون ڪيون وڃن ٿيون، انهن مان سڀني کان وڌيڪ اڃائي ۽ بيڪار ڳالهه اها آهي ته انسان هن زمين تي جيڪو زمانو گذاريو آهي انهي کي مختلف دورن ۾ ورهايو وڃي ٿو. حيرت آهي ته هي اڃائي ۽ بيڪار ڳالهه علمي يقينن سان پيش ڪئي وڃي ٿي. چيو وڃي ٿو ته جيڪو نظام هڪڙي دور ۾ انسانن لاءِ ”حق“ آهي، ٻئي دور ۾ زماني بدلجڻ سان خود بخود ”باطل“ بنجي وڃي. دليل اهو ڏنو وڃي ٿو ته هر دور ۾ انساني زندگي جا مسئلا جدا جدا هوندا آهن. انهي سان گڏ انساني زندگي بابت ”ارتقا“ جي ڳالهه به ڪئي وڃي ٿي ۽ تاريخ ۾ ان جا قانون به ڳوليا ڦوليا وڃن ٿا. انهن ”قانونن“ جي آڌار تي اڳوڻن تجربن مان حال لاءِ سبق ۽ مستقبل لاءِ حڪم به کوٽي ڪڍيا وڃن ٿا. وڏي ڳالهه ته هن ”ارتقا جي قانون“ کي ٽيڪ ڏيڻ لاءِ ”انساني فطرت“ نالي شيءِ جي موجودگي به ثابت ڪئي وڃي ٿي.

آء پڇان ٿو ته ڇا اوهان وٽ اهڙو اوزار آهي جنهن سان انسان جي لڳاتار هلندڙ (مسلسل) تاريخي عمل جي ماپ ڪري مختلف دور يا عهد (Age) يا زماني جون حدون (1) مقرر ڪيو؟ ڇا ائين ٿي سگهي ٿو ته پنهنجي مرضي سان مقرر ڪيل حدن تي آڱر رکي اوهين چئو ته هن ليڪ جي پوئين پاسي وارا زندگي جا مسئلا ليڪ جي اوڻين پاسي پهچڻ کانپوءِ بلڪل نرالا ٿيو وڃن؟ يا هن پاسي اهي مسئلا مرڳو آهن ئي ڪونه؟ جيڪڏهن سچ پچ انساني تاريخ اهڙن الڳ الڳ ٽڪرن ۾ ورهايل آهي ته پوءِ ”گذريل زمانو“، ”ايندڙ زماني“ وارن لاءِ فضول ۽ بيڪار آهي. جيڪو گذري ويو اهو ضايع ٿي ويو. رات گئي بات گئي جي چوڻ موجب هن دور يا زماني ۾ انسانن جيڪي تجربا ڪيا آهن، اهي ”ايندڙ“ زماني وارن لاءِ ڪنهن به ڪم جا ڪونهن، ڇاڪاڻ ته وقت گذرڻ سان اهي مسئلا ئي فنا ٿي ويا جن ۾ انسان ذات ڪن طريقن ۽ ڪن اصولن لاءِ مٿا ڪٽ ڪئي هئي. پوءِ هي ”ارتقا“ جو راڳ ڇا لاءِ؟ زندگي يا حيات جي قانونن جي ڳولا مان ڪهڙو ڪٽ تيل نڪرندو؟ تاريخ مان سبق وٺي اصول گهڙڻ مان ڪهڙو وکر وهائبو؟ جڏهن اوهين ”ارتقا“ جي ڳالهه ڪريو ٿا ته اهو تسليم ڪريو ٿا ته اتي (انسان جي تاريخي عمل ۾) ڪا اهڙي شيءِ ضرور آهي جيڪا تغير، تبديلي (2) يا ڦير ڦار جي پوڻيان جهاتيون پائي

(1) انسان، زمين تي جيڪو عرصو گذاريو آهي ۽ آئندو گذاريندو انهي کي انساني تاريخ جو عمل يا حرڪت چئجي ٿو. هن تاريخي عمل جو مثال وهندڙ درياه وانگر آهي. جهڙيءَ طرح ائين چوڻ غلط آهي ته سکر وٽ سنڌو نديءَ جو پاڻي، ڪوٽڙي پل هيٺان وهندڙ پاڻي کان نرالو ۽ الڳ آهي، اهڙيءَ طرح انساني تاريخ کي نئون ۽ پراڻو يا قديم ۽ جديد دورن ۾ ورهائڻ به بيوقوفي آهي. (ڪ.ب.ن)

(2) مولانا مودودي رحمۃ اللہ علیہ، ڏکين اصطلاحن ذريعي، هڪ ڳوڙهو فلسفو بيان ڪيو آهي، جنهن کي مون سؤلي سنڌي ۾ پيش ڪرڻ جي ڪوشش ڪئي آهي. رياضي سان واسطو رکندڙ حضرات لاءِ عرض ڪجي ٿو ته مولانا رحمۃ اللہ علیہ جو چوڻ آهي ته تاريخ ۾ اهڙي شيءِ موجود آهي، جيڪا تبديل ڪانه ٿي ٿئي. رياضي ۾

رهي آهي، ۽ اها شيءِ هيترين تبديلين جي باوجود خود پاڻ ڪانه ٿي بدلجي ۽ پنهنجو وجود برقرار رکي لڳاتار ڪم ڪندي رهي ٿي. جڏهن ”زندگي بابت قانون“ تي بحث ڪريو ٿا ته پوءِ اوهان کي مڃڻو پوندو ته ههڙين ”جنا ڪندڙ حالتن“، اکين آڏو گذري ويندڙ ڇههچئن ۽ جلون ۽ ٺهندڙ ۽ ڊهندڙ تصويرن ۾ ڪا پائدار ۽ جيئري جاڳندي حقيقت به موجود آهي، جنهن جو پنهنجو الڳ وجود ۽ هڪ ذاتي فطرت به آهي ۽ جنهن وٽ پنهنجا سدا قائم قانون به آهن. جڏهن اوهين ”تاريخ مان اصول ڪڍڻ“ جي ڳالهه ڪريو ٿا ته تاريخ جي ڊگهي رستي تان، جيڪو مسافر (انسان ذات) منزلن پوڻيان منزلن هڻندو اچي، خود انهي جي به ڪا شخصيت ۽ ڪا ”قائم ۽ دائم طبيعت يا مزاج“ به آهي جنهن بابت اوهين چئو ٿا ته هو ”ڪن مقرر ٿيل حالتن“ ۾ ڪنهن ”خاص طريقي“ سان ڪم ڪري ٿو هڪڙي زماني ۾ ڪي شيون قبول ڪري ٿو ۽ ٻئي زماني ۾ انهن کي رد ڪري، ڪا نئين شيءِ گهري ٿو. هي جيئري جاڳندي حقيقت، هي ”تبديلين جو جتادار موضوع“، تاريخ جي سپر هاءِ وي تي دائمي سفر ڪندڙ هي مسافر، اهو ئي ته آهي جنهن کي ”انسانيت“ يا انسان ذات چوندا آهيو پر ڪهڙي ڳالهه آهي، جو اوهين جڏهن رستي تي ايندڙ منزل، ۽ اتي جي حالتن ۽ انهن مان پيدا ٿيندڙ مسئلن جي ڳالهه ڪندا آهيو ته انهن ڳالهين ۾ اهڙا ته گرم سڙ ٿيو ويو جو خود مسافر کي وساريو ويهو؟ ڇا اها ڳالهه سچي آهي ته منزلن، حالتن ۽ مسئلن جي بدلجڻ سان مسافر ۽ سندس اصليت به بدلجي وڃي؟ اسان اهو ٿا ڏسون ته بلڪل شروعات کان وٺي اڄ ڏينهن تائين هن جي بناوٽ بلڪل ساڳئي آهي. جن شين جو ٺهيل آهي، اڄ ڏينهن تائين اهي جيئن جو ٿيڻ آهن. سندس فطرت (طبيعت يا Nature) جي گهر (تقاضا) اهائي آهي. سندس وصفون، گڻ ۽ خاصيتون به ساڳيون، ته سندن قوتون، لياقتون

هن کي (Constant) چوندا آهن، جنهن لاءِ وڏي C يا ننڍي c علامت طور استعمال ٿئي ٿي. (ڪ. ب. ن)

لاڙا، قابليتون ۽ اوڻايون به اڳئين جهڙيون. هن کي هلائيندڙ قوتون به ساڳيون ته هن لاءِ ڪائنات جو ماحول به ساڳيو (1). انسان جي پيدائش کان وٺي اڄ ڏينهن تائين انهن شين ۾ تر جيترو به فرق ڪونه آيو آهي. ڪنهن شيءِ ۾ اها جرئت ڪانهي ته اها دعويٰ ڪري سگهي ته ”انساني تاريخ واري عرصي جي حالتن“ ۽ ”انهن حالتن مان پيدا ٿيندڙ مسئلن“ جي بدلجڻ سان، خود انسانيت به بدلي رهي آهي، يا اها پيڙهه (يعني انسان جي بنيادي فطرت) به زماني سان گڏ بدلي رهي ٿي، جنهن تي انسانيت ٻيئي آهي. جڏهن اها حقيقت آهي ته پوءِ ڪيئن ٿا چئو ته ڪالھ جيڪا شيءِ انسان لاءِ ماکي هئي، اڄ زهر آهي؟ جيڪا شيءِ ڪالھ حق هئي، اڄ اها باطل ٿي پيئي؟ (يعني جڏهن انسان جي بنيادي تبديلي ڪانه آئي آهي، سندس خصلتن ۽ جبلتن ۾ ڪابه بنيادي تبديلي ڪانه آئي آهي، ته پوءِ حق ۽ باطل جون ڪسوٽيون ڇو بدلايون ويون؟ ڪوڙ ٺڳي، ڌوڪا، قتل خونريزي وغيره ڪالھ به خراب (يا باطل ڪم) هئا ته اڄ به خراب يا ناجائز آهن. (ڪ.ب.ن)

انسان کي زندگي گذارڻ لاءِ ڪهڙي طريقي جي ضرورت آهي؟

اصل ڳالهه اها آهي ته شخص ۽ انساني جماعتن، ۽ تاريخي لاهين چاڙهين ۾ انسانيت جي جوهر (نفس) ۽ ان سان لاڳاپو رکندڙ بنيادي ڳالهين جي سمجھڻ ۾ غلطي ڪئي ويئي آهي. ڪن حقيقتن کي تسليم ڪرڻ ۾ وڌاءُ ڪيو ويو آهي ته ڪن جي سمجھڻ ۾ غلطي ڪئي وئي آهي. انهي جي نتيجي ۾ وقت بوقت، زندگي لاءِ اهڙا غلط نظام گهڻا رهيا آهن، جن کي انسان ذات (Humanity at large) غلط سمجھي رد ڪيو ۽ ٻين نظامن لاءِ جڳهه خالي ڪرڻ لاءِ مجبور ڪيو.

(1) مطلب اهو آهي ته پهرئين انسان (حضرت آدم ؑ) جڏهن زمين تي قدم رکيو هو، ان وقت ڌرتي جو ٽيمپريچر جيڪو هو، اڄ به انهن حدن جي اندر اهو آهي، ڌرتي ان وقت جنهن رفتار سان ڦرندي هئي، اڄ به انهي رفتار سان ڦري رهي آهي. ڪشش ثقل ۽ پاڻي ۾ پاڻ ٿي اڏامڻ جي ساڳئي خاصيت موجود آهي، وغيره وغيره (ڪ.ب.ن)

انساني تاريخ جي هن ڪهاڻي مان اهو نتيجو ڪڍيو ويو ته هر دور ۽ هر زماني لاءِ هڪ جدا نظام زندگي جي ضرورت آهي جيڪو صرف انهي دور جي حالتن ۽ مسئلن کي سامهون رکي ٺاهيو وڃي ۽ صرف انهن مسئلن کي ئي حل ڪرڻ جي ڪوشش ڪري حالانڪ هن ڪهاڻي مان صحيح نتيجو اهوئي ڪڍي سگهجي ٿو ته هن قسم جي وقتي نظامن کي بار بار نظام جو تجربو ڪرڻ سان انسان ذات (Humanity at large) گس پلجيو وڃي ۽ سندس وقت ضايع ٿئي ٿو. اوسر، واڌ ۽ ڪمال جي منزل ڏي ٿيندڙ سفر ڏي کيس سخت رڪاوٽون پيش اچن ٿيون.

انسان ذات دراصل اهڙي نظام جي محتاج آهي جيڪو انساني فطرت ۽ ”انسانيت جي جوهر“ ۽ ان سان لاڳاپو رکندڙ سڀني حقيقتن کي سمجهڻ کانپوءِ بنايو وڃي ۽ اهڙو نظام جتان دائمي ۽ عالمگير (1) اصولن تي قائم ڪيو وڃي. هڪ اهڙو نظام جنهن کي حاصل ڪرڻ کانپوءِ حال ۽ مستقبل ۾ سامهون ايندڙ سمورين بدليجنندڙ حالتن مان ڪاميابي سان پار پئجي ڪهڙا به مسئلا پيش اچن انهن کي حل ڪري زندگي جي سپر هاءِ وي تي منزل ڏي وڌي سگهي. ٿڙندو ٿاڀڙبو نه، بلڪ ٿپندو ڪڏندو اڳتي وڌجي.

اهڙو نظام انسان پاڻ بنائي سگهي ٿو؟

زندگي لاءِ جنهن ”دين“ نظام يا طريقي جو انسان محتاج آهي، انهي جي نوعيت ۽ اصل حقيقت ته اجهو اها آهي. هاڻي ايترو ڏسڻو آهي ته خدا کان بي نياز يا بي پرواه ٿي، انسان خود اهڙو نظام گهڙڻ لڳي، ته انهي ڪوشش ۾ ڪامياب ٿي سگهي ٿو؟ آءُ اوهان کان سوال پڇان ٿو ته ڇا اهڙو دين يا نظام ٺاهڻ ۾ انسان اڄ ڏينهن تائين ڪامياب ٿي سگهيو آهي؟ بلڪل نه. خود اهي ماڻهو جيڪي وڏي

(1) عالمگير، يعني ڪنهن هڪڙي ملڪ سان نه، پر سڄي عالم يا دنيا سان واسطو رکندڙ.

وات دعوائون ڪري پنهنجا پنهنجا دين پيش ڪري رهيا آهن، ۽ انهن خاطر مرڻ مارڻ لاءِ تيار آهن. اهي به اها دعويٰ نٿا ڪري سگهن ته سندن طرفان پيش ڪيل دين، انسان ذات جون اهڙيون ضرورتون پوريون ڪري سگهي ٿو، جن لاءِ هو (انسان ذات) ”الدين“ جي محتاج آهي. هنن مان ڪنهن جو دين نسلي ۽ قومي آهي، ته ڪنهن جو وطني ۽ طبقاتي. ۽ ڪن جو دين ته پيدا ٿي انهي دور جي تقاضائن مان ٿيو آهي جنهن کي گذرڻي جمع جمع اٿ ڏينهن به مس ٿيا آهن. باقي ايندڙ زماني جي حالتن ۽ مسئلن ۾ اهڙو دين ڪم ڏيئي سگهندو يا نه؟ انهي سوال بابت اڳواٽ ڪجهه نٿو چئي سگهجي. جيئن ته ”هلندڙ دور“ اڃا جاري آهي ۽ ان جي تاريخي مطالبن ۽ تقاضائن کي ڄاڻڻ ۽ پرکڻ جو ڪم رهيل آهي، تنهنڪري اهو سوال ڪونه ٿو پڇان ته انسان اهڙو دين (جيڪو هر دور ۽ ملڪ ۾ ڪم ڏئي) بنائڻ ۾ ڪامياب ٿي ويو آهي يا نه. بلڪ آءٌ ته پڇان ٿو ته ڪامياب به ٿي سگهي ٿو يا نه؟

هي تمام وڏو سوال آهي، انهي تي مٿاڇري نموني سان بحث ڪرڻ مناسب ڪونهي. هيءُ انساني زندگي جي فيصلو ڪن سوالن مان هڪ سوال آهي. تنهنڪري چڱيءَ طرح سمجهي ڇڏيو ته ڪهڙي شيءِ ٺاهڻ (وضع ڪرڻ) بابت سوال پڇيل آهي، ۽ انهي شخص ۾ ڪهڙيون قابليتون ۽ صلاحيتون آهن جنهن بابت پڇيو وڃي پيو ته ”اها گهربل شيءِ“ تيار ڪري سگهي ٿو يا نه.

”الدين“ جي اصل حقيقت:

جنهن ”الدين“ جي ضرورت مون هيٺي ثابت ڪئي آهي، اهو ڪو تفصيلي قانون يا ضابطو ڪونهي، جو ان ۾ هر زماني ۽ هر قسم جي حالتن لاءِ سموريون ننڍيون ننڍيون ڳالهيون به تفصيل سان موجود هجن ۽ انسان جو ڪم فقط انهن مطابق عمل ڪرڻ هجي. (1)

(1) جيڪڏهن ڪو شخص اسلامي آئين تي اعتراض ڪندي اهو سوال پڇي ته قرآن ۾ ٽرئفڪ جا قانون ته ڏيکاريو ته اسلام جي اهڙي ”احمق دشمن“ بابت ايترو

بلڪ هن جو مطلب اهو آهي ته اهڙا ”جتادار ۽ سدا قائم رهندڙ اصول“ موجود هجن جيڪي هر قسم جي حالتن ۾ انسان کي رستو ڏيکاري سگهن، سندس سوچ ويچار جدوجهد ۽ ڪوشش کي صحيح طرف ڏي وٺي وڃن، ته جيئن اوجھڙ ۾ ڪرڻ کان بچي ۽ غلط تجربن ۾ پنهنجو وقت نه وڃائي ۽ پنهنجي محنت اجائي ضايع نه ڪري انهي مقصد لاءِ انسان کي علم - شڪ، گمان ۽ قياس نه بلڪ علم - هجي ته ڪائنات جي اصل حقيقت ڇا آهي ۽ ان ۾ سندس حيثيت ڪهڙي آهي.

انهي کانپوءِ کيس اها ڄاڻ به هجي، پختي ڄاڻ، اجايو ڌڪو نه - ته ڇا، حياتي فقط هن دنيا واري حياتي آهي، يا ”پوري حياتي“ (1) جو پهريون باب؟ انسان جو سفر، ڄمڻ وقت شروع ٿيو موت وقت ختم ٿيو وڃي، يا ”سڄي سفر“ جو محض شروعاتي حصو آهي؟ ان سان گڏ سندس زندگي جو حقيقي مقصد به مقرر ٿيل هجي، رڳو خواهش تي ٻڌل مقصد نه هجي. اهڙو مقصد جيڪو انساني حياتي جو مقصد هجي، يعني جنهن لاءِ انسان کي پيدا ڪيو ويو آهي. هڪ اهڙو مقصد، هر انساني جماعت جي مقصد ۽ سڄي انسان ذات جي گڏيل مقصد سان ٺهڪي اچي ۽ هر زماني ۽ هر دور ۾ ٺهڪي اچي.

چئي سگهجي ٿو يا ته کيس آئين، قانون ۽ ضابطي جو فرق معلوم ڪونهي، يا خلق کي گمراه ڪرڻ لاءِ ڄاڻي بجهي شرارت ڪئي اٿس. اسين پڇون ٿا ته دنيا جي ڪنهن آئين (بنيادي قانون) ۾ ٽرئفڪ جا قانون ٿين ٿا؟ روس، برطانيه، آمريڪا، سئٽز لينڊ، ڀارت، پاڪستان يا دنيا جي ڪنهن به ملڪ جي آئين ۾ اهو ڪٿي لکيل آهي ته حادثو ڪندڙ ڊرائيور کي هيترا سال ٽيپ ڏني ويندي؟ يا هائوس ٽئڪس ۽ واٽر ٽئڪس هن حساب سان ورتو ويندو؟ اهڙيون ڳالهائون ”قانون“ ۽ ضابطن ۾ هونديون. آئين يا دستور ته ”قانون“ لاءِ بنياد ڏيندو آهي، جن تي ”قانوني نظام جي عمارت اڏبي آهي. قرآن ۽ سنت ۾ اهڙا بنياد، تفصيل سان موجود آهن. (ڪ. ب. ن)

(1) دنيا ۽ آخرت جي حياتي کي ملائي، پوري حياتي يا مڪمل حياتي چئجي ٿو.

انسان کي اهڙن اخلاقي اصولن جي به ضرورت آهي جيڪي سندس فطرت (طبيعت) ۾ موجود سڀني خصوصيتن ۽ خاصيتن ۾ ٺهڪي اچن ۽ سڀني حالتن ۾ ڪم ڏيئي سگهن. ۽ هو پنهنجي سيرت ۽ ڪردار کي اهڙن اصولن جي سانچي ۾ پلتي سگهي. انهن اصولن جي رهنمائي هيٺ، زندگي جي رستي ۽ ان جي منزل تي پيش ايندڙ هر مسئلو حل ڪري سگهي. کيس ڪڏهن به اهو پئو نه هجي ته حالتن ۽ مسئلن جي بدلجڻ سان سندس اخلاقي اصول به پور پڪا ٿي ويندا. يعني هو محض هڪ بي اصولو ۽ مطلب پرست شخص نه بڻجي وڃي. انسان کي تمدن لاءِ، اهڙن اعليٰ اصولن جي به ضرورت آهي جيڪي انسان جي سماجي (اجتماعي) حقيقت ۽ مقصد، ۽ قدرتي مطالبن يا فطري تقاضائن کي سمجهڻ کانپوءِ بنايا وڃن. انهن اصولن ۾ گهڻا وڏي (افراط و تفريط) ۽ ”حد کان ٽپي وڃڻ“ جهڙيون اوڻايون نه هجن. سڀني انسانن جي گڏيل فائدي کي سامهون رکي اهي اصول بنايا ويا هجن ۽ هنن تي عمل ڪرڻ سان انساني زندگي جي ترقي ۽ تعمير لاءِ ڪوشش ڪري سگهجي.

ان سان گڏ انسان جي شخصي ڪردار ۽ اجتماعي هلت چلت، ۽ اجتماعي ۽ انفرادي جدوجهد کي صحيح دڳ ڏيکاري غلط رستي ڏي ڀٽڪڻ کان روڪڻ لاءِ اهڙين حد بندين جي ضرورت آهي جيڪي زندگي جي سپر هاءِ وي تي انسان لاءِ اهڃاڻن جو ڪم ڏين. اهي اهڃاڻ هر چؤواڻي ۽ ٽي واڻي تي کيس ٻڌائين ته تنهنجو دڳ هن طرف آهي.

انسان کي اهڙا عملي نيم ضابطا به گهرجن جيڪي سدا قائم هجن ۽ جن تي دنيا جي ڪنڊ ڪڙڇ ۾ عمل ڪري سگهجي. اهي اصول کيس زندگي جي انهي مقصد ۽ تمدن ۽ اخلاق جي اهڙن اصولن سان سلهاڙي يا ڳنڍي ڇڏين ۽ عمل جي انهن حدن اندر رکن جيڪي ”الدين“ هن لاءِ مقرر ڪيون آهن.

اهڙي ئي شيءِ جي انسان کي ضرورت آهي. هاڻي ٻڌايو ته انسان وٽ اهڙا ذريعا ۽ وسيلا به موجود آهن جن کان ڪم وٺي، هو پاڻ، پنهنجي لاءِ ”الدين“ ٺاهي سگهي ٿو؟

انساني ذريعن ۽ وسيلن جي جانچ پڙتال:

پنهنجي ”دين“ گهڙڻ يا زندگي جي طريقي ٺاهڻ لاءِ انسان وٽ صرف چار ذريعا آهن. پهريون ذريعو خواهش، ٻيو ذريعو عقل، ٽيون ذريعو مشاهدو ۽ تجربو ۽ چوٿون ذريعو ماضي جي تجربن جو تاريخي رڪارڊ. هنن چئن ذريعن کي چڱيءَ طرح جاچي پرکي ڏسو. ڇا هنن جي آڌار تي انسان پنهنجي لاءِ ”الدين“ ايجاد ڪري سگهي ٿو؟ مون پنهنجي زندگي جو گڻج جيترو حصو انهي تحقيق ۽ ڳولا ۾ گذاريو آهي. نيٺ انهي نتيجي تي پهتو آهيان ته انسان هنن ذريعن جي مدد سان ”الدين“ نه ٺاهي سگهي ٿو. البت جيڪڏهن ڪو غير انساني رهنما ”الدين“ کڻي اچي ته انهي کي هن ذريعن سان پرکي، سمجهي ۽ سڃاڻي سگهجي ٿو ۽ انهي موجب وقت بوقت، زندگي لاءِ تفصيلي نظام تيار ڪرڻ ۾ مدد ملي سگهي ٿي.

خواهش:

پهريائين ”خواهش“ کي وٺون ٿا. ڇا، هي انسان جي رهنما ٿي سگهي ٿي؟ جيتوڻيڪ هي، انسان کي عمل ڪرڻ لاءِ ته اڀاري ٿي، پر هن جي خمير ۾ جيڪي اوڻائون موجود آهن انهن جي سببان انسان جي رهنمائي ڪرڻ لاءِ لائق ڪانهي. رهنمائي ڪرڻ ته پري ٿيو هن ته رڳو عقل ۽ علم کي ڪئين پيرا ڀڙڪائي ڇڏيو آهي. هن کي تربيت ذريعي ڪيترو ئي سنواريو ۽ گهڙيو پر جڏهن به فيصلو مٿس ڇڏبو ته 99 سيڪڙو حالتن ۾ غلط فيصلو ڪري انسان کي ڀڙڪائي ڇڏيندي ڇاڪاڻ ته هو پنهنجي گهرن ۽ تقاضائن اڳيان هٿيار ڦٽا ڪري اهڙو فيصلو ڪندي جنهن سان مقصد ۽ مطلب سولائي سان حاصل ٿي سگهي. هي خود نفسياتي خواهشن جي اصلي ڪمزوري آهي. تنهنڪري اها ڳالهه ”خواهش“ جي وس کان ٻاهر آهي ته ”الدين“ ٺاهڻ ۾ انسان جي مدد ڪري سگهي. پوءِ ڪٿي اها خواهش ڪنهن هڪڙي شخص جي هجي، يا هڪڙي طبقي جي هجي

يا "عوام جي خواهش" (1) (General will) هجي. بهرحال ڪنهن به قسم جي انساني خواهش ۾ ايتري صلاحيت (لياقت) سمائل ٿي ڪانهي جو الدين ٺاهڻ ۾ مددگار بنجي سگهي. بلڪ، تمام وڏن وڏن مسئلن، جهڙوڪ انساني زندگي جي حقيقت، انهي جو آخري نتيجو ۽ ان جو مقصد - حل ڪرڻ ۾ ته تر جيتري به مدد نٿي ڪري سگهي.

عقل:

انهي کانپوءِ "عقل" تي اچون ٿا. اها ڳالهه مڃيل ۽ تسليم ٿيل آهي ته "عقل" ۾ تمام سٺيون صلاحيتون ۽ لياقتون آهن. انسان لاءِ "الدين" ڪنهن جو عقل ٺاهيندو؟ زيد جو يا بکر جو؟ سڀني انسانن جو يا انسانن جي ڪنهن خاص گروپ (جهڙوڪ پارليامينٽ وغيره) جو عقل؟ موجوده زماني جو ماڻهن جو "عقل" يا گذريل زماني جي ماڻهن جو عقل؟ يا ايندڙ زماني جي ماڻهن جو عقل؟ انهن سوالن کي پاسيرو رکي صرف ايترو سوال پڇجي ٿو ته خود "انساني عقل" جي حدن ۽ پخت کي ڇاڇڻ ۽ پرکڻ کانپوءِ چئي سگهجي ٿو ته "الدين" ٺاهڻ ۾ هن تي ڀروسو ڪري سگهجي ٿو؟ هن جي سمورن فيصلن جو دارو مدار انهي مال تي آهي جيڪو اسين هن تائين پهچايون. جيڪڏهن غلط مال (مواد) پهچائينداسون ته غلط فيصلو ڪندو اڏورو ۽ ڪچو مال ڏينداسون ته سندس فيصلو به اڏورو هوندو. (2) جن ڳالهين ۾ عقل تائين ڪجهه نه پهچايون، ته جيڪڏهن "ڀاڻ سڃاڻيندو" ته ڪوبه فيصلو نه ڏيندو پر جيڪڏهن

(1) فرانس جي فيلسوف روسو "معاهدو عمراني" ۾ هن جو ذڪر ڪيو آهي. ۽ نئين دور جي مغربي فلسفين هن جي بنياد تي جمهوريت جا وڏا وڏا ۽ خيالي محل اڏيا آهن. (ڪ. ب. ن)

(2) عقل جو مثال هڪ ڪارخاني وانگر آهي. جنهن قسم جو ڪچو مال ڪارخاني کي ڏبو اهڙو ئي تيار ٿيل مال ملندو. ڪپهه صاف ۽ سٺي هوندي ته ڪارخاني مان ڏاڳو به سٺو ٺهي نڪرندو. پر جيڪڏهن ڪپهه ئي پسيل ٿين مان ٺهيل هوندي ته ڏاڳو به اهڙو ئي تيار ٿيندو. (ڪ. ب. ن)

اجايو گھمنڊ هوندس، ته اونڊاهي ۾ هٿورڙايون ڏيندو. دق تي بندوقون چوڙيندو. ايتا سبتا فيصلا ڪندو وتندو. ويچارو عقل چوڙ ڪنيو ٻڌو پيو آهي. هن ۾ ايتري اهليت ٿي ڪانهي جو انسان ذات لاءِ ”الدين“ ٺاهڻ جو بار مٿس وڌو وڃي. ياد رهي ته فيصلي لاءِ عقل کي سمورو ڪچو مال حواسن ذريعي ملي ٿو. ”الدين“ ٺاهڻ جو سڄو دارومدار اعليٰ مسئلن جي حل تي آهي. ⁽¹⁾ ڪائنات ڪنهن ٺاهي؟ انسان جي پيدائش جو ڪو مقصد آهي يا نه؟ جيڪڏهن آهي ته ڪهڙو آهي؟ دنيا جي زندگي ڪانپوءِ ٻي به ڪا زندگي آهي؟ يا مرڻ کانپوءِ انسان هميشه لاءِ فنا ۽ نابود ٿيو وڃي؟ انسان ڪٿان آيو ۽ ڪيڏانهن وڃي رهيو آهي؟ وغيره وغيره. اهڙا سڀ سوال ”مسائل عاليه“ ۾ شامل آهن، ۽ عقل وٽ انهن جو ڪوبه جواب ڪونهي ۽ هنن مسئلن حل ڪرڻ جي ڏس ۾ حواسن (يعني اکيون، نڪ، ڪن، چمڙي وغيره جن ذريعي اسين شيون ڏسي، چهي، چڪي، ۽ آواز ٻڌي معلومات حاصل ڪندا آهيون) عقل جي ڪابه مدد ڪونه ڪندا آهن. انهي حالت ۾ عقل ۾ اميد رکي سگهجي ٿي، ان پوري مواد سان صحيح ۽ ڪامل قدرون (يا نيڪي ۽ بدئي پرڪڻ لاءِ ڪسوٽيون) اسان کي ڏيندو؟ انهي کانسواءِ الدين جن ٻين جزن مان ٺهي ٿو ۽ جن جو آءٌ مٿي بيان ڪري آيو آهيان، انهن مان ڪنهن به هڪڙي جزئي بابت، حواسن وٽ ڪابه صحيح ۽ مڪمل معلومات ڪانهي جيڪا عقل تائين پهچي سگهي، ۽ جنهن جي آڌار تي هو (عقل) ڪو جامع ۽ مڪمل نظام ٺاهي سگهي، وڏي ڳالهه ته خواهش عقل کي هميشه ڇهڻيل ۽ چنڊڙيل هوندي آهي، جيڪا کيس نيٺ (نج) عقلي فيصلي ڏيڻ کان روڪيندي آهي، ۽ کيس سڌي رستي تان هٽائي، ڏنگي وات ڏي وٺي وڃڻ ۾ ڪجهه نه ڪجهه ڪامياب ٿيو وڃي.

فرض ڪري وٺو ته حواسن ذريعي حاصل ٿيل معلومات ۽ دليل بازي (استدلال) جي آڌار تي جيڪڏهن عقل ڪا غلطي ڪونه ڪندو

(1) مولانا مودودي رحمۃ اللہ علیہ ”مسائل عاليه“ جا اکر استعمال ڪيا آهن.

تہ بہ هن ۾ ايتريون خاميون (ڪمزوريون) آهن جو انهن جي موجودگي ۾، ايڏي وڏي ڪم (الدين ٺاهڻ) جو بار سندس نازڪ ڪلهن تي نٿو وجهي سگهجي. ايڏو بار ڪٽڻ سندس وت کان ٻاهر آهي. مٿس ايڏو بار لڏڻ عقل تي، ۽ خود پاڻهين پاڻ تي ظلم ڪرڻ آهي.

سائنس:

هاڻي ٽئين ذريعي تي ٿا اچون. يعني اهڙو عمل جيڪو مشاهدن (Observations) ۽ تجربن (Experiments) مان حاصل ٿئي ٿو. مون کي هن علم جي اهميت کان ڪو به انڪار ڪونهي. ليڪن هن علم جي به هڪ حد آهي. جنهن کي انگهائي ويڪرو ۽ وڏو ڪرڻ ۽ ڪيس حد کان وڌيڪ اهميت ڏيڻ، منهنجي سمجهه موجب بي علمي آهي. جيڪو شخص ”انساني علم“ جي اصل حقيقت کان واقف هوندو، انهي کي خبر هوندي ته هي ”اعليٰ مسئلن“ (1) بابت ڪجهه به ڪونه ٿو ڄاڻي. ڇاڪاڻ ته انسان وٽ اهي ذريعا آهن ئي ڪونه جن جي مدد سان هنن مسئلن کي سمجهي سگهي. انسان ”مسائل عاليه“ سان واسطو رکندڙ ڳالهين کي نه ته پنهنجي سر جاچي پر کي سگهي ٿو ۽ نه ئي اهي شيون تجربتي ۽ مشاهدي جي حدن اندر اچي سگهن ٿيون. (2) معلوم ٿيو ته ”الدين“ ٺاهڻ لاءِ، جن مسئلن کي هر صورت ۾ حل ڪرڻو پوي ٿو اهي ته ”انساني علم“ جي پهچت کان ٻاهر آهن. هاڻي سوال آهي ته تمدن جا اصول مقرر ڪرڻ، ۽ اخلاقي اقدار (3) ذريعي خلق

(1) اعليٰ مسئلا يا ”مسائل عاليه“ ڪهڙا آهن؟ مهرباني ڪري پوئين صفحي کي

پڙهي ڏسو جواب ملي ويندو. (ڪ. ب. ن)

(2) مثال طور: الله جو وجود ”مسائل عاليه“ سان واسطو رکي ٿو. انسان ڪنهن به

دوريني يا ڪنهن ٻئي سائنسي اوزار سان رب پاڪ کي نٿو ڏسي سگهي، جيئن

اڪبر الله آبادي چيو آهي: خدا ٻاهر هي حد دورين سي. (ڪ. ب. ن)

(3) نوٽ: اقدار - هن اصطلاح جو مطلب سمجهڻ تمام ضروري آهي. اقدار قدر جو

جمع آهي. ”قدر“ کي انگريزي ۾ (Value) چوندا آهن. اصل ۾ ته هي اصطلاح

اقتصاديات ۽ الجبرا سان تعلق رکي ٿو. پر فلسفي ۽ اخلاقيات (Ethics) ۾ به

استعمال ٿيندو آهي. سادن لفظن ۾ اسين ”قدر“ کي ڪسوٽي به چئي سگهون ٿا.

کي چٽواڳي ۽ بد اخلاقي کان بچائڻ جو فرض ”علم“ کي سونپي سگهجي ٿو يا نه؟ هن فرض پوري ڪرڻ لاءِ ڪجهه شرط پورا ڪرڻا پوندا. جهڙيءَ طرح ڪوبه اڻ پڙهيل پروفيسر نٿو ٿي سگهي. اهڙيءَ طرح هيٺان شرط پورا ڪرڻ کان سواءِ، ”علم“ نه ته تمدن جا اصول ٺاهي سگهي ٿو ۽ نه ئي وري چڱي مٺي کي پرکڻ جون ڪسوٽيون يا ”اخلاقي اقدار“ مقرر ڪري سگهي ٿو.

انهن ۾ **پهرين شرط** آهي ته: انسان قدرت جي جن قانونن (Laws of Nature) هيٺ دنيا ۾ زنده آهي، انهن سڀني جو علم ۽ انهن جي جان هجي، (مثلاً فزڪس، ڪيمسٽري، فلڪيات وغيره) **ٻيون شرط**: خود انسان جي زندگي سان واسطو رکندڙ سڀني علوم (مثلاً سيڪالاجي، بايولاجي، سائيڪيٽري، ميڊيڪل سائنس وغيره) جو مڪمل علم هجي.

ٽيون شرط: انهن ٻنهي قسمن جي علمن، يعني ڪائناتي (1) انسانياتي (2) علمن مان حاصل ٿيندڙ معلومات کي ڪنو ڪجي، ۽ ڪو ڪامل انساني ذهن، انهن جي مدد سان انسان لاءِ تمدن جا اصول، اخلاقي اقدار ۽ چٽواڳي کان بچڻ لاءِ حدون مقرر ڪري اهي ٿيئي شرط اڄ ڏينهن تائين پورا ڪونه ٿي سگهيا ۽ نه ئي ايندڙ پنج ست هزار سالن تائين پورا ٿيڻ جي ڪا اميد آهي. تنهنڪري انسانن ۽ انساني عقل جي آسري تي ويهڻ ۽ اهڙي اميد رکڻ ته اسان کي ”الدين“ ٺاهي ڏيندا. ائين آهي جيئن پهرن کان پير گهرڻ.

مثلاً ماءُ، پيءُ ۽ زال آهن ته عورتون - مگر اسين انهن ۾ فرق ڇو ٿا ڪريون؟ ڪوبه ماڻهو ماءُ سان شادي ڪونه ڪندو. جنهن ڪسوٽي تي پرکي، اهو فرق ڪريون ٿا. ان کي ”اخلاقي قدر“ چئجي ٿو. (ڪ. ب. ن.)

(1) ڪائناتي علوم: يعني اهي علم جيڪي فطرت ۽ ڪائنات بابت معلومات ڏين، مثلاً فزڪس، ڪيمسٽري ۽ فلڪيات (Astronomy) وغيره.

(2) انسانياتي علوم: انسان جي جسم ۽ ذهن (Mind) ۽ سندس اجتماعي زندگي سان واسطو رکندڙ علم، مثلاً نفسيات، طب، معاشيات وغيره.

تاريخ:

هاڻي علم جي انهي ذريعي تي اچون ٿا. جنهن کي انساني تجربن جو تاريخي رڪارڊ يا انسانيت جو اعمال نامون چئبو آهي. انهي جي اهميت ۽ فائدين کان آءٌ انڪار ڪونه ٿو ڪريان. پر آءٌ چوان ٿو ته غور ڪرڻ کانپوءِ اوهين به مڃيندا ته ”الدين“ ٺاهڻ لاءِ هيءُ ذريعو به ڪافي ڪونهي. آءٌ سوال ڪونه ٿو اٿاريان ته ماضي کان حال (موجود) جي ماڻهن تائين هي رڪارڊ صحيح سلامت حالت ۾ پهتو به آهي يا نه؟ آءٌ اهو به ڪونه ٿو پڇيان ته هن رڪارڊ جي مدد سان ”الدين“ ٺاهڻ لاءِ انسان جي نمائندگي ڪير ڪندو؟ هيگل (1) ڪندو؟ مارڪس (2) ڪندو؟ روسو (3) ڪندو؟ آءٌ فقط ايترو پڇيان ٿو ته ماضي، حال يا مستقبل جي ڪهڙي تاريخ (Date) مهيني يا سال تائين وارو رڪارڊ ”الدين“ ٺاهڻ لاءِ ڪچو مال (مواد) پهچائيندو؟ انهي تاريخ کانپوءِ پيدا ٿيندڙ ته خوش قسمت چئبا (جو انهن لاءِ ”الدين“ ٺهي چڪو هوندو) باقي اڳي گذري ويندڙن جو ته الله ئي حافظ آهي.

مايوس ڪندڙ نتيجو:

مون مٿي جيڪي ڳالهائون علمي دليلن سان پيش ڪيون آهن، اهي جيڪڏهن صحيح آهن ته پوءِ مڃڻو پوندو ته انسان پنهنجي لاءِ ڪو ڪچو ٿڪو غلط سلط، وقتي ۽ مقامي (هڪڙي ملڪ يا علائقي لاءِ) ”دين“ نه ٺاهي سگهي ٿو پر ”الدين“ ته بلڪل نئون ٺاهي سگهي نڪو اڄ ٺاهي سگهي ٿو ۽ نه سڀاڻي ٺاهي سگهندو.

- (1) هيگل (1770-1831ع): جرمني جي هن فلسفي اهو فلسفو پيش ڪيو ته ٻن ”آڏورين سچائين“ جي تڪرور سان ”مڪمل سچائي“ ظاهر ٿئي ٿي. اهڙيءَ طرح انسان ”ترقي“ ڏي وڃي ٿو. انهي کي تاريخ جو جدلياتي فلسفو (Dialectic) چئجي ٿو. هيگل ٻڌايو ته تاريخ تي ڪنهن غير محسوس ”روح“ جي حڪمراني آهي.
- (2) مارڪس (83-1818ع): جرمني جي هن يهودي فلسفي هيگل جي فلسفي مان ”روح“ کي هڪالي ڪڍيو ۽ تاريخ جو مادي نظريو پيش ڪيائين جيڪو ڪميونزم جو بنياد آهي.
- (3) روسو (78-1712ع): فرانس جو مشهور فلسفي. (ڪ.ب. ن.)

هاڻي جيڪڏهن ڪو خدا آهي ئي ڪونه، جيئن خدا جا منڪر چوندا آهن، ته پوءِ انسان لاءِ مناسب اهو آهي ته آپگهات (خودڪشي) ڪري جنهن مسافر کي رستو ڏيکارڻ وارو هجي ئي ڪونه ۽ نه ئي پاڻ رستو ڳولي سگهي. ته اهڙي مسافر جي قسمت ۾ مايوسي، ۽ مڪمل مايوسي کان سواءِ ٻيو ڪوبه لکيل ڪونهي. سندس ڪوبه همدرد ڪيس اها صلاح ڏيندو ته رستي تي ڪنهن پٿر يا چپ کي ٽڪر هڻي، پاڻ ماري وجهي. جيڪڏهن خدا آهي، پر اهو خدا رستو (1) ڪونه ٿو ڏيکاري ته اها اڃا به وڌيڪ افسوسناڪ ڳالهه آهي. جنهن خدا، موجودات عالم (انسان، جانور، پکي، پڪڙ، سڄ، چنڊ، تارا... مطلب ته سڄي ڪائنات) جي سڀني شين جي بقا لاءِ (جيڪا هن جي وڏي ۾ وڏي ضرورت آهي) ڪوبه دين يا طريقو نه ڏنو هجي، گس ڏيکارڻ لاءِ ڪنهن کي به پنهنجي طرفان مقرر نه ڪيو هجي. اهڙي خدا جي خدائي ۾ رهڻ تمام سخت مصيبت آهي، ايڏي سخت مصيبت آهي جو انهي کان سخت ڪابه مصيبت نٿي ٿي سگهي. اوهين غريبن، بيمارن، مظلومن، ۽ ستايلن جي مصيبتن تي چوڻا روئيو؟ روئڻا ٿو ته سڄي انسانيت (نوع) جي مصيبت تي روئيو جنهن کي بي واهو ۽ نڌڻڪو بنائي دنيا ۾ ڇڏيو ويو آهي، جيڪا بار بار غلط تجربا ڪري ٿڪجي پيئي آهي. ٿاڀا کائيو ڪري ٿي، ۽ وري اٿي ٿي ته جيئن سنڀالي هلا. هر پيري ٿاڀي کائڻ سان ڏيهن جا ڏيهه ۽ قومن جون قومون تباهه ٿيو وڃن. هن ويچاري (انسان ذات) کي اها به خبر ڪانهي ته منهنجي زندگي جو مقصد ڪهڙو آهي. خبر ئي ڪانهيس ته ڪيئن ڪري، ۽ ڪاڏي وڃي. هيءُ سيڪجهه اهو خدا ڏسي رهيو

(1) ڪي فلسفي ۽ سائنسدان خدا کي ته مڃين ٿا، پر سندن چوڻ آهي ته ”انهي خدا“ انسان کي ٺاهي. دنيا ۾ زندگي گذارڻ لاءِ ڇڙواڳ ڇڏي ڏنو آهي. انسان کي پيدا ڪرڻ کانپوءِ ”خدا“ انسان کي قانون فطرت جي حوالي ڪري ڇڏيو آهي. جهڙيءَ طرح واچ ٺاهيندڙ (واچ ميڪر) واچ ٺاهڻ کانپوءِ ان سان ڪوبه واسطو ڪونه رکندو آهي، پاڻهين ئي پئي هلندي اهڙيءَ طرح رب پاڪ به ڪائنات ۽ انسان کي ٺاهي، بي واهي ڇڏي ڏنو آهي. (ڪ. ب. ن.)

آهي جنهن انسان کي زمين تي آندو پر هن کي ته رڳو پيدا ڪرڻ سان
مطلب هو. رستي ڏيکارڻ جي پرواهه ڪانه اٿس. (1)

اميد جو هڪ ئي ڪرڻو:

هن تصوير جي برخلاف قرآن پاڪ اسان جي اڳيان بلڪل نرالو
نقشو پيش ڪري ٿو. فرمائي ٿو ته خدا رڳو پيدا ڪندڙ ئي ڪونهي
بلڪ رستو ڏيکاريندڙ به آهي. هن موجودات عالم (ڪائنات جون
سموريون شيون يعني سج، چنڊ، تارا، زمين آسمان، وڻ ٽڻ، جانور انسان
وغيره وغيره) جي هر شيءِ کي اها هدايت بخشي آهي، جنهن هدايت
جي سندس فطرت جي خيال کان انهي شيءِ کي ضرورت آهي. الذي
اعطي كل شيء خلقه ثم هدي جيڪڏهن ثابتي گهرو ٿا ته ڪنهن به
ڪيتري ڪنهن به مک ۽ پٽي ڪنهن به جيت کي پڪڙيو ۽ پوءِ غور
ڪريو. جيڪو خدا انهي مخلوقات جي رهنمائي ڪري رهيو آهي،
اهو ئي خدا انسان جي رهنمائي ڪندڙ (رستو ڏيکاريندڙ) به آهي.
تنهنڪري انسان لاءِ صحيح رستو اهو آهي ته اجائي آڪڙ ڇڏي خدا
جي اڳيان پيش پوي زندگي جو جيڪو مڪمل نظام يعني ”الدين“
پنهنجن پيغمبرن ذريعي هن موڪليو آهي، انهي جي پيروي ڪري

هاڻي ڏسو! هڪڙي پاسي اها ڳالهه آهي ته انسان پنهنجي عقل ۽
پنهنجن قوتن سان، پاڻهين پاڻ لاءِ زندگي گذارڻ جو ڪوبه طريقو
(الدين) نٿو ٺاهي سگهي. ٻئي پاسي قرآن انهي باري ۾ رهنمائي جي
دعويٰ ڪري ٿو. اسان لاءِ فقط اهو گس (چارو) آهي ته قرآن جي هن
دعويٰ کي قبول ڪريون، يا وري پاڻ کي مايوسي جي حوالي ڪريون
جتي اميد جو هڪ ڪرڻو به ڪونهي.

(1) ياد رهي ته هنن جملن ۾ مولانا مودودي رحمۃ اللہ علیہ انهن فلسفين تي توڪ طور تنقيد
ڪري رهيو آهي جيڪي چوندا آهن ته رب پاڪ، انسان جي رهنمائي لاءِ ڪوبه
دين يا طريقو ڪونه ڏنو آهي. هن تنقيد ۾ اهي مسلمان دانشور به اچي وڃن ٿا،
جيڪي چون ٿا ته اسلام جو سياست ۽ معاشيات سان ڪوبه تعلق ڪونهي. فقط
روزي نماز ۽ حج زڪوة جونالوئي اسلام آهي. (ڪ. ب. ن)

صورت حال اها ڪانهي، ته ”الدين“ حاصل ڪرڻ جا ٻه (1) وسيلا موجود آهن، ۽ اسين انهن مان ڪهڙي وسيلي کي وٺون ٿا. پر اصل حالت اها آهي ته ”الدين“ ملڻ جو فقط هڪڙو ذريعو يا وسيلو آهي. هاڻي سوال آهي ته اسين انهي ”واحد وسيلي“ کان مدد وٺون ۽ سندس رهبري مان فائدو حاصل ڪريون، يا اونداهي ۾ ٽاپا کائيندا وٽون؟

قرآن جا دليل:

هيستائين مون جيڪي دليل ڏنا آهن انهن مان اهو نتيجو نڪري ٿو ته پنهنجي پلائي خاطر، قرآن جي هن (2) دعويٰ کي قبول ڪرڻ ڪانسواءِ اسان لاءِ ٻيو رستو ئي ڪونهي. يعني ٻين لفظن ۾ ته ڪافر نتوانن ٿيڻ، ناچار مسلمان شو (جيڪڏهن ڪافر ٿيڻ جي بچت ڪانه اٿئي ته لاچار مسلمان ٿي). پر قرآن پنهنجي دعويٰ جي تائيد ۾ جيڪي دليل ڏئي ٿو اهي تمام بلند، اعليٰ ۽ اشرف آهن، ڇاڪاڻ ته هو اسان کي ”لاچار مسلمان ٿيڻ“ بدران خوشي ۽ شوق مان مسلمان بنجن لاءِ تيار ڪري ٿو. هن باري ۾ قرآن ڪافي دليل ڏنا آهن، پر انهن مان چار دليل تمام زوردار آهن، ۽ انهن کي بار بار ورجائي به ٿو.

(1) انسان لاءِ، فقط اسلام مطابق زندگي گذارڻ ئي صحيح طريقو آهي. ڇاڪاڻ ته اها ئي اصل حقيقت آهي، انهي ڪانسواءِ ٻيا سڀ طريقا حقيقت جي ابتڙ، نسورو ڪوڙ آهن:

أَفَعَدَّ لِلَّذِينَ آمَنُوا وَلَآ أَسْلَمَ مِنْ فِي السُّبُوتِ وَالْأَرْضِ طَوْعًا وَكَرْهًا وَآلِئِهِ

يُرْجَوْنَ ﴿آل عمران: 83﴾

”ڇا هي ماڻهو الله جي دين ڪانسواءِ ڪو ٻيو دين چاهين ٿا؟ حالانڪ (جڏهن ته) اهي سڀ شيون جيڪي آسمانن ۾ آهن ۽ جيڪي زمين ۾ آهن اهي خوشيءَ سان يا لاچار (طوعاً ڪرها) انهي جي آڏوئي پيش پيون

(1) هڪڙو عقل، فلسفو ۽ انساني دماغ ۽ ٻيو وحي، قرآن ۽ نبي پاڪ ﷺ.
(2) يعني اها دعويٰ ته هن دنيا ۾ زندگي گذارڻ لاءِ قرآن پاڪ اسان جي مڪمل رهنمائي ڪري ٿو.

(جهڪيل) آھن، ۽ انهيءَ ڏانھن ئي انھن کي موٽي ويڃڻو آھي.“

(2) انسان لاءِ صرف هي ئي زندگي گذارڻ جو صحيح طريقو آھي، ڇو تہ اھو ئي حق آھي، ۽ انصاف سان ڏٺو وڃي تہ هن کانسواءِ ٻيو ڪوبہ رويو صحيح نٿو ٿي سگھي.

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُغْشَىٰ الْإِيلَ الْفُجَارِ يُطَلِّعُ الْغُشَاةَ وَالشَّمْسَ وَالْقَمَرَ وَالنُّجُومَ مُسْحَرَاتٍ

بِأَمْرِهِ ۚ أَلَا لَهُ الْغَلْقُ وَالْأَمْرُ ۚ تَبَارَكَ اللَّهُ رَبُّ الْعَالَمِينَ ﴿٥٤﴾ (الاعراف: 54)

”حقيقت ۾ اوهان جو رب (مالڪ ۽ حاڪم) تہ الله آھي، جنھن آسمانن ۽ زمين کي ڇھن ڏينھن (يا دورن) ۾ پيدا ڪيو پوءِ پنھنجي سلطنت جي تخت تي جلوه گر ٿيو (يا جلوه ڪيائين)، جيڪو ڏينھن کي رات جو لباس پھرائي ٿو (ڏينھن مان رات ڪري ٿو) ۽ پوءِ رات جي پوڻيان ڏينھن تيزي سان ڊوڙي ٿو سڄ ۽ ڇنڊ تارا، سڀ جا سڀ جنھن جي حڪم جا تابعدار آھن. ٻڌو! خلق بہ انھي جي آھي ۽ حڪم (امر) بہ انھي جو (ھلندو). وڏي برڪت وارو آھي ڪائنات جو رب.“

(3) انسان جي لاءِ فقط هي رويو ئي صحيح آھي، ڇاڪاڻ تہ صحيح حقيقتن جو علم صرف خدا وٽ آھي ۽ صحيح ھدايت اھو ئي ڪري سگھي ٿو:

إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ ﴿٥﴾ (آل عمران: 5)

”بيشڪ الله کان نہ زمين جي ڪا شيءِ لڪل آھي ۽ نہ آسمان جي.“

يَعْلَمُ مَا بَيْنَ أَيْدِيهِمْ وَمَا خَلْفَهُمْ ۚ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۚ (البقرة: 255)

”جيڪو ڪجهہ انھن جي سامھون آھي اھو بہ ھو ڄاڻي ٿو ۽ جيڪو ھن کان لڪل آھي اھو بہ ھن جي علم ۾ آھي ۽ ماڻھو ھن جي علم مان ڪجهہ بہ نٿا وٺي سگھن، سواءِ انھن شين جي علم جي، جن جو علم ھو پاڻ انھن (ماڻھن) کي ڏيڻ چاھي.“

قُلْ إِنْ هَدَىٰ اللَّهُ فُلًا فَهُوَ الْهُدَىٰ (الانعام: 71)

”اي پيغمبر! ڇو ته اصلي هدايت صرف خدا جي (ڏنل) هدايت ئي آهي.“

(4) ماڻهن لاءِ سڌو رستو صرف هي ئي آهي، ڇاڪاڻ ته انهي کانسواءِ عدل ۽ انصاف نٿو ڪري سگهجي. انهي کان سواءِ جنهن به ٻئي رستي تي انسان هلندو اهو نيٺ ظلم ڏي وٺي ويندو.

وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ (الطلاق: 1)

”جيڪي الله جون مقرر ڪيل حدون اورانگهي (ٽپي وڃي) انهي پاڻهن پاڻ تي ظلم ڪيو.“

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ (المائدہ: 45)

”جيڪي الله طرفان نازل ڪيل هدايت موجب فيصلا نٿا ڪن اهي ئي ظالم آهن.“

هن دليلن کي سامهون رکي، هر سمجهدار انسان لاءِ ضروري آهي ته الله جي اڳيان پيش (1) پوي ۽ هدايت حاصل ڪرڻ لاءِ انهي ڏي موٽي.

خدائي هدايت کي پرکڻ لاءِ ڪسوتي:

اڳتي وڌڻ کان اڳي آءٌ هڪ سوال جو جواب ڏيڻ چاهيان ٿو. هن مضمون لکڻ وقت خود منهنجي دل ۾ به اهو سوال پيدا ٿيو هو. سوال آهي ته ڇا اسان هر ڪنهن اهڙي شخص جي ڳالهه تي اعتبار ڪريون جيڪو اسان جي اڳيان ڪو ”دين“ پيش ڪري ۽ چوي ته هي خدا جي طرفان آهي؟ ائين ڪونهي. پوءِ اسان وٽ ڪهڙي ڪسوتي آهي، جنهن تي پرکي معلوم ڪريون ته انسان جي گهڙيل دين ۽ خدا جي طرفان آيل هدايت ۾ ڪهڙو فرق آهي؟ جواب لاءِ ڊگهي تفصيل جي ضرورت آهي، پر هن وقت آءٌ صرف چار وڏيون ڪسوتيون پيش ڪريان ٿو جن تي پرکڻ سان اهو فرق معلوم ٿي ويندو.

(1) اسين ماڻهو پوريءَ طرح خدا اڳيان پيش ڪونه پيا آهيون. وهنوار وٺي ۽ ڏيتي لپتي جي معاملن ۾ خدا سان بغاوت ڪري پنهنجين نفساني خواهشن اڳيان هٿيار ڦٽا ڪري ويهون. (ڪ. ب. ن.)

1. انساني سوچ ۽ فڪر جي خاص ڳالهه اها هوندي ته ان ۾ علم جي غلطي، ۽ تنگي (محدوديت) ضرور هوندي ان جي برعڪس خدائي فڪر ۾ حد کان وڌيڪ (غير محدود) علم ۽ علم جو سڄو شان نظر ايندو. جيڪا شيءِ خدا طرفان هوندي انهي ۾ ڪابه اهڙي ڳالهه ڪانه هوندي جيڪا ”ثابت ثيل علمي حقيقت“ بر خلاف هجي، يا جنهن مان ثابت ڪري سگهجي ته حقيقت جي فلاڻي حصي (پهلو) بابت مصنف کان پل چڪو ٿي ويئي آهي. هتي اهو به ياد رکڻ گهرجي ته علم ۽ علمي گمان (قياس) يا علمي نظريي (1) ۾ وڏو فرق آهي. ڪنهن زماني ۾ جيڪي ”علمي گمان“ يا ”علمي نظريا“ انساني دماغن تي چانیا رهيا، ۽ غلطي وچان فتويٰ ڏني ويئي ته اهي ”علم“ آهن، پر اڳتي هلي اهي غلط ثابت ٿيا. (مثلاً: ڪيترين صدين تائين سائنسدان ۽ فيلسوف دعويٰ ڪندا رهيا ته مادو فنا ڪونه ٿو ٿئي، فقط پنهنجي صورت (Form) بدلائي ٿو. پر ويهين صدي ۾ ٿرموڊائنامڪس جي قانون نمبر 2 يعني (Second Law of Thermodynamics) سان ثابت ٿي ويو ته مادي کي قوت يعني Energy ۾ تبديل ڪري سگهجي ٿو. (ڪ. ب. ن) تاريخ ۾ اهڙا ٿورا گمان (2) ۽ نظريا آهن جيڪي نيٺ ”علم“ بابت ثابت ٿيا هجن.

2. انساني فڪر ۽ سوچ ۾ ٻي وڏي ڪمزوري اها آهي ته هن ۾ تنگ نظري هوندي آهي، ان جي بر خلاف خدائي فڪر تمام ڪشادو آهي ۽ ان ۾ حد کان وڌيڪ وسيع سوچ هوندي آهي. خدائي فڪر مان پيدا ٿيل ڪابه شيءِ اوهين ڏسندا ته ائين محسوس ٿيندو جڏهن ان جو مصنف ازل کان وٺي ابد تائين ڏسي رهيو آهي، سڀني حقيقتن کي هڪ ئي وقت ڏسي رهيو آهي. انهي پيٽ ۾ ڪنهن وڏي فيلسوف ۽ دانشور جي سوچ، ٻاراڻي سوچ لڳندي

(1) نظريي مان مراد آهي ٿيوري (Theory). مثلاً ارتقا (Evolution) بابت ڊارون ۽ سندس پوئلڳن جيڪي ڪجهه پيش ڪيو آهي، اهو محض نظريو آهي، ثابت ٿيل حقيقت (Proved fact) ڪونهي، جهڙي طرح اها ڳالهه ثابت ٿيل حقيقت آهي ته پاڻي ۾ ٻه جزا هائڊروجن ۽ هڪ جزو آڪسيجن آهي (H₂O).

(2) گمان يا علمي گمان ۽ قياس مان مراد آهي. (Working hypothesis)

3. انساني سوچ ۽ فڪر جي خاص ڳالهه آهي ته هن ۾ دانائي، خواهش ۽ جذبي ۾ ساز باز ۽ مصلحت جي به ڪجهه نه ڪجهه ملاوت نظر ايندي جڏهن ته خدائي فڪر ۾ بي ريتائي، دانائي ۽ خالص عقلمندي ايڏي ته شان سان نظر ايندي جو ان جي حڪمن ۾ اوهان کي ڪٿي به جذبات سان پريل طرفداري ڪانه ٿيندي.

4. انساني فڪر ۾ اها به خامي آهي ته جيڪو نظام زندگي هو پاڻ ٺاهيندو ان ۾ طرفداري، انسانن جي وچ ۾ غير عقلي فرق ۽ هڪٻئي کي ٻين کان وڌيڪ سمجهڻ جا جزا ضرور نظر ايندا، ڇاڪاڻ ته هر ڪنهن انسان کي ڪنهن نه ڪنهن ٻئي انسان ۾ ڪونه ڪو ذاتي مطلب ۽ مفاد ضرور هوندو آهي جڏهن ته خدائي فڪر طرفان آيل نظام زندگي ۾ اهڙيون خاميون بلڪل ڪونه هونديون.

هنن ڪسوٽين تي هر هڪ انهي نظام زندگي کي پرکي ڏسو جيڪو خدا کان آيل ”الدين“ هئڻ جي دعويٰ ڪري اوهين ڏسندا ته انهي ۾ اهي سڀ خاميون هونديون، جيڪي مون مٿي بيان ڪيون آهن، اهي مون واريون بيان ڪيل خوبيون ڪون ٿينديون، تنهنڪري سندس دعويٰ غلط سمجهي، رد ڪبي.

ايمان ڪهڙي گهر ڪري ٿو:

هاڻي آءٌ آخري سوال تي اڃان ٿو. سوال آهي ته ڪو ماڻهو قرآن جي دعويٰ کي تسليم ڪري ٿو ۽ ”الدين“ کي الله وٽان آيل دين سمجهي ان تي ايمان آڻي ٿو. هاڻي کيس ڇا ڪرڻ گهرجي. آءٌ ٻڌائي آيو آهيان ته اسلام جي معنيٰ آهي جهڪي پوڻ هٿيار ڦٽا ڪرڻ، پاڻ کي ڪنهن جي حوالي ڪرڻ، جهڪڻ، هٿيار ڦٽا ڪرڻ ۽ پاڻ کي ٻئي جي حوالي ڪرڻ سان انسان جي ”پنهنجي راءِ“ ۽ ”سوچ ۽ عمل جي آزادي“ ۽ ”مرضي ۽ خواهش“ هلي نه سگهندي اوهان جنهن به دين تي ايمان آڻيندا، پنهنجي شخصيت کي ان جي حوالي ڪندا، ڪابه شيءِ بچائي نه رکندا، ايمان گهر ڪري ٿو ته جنهن دين تي اوهان ايمان آندو آهي اهو اوهان جي دل ۽ دماغ جو دين هجي. اوهان

جا ڪن ۽ اڪيون، هٿ ۽ پير، اوهان جو قلم ۽ زبان سڀ ان جي حوالي هجن. اوهان جو وقت، اوهان جي محنت ۽ ڊڪ ڊوڙ اوهان جي محبت ۽ نفرت، دوستي ۽ دشمني - مطلب ته سڄي شخصيت انهي دين جي حوالي ڪريو. پنهنجي ڪابه شيءِ، جيتري قدر انهي دين جي حدن کان ٻاهر رکندا، جيتري قدر انهي جي پيروي کان ڪيائيندا، ته سمجهو ته اوتري قدر اوهان جي دعويٰ ۾ ڪوڙ جي ملاوت آهي.

آءٌ اهو به ٻڌائي آيو آهيان ته انساني زندگي هڪ آهي، ان کي جدا جدا شعبن يا کاتن ۾ نٿو ورهائي سگهجي. تنهن ڪري انسان جي ”سڄي زندگي“ جو هڪڙو ئي دين هئڻ گهرجي. جيڪڏهن ڪو شخص هڪ ئي وقت ٻن ٻن، ٽن ٽن دينن (زندگي گذارڻ جا طريقا) تي هلي ٿو ته چئبو ته سندس ايمان ڊائوڊل آهي. اوهان جنهن به دين تي ايمان آڻيو ته اوهان جي ذات، اوهان جي سڄي گهر، اوهان جي روزي ڪمائن، ڪچهري ۾ اٿڻ ويهڻ، سياست، ادب، آرٽ - مطلب ته هر شيءِ جو دين، اهو ئي هڪڙو دين هئڻ گهرجي. (1) مون کي اها ڳالهه سمجهه ۾ نٿي اچي ته پنهنجي ذاتي حيثيت ۾ ته هڪڙي دين جي پيروي ڪريون، پر پنهنجي ملڪي، وطني ۽ قومي زندگي ۾ ڪنهن ٻئي دين تي هلون.

سڀ کان وڏي ڳالهه ته جنهن دين کي ”الدين“ سمجهي اوهان ان تي ايمان آندو آهي، ٻين انسانن کي ان دين جي برڪتن کان واقف ڪرڻ اوهان جو فرض آهي. اوهان رات ڏينهن ڪوشش ۽ ڊڪ ڊوڙ ڪريو ته اوهان جو پسند ڪيل ”الدين“ سڄي دنيا جو دين بنجي وڃي. جيڪو ماڻهو حق پرستي جي دعويٰ ڪري ٿو ۽ ساڳئي طرح اکين سان ڏسي ٿو ته سڄي دنيا تي باطل چاٺيل آهي، تنهن هوندي به آرام سان ويٺو آهي ۽ حق کي غالب ڪرڻ لاءِ پاڻ نٿو پتوڙي - ته چئبو ته سندس ايمان ۾ خامي آهي. کيس پنهنجي ايمان کي سلامت رکڻ جي ڪوشش ڪرڻ ڪپي.

(1) يعني هر ڳالهه ۾ انهي جي تابعداري ڪريو.

اسلامي اخلاق جا اصول

(هي مقالو 26 فيبروري 1944ع تي اسلاميه ڪاليج پشاور ۾ پڙهيو ويو)

عام حالتن ۾، جڏهن معاشري جو درياه سنڪون سان وهندو رهي ٿو ته انسان کي پريشاني ڪانه ٿي ٿئي، ڇاڪاڻ ته مٿاڇري تي وهندڙ صاف پاڻي، تري ۾ لڪل گند ڪچري کي چادر وانگر ڍڪيو ڇڏي، پر جڏهن طوفان لڳڻ سان چوليون ۽ لهرون اچن ٿيون ته تري ۾ لڪل گند ڪچرو ۽ غلاظتون مٿاڇري تي تريو اچن. ان وقت اکين وارو هر انسان صاف صاف ڏسي ٿو ته درياه، ڪيڏيون نه غلاظتون ۽ گندگيون پنهنجي پيٽ ۾ لڪائي وهي رهيو هو. اهڙي وقت عام انسانن کي پريشاني ٿئي ٿي، ته خبر ونجي ته گندگيون ڪهڙي جاءِ تان درياه ۾ داخل ٿين ٿيون ته جيئن انهن کي بنجو ڏيئي پاڻ کي پاڪ صاف رکيو وڃي. پر ان حالت ۾ به جيڪڏهن خلق خدا گندگين کي پنجي ڏيڻ جي ضرورت محسوس نه ڪري ته پوءِ پڪ ڄاڻو ته انسان ذات غفلت جي نشي ۾ مست آهي ۽ نفعي نقصان کي نٿي سمجهي.

موجوده قومن جي اخلاقي حالت:

هن وقت (1) زماني ۾ غير معمولي حالتون آهن ۽ زندگي جو درياه برهاڙي (طغياني) ۾ آهي. ملڪن ۽ قومن جي وچ ۾ ڌاڙهي پٽ ايڏي ته سخت ٿي ويئي آهي جو هاڻي ته انسان، انسان کي ڪائي رهيو آهي. ۽ انسان ذات جي وڏي اڪثريت اهي سموريون اخلاقي گندگيون اوڳاري الٽي ڪري ٻاهر ڪڍيون جن کي ورهين کان اندر لڪايو ويئي

(1) ياد رهي ته هن مضمون لکڻ وقت، دنيا ۾ ٻي مهاڀاري لڙائي زور شور سان جاري هئي. (ڪ. ب. ن)

هئي. جن گندگين کي ڳولڻ لاءِ ٽپي هڻي ڪجهه نه ڪجهه هيٺ وڃڻو پوندو هو اڄ کليو ڪلايو پاڻي جي مٿاڇري تي وهي رهيو آهي. هاڻي ته فقط ڄاڻي ڄم کان انڌو شخص ٿي چوندو ته ”بيمار جي حالت سڌرنڌر آهي“، ۽ جانورن وانگر اخلاقي احساس نه رکندڙ شخص ٿي بيماري جي تشخيص (سيڙپ) ۽ مريض جي علاج کان غافل رهي سگهي ٿو.

اسين ڏسون ٿا ته قومن جون قومون، تمام وڏي پيماني تي، اهي اهي بد اخلاقيون ڪري رهيو آهي، جن کان انساني ضمير هميشه نفرت ڪندو رهيو آهي. بي انصافي، بي رحمي، ظلم و ستم، ڪوڙ دغا، فريب، مڪر، خيانت، بي شرمي، نفس پرستي، ڦرلٽ ۽ ٻيا ڪئين اهڙا ڏوهه، فقط انفرادي (شخصي) حيثيت سان ڪونه ٿا ٿين، بلڪ قومن جون قومون گڏيل حيثيت ۾ اهڙين بد اخلاقين ۾ ڦاٿل آهن. وڏيون وڏيون قومون اجتماعي حيثيت ۾ اهڙا اهڙا ڏوهه ڪن ٿيون جو هنن جو اڪيلو ڪو اهڙو ڏوهه ڪري ته انهي کي به هوند جيل جي هوا ڪرائي ڇڏين. هر قوم پاڻ مان وڏا وڏا ڏوهاري ڳولهي ڳولهي انهن کي ليڊر ۽ حاڪم بنايو آهي. انهن ماڻهن جي اڳواڻي هيٺ، هر قسم جي بد معاشي تمام وڏي پيماني تي، نهايت بي حياتي سان کليو ڪلايو ٿي رهي آهي. هر ڪا قوم، بي قوم جي خلاف ڪوڙ گهڙي ريڊيو تان نشر ڪري رهي آهي. ملڪن ۽ ڪنڊن (بر اعظم) جا سمورا ماڻهو ڦورو ۽ ڌاڙيل بنجي چڪا آهن. اهي ڌاڙيل پنهنجن مخالف ڌاڙيلن جي ڏاڍائين جي شڪايت، عين ان وقت ڪندا، جڏهن خود پاڻ ڌاڙو هڻي رهيا هوندا آهن. هنن ظالمن وٽ انصاف جي معنيٰ ”صرف پنهنجي قوم سان انصاف ڪرڻ“ ئي آهي. حق صرف هنن جا آهن ٻين جي حقن تي ڌاڙو هڻڻ هنن جي ”شريعت“ ۾ بلڪل جائز بلڪه ثواب جو ڪم آهي. هنن وٽ ڏيڻ جا وٽ (تور وارا) هڪڙا، ۽ وٺڻ جا وٽ ٻيا آهن. انجام ٿوڙڻ جو مرض ايڏو ته وڏي ويو آهي جو هاڻي قومون هڪ ٻئي جي ڳالهه تي اعتبار ئي نٿيون ڪن. وڏين وڏين قومن جا نمائندا، جيڪي ظاهر طور نهايت مهذب ۽ سڌريل لڳن ٿا، جڏهن ڪنهن ٺاه تي صحيحون ڪندا آهن ته ان وقت سندن نيت اها ئي هوندي آهي ته

وجه ملندي ٿي هي معاهدو توڙي ڇڏينداسون. سندن قوم مان ڪو هڪڙو شخص به ههڙي بد اخلاقي خلاف پڙڪ ٻاهر ڪونه ٿو ڪڍي بي رحمي ايڏي وڏي يعني آهي جو هڪڙو ملڪ، ٻئي ملڪ تي حملو ڪريو ڳوٺن جا ڳوٺ ۽ شهرن جا شهر نابود ڪريو ڇڏي ۽ پوءِ وري دنيا کي پنهنجي ”بهادرن“ جو هي ڪارنامو وڏي فخر سان ٻڌائي ٿو. لڳي ائين ٿو چٽڪ دنيا ۾ انسان نه، بلڪ بگهڙ رهن ٿا.

مون فقط مثال طور ڪجهه بد اخلاقيون ڳڻايون آهن، ورنه جيڪڏهن تفصيل سان ڄاچجي ته معلوم ٿي ويندو ته سڄي انسان ذات جو اخلاقي لاش سڙي ڳري بدبودار بنجي چڪو آهي. اڳي ته رڳو بدڪاري جا اڏا ۽ جٽا جا گهر معاشري جا ناسور سمجهيا ويندا هئا. پر هينئر ته سڄو انساني تمدن ۽ سماج هڪ وڏو ناسور لڳي ٿو. قومن جون اسيمبليون، پارليامينٽون، وزارت خان، عدالتون، وڪالت خان، يونيورسٽيون ۽ تعليمي ادارا، بينڪون، صنعتي ۽ ڪاروباري مرڪز سڀ جا سڀ ناسور بنجي چڪا آهن جن کي ڪوري ۽ وڏي ڪيڙ لاءِ ڪنهن تڪي نشتر جي ضرورت آهي. وڏي ڳالهه ته اڄڪلهه علم، هنر ۽ فن به انسانيت جي تباهي لاءِ استعمال ٿي رهيا آهن. قدرت طرفان انسان کي مليل طاقت ۽ زندگي جا ذريعا ۽ وسيلو، فساد ۽ ظلم لاءِ ڪتب آندا وڃن ٿا.

ظاهر آهي ته قومن جون خرابيون ان وقت ظاهر ٿينديون آهن جڏهن سندن هر شخص برائي ۾ ”رڇي ريتو“ ٿيندو آهي. جيڪڏهن ڪنهن سماج ۾ ماڻهن جو وڏو تعداد نيڪ هجي ته اهو سماج پنهنجي گڏيل حيثيت ۾ ڪڏهن به بد اخلاق نٿو بنجي سگهي. ائين ٿيڻو ئي ڪونهي ته نيڪ اخلاق وارا ماڻهو پنهنجي آڳ واڳ بچڙن حاڪمن ۽ ليڊرن جي هٿن ۾ ڏيئي ڇڏين ته قومي ۽ بين الاقوامي معاملن ۾ هنن کي جيئن وڻين تيئن بد اخلاقيون ڪندا وڃن. اڄ جڏهن دنيا جون قومون وڏي پيماني تي پنهنجين حڪومتن ۽ ٻين ادارن ذريعي ذليل اخلاق ۽ ڪميٽائپ جو مظاهرو ڪري رهيون آهن، ته پڪ ڄاڻو ته ايڏي ساري علمي ۽ تمدني ترقي جي هوندي به انسان ذات جي

اڪثريت کي بد اخلاقي جي ويا وڪوڙي ويئي آهي. جيڪڏهن اها ئي حالت رهي ته انسانيت تي هڪ وڏي تباهي نازل ٿيندي ۽ ڊگهي عرصي لاءِ اونداهو دور ڇانئجي ويندو.

اسين جيڪڏهن اکيون ٻوٽي تباهي جي اوڙاهه ۾ ڪرڻ نٿا چاهيون ته اسان کي ڇاڇڻ ڪپي ته هي طوفان ڪٿان پيو اٿي. مٿيون سموريون برائيون اخلاقي برائيون آهن. تنهنڪري انهن جو ڏس پتو به انهن ”اخلاقي تصورات“ وٽان ملندو جيڪي هن وقت دنيا تي ڇانيل آهن.

موجوده اخلاقي تصورات:

دنيا جا اخلاقي تصورات ڪهڙا آهن؟ ڇنڊڇاڻ ڪرڻ سان خبر پوندي ته هي سمورا تصورات ٻن قسمن جا آهن:

(1) هڪڙا اهي تصورات جيڪي خدا جي ذات ۾ ايمان ۽ آخرت (حيات بعد موت) جي عقيدتي تي ٻڌل هجن.

(2) ٻيا اهي تصورات جيڪي، هن عقيدتي کان پاسيرو ڪنهن ٻئي بنياد تي قائم ڪجن.

هاڻي ٻنهي قسمن جي تصورات جي جانچ پڙتال ڪري ڏسون ته هن وقت دنيا ۾ اهي ڪهڙي صورت ۾ موجود آهن ۽ انهن جا ڪهڙا نتيجا نڪري رهيا آهن.

خدا ۽ آخرت جي عقيدتي تي جيڪي به اخلاقي تصور قائم ڪيا وڃن ٿا انهن جي صورت جو دارو مدار انهي ڳالهه تي آهي ته ماڻهن ۾ اهو عقيدو ڪهڙي حالت يا صورت ۾ موجود آهي. هاڻي ڏسڻو اهو آهي ته هن وقت دنيا، خدا کي ڪهڙي نموني مڃي ٿي ۽ ايندڙ (آخرت جي) زندگي بابت سندن ڪهڙا خيال آهن.

اڄڪلهه خدا کي مڃيندڙن جي وڏي اڪثريت شرڪ ۾ ڦاٿل آهي. سندن زندگي سان واسطو رکندڙ گهڻا ٿڌا خدائي اختيار هنن ماڻهن پنهنجي ليکي، ٻين هستين کي ورهائي ڏئي ڇڏيا آهن ۽ انهن هستين جو پنهنجين خواهشن موجب اهڙو خيالي نقشو بنايو اٿن جو جڻڪ آهي. پنهنجا خدائي اختيار هنن ماڻهن جي مرضي مطابق

استعمال ڪندا آهن. هي گناه ڪندا آهن. ۽ هو بخشايو ڇڏين. هي فرضن ۽ حقن کان غافل ٿي، حلال ۽ حرام ۾ فرق ڪرڻ بنان دنيا کي پوک سمجهي، سان پاڙي وانگر پيلندا وتن ۽ هوڏن ۽ نذر و نياز عوض هنن جي چوٽڪاري جو ذمون ڪٽندا آهن. هي چوري به ڪرڻ وڃن ته هنن جي مهرباني سان چوڪيدار گونگهرا هڻندا رهن ٿا. انهن هستين ۽ عقيدتمندن پاڻ ۾ سودو ڪيو آهي ته چڱ وڊيو مريد پنهنجو عقيدو خراب ڪونه ڪندو ۽ ڏن به ڏيندو رهندو ۽ انهي جي بدلي ۾ اهي هستيون دنيا ۾ سندن سمورا ڪم سولا ڪنديون رهنديون. سڀاڻي قيامت ڏينهن جڏهن خدا هنن کي سوگهو جهليندو ته هي هستيون وڃ ۾ ٽپي پونديون ۽ ”اسان جو ماڻهو آهي“، چئي کين ڇڏائي ڇڏينديون. ڪن حالتن ۾ ته گناهن بابت پڇا ڳاڇا ٿي ڪانه ٿيندي ڇاڪاڻ ته سندن گناه جو ڪفارو اڳي ئي پيو (1) ڪو ادا ڪري چڪو آهي. ههڙن مشرڪاڻن عقيدن جي ڪري حيات بعد موت (آخري) جي عقيدن جي اهميت ختم ٿي ويئي آهي، ۽ انهي جي نتيجي ۾ مذهب جا سڀڪاريل سمورا سبق بيڪار ٿي ويا. مذهب طرفان پڙهايل اخلاقي سبق ڪتابن ۾ لکيل موجود آهن. زبان سان انهن جي ڳالهه وڏي ادب سان ڪئي وڃي ٿي، پر شرڪ انهن کان جان بچائڻ جا ڪئين گس ڪڍي ڏنا آهن.

انهي کانپوءِ، جن ماڻهن وٽ خدا پرستي ۽ آخرت جو ڪجهه عقيدو صحيح صورت ۾ موجود آهي، اتي به حالت سٺي ڪانهي. خدا جي حڪمن جي پابندي ٿورڙن معاملن ۾ ڪئي وڃي ٿي. هي ماڻهو ته ڪجهه اعمال ڪري ۽ ڪجهه رسمون پوريون ڪري ۽ ٿورڙيون پابنديون قبول ڪري سمجهن ٿا ته انهن جي عيوض الله تعاليٰ هنن

(1) اصل ۾ اهو عقيدو عيسائين جو آهي ته سيدنا مسيح ﷺ صليب تي چڙهڻ سان، پنهنجن پوئلڳن جي گناهن جو ڪفارو ادا ڪري چڪو آهي. افسوس آهي ته ڪي مسلمان به حضرت حسين رضه، حضرت عبدالقادر جيلاني رضه ۽ ٻين بزرگن بابت اهڙو ئي عقيدو رکن ٿا ته دنيا ۽ آخرت ۾ اهي، سندن سڀ سڻايون ڪندا. (ڪ. ب. ن.)

لاءِ ايڏي ساري جنت تيار ڪري رکي آهي. هي اهڙين چند مذهبي رسمن ادا ڪرڻ کانپوءِ سمجهن ٿا ته زندگي جي ٻين معاملن ۾ جيئن وڻين تيئن ڪندا وڻن. جيڪڏهن انهن رسمن پورين ڪرڻ ۾ ڪابه ڪوتاهي ٿي پيئي ته الله جي رحمت ۽ نڪتہ نوازي ۾ آسرو آهي ته جنت جي دروازي وٽ گناهن جون ڀريون پٺن تان لاهرائي اسان کي اندر موڪلي ڇڏيندي هن تنگ ۽ محدود مذهبي تصور عملي زندگي تان مذهبي اخلاق جو اثر ختم ڪري ڇڏيو آهي. تنهنڪري زندگي جا وڏا وڏا شعبا (مثلاً سياست، معيشت وغيره) مذهب کان حاصل ٿيندڙ اخلاقي رهنمائي کان آزاد ٿي ويا آهن.

ٽيون مذهبي طبقو انهن کان بهتر حالت ۾ آهي. هن طبقي جا ماڻهو شرڪ کان به پاڪ آهن، سچي دل سان خدا کي به مڃين ٿا، آخرت بابت ڪنهن ڪوڙي دلاسي تي به پاڙي ڪونه ٿا ويهن، منجهن اخلاقي پاڪيزگي به موجود آهي، بهترين سيرت ۽ ڪردار جا ماڻهو به هنن ۾ لپن ٿا. پر کين مذهب ۽ روحانيت جي تنگ تصور بگاڙي ڇڏيو آهي. هو عملي زندگي جي مسئلن کان منهن موڙي، چند مذهبي ڪمن کي چنڀڙي پيا آهن، يا وري پنهنجي نفس کي مانجهي مانجهي صاف ڪن ٿا ته جيئن هن ئي دنيا ۾ غيبي دنيا مان ايندڙ آواز ٻڌن ۽ حسن مطلق جي جھلڪ يا پاڇولو ڏسي سگهن. هي ماڻهو سمجهن ٿا ته نجات جو رستو ”دنيا جي جهنگهٽن“ کان پاسو ڏيو نڪريو وڃي. خدا جي قرب حاصل ڪرڻ جو طريقو اهو آهي ته مذهب، زندگي گذارڻ جو جيڪو خاڪو پيش ڪيو آهي، انهي جي فقط ٻاهرين ليڪن مطابق هلجي، جڻڪ هنن جي خدا کي ظاهري طور ڪجهه خوبصورت شين جي ضرورت آهي. مذهب ۽ روحانيت جي غلط تصور مان وڏو نقصان پهتو آهي جو نيڪ نفس، بلند اخلاق ۽ شريفانه خصلتن وارا انسان عملي ميدان ڇڏي، وڃي ڪنڊون وسائي ويٺا ۽ بد اخلاق ۽ شرير انسان دنيوي معاملن تي قبضو ڄمائي ويا.

دنيا جي مذهبي صورت حال جو هيءُ نتيجو آهي جنهن مان اندازو لڳائي سگهيو ٿا ته خدا پرستي جي ڪري انسان کي جيڪا اخلاقي طاقت

ملي سگهي ٿي. گهڻا ماڻهو ته مرڳو اهي حاصل ٿي ڪونه ٿا ڪن. جيڪي ٿورا گهڻا اها طاقت حاصل ڪري رهيا آهن. اهي انسانيت جي رهنمائي ۽ رهبري تان پاڻ ٿي هٽ ڪڍي ويا. هنن جو مثال انهي چارچ ٿيل (پريل) بيٽري وانگر آهي جيڪا استعمال ڪرڻ بدران ائين رکي ڇڏجي.

انساني تمدن جون واڳون اڄڪلهه جن ماڻهن وٽ آهن انهن جي اخلاقي اصول ۾ خوف خدا وارا خانا بلڪل خالي آهن. ٻيو ته هي ماڻهو اخلاق جي باري ۾ خدائي رهنمائي قبول ڪرڻ کان نابري واري وينا آهن. جيتوڻيڪ هنن ۾ وڏو تعداد اهڙن حڪمرانن جو آهي جيڪي ڪنهن نه ڪنهن مذهب جا پوئلڳ آهن. پر هنن جي اصول موجب مذهب، محض ذاتي ۽ انفرادي معاملو آهي، اجتماعي (قومي ۽ بين الاقوامي) معاملن سان ان جو ڪو به واسطو ڪونهي. دنيا جي ڪاروبار هلائڻ لاءِ هو ڪنهن به فوق الفطرت هدايت (1) ڏي موٽن ٿي نٿا. گذريل صدي جي پڇاڙي ۾ آمريڪا مان هڪ اخلاقي تحريڪ اٿي هئي، جيڪا وڌندي وڌندي انگلستان ۽ ٻين ملڪن ۾ پکڙجي ويئي. انهي جو بنيادي اصول، ”آمريڪي انجمن اخلاق“ (American Ethical Union) طرفان هنن لفظن ۾ بيان ڪيو ويو هو:

”انساني زندگي جي سڀني لڳ لاڳاپن ۾ خواهه اهي ذاتي هجن يا قومي ۽ بين الاقوامي، اخلاق جي اهميت تي زور ڏيڻ، پر انهي ۾ مذهبي عقيدن ۽ آسماني هدايتن (ما بعد الطبعي تخيلات) جو ڪوبه هٽ نه هجي.“

هن تحريڪ جي هيٺ ”اخلاقي انجمنن جو اتحاد“ (Union of Ethical Societies) قائم ٿيو. اڳتي هلي انهي کي ”اخلاقي اتحاد“ (Ethical Union) جو نالو ڏنو ويو. سندس مقصد هنن لفظن ۾ بيان ڪيو ويو:

”انساني خدمت لاءِ ماڻهن کي سمجهاڻ ته مذهب جو وڏي ۾ وڏي مقصد ”نيڪي ۽ ڀلائي“ کي پسند ڪرڻ آهي، ٻيو ته اخلاقي اصولن

(1) فوق الفطرت هدايت - خدا طرفان، نبي سڳورن معرفت وحي جي صورت ۾ آيل هدايت. (ڪ. ب. ن)

۽ اخلاقي زندگي لاءِ، ”آخرت ۽ دنيا جي اصل حقيقت“ بابت ڪنهن به عقيدتي جي ضرورت ڪانهي خالص انساني ۽ فطري ذريعن سان (يعني وحي ۽ الهام ذريعي آيل هدايت کان منهن موڙي)، انسان کي عملي زندگي ۾ سچائي سان محبت ڪرڻ، حق کي سڃاڻڻ ۽ حق تي عمل ڪرڻ لاءِ تيار ڪيو وڃي.“

هنن لفظن ۾ انهي سڄي طبقي جي نمائندگي ڪئي وئي آهي جيڪو هن وقت دنيا جي تهذيب، تمدن، سوچ (افكار) ۽ عملي معاملن تي چاڻيل آهي ۽ دنيا جو ڪاروبار هلائي رهيو آهي. هنن سڀني معاملن تي اهو ئي پوت سوار آهي جيڪو مٿين جملن ۾ بيان ڪيو ويو آهي. هنن سڀني ماڻهن اخلاقي رهنمائي جي معاملي ۾ الله ۽ آخرت جي عقيدتي کي رد ڪري ڇڏيو آهي. هو جيڪڏهن الله کي مڃين ته ٿا ته صرف سندس ”هٿ“ کي مڃين ٿا. پنهنجي زندگي جا اصول ۽ قانون هن کان ڪونه ٿا وٺن.

اخلاق جا غير مذهبي فلسفا:

هاڻي اسين انهن اخلاقي فلسفن کي ڄاڻيون ٿا جن جو مذهب سان ڪوبه واسطو ڪونهي.

(1) اخلاقي فلسفي جو پهريون سوال آهي ته: اها اصلي ۽ وڏي ۾ وڏي نيڪي ۽ ڀلائي ڪهڙي آهي جنهن تائين پهچڻ لاءِ انسان کي ڪوشش ڪرڻ گهرجي ۽ جنهن جي ڪسوٽي کي پرکي، انساني عمل بابت نتوي ڏجي ته سٺو آهي يا خراب، صحيح آهي يا غلط؟

هن سوال جا ڪئين جواب ڏنا وڃن ٿا. هڪڙا چون ٿا ته اها ڀلائي، ”خوشي“ آهي، ٻيا چون ٿا ”ڪمال“ ۽ ٽئين جي خيال ۾ (1) ”فرض ادا ڪندورهن“ - اهي ئي وڏيون ڀلايون آهن جن تائين پهچڻ گهرجي.

(1) يعني پنهنجو فرض ادا ڪندا رهو اجوري ۽ نتيجي ڏي ڌيان نه ڏيو. هن اصول جو ت، انگريزي جي شاعر پوپ هن بيت ۾ ڏنو آهي:

Honour and shame from no condition rise, Act well your part
where all the honour lies. (ڪ. ب. ن.)

”خوشي“ (1) بابت مختلف سوال اٿن ٿا. ڪهڙي قسم جي خوشي؟ جسماني ۽ نفسياتي خواهشن پورين ڪرڻ سان حاصل ٿيندڙ خوشي؟ يا ذهني ترقي جي ڏاڪڻ تي چڙهڻ سان حاصل ٿيندڙ خوشي؟ يا اها خوشي (فرحت) جيڪا پنهنجي شخصيت کي آرٽ (2) يا روحانيت سان سينگارڻ ڪري نصيب ٿئي ٿي؟ ٻيو ته ڪنهن جي ”خوشي“؟ هر شخص جي پنهنجي ”خوشي“؟ يا انسان جي پنهنجي جماعت (يعني قوم، وطن ۽ برادري وغيره) جي ”خوشي“؟ يا سڀني انسانن ۽ سڄي انسان ذات جي ”خوشي“؟.

اهڙيءَ طرح ”ڪمال“ (3) کي آخري مقصد سمجهندڙن کان به ڪئين سوال پڇي سگهجن ٿا. ”ڪمال“ ڇا کي ٿا چئو؟ ۽ ان کي پرڪڻ لاءِ ڪهڙي ڪسوتي آهي؟ ڪنهن جو ”ڪمال“؟ فرد جو يا جماعت جو؟ يا انسانيت جو؟

اهڙيءَ طرح ”فرض ادا ڪندو رهڻ“ واري اخلاقي فلسفي کي مڃين ٿا ۽ چون ٿا ته ”قانوني فرض“ (Categorical Imperative) جي اطاعت ڪندا رهو ۽ ڪچو پڇون، ته انهن کان پڇجي ته اهو قانون آهي ڪهڙو؟ ڪنهن ٺاهيو ۽ ڪنهن جو قانون هئڻ ڪري ان جي اطاعت واجبي آهي؟

هنن سڀني سوالن جا هر هڪ وٽ الڳ الڳ جواب آهن. رڳو ڪتابن ۾ نه بلڪه عملي دنيا ۾ به دنيا جي گاڏي کي گهوليندڙن جا ٽولن جا ٽولا، جن ۾ حڪومتون هلائيندڙ وزير، فوجن جي ڪمان ڪندڙ جنرل، انسانن جا فيصلا ڪندڙ جج، انسانن لاءِ قانون ٺاهيندڙ اسيمبليين ۽ پارليامينٽن جا ميمبر، پڙهائڻ وارا استاد، واپاري ۽ صنعت

(1) مولانا رحمۃ اللہ علیہ جو اشتهارو فلسفو لذتيت (Hedonism) بيان ڪندڙ مصنفن ڏي آهي. (ڪ.ب.ن)

(2) خدا کي وساري وهندڙ ماڻهو زندگي مان لطف، فرحت، سرور، لذت يا خوشي حاصل ڪرڻ لاءِ موسيقي، راڳ، پيئنگ، مجسمه سازي ۽ ٻيا اهڙا ڪم ڪري خوش ٿين ٿا، ۽ انهي کي ”روحاني سرور“ چونالو ڏين ٿا. (ڪ.ب.ن)

(3) مصنف رحمۃ اللہ علیہ شايد (Perfection) جو ترجمو ڪيو آهي.

ڪار وغيره شامل آهن۔ انهن سڀني وٽ نيڪي ۽ ڀلائي کي پرڪٽ لاءِ ڪا به هڪ ڪسوتي ڪانهي، بلڪ هر شخص ۽ ٽولي وٽ الڳ الڳ ڪسوتي آهي. ڪو ماڻهو ”خوشي“ کي ئي سڀ ڪجهه سمجهي ٿو جنهن مان سندس مطلب آهي جسماني ۽ نفسياتي خواهشن کي پورو ڪرڻ. ڪو وري رڳو پنهنجي خوشي پوڻيان هٿ ڌوڻ لڳو آهي، ۽ پنهنجي ”ذاتي خوشي“ حاصل ڪرڻ جي خيال کان فيصلا ڪندو آهي ته اجتماعي (گڏيل) زندگي ۾ هن جي ذات لاءِ ڪهڙو رويو (يا طرز عمل) نيڪ يا بد آهي. پر سندس ظاهري شريفاتي شڪل ڏسي اسان کي غلط فهمي ٿيندي آهي ته انساني سماج لاءِ هو هڪ سٺو (موزون) وزير، جج، استاد، قومي اسيمبلي جو ميمبر، واپاري يا صنعت ڪار وغيره آهي ۽ ڪو وري پنهنجي قوم، برادري، ملڪ يا طبقي جي خوشي لاءِ پاڻ پتوڙيندو آهي ۽ اهڙي ”قومي يا وطني خود غرضي“ هن کي ٻين انسانن لاءِ وڃون يا نانگ بنائي ڇڏيو آهي. پر سندس ظاهري صورت ڏسي اسين کيس شريف انسان سمجهندا آهيون ۽ اهي امانتون سندس حوالي ڪندا آهيون جن ۾ سندس قوم، طبقي، برادري يا پارٽي سان گڏ ٻين جو به حصو هوندو آهي. اهڙيءَ طرح ”ڪمال“ ۽ ”فرض“ کي سڀڪجهه سمجهندڙن جو به ساڳيو حال آهي. انساني سماج لاءِ سندن ڪار گذاريون زهر آهن پر انهن تي ”ترياق“ (1) جولييل لڳل هوندو آهي.

(2) اخلاق جي فلسفي جي بنيادي سوالن مان ٻيو مکيه سوال اهو آهي ته اسين نيڪي ۽ بدي (يعني خير ۽ شر) کي ڪيئن سڃاڻون؟ ڪنهن کان معلوم ڪريون ته هي سٺو ڪم آهي يا خراب؟ صحيح ڇا آهي ۽ غلط ڇا آهي؟

هن سوال جو به انسان کي ڪو هڪ جواب ڪونه ٿو ملي، بلڪ ڪئين جواب آهن. ڪي چون ٿا ته جواب معلوم ڪرڻ جو ذريعو انسانيت جو تجربو آهي، ڪي چون ٿا ته ”زندگي جا قانون“ ۽ ”وجود جي حالات“ جو علم، ۽ ڪو وري وجدان جو ڏس ڏئي ٿو ته ڪو عقل

(1) ترياق: اها دوا جيڪا زهر جو اثر ختم ڪندي آهي.

جو گس ڏيکاري ٿو. هنن سڀني شين کي نيڪي ۽ بدي جي پرکڻ لاءِ ڪسوٽي بنائڻ کانپوءِ ته اخلاق لاءِ اصول ٿي اهو مقرر ٿيو ته ان لاءِ ڪو معيار نه هجي، بلڪ هو (اخلاق) پاڻيائ شيءَ وانگر مختلف صورتن ۽ سانچن ۾ پلٽي پوري هجي.

انسانيت جي تجربتي مان صحيح علم حاصل ڪرڻ لاءِ ضروري آهي ته انهي بابت سموري معلومات گڏ ڪجي ۽ ڪو به ريا ۽ ڪامل انساني دماغ انهي مان نتيجا ڪڍي پر مڪمل معلومات ۽ ”ڪامل انسان“ نٿو لڀي سگهي. ٻيو ته هر ڪنهن انسان جو تجربو جدا آهي ۽ پنهنجي سمجھ سارو هر ڪو انسان انهي مان مختلف نتيجا ڪڍي ٿو. هاڻي سوال آهي ته اڌوري معلومات جي آڌار تي ڪچا انساني ذهن جيڪي نتيجا ڪڍن ٿا اهي سڀ صحيح ٿي سگهن ٿا؟

ساڳئي حالت ”زندگي جا قوانين“ (1) ۽ ”وجود جي حالت“ تي غور ڪرڻ سان حاصل ٿيندڙ علم جي آهي. اهي علم اڃا تائين اڌورا ۽ اڻ پورا آهن ۽ انهن سان واسطو رکندڙ مسئلن تي ڪو چئڻو جاري آهن. انهن جي آڌار تي، نيڪي ۽ بدي جي پرک لاءِ اخلاقي قانون ڳولڻ جو ڪم يا ته ان وقت تائين ملتوي ڪرڻو پوندو جيستائين اهي علم مڪمل ٿين، يا وري اڌوري معلومات جي آڌار تي فيصلو ڪري ويهيو ته هي ”نيڪي“ آهي ۽ هي ”بدي“. وري جڏهن نئين معلومات حاصل ٿئي ته پنهنجو فيصلو بدلائين تان جو ڪالھوڪي ”بدي“ اڄ ”نيڪي“ سڏائي ۽ ڪالھوڪي نيڪي اڄ بدي بڻجي وڃي.

عقل ۽ وجدان جو به ساڳيو حال آهي. بيشڪ نيڪي ۽ بدي کي سڃاڻڻ جي عقل ۾ ڪجهه لياقت آهي، ۽ هر هڪ انسان جي فطرت ۾ ڪجهه نه ڪجهه عقل ضرور آهي. نيڪي ۽ بدي جو ڪجهه علم وجداني به آهي ڇاڪاڻ ته هر انسان جي فطرت ۾ اها ساڃاهه سمايل آهي ته سندس ضمير تي نيڪي ۽ بدي جو الهام ٿئي. پر اهڙو علم پنهنجي مٿي ڪٿي ”علم جو واحد ذريعو“ نٿو بڻجي سگهي.

(1) قوانين - قانون جو جمع.

مٿي جنهن فساد ۽ بد نظمي جو ذڪر ڪري آيو آهيان اها فقط ڪتابن ۽ فلسفائي بحث مباحثي تائين محدود ڪانهي. پر دنيا جي تهذيب ۽ تمدن تي انهي جو اثر ڏينهون ڏينهن وڌندو وڃي. اڄوڪي دنيا کي هلائڻ جون واڳون جن ماڻهن جي هٿن ۾ آهن، اهي سڀ نيڪي ۽ بدي، ۽ صحيح ۽ غلط جي فرق کي سڃاڻڻ لاءِ، مٿي بيان ڪيل معلومات جي ذريعن تي ئي ڀروسو ڪندا آهن. انهي جو نتيجو اهو نڪتو آهي جو ڪو ڪم هڪڙي جي نظر ۾ نيڪي آهي ته ٻئي وٽ تمام وڏي برائي، ٻيو جنهن کي برائي سمجهي ٿو ٿيون وري انهي کي وڏي نيڪي سمجهندو آهي. هن بد نظمي ۽ فساد، اخلاق لاءِ ڪو پائدار (1) بنياد ڇڏيو ئي ڪونهي. جن ڪمن کي دنيا ۾ هميشه ڏوهه ۽ گناه سمجهيو ويندو هو اڄ اهي، ڪنهن نه ڪنهن ٽولي جي نگاهن ۾ ”نيڪي“ بنجي ويا آهن. اهڙيءَ طرح جن چڱن ڪمن کي انسان هميشه خوبي ۽ نيڪي سمجهندو رهيو اڄ اهي ساڳيا ڪم بيوقوفني سمجهيا وڃن ٿا. اڳي ڪوڙو ماڻهو به سچ کي سچو سمجهندو هو پر اڄوڪن فلسفن ڪوڙ کي نيڪي بنائي ڇڏيو آهي. ڪوڙن گهڙڻ جو باقاعده هنر ايجاد ٿي ويو آهي ۽ قومون ۽ حڪومتون باقاعده ڪوڙ پکيڙي رهيون آهن. اهڙيءَ طرح ٻين بد اخلاقيين جو به ساڳيو حال آهي. اڳي جيڪي ڪم بد اخلاقيون ئي سڏيون هيون، نون فلسفن جي ڪري اڄ اهي نيڪيون بنجي ويون آهن. (انهي ڳالهه جا ڪئين مثال موجود آهن. اڳي ڌاڙيلن کان نفرت ڪئي ويندي هئي، پر اڄ اسان جي اکين سامهون ڌاڙيلن ۽ قاتلن کي ”شهيد“ جو لقب ڏنو پيو وڃي. اڳي ڳاڻپين ۽ نچڻين کي، سنڌ ۾ ڪچري ڪوٺيندا هئا. ڪالھوڪي ڪچري اڄ فنڪاره بنجي ويئي. غضب خدا جو

(1) يعني اهڙي ڪسوٽي جنهن تي پرکي، هر زماني ۽ هر ملڪ ۾ اهو فيصلو ڪري سگهجي ته فلاڻو ڪم نيڪ آهي ۽ فلاڻو بد. مثلاً اڄڪلهه يورپ، روس ۽ آمريڪا ۾ رزنا ۽ شراب نوشي کي ”بدي“ نٿو سمجهيو وڃي. اڄ کان به ٽي سؤ سال اڳ انهن ملڪن ۾ اهڙي حالت ڪانه هئي. (ڪ. ب. ن)

حضرت شاه عبداللطيف جهڙي ولي الله کي به ”فنڪار“ چيو ويڃي ٿو چو ته شاعري کي به ڳائڻ نچڻ وانگر هڪ ”فن“ پيو سڏجي. (ڪ.ب.ن.)

(3) فلسفه اخلاق بابت ٽيون سوال آهي ته ”اخلاق جي قانون“ کي ڪهڙي طاقت ۽ قوت (Sanction) سان جاري ڪيو وڃي؟ ”خوشي ۽ ڪمال“ جا پوڄاري چون ٿا ته خوشي ۽ ڪمال ڏي وٺي ويندڙ چڱا ڪم پنهنجي اندر پيروي ڪرائڻ جي قوت ۽ طاقت رکن ٿا. هوڏانهن ڏک ۽ پستي (زوال) ڏي وٺي ويندڙ برياڻيون. پنهنجي ئي زور سان ماڻهن کي پاڻ کان پري ڌڪينديون آهن. پيو گروپ (گروه) چئي ٿو ته ”فرض جو قانون“ انسان پنهنجي سمجهه ۽ ارادي سان پاڻهن پاڻ تي لاڳو ڪيو آهي تنهنڪري ان لاءِ ڪنهن اوپري (ڌارئي) طاقت جي ضرورت ڪانهي. ٽيون گروپ چئي ٿو ته سياسي اقتدار ئي ”اخلاق جي قانون“ کي جاري ڪرائيندڙ اصل قوت آهي. انهن ماڻهن جي اصول موجب، اڳي جيڪي اختيار خدا لاءِ هئا، اهي خود بخود استيت يعني مملڪت (سلطنت) ڏي هليا ويا. (1) يعني اهي اختيار ته ملڪ جي باشندن کي ڇا ڪرڻ گهرجي، ۽ ڇا نه ڪرڻ گهرجي. اهڙو فيصلو استيت کي ڪرڻو آهي. چوٿين گروپ اهي اختيار سماج کي ڏنا آهن.

هي سمورا جواب دنيا ۾ فساد ڪري چڪا آهن ۽ اڄ به ڪري رهيا آهن. پهرين ٻن جوابن خلق کي ايڏو ته آزاد، بلڪه چٽواڳ ڪري ڇڏيو جو اجتماعي زندگي (سماج) ڇيهون ڇيهون ٿيڻ جي ويجهو پهچي ويئي. انهي فلسفي (يعني فلسفه انفراديت يا Individualism) (ڪ.ب.ن.) جي رد ۾ اهڙا ته فلسفا گهڙيا ويا (يعني فلسفه اجتماعيت يا Socialism ۽ Collectivism) جن استيت (رياست) کي خدا بنائي

(1) ياد رهي ته استيت کي خدا جو درجو ڏيڻ (Deification of State) وارو سياسي فلسفو جرمني فلسفين جو گهڙيل آهي، جن ۾ هيگل به شامل آهي. هن ئي فلسفي جي پيٽ مان مارڪس ۽ لينن واريءَ ڪليت پسند رياست (Totalitarian State) ۽ هٽلر واري ”نازي ازم“ جنم ورتو. هن کي (Idealistic Theory of State) به چوندا آهن. (ڪ.ب.ن.)

ڇڏيو ۽ خدا جي خلق ان جو بندو ڪن حالتن ۾ نيڪي ۽ بدي جي فيصلن واري اختيار سان گڏ روزي ۽ روتي ڏيڻ جو اختيار به اسٿيت يا معاشري کي ڏنو ويو. حالانڪ انهن کي اهڙا اختيار حاصل ٿي ڪونهن.

(4) چوٿون سوال آهي ته اها ڪهڙي طاقت آهي جنهن جي ڪري انسان دل ۾ لڙي (Temptation) کي ڇڏي اخلاقي حڪمن جي پابندي ڪري؟ انهي جو به ساڳيو منڌل جواب ملي ٿو. ڪو چوي ٿو ته ”خوشي لالچ“ ۽ ”رنج ۽ تڪليف جو خوف“ ئي انسان کي بچائڻ لاءِ ڪافي آهن. (سوال آهي ته شرابي ۽ چرس ۽ هيروئن استعمال ڪندڙ موالِي بيمارين جي ڊپ کان، اهي نشا چون ٿا ترڪ ڪن؟ (ڪ. ب. ن) ڪو وري چئي ٿو ته ”ڪمال حاصل ڪرڻ جي خواهش“ ۽ ”اوڻائين کان بچڻ جي تمنا“ ئي اخلاق جي قانون جي پابندي ڪرائڻ لاءِ ڪافي آهن. ۽ ڪو وري انهي ڳالهه تي ڀروسو ڪري ٿو ته قانون جو احترام ڪرڻ جو جذبو انسان ۾ موجود آهي. ڪي وري اسٿيت (رياست يا سلطنت) طرفان اجر (انعام) ملڻ جي اميد ۽ سزا جي خوف کي ڪافي سمجهن ٿا. ٻيا وري معاشري (سماج) طرفان لعنت ملامت جي خوف ۽ ”واه واه“ کي لالچ طور استعمال ڪرڻ تي زور ڏين ٿا.

مون دنيا جي موجود اخلاقي حالت جي جانچ پڙتال ڪري بلڪل مختصر رپورٽ اوهان آڏو پيش ڪئي آهي. انهي مان ايتري خبر پوي ٿي ته هن وقت دنيا، اخلاقي وڳوڙ ۽ انتشار ۾ ڦاٿل آهي. الله کان پنيرو ٿي ڪري انسان ڪوبه اهڙو گس (طريقو) ڪونه ڳولي سگهيو آهي جنهن جي آڌار تي پنهنجا اخلاق سڌاري ۽ سنواري سگهي. هن وٽ اخلاق سان واسطو رکندڙ بنيادي سوالن جو ڪوبه جواب ڪونهي. هن کي ڪابه اهڙي ڪسوٽي، ڪوبه اهڙو ماخذ هٿ ڪونه آيو آهي جنهن جي آڌار تي نيڪي ۽ بدي جي صحيح ساڃاهه حاصل ڪري سگهي، ۽ بي ڌڙڪ چئي ڏئي ته فلاڻو ڪم بچڙو آهي ۽ فلاڻو ڪم نيڪ آهي. الله سان بغاوت ڪري آڪڙ ۾ اچي انسان، هنن بنيادي سوالن کي حل ڪرڻ چاهيو ۽ پنهنجي سمجهه موجب ڪن کي حل به ڪيائين، پر هي انهي ئي حل مان نڪتل نتيجا آهن جن اخلاق تباهه ڪري، سڄي انساني تهذيب کي خطري ۾ وجهي ڇڏيو آهي.

هاڻي اهو وقت اچي ويو آهي جو انسان پنهنجا اخلاق سنوارڻ لاءِ ڪو بنياد ڳولي. اها ڳولا محض علمي بحث مباحثو ڪانهي، بلڪ اسان جي زندگي جي هڪ عملي ضرورت آهي. مون انهيءَ باري ۾ جيڪا ڪوجنا ڪئي آهي انهي جا نتيجا اوهان آڏو پيش ڪريان ٿو ۽ اوهان کي انهي تي ٿڌي دماغ سان سوچڻ لاءِ چوان ٿو.

انساني اخلاق جا صحيح بنياد:

آءٌ ڳولا ۽ ڪوجنا کان پوءِ انهي نتيجي تي پهتو آهيان ته اخلاق لاءِ صحيح بنياد صرف اسلام وٽان ئي ملي ٿو. هتي اسان کي فلسفہ اخلاق جي سڀني بنيادي سوالن جا جواب ملي وڃن ٿا. هنن جوابن ۾ اهڙي ڪابه خامي ناهي جيڪا فلسفين طرفان ڏنل جوابن ۾ موجود هجي. هتي مذهبي اخلاقيات واريون اوڻايون به ڪونهن، جن جي ڪري نه ته انسان ۾ ڪردار پيدا ڪري سگهجي ٿو ۽ نه ئي انساني تمدن کي ڳريون ذميواريون سنڀالڻ لائق بنائي سگهجي ٿو. هتان (اسلام کان) ايڏي ته زبردست اخلاقي رهنمائي ملي ٿي جيڪا زندگي جي هر حصي ۽ شعبي (ڪاتي) ۾ انسان کي ترقي جي تمام وڏي درجي تي پهچائي ٿي. هتي اسان کي اهي سڀ اخلاقي اصول ملن ٿا جن تي تمدن جو تمام نيڪ (صالح ترين) نظام قائم ٿي سگهي ٿو. جيڪڏهن هر شخص ۽ سڄي سماج جي گڏيل زندگي جو ڪردار نهن تي دارومدار رکندو هجي ته هوند انساني زندگي موجوده دور جي نساد ۽ بگاڙ کان بچي وڃي. آءٌ انهي نتيجي تي ڪيئن پهتس؟ انهي باري ۾ پنهنجا دليل ۽ انهن جي مختصر سمجهاڻي پيش ڪريان ٿو.

فلسفو اخلاق جو بحث اڌ مان شروع ڪري ٿو. منڍ تائين پهچي ٿي ڪونه. فلسفي جي اها پهرئين غلطي آهي. هو چوٽ ۾ اهو سوال پڇي ٿو ته انسان جي غلط ڪردار ۽ صحيح ڪردار پر ڪٿي لاءِ ڪهڙي ڪسوتي آهي؟ ۽ اها ڪهڙي نيڪي آهي، جنهن تائين پهچڻ انسان جو اصل ۽ آخري مقصد هئڻ گهرجي؟ دراصل اهي سوال پوءِ ٿا اچن، پهرئين ته سوال ٿو پيدا ٿئي ته هن دنيا ۾ انسان جي ڪهڙي حيثيت

آهي؟ اهو سڀني کان اهم سوال آهي. ڇاڪاڻ ته حيثيت مقرر ڪرڻ کانسواءِ اخلاق جو سوال نه صرف اجايو آهي، بلڪ انديشو آهي ته هن نموني جي اخلاقيات لاءِ جيڪي ڪسوتيون مقرر ڪيون وينديون اهي غلط ثابت ٿينديون. مثلاً ڪنهن جائداد (ملڪيت) بابت اوهان کي فيصلو (طئي) ڪرڻو آهي ته هن مان ڪيترو ڪپائڻ مون لاءِ جائز آهي ۽ ڪيترو ناجائز؟ انهي جو صحيح فيصلو تڏهن ئي ٿي سگهي ٿو جڏهن پهريائين اهو فيصلو ڪيو وڃي ته انهي ملڪيت ۾ اوهان جي حيثيت ڪهڙي آهي؟ اها ملڪيت جيڪڏهن ڪنهن ٻئي شخص جي آهي ۽ اوهين صرف سنڀاليندڙ آهيو ته اوهان جو اخلاقي رويو (طرز عمل) ٻيو هوندو ۽ جي اوهين پاڻ مالڪ آهيو ته ٻيو ٻيو هوندو؟ انهي سان گڏ اهو به سوال اٿي ٿو ته ملڪيت جي باري ۾ اوهان جو طرز عمل يا رويو مقرر ڪرڻ جو حق ۽ اختيار ڪنهن کي آهي؟ خود اوهان کي؟ يا اصل مالڪ کي؟

اسلام پهريائين انهي سوال ڏي ڌيان ڏئي ٿو ۽ بنان شڪ شبهي جي اسان کي ڪولي ٻڌائي ٿو ته هن دنيا ۾ انسان خدا جو بندو ۽ نائب بنجي آيو آهي. هتي جي سمورين شين جو مالڪ الله آهي. ايتري قدر جو جسم جون قوتون به انسان جي پنهنجي ملڪيت ڪونهن. بلڪ خدا جي ملڪيت آهن. الله پاڪ کيس انهن شين کي استعمال ڪرڻ جو حق ڏيئي، پنهنجي نائب جي حيثيت سان هن دنيا ۾ مقرر ڪيو آهي. اها ”مقرر“ سندس امتحان ۽ آزمائش آهي. امتحان جو آخري نتيجو هن جهان ۾ ڪونه نڪرندو بلڪ جڏهن افراد جو قومن جو ۽ سڄي انسان ذات جو ڪم ختم ٿي ويندو ۽ انسانن جي ڪوشش مان نڪتل نتيجا ۽ انهن جا اثرات مڪمل ٿي ويندا، تڏهن ئي خدا، هڪ ئي وقت هنن سڀني جو حساب ڪري فيصلو ڪندو ته سندس بندگي ۽ نيابت (نائب بنجڻ) جو حق صحيح طرح ڪنهن پورو ڪيو ۽ ڪنهن پورو ڪونه ڪيو. هي امتحان ڪنهن هڪڙي ڳالهه ۾ ڪونهي، بلڪ سڀني ڳالهين (امور) ۾ آهي. زندگي جي ڪنهن هڪڙي حصي (شعبي) بابت ڪونهي، بلڪ گڏيل طور سڄي زندگي

بابت آهي. جسم ۽ دماغ جون سموريون قوتون جيڪي انسان کي مليل آهن. انهن بابت هي امتحان آهي. انسان کي دنيا ۾ جن به شين جو اختيار ڏنو ويو هو انهن سڀني بابت پڇيو ويندو ته انهي باري ۾ پنهنجا اختيار ڪيئن استعمال ڪيائين.

انسان جي هن حيثيت (نائب) مقرر ٿيڻ کانپوءِ اهو سوال ٿي پيدا ڪونه ٿو ٿئي ته پنهنجي لاءِ اخلاقي اصول ۽ قانون مقرر ڪرڻ جو حق خود انسان کي هجي، بلڪ اهو الله جو حق آهي. اهڙي صورت ۾ فلسفہ اخلاق بابت فلسفين طرفان اٿاريل سمورا سوال حل ٿيو وڃن، ۽ انهي جي ڪابه ضرورت ڪانه ٿي رهي ته هڪڙي هڪڙي سوال جا ٽيهه پنجٽيهه جواب ڏنا وڃن ۽ انسانن جا الڳ الڳ گروپ (ٽولا) ٺهن ۽ هر هڪ گروپ پنهنجو گس وٺي ۽ دنيا ۾ فساد ۽ وڳوڙ پيدا ٿئي. جيڪڏهن انسان جي اها حيثيت (نائب) تسليم ڪجي ته پوءِ اها ڳالهه طئي ٿيو وڃي ته خدا جي امتحان ۾ پاس ٿيڻ ۽ سندس راضي تائين پهچڻ ٿي وڌي ۾ وڌي ڀلائي (نيڪي) آهي ۽ اهو ئي انسان جو اصل مقصد (مقصود بالذات) هئڻ گهرجي. ڪنهن عمل جي غلط يا صحيح هئڻ جو دارومدار به انهي تي آهي ته اهو عمل اهڙي ڀلائي تائين پهچڻ ۾ ڪيتري قدر مددگار ثابت ٿئي ٿو يا ڪيتري قدر رڪاوٽ وجهي ٿو. اهڙيءَ طرح اهو به فيصلو ٿيو وڃي ته نيڪ ۽ بد، يا صحيح ۽ غلط جو علم به ”خدا طرفان مليل هدايت“ کان وٺڻو آهي. اها ڳالهه به طئي ٿيو وڃي ته اخلاق جي قانون جي اطاعت (تابعداري) ڪرڻ انهي لاءِ ضروري آهي ته اهو الله طرفان مقرر ٿيل آهي. اهو به معلوم ٿي ويو ته سٺي اخلاق جي پابندي ڪرڻ ۽ برن اخلاقن کان بچڻ جو ”اصل جذبو“ الله جي محبت، سندس راضي حاصل ڪرڻ ۽ سندس ناراضگي جو ڊپ ٿي هئڻ گهرجن.

فلسفين طرفان جيڪي اخلاقي نظام ٺاهيا ويا آهن انهن ۾ حقيقت ۽ سچائي جا جزا ته موجود آهن، پر انهن ۾ اصل خامي ۽ خرابي اها آهي ته ”صداقت جي هڪڙي جزي“ کي ”سچي صداقت“ سمجهي ان تي تمام گهڻو زور ڏنو اٿن. انهي جي برعڪس اسلام ”سچي صداقت“ پيش ڪري ٿو جنهن ۾ انسان طرفان پيش ڪيل ”اڏوريون صداقتون“ به سمايل آهن.

هتي ”خوشي“ لاءِ جڳهه ته آهي، پر هن ”خوشي“ جو مطلب آهي ته اهڙي خوشي ۽ آسودگي جيڪا الله جي پيروي ڪرڻ سان حاصل ٿئي ٿي. هي ”خوشي“ جسماني ۽ مادي به آهي ته ذهني ۽ دماغي ۽ آرتسٽڪ ۽ روحاني به هي خوشي ۽ خوشحالي، هڪڙي انسان لاءِ به آهي ته انساني جماعتن ۽ سڄي انسان ذات لاءِ به هي مختلف ”خوشيون“ هڪٻئي سان تڪرارجن بدران پاڻ ۾ ٺهڪيو اچن.

هتي ”ڪمال“ لاءِ به جاءِ آهي، پر اهڙو ”ڪمال“ جيڪو الله جي امتحان ۾ سؤ سيڪڙو مارڪون حاصل ڪرڻ سان نصيب ٿئي. اهڙيءَ طرح هي ”ڪمال“ هڪ شخص ۽ هڪڙي قوم ۽ سڄي انسان ذات لاءِ آهي. صحيح ”ڪمال“ اهو ڪونهي ته رڳو هڪڙو شخص (فرد) اڳتي وڌي، بلڪ جيڪو ٻين کي به اڳتي وڌڻ ۾ مدد ڏئي.

اسلام جي اخلاقي تصور جو انساني زندگي تي اثر:

انسان کي ”بي خدا“ فرض ڪري جيڪو اخلاقي نظام ٺاهيو وڃي ٿو انهي جي ڪري انسان جي عمل ۽ سوچ ۾ ڇڙواڳي پيدا ٿئي ٿي. اسلام انهي خرابي کي پاڙان پٽيو ڪڍي ٻيو ته اسلام خدا بابت اسان کي سيکاري ٿو ته اهو ئي انسان جو ۽ سڄي ڪائنات جو اڪيلو مالڪ، خالق، حاڪم ۽ معبود (1) آهي. انهي خدا ئي ۾ ڪوبه هن سان شامل (شريڪ) ڪونهي. هن وٽ رڳو دعا جي صورت ۾ درخواست پيش ڪري سگهجي ٿي. سفارش ذريعي، ڪو مطالبو زوري ميراث جو سوال ئي ڪونهي. الله وٽ هر شخص جي ڪاميابي ۽ ناڪامي جو سچو دارومدار سندس ذاتي عمل تي آهي. ٻيو ڪوبه ڪنهن جي پاران ڪجهه نٿو ڪري سگهي، ۽ نه ئي هڪڙي جي عمل جي ڦل جي ذميداري ڪنهن ٻئي تي وجهي سگهجي ٿي. هن جو عمل هن کي ڪونه ملندو. هو ڪنهن جي به پاسي ڪونهي، جو ڪنهن هڪڙي شخص يا خاندان يا قوم يا نسل جي پيٽ ۾ ڪنهن ٻئي کي وڌيڪ پسند ڪندو هجي. سندس نظرن ۾ سڀئي هڪجهڙا آهن ۽ سڀني لاءِ

(1) معبود: جنهن جي عبادت ڪئي وڃي.

ساڳيو اخلاقي قانون آهي. ڀلارو اهو آهي جنهن جا اخلاق موچارا هجن. هو پاڻ رحيم آهي ۽ رحم پسند ڪري ٿو. هو پاڻ سخي آهي ۽ سخاوت پسند ڪري ٿو. پاڻ انصاف وارو (عادل) آهي ۽ کيس عدل ۽ انصاف پسند آهن. هو پاڻ ظلم تنگ نظري ۽ تنگ دلي، بيرحمي، تعصب ۽ نفساني طرفداري کان پاڪ آهي، تنهنڪري کيس اهي انسان وڻن ٿا، جيڪي انهن خرابين کان پاڪ هجن. ڪبريائي ۽ وڏائي رڳو کيس سونهي، تنهنڪري کيس هٿ ۽ وڏائي پسند ڪونهن. خدائي صرف هن لاءِ آهي ۽ ٻيا سڀ سندس بندا آهن. تنهنڪري بندن تي بندن جي خدائي کي پسند نٿو ڪري هر شيءِ جو مالڪ هو اڪيلو آهي، ٻين وٽ جيڪي آهي اهو سندس ئي ڏنل امانت آهي، تنهنڪري بندن جي خود مختاري ۽ ”بندن طرفان بندن لاءِ قانون ٺاهڻ“ ۽ انهن جي اطاعت ڪرائڻ، اهو سڀ ڪجهه غلط آهي. سڀني تي هن جي ئي اطاعت فرض آهي، ۽ سڀني جو ڀلو انهي ۾ آهي ته ڪرڪڻ ڪنجهڙ بنان سندس تابعداري ڪئي وڃي. وڏي ڳالهه ته هن جا ٻي شمار ٿورا آهن، تنهنڪري شڪر گذاري ۽ محبت جو حقدار به آهي. هن نعمتون عطا ڪيون آهن، تنهنڪري سندس مرضي مطابق ئي سندس طرفان عطا ڪيل نعمتون استعمال ڪجن. هو انصاف وارو آهي، تنهنڪري انسان کي گهرجي ته سندس بارگاه مان انصاف مطابق ملندڙ سزا کان ڊڄي ۽ انعام ملڻ جي لالچ (طمع) ڪري هو سڀ ڪجهه ڄاڻي ٿو ۽ دلين ۾ لڪايل نيتن کان به واقف آهي، تنهنڪري ظاهري ڇاپلوسي (يعني نمائشي نيڪي ۽ روايتي دينداري) (ڪ. ب. ن) سان کيس ڌوڪو نٿو ڏيئي سگهجي. سڄي ڪائنات ۽ سارو جهان هن جي گهيري هيٺ آهي. تنهنڪري ڪوبه ڏوهاري اها اميد نٿو ڪري سگهي ته سندس گرفت ۽ پڪڙ کان ڀڄي جان ڇڏائي ويندو.

الله بابت سوچ ۽ تصور تي غور ڪريو. هن مان انسان جي اخلاقي زندگي لاءِ مڪمل نقشو يا خاڪي ۾ اهڙا ڪي به نقص (خاميون) ڪونهن جيڪي مشرڪاڻي مذهب جي اخلاقي قانون ۽ دهرين جي اخلاقي اصولن ۾ موجود آهن. هتي اخلاقي زميوارين کان ڀڄي جند

چڏاڻڻ لاءِ ڪوبه ڳجهو دروازو ڪونهي ۽ نه ئي ظالمانه فلسفن لاءِ ڪا جڳهه آهي جن جي آڌار تي انسان ذات کي ٽڪرن ۽ ٽولن ۾ ورهائجي ۽ هڪڙي ٽولي (قوم يا جماعت يا قبيلو وغيره) لاءِ فقط نعمتون ۽ رحمتون هجن ۽ ٻئي لاءِ عذاب ۽ مصيبتون. نه ئي وري دهرين واري اخلاقي نظريي لاءِ ڪا جڳهه آهي جنهن ۾ خاص خاصي اها آهي ته انسان جي اخلاق ۾ ڪا به پختگي ۽ استحڪام موجود ڪونه هوندو آهي. اخلاق جو اسلامي فلسفو اخلاق کي تمام بلند بنائي ٿو ۽ نيڪي جي رستي تي وڌڻ لاءِ تمام پاڪيزه جذبات (محركات) به ڏئي ٿو.

هن فلسفي ۾ امتحان بابت اهو تصور آهي ته انسان جي آزمائش انهن خوبين ۽ صلاحيتن ۾ آهي جيڪي الله هن کي ڏنيون آهن. ڪنهن هڪڙي حيثيت ۾ نه، بلڪ سڀني حيثيتن ۾، زندگي جي هڪڙي شعبي ۾ نه، بلڪ سڀني شعبن ۾ انسان کي آزمايو پيو وڃي. اهو تصور (خيال) اخلاق جي دائري جي حدن کي ايڏو ئي وڌايو ۽ پکيڙيو ڇڏي، جيڏو امتحان جو دائرو پکڙيل آهي.

انسان جو عقل، علم، ذهن ۽ سوچ جون قوتون، سندس جذبات، سندس خواهشون ۽ سندس جسماني طاقتون، مطلب ته هر شيءِ امتحان هال ۾ آهي. يعني انسان جي سڄي شخصيت جو امتحان ورتو پيو وڃي. دنيا جون جيڪي به شيون انسان جي هٿ هيٺ اچن ٿيون، ۽ جن انسانن سان سندس واسطو پوي ٿو انهن سڀني سان جيڪو سلوڪ ڪندو اهو به هن امتحان جو هڪ پرچو (پيپر) آهي. سڀ کان وڏي ڳالهه ته امتحان انهي ۾ آهي ته انسان جيڪي ڪجهه ڪري ٿو پاڻ کي الله جو نائب سمجهي ڪري ٿو يا سندس دماغ ۾ آزادي ۽ خود مختاري جي هوا ڀريل آهي؟ يا الله کانسواءِ ٻين جو بندوبست ڪري ڇڏي ٿو؟

اخلاق جي هن ڪشادي تصور ۾ اها هوسات ۽ سوڙهه ڪانهي جيڪا مذهب جي محدود تصور مان پيدا ٿئي ٿي. هي انسان کي زندگي جي هر ميدان ۾ اڳتي وڌائي ٿو. هر ميدان جون اخلاقي ذميواريون کيس ٻڌائيندو آهي. ان سان گڏ اهي اخلاقي اصول ڏيندو

آهي جن جي پيروي ڪرڻ سان الله جي انهي امتحان ۾ ڪامياب ٿي سگهي جيڪو زندگي جي هر ميدان ۾ ڪائنس ورتو پيو وڃي.

اسلامي سوچ اها به آهي ته امتحان جو آخري ۽ اصلي فيصلو هن جهان ۾ ڪونه ٿيندو بلڪ اڳلي جهان ۾ ٿيندو. حقيقي ڪاميابي ۽ ناڪامي هتي نه پر هتي ٿيڻي آهي. اهڙي سوچ ڪري دنيا ۽ دنيا جي زندگي بابت انسان جا خيال ئي بدلجيو وڃن.

هو سمجهي ٿو ته انساني عمل جا جيڪي نتيجا هن دنيا ۾ نڪرندا آهن اهي حق ۽ باطل، صحيح ۽ غلط، ڪاميابي ۽ شڪست جو معيار (ڪسوٽي) ڪونهن، تنهنڪري اخلاقي قانون تي عمل ڪرڻ يا نه ڪرڻ جو دارومدار به انهن نتيجن تي نٿو ٿي سگهي. جيڪو شخص هن سوچ ۽ تصور کي قبول ڪندو اهو اخلاقي قانون جي پيروي ڪرڻ ۾ ثابت قدم رهندو. پوءِ ڪٿي هن دنيا ۾ سندس عمل جا نتيجا ظاهري طرح سٺا نڪرن يا خراب (1) هو ڪوبه ڪم ڪرڻ يا نه ڪرڻ جو فيصلو انهي آڌار تي ڪندو ته زندگي جي آخري منزل (آخرت) ۾ انهن جو ڪهڙو نتيجو نڪرندو.

ائين ڪرڻ سان اسلام جو اخلاقي نظام ترقي ڪندو رهندو ۽ ان جي پيروي ڪندڙن جا اخلاقي اصول هر روز بدلڻا ڪونه رهندا ۽ نه ئي وري زماني جي بدلجڻ سان گڏ هو پاڻ به بدلڻا رهندا.

(1) مثلاً: اوهان کي اهڙا نيك انسان ضرور ڏٺا هوندا، يا اهڙن ايماندار آفيسرن کي ضرور سڃاڻندا جيڪي رشوت، ٺڳي ۽ ٻي ايمان کان هميشه بچندا رهن ٿا ۽ حلال جي ٿورڙي روزي تي راضي رهن ٿا. کين حرام ڪمائن جا ”سونهرا موقعا“ ملن ٿا ته به اسلام جي اخلاقي قانون تي قائم رهي، زندگي گذاريندا آهن. کين تڪليفن جي ڪابه پرواهه ڪانه هوندي آهي. دنيا اهڙن ماڻهن کي بيوقوف ۽ ”ڪريڪ“ ڪوٺيندي آهي. پر ياد رکو! هي وڏا عقلمند انسان آهن. انهن بيوقوفن کان هزارين ڀيرا وڌيڪ عقلمند به آهن جيڪي حرام ۽ گندگي مان موٽرون ۽ بنگلا خريف ڪندا آهن. جن کي ”بيوقوف“ سڏيندا آهيو انهن کي يقين آهي ته عمل جو فيصلو هن دنيا ۾ نه بلڪ ايندڙ دنيا ۾ ٿيندو. اصل ڪاميابي يا ناڪامي جو فيصلو هتي نه، بلڪ هتي ٿيڻو آهي. (ڪ. ب. ن)

اخلاق جي خيال کان آخرت بابت اسلامي تصور ۽ سوچ مان وڏا فائدا آهن جيڪي ڪنهن به ٻي اخلاقي قانون يا نظام مان حاصل نٿا ٿي سگهن. پهريون ته هن سوچ سان اخلاق ايڏا ته پڪا پختا ٿين ٿا جو انهن ۾ ڪڏهن به ڦير ڦار ڪانه ايندي ٻيو ته هنن اصولن تي هلندڙ انسان جي اخلاقي ڪردار ۽ سيرت ۾ استقامت پيدا ٿئي ٿي. اهڙو انسان پنهنجن اصولن تان ڪڏهن به ڪونه هٽندو (بشرطيڪ سندس ايمان قائم رهي).

دنيا ۾ سچائي جون ڏهه مختلف صورتون ۽ نتيجا ٿي سگهن ٿا ۽ انهن کي نگاهه ۾ رکندڙ ابن الوقت انسان موقعو ڏسي ڏهن قسمن ۽ طريقن سان پنهنجو عمل بدلائيندو رهندو. پر آخرت ۾ ته سچائي جو هڪڙو ئي نتيجو نڪرڻو آهي ۽ انهي کي نگاهه ۾ رکندڙ مومن انسان، دنيا ۾ ڦاسي ۽ نقصان بابت سوچيندو ٿي ڪونه ۽ سندس عمل هر حال ۾ هڪجهڙو هوندو هو سائڊي وانگر رنگ ڪونه بدلائيندو رهندو. دنيا کي ڌيان ۾ رکي سوچي ٿو ته ”نيڪي ۽ بدي“ يا ”خير ۽ شر“ ڪا خاص يا مقرر ٿيل شيءِ ناهي. بلڪ ساڳئي شيءِ (يا ڪم) نتيجي جي خيال کان ڪڏهن نيڪي (خير) ۽ ڪڏهن بدي (شر) (1) شمار ٿئي ٿي ۽ هڪ دنيا پرست انسان، حالتن مطابق پنهنجي پوزيشن بدلائيندو رهي ٿو. پر، آخرت جيڪڏهن نگاهه ۾ رکجي، ته نيڪي ۽ بدي (خير ۽ شر) بلڪل مقرر ۽ متعين شيون آهن ۽ آخرت ۾ ايمان رکندڙ (مومن نيڪي کي ”خواب نتيجو پيدا ڪندڙ“ ۽ ”بدي کي ”سنو نتيجو پيدا ڪندڙ“ سمجهي پنهنجو ڪردار ڪڏهن به ڪونه بدلائيندو.

(1) مثال طور: هڪڙو ماڻهو رشوت کائي ٿو. جيستائين پڪڙجي نٿو ته دنيا ۾ خيال کان اهو ڪم نيڪي ۽ اهڙو انسان ڪامياب انسان چئبو. ساڳيو ماڻهو پڪڙجي پيو ۽ سزا کاڌائين ته ساڳيو ڪم (رشوت خوري) بدي (شر) شمار ٿيندو. ساڳئي طرح هڪ ڌوڪي باز واپاري ڪوڙ ۽ ڌوڪا سان ڪاروبار ۾ وڌندو رهي ٿو. جيستائين سندس ڪوڙ ظاهر نه ٿيندو ته اها نيڪي چئجي، پر جي سندس ڏهه ظاهريون، ته چئبو هون ڪار ۽ سندس ڏهه بدي آهي. (ڪ. ب. ن)

اسلامي تحريڪ جا اخلاقي بنياد

هي تقرير 21 اپريل 1945ع تي دار الاسلام (لڳ پٺاڻ ڪوٽ، مشرقي پنجاب) ۾ جماعت اسلامي جي ڪل هند اجتماع جي آخري اجلاس ۾ ڪئي وئي.

معزز حاضرین ۽ ساٿيو! اوهان کي معلوم آهي ته اسان جي جدوجهد جو آخري مقصد ”انقلاب امامت“ آهي. يعني دنيا ۾ اسان جي آخري منزل اها آهي ته بچڙن ۽ بدڪارن (فساق و فجار) جي امامت ۽ ليڊري ختم ڪري اهڙو نظام قائم ڪجي جنهن جا اڳواڻ نيڪ ۽ صالح انسان هجن. اسين هن عظيم جدوجهد ذريعي، دنيا ۽ آخرت ۾ الله کي راضي ڪرڻ گهرون ٿا. افسوس! اڄ هن مقصد جي اهميت کان، مسلمان توڙي غير مسلم سڀئي غافل آهن. مسلمان ان کي محض سياسي مقصد سمجهن ٿا، ۽ کين احساس ئي ڪونه ٿو ٿئي ته دين ۾ ان جي ڪهڙي اهميت آهي. غير مسلمن کي ته مرڳو اها حقيقت معلوم ٿي ڪانهي ته بچڙن ۽ بدڪارن جي ليڊري ئي انسان ذات جي مصيبتن جو اصل ڪارڻ آهي ۽ انسان جي ڀلائي صرف انهي ۾ آهي ته دنيا جي سڀني ڪمن ڪارن ۽ معاملن جون واڳون نيڪ صالح انسانن جي هٿن ۾ هجن. اڄ دنيا جي چؤطرف زبردست فساد برپا آهي، ظلم ۽ گناه جا ڪم ٿي رهيا آهن، سڄي دنيا ۾ انسانن جا اخلاق بگڙي رهيا آهن، معيشت ۽ سياست جي رڳ رڳ ۾ زهر سمائجي ويو آهي، زمين جي سموري پيداوار ۽ انسانن جون ايجادون ۽ قوتون - انسان جي ڀلائي بدران سندس تباهي لاءِ استعمال ٿي رهيون آهن. (1) انهي جو ذميوار ڪير آهي؟ اهي ليڊر جن جي هٿن ۾ دنيا جي آڳ واڳ آهي، ۽

(1) بمن، ٽينڪن، هوائي جهازن ۽ ٻين سائنسي ايجادن دنيا ۾ جيڪا تباهي مچائي هئي، اها مصنف جي سامهون هئا. (ڪ. ب. ن)

هي سمورا ليڊر الله کان ڦريل، ۽ بد اخلاقي ۽ نفس پرستي ۾ غرق آهن. ائين برابر آهي ته دنيا ۾ نيڪ ۽ شريف انسانن جي کوٽ ڪانهي، پر حڪومت جو ڪم ڪار سندن هٿن ۾ ڪونهي. اهڙي حالت ۾ جيڪڏهن ڪو شخص دنيا مان فساد، بدامني، بد اخلاقيون ۽ ٻرايون ختم ڪري انهن جي جاءِ تي امن ۽ اخلاق ۽ نيڪيون آڻڻ چاهي ته محض نيڪين جا واعظ ڪرڻ خدا پرستي ڏي سڏڻ ۽ سٺن اخلاقن جي هدايت ڪرڻ مان ڪو خاص نتيجو ڪونه نڪرندو. اهڙي ماڻهو جو ته فرض اهو آهي ته جيڪي به نيڪ (صالح) انسان کيس لپي سگهن انهن کي گڏ ڪري، ايڏي قوت ۽ طاقت حاصل ڪري جو دنيا جي معاملن جون واڳون بچڻ ماڻهن کان ڪسي، سڄي نظام ۾ تبديلي آندي وڃي.

اڳ واڳ جي اهميت:

انساني زندگي جي مسئلن بابت جن ماڻهن کي ٿوري گهڻي ڄاڻ آهي، انهن کي خبر آهي ته انساني معاملن جي سڌاري ۽ خرابي جو سڄو دارومدار انهي ڳالهه تي آهي ته دنيا جي ڪاروبار جي اڳ واڳ ڪهڙي قسم جي ماڻهن وٽ آهي. جهڙيءَ طرح گاڏي هميشه ان طرف ويندي آهي جنهن طرف ڊرائيور کيس هلائڻ چاهي، ۽ گاڏي ۾ ويٺل ماڻهو به انهي طرف سفر ڪرڻ لاءِ مجبور آهن. پوءِ ڪٿي سندن مرضي هجي يا نه هجي، اهڙيءَ طرح انساني معاملن (تمدن) جي گاڏي به انهي طرف ئي ويندي جنهن طرف تمدن جا ڊرائيور کيس وٺي وڃڻ چاهيندا. پٽري ڳالهه آهي ته ملڪ جا سمورا خزانن جن ماڻهن جي قبضي ۾ هجن، طاقت ۽ اقتدار جون واڳون جن جي هٿن ۾ هجن، خيالن ۽ نظرين ۽ سوچ کي بدلائيندڙ ۽ ٺاهيندڙ ذريعن تي جن جو قبضو هجي (1)، ماڻهن جي سيرتن بنائڻ ۽ اجتماعي نظام جوڙڻ جا اختيار جن کي حاصل هجن، انهن جي حڪمراني ۽ رهنمائي هيٺ زندگي گذاريندڙ انسان انهي طرف وڃڻ لاءِ ٻڌل ۽ مجبور آهي جنهن طرف اهڙا ماڻهو کين وٺي وڃڻ چاهين. هي حاڪم ۽ ليڊر جيڪڏهن

(1) يعني تعليمي نظام، ريڊيو اخبارون، ٽيليويزن ۽ رسالا وغيره. (ڪ. ب. ن)

خدا پرست ۽ نيڪ (صالح) آهن ته پوءِ زندگي جو سڄو نظام ۽ سمورا معاملا خدا پرستي ۽ نيڪي جي رستي تي هلندا ۽ بچڻ ماڻهن کي به لاچار نيڪ ٿيڻو پوندو. نيڪيون وڌنديون ويجهنديون، ۽ برائيون جيڪڏهن صفا ختم نه ٿيون، ته به پڪڙنديون ۽ اسرنديون ڪونه پر جيڪڏهن ليڊري ۽ اقتدار ۽ حڪمراني جون واڳون الله کان ڦريل بچڻ ۽ بدڪار ماڻهن جي هٿن ۾ هونديون ته ملڪ ۽ حڪومت جو سمورو نظام الله کان بغاوت ۽ ظلم ۽ بد اخلاقي جي رستي تي هلندو. خيالات، نظريا، علم و ادب، سياست، معيشت، اخلاق عدل و قانون ۽ ڌرتي لپتي. مطلب ته هر ڳالهه ۾ خرابي پيدا ٿي ويندي برائيون وڌن ۽ ويجهن لڳنديون ۽ نيڪي ڪند لڪائيندي وڌندي الله جي زمين تي ظلم ۽ ڏاڍ چانئجي ويندا اهڙي نظام ۾ برائي جي رستي تي هلڻ سولو آهي ۽ نيڪي جي رستي تي اڳتي وڌڻ ته پري ٿيو مرڳو قاتل رهڻ به مشڪل ٿيو پوي. اوهان عام طرح ڏٺو هوندو ته ماڻهن جو وڏو ميڙ جنهن پاسي وڃي رهيو هجي، انهي پاسي هلڻ سولو آهي، زور لڳائڻ جي به ضرورت ڪانه پوندي. ميڙ جي قوت سان پاڻهن تي گهلبو وڃي. پر جيڪڏهن ميڙ کان ابتڙ طرف وڃڻ چاهيو ته تمام گهڻو زور لائڻ کان پوءِ به ٻئي وڪون مس هلي سگهيو ۽ جيتريون وڪون اڳتي وڌبو ماڻهن جو ميڙ انهي کان ڏهوڻو فاصلو پوئتي ڌڪي ڇڏيندو. اهڙي طرح معاشري (سماج) جو نظام بچڻ ماڻهن جي ليڊري ۾ جڏهن ڪفر ۽ بدڪاري جي رستي تي هلڻ لڳندو آهي ته انسان (افراد) ۽ انساني گروپن لاءِ بدلي جي رستي تي هلڻ ايڏو ته سولو ٿيو پوي جو کين پنهنجي سر ڪوبه زور لڳائڻو ڪونه ٿو پوي ۽ نه ئي ڪا ڪوشش ڪرڻ جي ضرورت هوندي آهي. پر جيڪڏهن انهي جي برخلاف (يعني نيڪي جي رستي تي) هلڻ چاهين ته ٻنهي ئي نسن جي زور لڳائڻ کانپوءِ به سڌي رستي تي هڪ اڌ وڪ به مس هلي سگهندا. تنهن هوندي به سماج جو وهڪرو کين ڪئين ميل پوئتي (يعني بچڙائي ڏي) ڌڪي ڇڏيندو پوءِ ڀلي ڪيڏو به مقابلو ڪن.

هي جيڪا ڳالهه آءٌ عرض ڪري رهيو آهيان انهي کي ثابت ڪرڻ لاءِ وڏن وڏن دليلن جي ضرورت ڪانهي. جيڪي واقعا روزمره پيش اچي رهيا آهن انهن جي موجودگي ۾ ڪوبه سمجهو ماڻهو هن حقيقت کي مڃڻ کان انڪار ڪونه ڪندو. اوهين ڀاڻ ڏسي سگهو ٿا ته گذريل هڪ سؤ سالن اندر (1) اوهان جي پنهنجي ملڪ (2) ۾ ماڻهن جا خيال ۽ نظريا بدلجي ويا، سندن سوچ ويچار جي طريقن ۾ ڦيرو آيو اخلاق ۽ تهذيب جون ڪسوٽيون ۽ نيڪي ۽ بدئي ۾ فرق ڪرڻ جا پيمانا بدلجي ويا. مطلب ته ڪهڙي شيءِ آهي جنهن ۾ ڦيرو نه آيو هجي؟ اوهان جي اکين آڏو هن ملڪ ۾ هيڏو سارو تغير (ڦيرو) جو آيو آهي آخر انهي جو اصل سبب ڪهڙو آهي؟ انهي جو سبب فقط اهو آهي ته ليڊري ۽ حڪومت تي جن ماڻهن (3) جو قبضو آهي ۽ ملڪ جي آڳ واڳ جن جي هٿن ۾ آهي، انهن ماڻهن سڄي ملڪ جي اخلاق، ماڻهن جي نفسيات ۽ سندن سوچ ۽ ملڪي ڪاروبار ۽ تمدن جي نظام کي انهي ئي سانچي ۾ پلتي ڇڏيو آهي جيڪو کين پسند هو. جن ماڻهن هن تبديلي کي روڪڻ لاءِ مقابلو ڪيو انهن جي ڪاميابي ۽ شڪست جو به ته حساب ڪري ڏسو! ڇا، اها حقيقت ڪانهي ته ڪالهه جيڪي ماڻهو انهي مقابلي جي تحريڪ جا ليڊر هئا اڄ انهن جو اولاد وقت جي وهڪري ۾ لڙهندو وڃي ۽ اهي سموريون خرابيون سندن گهرن ۾ گهڙي آيون آهن جيڪي ڪالهه ٻاهر بازارن ۽ گهٽين ۾ پڪڙي رهيون هيون؟ ڇا اها حقيقت ڪانهي ته مقدس مذهبي رهنمائن جي نسل ۾ اهڙا ماڻهو پيدا ٿي رهيا آهن جيڪي خدا جي وجود ۽ وحي ۽ رسالت ۾ شڪ ڪرڻ لڳا آهن؟ هن تجربن ۽ مشاهدي کانپوءِ به ڪنهن کي انهي حقيقت ۾ شڪ آهي ته

(1) ياد رهي ته هي تقرير 1945ع ۾ ڪئي ويئي هئي.

(2) يعني گڏيل هندستان ۾.

(3) انهي وقت هندستان تي انگريز جي حڪومت هئي ۽ پاڪستان تي هن وقت تائين انگريز جي شاگردن جي حڪومت قائم رهندي اچي. (مترجم)

انسان زندگي جي مسئلن ۾ اصل فيصلو ڪندڙ مسئلو اهو آهي ته حڪومت ۽ ليڊري جي آڳ واپگ ڪهڙي قسم جي ماڻهن جي هٿن ۾ آهي؟ اهو مسئلو هميشه کان هلندو اچي. ڪا نئين ڳالهه ڪانهي. الناس علي دين ملوڪهم (يعني جهڙو راجا تهڙي پرڄا) تمام پراڻي چوڻي آهي. انهي ڪري حديث ۾ علماء ۽ اميرن (حڪمرانن) کي ئي قومن جي بگاڙڻ ۽ بنائڻ جو ذميوار چيو ويو آهي. ڇاڪاڻ ته ليڊر شپ ۽ ملڪ ۽ قوم کي هلائڻ جون واپگون انهن جي ئي هٿن ۾ هونديون آهن.

دين جا حقيقي مقصد:

بلڪ پڌري ڳالهه آهي ته الله جو دين چاهي ٿو ته ماڻهو حق جا بنڊا بنجي وڃن، ۽ سندن ڳچين ۾ الله جي بندگي کانسواءِ ڪنهن ٻئي جي غلامي جو ڳت نه هجي. انهي سان گڏ دين اسلام اهو به چاهي ٿو ته الله جو قانون ئي ماڻهن تي حڪمراني ڪري دين اهو به مطالبو ڪري ٿو ته زمين تان فساد ختم ٿي وڃي، ۽ انهن برائين جون پاڙون پئجي وڃن جن جي ڪري بندن تي الله جو ڏم نازل ٿئي ٿو ۽ اهڙيون نيڪيون ۽ چڱايون پکيڙجن جيڪي الله کي پسند آهن. هي مقاصد (1) اهڙي حالت ۾ ته ڪڏهن به پورا نه ٿي سگهندا، جو انسان ذات جي رهنمائي ۽ ملڪي معاملن هلائڻ جون واپگون ڪفر ۽ گمراهي جي امانن جي هٿن ۾ هجن ۽ دين حق جا پوئلڳ انهن کان نماز روزي جي رعايت ۽ اجازت حاصل ڪري الله الله ڪندا رهن. هي مقاصد مطالبو ڪن ٿا ته الله جا نيڪ بنڊا ۽ سندس رضا جا طلبگار پاڻ ۾ ٻڌي ڪري قوت ۽ طاقت حاصل ڪن ۽ پوءِ اهڙي ملڪي ۽ حڪومتي نظام قائم ڪرڻ لاءِ سر ڌڙ جي بازي لڳائين جنهن ۾ امامت، رهنمائي ۽ حڪمراني جا سمورا عهدا الله جي نيڪ ۽ صالح پانهن جي هٿن ۾ هجن. ائين ڪرڻ کانسواءِ اها شيءِ حاصل نه ٿي سگهندي جيڪا دين جو اصل مقصد آهي.

انهي ڪري الله جي نيڪ بندن جي حڪومت ۽ امامت قائم ڪرڻ دين اسلام جو مکيه ۽ اهم مقصد آهي. هن مقصد کان ڪن ٿا ر

(1) مقاصد: مقصد جو جمع.

ڪري غافل ٿي ويهڻ کانپوءِ، انسان ڪنهن به ٻئي عمل ذريعي الله جي راضي تائين نٿو پهچي سگهي. سوچڻ جي ڳالهه آهي ته قرآن ۽ حديث ۾ جماعت جي ضرورت ۽ سمع و طاعت (1) تي آخر ايڏو زور ڇو ڏنو ويو آهي، جو ڪو شخص جيڪڏهن جماعت سان بغاوت (خروج) ڪري ته ان سان قتال (2) ڪرڻ واجب (3) آهي، پوءِ ڪٿي اهو شخص توحيد جو ڪلمو پڙهندڙ ۽ روزي نماز جو پابند ٿي چوندو هجي؟ انهي جو سبب صرف ۽ صرف اهو آهي ته نيڪ ٻانهن جي سرداري (امامت) ۽ حق جو نظام قائم ڪرڻ ۽ ان کي هلائڻ دين اسلام جو حقيقي مقصد آهي. انهي مقصد حاصل ڪرڻ جو دارو مدار اجتماعي (4) قوت تي آهي. جيڪو ماڻهو انهي گڏيل طاقت ۾ رخنو وجهي ٿو اهو هڪ اهڙو ڏوه ڪري ٿو جيڪو نماز روزي ۽ توحيد جي اقرار ڪرڻ سان به معاف نٿو ٿي سگهي. انهي کانپوءِ اهو به سوچيو ته هن دين ۾ آخر جهاد تي ايڏو زور ڇو ڏنو ويو آهي جو انهي فرض کان منهن موڙيندڙن ۽ لنوائيندڙن کي قرآن مجيد منافق ڪوٺي ٿو؟ جهاد، نظام حق (5) قائم ڪرڻ لاءِ پاڻ پتوڙڻ جو ئي ٻيو نالو آهي. ٻين لفظن ۾ ائين ڪٿي چئجي ته جنهن جي دل ۾ ايمان هوندو اهو نه ته باطل نظام (6) جي هٿ هيٺ رهڻ تي راضي ٿيندو ۽ نه ئي وري حق جي نظام قائم ڪرڻ جي جدوجهد (ڪوشش) ۾ جان ۽ مال جو سانگو ڪندو. هن ڪم ۾ جيڪو ماڻهو پوئتي رهجي وڃي انهي جي ايمان ۾ شڪ آهي. پوءِ ڀلا ٻڌايو ته ٻيو ڪهڙو عمل آهي جنهن جي ذريعي انسان چوٽڪارو حاصل ڪري سگهي؟

(1) سمع و طاعت - ٻڌڻ ۽ حڪم مڃڻ.

(2) قتال - في سبيل الله جنگ ڪرڻ.

(3) واجب جو درجو فرض کان ٿورو گهٽ آهي.

(4) اجتماعي قوت - سڄي قوم يا مسلم جماعت جي گڏيل طاقت.

(5) نظام حق - قرآن ۽ سنت جي اصول موجب قائم ڪيل حڪومت نظام.

(6) باطل نظام - غير اسلامي حڪومت ۽ نظام.

هيئنتر تفصيل بيان ڪرڻ جو موقعو ڪونهي. مون مختصر طور جيڪو عرض ڪيو آهي انهي مان معلوم ٿي ويندو ته اسلام جي نظرن ۾ نيڪ ٻانهن جي حڪومت ۽ امامت (امامت صالحه) قائم ڪرڻ کي وڏي اهميت حاصل آهي. جنهن شخص هن دين تي ايمان آندو آهي انهي جو ڪم رڳو اهو ڪونهي ته پنهنجي ذاتي زندگي کي وس آهر اسلام جي سانچي ۾ پلٽڻ جي ڪوشش ڪري ۽ ائين ڪرڻ سان سندس فرض ادا (پورو) ٿي ويو. بلڪ سندس ئي ايمان مطابق ۽ تقاضا ڪري ٿو ته پٽيهن ئي نسن جو زور لڳائي هڪڙو ئي مقصد حاصل ڪري. يعني امامت ۽ حڪومت جون واڳون (زاما ڪار) ڪافرن ۽ بدڪارن جي هٿن مان ڪسي. الله جي نيڪ ٻانهن جي هٿن ۾ ڏئي ۽ حق جو اهڙو نظام قائم ڪري جيڪو الله جي مرضي موجب (مطابق) دنيا جي انتظام مان سڀ خرابيون ڪڍي ڦٽيون ڪري جيئن ته اهو بلند مقصد سڀني جي گڏيل ڪوششن ڪانسواءِ حاصل نه ٿي سگهندو. تنهنڪري نيڪ ٻانهن جي هڪ اهڙي جماعت قائم ڪرڻ تمام ضروري آهي جيڪا پاڻ به حق جي اصولن تي هلندڙ هجي ۽ حق جي نظام قائم ڪرڻ ڪانسواءِ دنيا ۾ سندس ٻيو ڪوبه مقصد نه هجي. جيڪڏهن سڄي دنيا ۾ صرف هڪڙو مومن هجي ته به انهي لاءِ اها ڳالهه مناسب ڪانهي ته دنيا ۾ پاڻ کي اڪيلو ۽ بي وسيلو سمجهي باطل جي هٿ هيٺ زندگي گذارڻ تي راضي رهي. يا اهون البليتين (1) جو شرعي بهانو ڳولهي، ڪفر ۽ بدڪاري جي غلبي هيٺ، اڏوري مذهبي زندگي جو سودو ڪري ويهي. بلڪ هن لاءِ صاف ۽ سڌو رستو فقط اهو آهي ته خدا جي بندن کي انهي راه (رستي) ڏي سڏي جيڪا

(1) اهون البليتين - حالتون اهڙيون هجن جو انسان کي ٻن برن ڪمن مان مجبوراً هڪڙو ڪم ڪرڻو پوي ته اهڙي حالت ۾ گهٽ برو ڪم (Lesser evil) ڪرڻ کي اهون البليتين چئبو آهي. مثال طور ڪنهن مظلوم جي ظالم قاتل کان جان بچائڻ لاءِ ڪوڙ ڳالهائڻ جائز آهي ياد رهي ته عدالت ۾ ڪوڙي شاهدي ڏيڻ اهون البليتين ۾ شامل ڪانهي. (ڪ. ب. ن)

خدا کي پسند آهي. جيڪڏهن سندس ڳالهه ڪوبه نه مڃي ته به هن لاءِ بهتر اهوئي آهي ته سڄي عمر سڌي رستي (صراط مستقيم) تي بيهي ماڻهن کي پڪاريندو رهي ۽ پڪاريندي پڪاريندي مري وڃي. پر ڪنهن به حالت ۾ اهڙا هڪا نه ڏئي جيڪي ڀڃڪڙي دنيا کي وڻندا هجن. ۽ نه وري پاڻ ئي انهي رستي تي هلڻ شروع ڪري ڏئي جنهن تي، ڪافرن جي اڳواڻي هيٺ دنيا هلي رهي آهي. پر جيڪڏهن خدا جا ڪجهه بندا سندس ڳالهه ٻڌڻ لاءِ تيار هجن ته پوءِ لازمي طور هن کي، انهن سان گڏجي هڪ جتو (جماعت) ٺاهڻ گهرجي ۽ انهن سڀني سان گڏجي انهي عظيم مقصد لاءِ ڪوشش ڪري جنهن جو ذڪر آءٌ هيٺ ڪريان ٿو.

حضرات! الله پاڪ مون کي دين جو جيڪو ٿورو گهڻو علم ڏنو آهي ۽ قرآن ۽ حديث جي مطالعي مان جيڪي ڪجهه حاصل ڪيو اٿم، انهي مان مون کي معلوم ٿيو آهي ته دين جو مطالبو ۽ تقاضا (گهر) اهائي آهي، جيڪا مٿي ٻڌائي اٿم. آءٌ سمجهان ٿو ته ڪتاب الله جو به اهوئي مطالبو آهي. آءٌ تيستائين پنهنجي راءِ تان نٿو هٽي سگهان جيستائين ڪو شخص ڪتاب الله ۽ سنت رسول ﷺ مان اهو ثابت نه ڪري ته دين جو مطالبو ۽ مقصد اهو ڪونهي، جيڪو تون بيان ڪري رهيو آهين.

امامت جي باري ۾ خدا جي سنت:

اسين جنهن ڪائنات ۾ رهون ٿا، الله تعاليٰ انهي کي هڪ قانون موجب ٺاهيو آهي. هن جي هر هڪ شيءِ مقرر ڪيل ضابطي هيٺ هلي رهي آهي. هتي ڪابه ڪوشش رڳو سٺي نيت ۽ پاڪ خواهش جي آڌار تي ڪامياب نٿي ٿي سگهي، ۽ نه ئي وري محض بزرگ هستين جي دعائن مان ڪو نتيجو نڪرندو. بلڪ هن مقصد (1)

(1) يعني دنيا ۾ حق جو نظام قائم ڪرڻ ۽ باطل نظام کي ختم ڪرڻ. (ڪ.ب.ن)

حاصل ڪرڻ لاءِ اهي سڀ شرط پورا ڪرڻا پوندا جيڪي هن قسم جي ڪوشش ۾ ڪاميابي حاصل ڪرڻ لاءِ خدائي قانون مقرر ڪيا آهن. اوهين جيڪڏهن ڪيتي ڪريو ٿا ته ٻني ۾ اوهان جي چٽيل بچ مان فقط تڏهن ئي سلاڻندا جڏهن اوهين انهي جي قانون جي پابندي ڪريو جيڪو الله تعاليٰ زراعت بابت مقرر ڪيو آهي. هوڏانهن ڪيڏا به بزرگ هجو ۽ ڪيتريون ئي تسبيحون چونه پڙهو پر سٺي فصل ڪڍڻ لاءِ قدرت جي قانون جي پابندي ڪرڻ لازمي آهي. اهڙيءَ طرح ليڊر شپ ۽ امامت جي نظام ۾ اوهين جيڪو انقلاب (يا وڏو ڦيرو) آڻڻ گهرو ٿا، اهو ڪڏهن به صرف خواهشن ۽ دعائن سان ڪونه ايندو. بلڪ هن انقلاب لاءِ، انهي قانون کي سمجهڻ ۽ ان جا سمورا شرط پورا ڪرڻ ڪانسواءِ ٻيو ڪو گس ئي ڪونهي جنهن تي هلي ڪري دنيا ۾ امامت ۽ ليڊر شپ قائم ٿيندي آهي يعني هڪڙن کي ملندي آهي ۽ ٻين کان ڪسي آهي. جيتوڻيڪ اها ڳالهه آءٌ پنهنجين تقريرن ۽ تحريرن ۾ اشاري طور بيان ڪندو رهيو آهيان، پر اڃا انهيءَ کي وڌيڪ تفصيل سان سمجهايان ٿو چو ته هي اهڙو معاملو آهي جنهن کي چڱي طرح سمجهڻ ڪانسواءِ اسين پنهنجي لاءِ ڪا عملي راه (رستو) مقرر نٿا ڪري سگهون.

انسان تي غور ڪرڻ کانپوءِ معلوم ٿئي ٿو ته هن هستي (انسان) جون ٻه حيثيتون آهن جيڪي هڪٻئي کان نراليون (مختلف) به آهن ۽ پاڻ ۾ ڳنڍيل به آهن.

هن جي هڪڙي حيثيت ته اها آهي ته هن وٽ هڪ طبعي ۽ حيواني وجود (جسم) آهي جنهن تي اهي سمورا قانون لاڳو ٿين ٿا جيڪي ٻين جاندارن (حيوانن) ۽ قدرتي شين تي حڪومت ڪري رهيا آهن. هن (جسماني) وجود جي ڪار گذاري جو سڄو دارومدار انهن ذريعن ۽ وسيلن، ۽ انهي سامان تي آهي، جيڪو ٻين حيوانن ۽ قدرتي شين جي ڪار گذاري لاءِ به ضروري آهي. هي وجود (انساني

جسم) جيڪي ڪجهه ڪري سگهي ٿو اهو قدرتي قانون ماتحت (هيٺ) رهي ڪري ٿي ڪري سگهندو. هن تي عالم اسباب (1) ۽ ڪم ڪندڙ سڀني قوتن جو اثر ضرور پوي ٿو پوءِ اهي قوتون مخالف هجن يا موافق.

انسان جي ٻي حيثيت اها آهي ته هن جو ”اخلاقي وجود“ (2) به آهي ۽ هن جي حيثيت ظاهر ظهور نظر اچي ٿي. هن جو اخلاقي وجود طبيعات (يا قدرت) جو تابعدار ڪونهي، بلڪ هڪڙي خيال کان انهن تي حڪومت ڪندو آهي. هي وجود خود انسان جي طبعي ۽ حيواني وجود (جسم) کان به ڪم وٺندو آهي ۽ وجود کان ٻاهر ڪم ڪندڙ (خارجي دنيا) اسباب کي به پنهنجو تابعدار بنائي انهن کان ڪم وٺڻ جي ڪوشش ڪندو آهي. هن جا ورڪر اهي اخلاقي وصفون (گڻ يا اوگڻ) آهن جيڪي الله سائين کيس ڄاڻي ڄم کان عطا ڪيون آهن. هن وجود تي فرمان به طبعي قانون جون، بلڪ اخلاقي قانون جو هلي ٿو.

انساني عروج ۽ زوال جو دارومدار اخلاق تي آهي:

هي ٻئي حيثيتون انسان جي اندر گڏجي ڪم ڪن ٿيون ۽ سندس ڪاميابي ۽ ناڪامي، ۽ ڪمال ۽ زوال جو دارومدار به اخلاقي ۽ مادي قوتن تي آهي. هن کي انهن ٻنهي قوتن جي ضرورت آهي. جيڪڏهن کيس عروج ملي ٿو ته ٻنهي قوتن جي آڌار تي ملي ٿو ۽ سندس زوال به تڏهن اچي ٿو جڏهن اهي ٻئي طاقتون سندس هٿ مان نڪريون وڃن، يا ٻين جي پيٽ ۾ وٽس گهٽ هونديون آهن. پر غور سان ڏٺو وڃي ته معلوم ٿيندو ته انساني زندگي ۾ اصل اهميت مادي

(1) عالم اسباب - هن جهان ۾ اسان جي اکين آڏو جيڪي ڪجهه ٿي رهيو آهي انهي جو ڪونه ڪو سبب ضرور هوندو ۽ هر سبب (Cause) جو ڪونه ڪو نتيجو (Effect) به نڪرندو. قدرت جي هن سسٽم کي ”عالم اسباب“ چئجي ٿو. (ڪ. ب. ن)

(2) انسان جي عقل، سمجهه، نيڪي، بدِي ۾ فرق ڪرڻ، ذهن، خواهشون وغيره سڀ سندس اخلاقي وجود جو حصو آهن.

طاقت بدران اخلاقي طاقت جي آهي. ائين برابر آهي ته مادي وسيلو ۽ ذريعا ۽ ذريعن جو استعمال ۽ موافق سبب ۽ حالتون ڪاميابي لاءِ تمام ضروري شرط آهن ۽ انسان جيترو وقت هن جهان ۾ آهي اوترو وقت ڪاميابي حاصل ڪرڻ لاءِ اهي شرط پورا ڪرڻا پوندا پر اصل شيءِ جيڪا انسان جي قسمت ٺاهي ۽ ٺٽائي ٿي. اها اخلاقي طاقت ٿي آهي. اسين جنهن شيءِ جي ڪري انسان کي انسان چوندا آهيون اها سندس جسمانيت يا حيوانيت کان هي بلڪ سندس اخلاقيت آهي. انسان کي جيڪا خصوصيت (خاص وصف) ڪائنات جي ٻين شين کان الڳ ۽ نمايان ڪري خليفه الله في الارض (زمين تي الله جو خليفو) بنائي ٿي اها آهي سندس اخلاقي اختيار (1) ۽ سندس اخلاقي ذميوارِي هاڻي جيڪڏهن انسانيت جو اصل جوهر اخلاق آهي ته پوءِ مڃڻو پوندو ته اخلاقي اصول (اخلاقيات) ئي انساني زندگي جي اهم شيءِ آهن ۽ انسان جي عروج ۽ زوال جو واسطو اخلاقي قانونن سان ئي آهي.

هن حقيقت کي سمجهڻ کانپوءِ جڏهن اسين اخلاقيات جي چنڊ چاڙ ڪريون ٿا ته اسان کي ٻن قسمن جا اخلاقي اصول نظر اچن ٿا: هڪڙا بنيادي انساني اخلاق ۽ ٻيا اسلامي اخلاق.

بنيادي انساني اخلاقيات:

بنيادي انساني اخلاقيات جو مطلب آهي اهي وصفون يا گڻ جن تي انسان جي اخلاقي وجود جو بنياد رکيل هجي. هن ۾ اهي سڀ صفتون اچي وڃن ٿيون جن کانسواءِ دنيا ۾ انسان کي ڪاميابي نصيب ڪانه ٿيندي آهي. پوءِ ڪٿي سندس مقصد صحيح هجي يا غلط هن اخلاقيات جو انهي سوالن سان ڪوبه واسطو ڪونهي ته ماڻهو خدا ۽ وحي ۽ رسول ۽ آخرت کي مڃي ٿو يا ڪونه ٿو مڃي. سندس نفس پاڪ آهي يا نه نيت سٺي اٿس يا بد. عمل ڪري ٿو يا نه.

(1) اخلاقي اختيار - انسان کي اهو اختيار مليل آهي ته وٽيس ته نيڪ ڪم ڪري وٽيس ته بچڙا ڪم ڪري پر ٻين ساهوارن کي اهڙو اختيار ڪونهي ۽ نه ئي انهن تي ڪا اخلاقي ذميداري پوي ٿي. (ڪ. ب. ن.)

سٺي مقصد حاصل ڪرڻ لاءِ ڊڪ ڊوڙ ڪري ٿو يا ڪنهن خراب مقصد لاءِ ڪنهن ۾ ايمان هجي يا نه سندس زندگي پاڪ هجي يا ناپاڪ. پر جنهن شخص يا گروه ۾ اهي وصفون موجود هجن جيڪي دنيا ۾ ڪاميابي لاءِ لازمي آهن. ته هو ضرور ڪامياب ٿيندو ۽ اهڙن ماڻهن کان گوءَ کڻي ويندو جن ۾ اهي وصفون اڻ پوريون يا اڌوريون موجود هونديون.

مومن هجي يا ڪافر، فسادي هجي يا سڌارو ڪندڙ، مطلب ته ڪير به هجي، جيڪڏهن هن ۾ پختوارادو، فيصلو جي قوت، همت ۽ حوصلو، صبر ۽ ثابت قدمي ۽ بهادري، تڏو دماغ ۽ برداشت ڪرڻ جي صفت، ڦڙڦڙائي ۽ جفاڪشي، پنهنجي مقصد سان عشق ۽ ان لاءِ هر قسم جي قرباني ڏيڻ جي همت، حالتون سمجهي تدبير ڪرڻ ۽ انهن مطابق هلڻ، پنهنجن جذبن ۽ خواهشن تي ڪنٽرول ڪرڻ، ٻين انسانن جي دل وٺڻ ۽ انهن جي دلين ۾ گهر ڪري کائڻ ڪم وٺڻ جي صلاحيت - اهي وصفون موجود آهن ته کيس دنيا ۾ ضرور ڪاميابي نصيب ٿيندي. انهي کانپوءِ اهو به تمام ضروري آهي ته هن ۾ شريفن واريون اهي خصلتون ڪجهه نه ڪجهه ضرور موجود هجن جيڪي انسانيت جو جوهر يا تت آهن ۽ جن جي ڪري دنيا ۾ انسان جو وقار ۽ ڪاريت قائم رهن ٿا. مثلاً فياض (سخاوت)، رحم، همدردِي، انصاف، ڊگهي نظر، سچائي، امانت، انجام پاتڻ، معقوليت، وچٿرائي (اعتدال)، ذهن ۽ نفس تي ڪنٽرول وغيره.

جيڪڏهن ڪنهن قوم يا ان جي اڪثريت ۾ اهي وصفون موجود هجن، ته سمجهو ته هن وٽ انسانيت جو اهڙو سرمايو موجود آهي جنهن سان هو طاقتور بنجي سگهي ٿي. پر هي سرمايو عملي طرح (بالفعل) هڪ مضبوط پختي ۽ ڪارگر اجتماعي طاقت تڏهن بنجي سگهي ٿو جڏهن ٻيون اخلاقي وصفون به انهن ۾ شامل ٿي وڃن. مثلاً قوم جا سمورا افراد (ماڻهو) يا انهن جي اڪثريت ڪنهن هڪڙي اجتماعي (قومي) مقصد يا نصب العين تي يڪراءِ (متفق) هجي ۽ انهي مقصد کي پنهنجي جان، مال، اولاد ۽ ذاتي نفعي کان وڌيڪ

پيارو سمجھي. انهن کي هڪ ٻئي سان محبت ۽ همدردي هجي. کين پاڻ ۾ گڏجي ڪم ڪرڻ ايندو هجي. پنهنجي ذاتي غرض کي قربان ڪرڻ چاڻيندا هجن. صحيح ۽ غلط رهنمائي (ليڊر) ۾ فرق ڪري سگهندا هجن ۽ مناسب ۽ لائق انسانن کي پنهنجو رهنما بنائين. سندن ليڊرن ۾ خلوص، صحيح تدبيرون ڪرڻ ليڊري لاءِ گهربل اهڙيون ٻيون صفون موجود هجن ۽ خود قوم يا جماعت به پنهنجن ليڊرن جي اطاعت ڪرڻ چاڻيندي هجي، قوم کي هنن تي ڀروسو هجي ۽ پنهنجيون سموريون ذهني ۽ جسماني صلاحيتون ۽ مال و دولت سندن حوالي ڪرڻ لاءِ تيار رهن. ٻيو ته سڄي قوم اندر اهڙي جيئري جاڳندي عام راءِ (رائي عام) موجود هجي، جيڪا ڪنهن اهڙي شيءِ کي وڌڻ ويجهڻ نه ڏئي جيڪا قوم جي اجتماعي (گڏيل) فائدي لاءِ نقصان ڪار هجي.

آءٌ انهن اخلاقيات کي ”بنيادي اخلاقيات“ جو نالو ڏيان ٿو. ڇاڪاڻ ته در حقيقت، اهي اخلاقي صفون ئي انسان جي اخلاقي طاقت جو سرچشمو آهن. انسان ڪنهن به مقصد لاءِ دنيا ۾ ڪامياب ڪوشش تڏهن ئي ڪري سگهي ٿو جڏهن هن ۾ اهي صفون موجود هجن. هنن صفتن جو مثال رک وانگر آهي جنهن ۾ مضبوطي ۽ پختگي موجود آهن. جيڪڏهن ڪو ڪارگر هٿيار ٺهي سگهي ٿو ته انهي (رڪ) مان ئي ٺهندو پوءِ کڻي ان کي ڪنهن غلط مقصد لاءِ ڪتب آڻجي يا صحيح مقصد لاءِ. اوهان جي لاءِ ڪارگر هٿيار اهوئي هوندو جيڪو رڪ جو ٺهيل هوندو. ڪٽيل لوهه ۽ اڏوهي کاڌل ڪاٺ مان ٺاهيل هٿيار ڪنهن به ڪم جو ڪونه هوندو. اها ئي ڳالهه نبي ﷺ جن، هن حديث ۾ بيان فرمائي آهي، خيارڪم في الجاهلية خيارڪم في الاسلام ”اوهان مان جاهليت جي زماني ۾ جن ماڻهن ۾ قابليت جو جوهر هو اهي ئي اسلام جي زماني ۾ همت ڀريا مرد ثابت ٿيا.“ فرق رڳو ايترو آهي ته پهريائين سندن قابليتون غلط ڪمن ۾ استعمال ٿي رهيون هيون ۽ اسلام انهن کي صحيح رستي تي آندو، پر ناڪاره انسان نه جاهليت لاءِ ڪنهن ڪم جا هئا، ۽ نه ئي اسلام لاءِ.

نبي ﷺ جن کي عرب ۾ جيڪا زبردست ڪاميابي ٿي هئي جنهن جا اثر سنڌو درياھ کان وٺي اٽلانٽڪ سمنڊ تائين دنيا جي وڏي حصي ۾ محسوس ڪيا ويا، انهن جو سبب اهوئي هو ته پاڻ سڳورن ﷺ کي عرب ۾ بهترين انسان ملي ويا، جن ۾ ڪيريڪٽر (اخلاق) جي زبردست طاقت موجود هئي. خدا نخواستہ جيڪڏهن کين ڪم ھمت، ڪمزور ارادي وارا ۽ بي ڀروسا انسان ملن ها، ته پوءِ به اهڙا نتيجا نڪري سگهن ها؟

اسلامي اخلاقيات:

هاڻي اخلاقيات جي بڻي حصي تي اچون ٿا جنهن کي آءٌ ”اسلامي اخلاقيات“ سڏيان ٿو. هي بنيادي انساني اخلاقيات کان الڳ ڪا شيءِ ڪانهي، بلڪ انهي جي صحيح ۽ مڪمل صورت آهي. اسلام جو پهريون ڪم اهو آهي ته هي دين، انساني اخلاقيات کي صحيح مرڪز عطا ڪري ٿو جنهن سان ڳنڍجڻ کانپوءِ هي اخلاق سراسر پلائي ۽ خير بنجيون پون. پنهنجي اصولن کي حالت ۾ هي اخلاقيات، ڪچي قوت آهن جيڪا نيڪي (خير) يا بچڙائي جي صورت ۾ ظاهر ٿي سگهي ٿي. (1) جهڙيءَ طرح تلوار جو ڪم آهي وڍڻ، ڌاڙيل جي هٿ ۾ هوندي ته ظلم جو اوزار آهي ۽ مجاهد في سبيل الله جي هٿ ۾ پھچڻ سان نيڪي (خير) جو ذريعو ٿيو پوي اهڙيءَ طرح جيڪڏهن اهي اخلاقيات ڪنهن شخص يا گروه ۾ هجن، ته پنهنجي سر، نيڪي ۽ پلائي ڪونهن. هنن جي ”نيڪي بنجڻ“ جو دارومدار انهي ڳالهه تي آهي ته هي قوت صحيح رستي تي استعمال ٿئي، ۽ هن کي صحيح رستي تي لڳائڻ جو ڪم اسلام ٿو ڪري. اسلام توحيد ڏي سڏي ٿو جنهن جو لازمي مطالبو اهو آهي ته دنيا جي زندگي ۾ انسان جيڪا به ڊڪ ڊوڙ ۽ جيڪي به ڪوششون ڪري انهن جو

(1) مثلاً بهادري بنيادي انساني اخلاقيات جي صورت ۾ هڪ قوت آهي. بهادر انسان ظالم به ٿي سگهي ٿو ۽ مظلومن جو مددگار به (ڪ. ب. ن.)

مقصد. فقط الله کي خوش ڪرڻ هجي. ”والیک نسعی و نحفد“ -
 خدايا اسان جون سڀ ڪوششون ۽ سموري ڊڪ ڊوڙ توکي خوش
 ڪرڻ لاءِ آهي. هن بنيادي سڌاري (اصلاح) مان اهو نتيجو نڪرندو
 ته جن بنيادي اخلاقيات جو مون ذڪر ڪيو آهي اهي خود بخود
 صحيح رستي تي هلنديون ۽ انهن اخلاقيات مان حاصل ٿيندڙ قوت
 پنهنجي ذات يا خاندان يا قوم يا ملڪ لاءِ استعمال ٿيڻ بدران، فقط
 حق کي بلند ڪرڻ لاءِ جائز طريقي سان استعمال ٿيندي اهوئي
 جذبو (1) هن اخلاقيات کي ”ڪچي قوت“ جي درجي کان بلند ڪريو
 دنيا لاءِ رحمت بنايو ڇڏي.

هن باري ۾ اسلام پيو ڪم اهو ٿو ڪري ته بنيادي انساني
 اخلاقيات کي پڪو ۽ پختو بنائي ٿو. مثال طور صبر کي ٽي ڪٽي وٺو.
 وڏي ۾ وڏو صابر انسان جيڪڏهن دنيا ٽي مطلب لاءِ صبر ڪندو ته
 سندس برداشت جي قوت ۽ ثابت قدم رهڻ جي ڪانه ڪا حد هوندي
 آهي جنهن کانپوءِ هو گهٻرائجي ويندو. پر جنهن صبر جون پاڙون
 توحيد جي پاتال ۾ هونديون ۽ جيڪو دنيا لاءِ نه پر رب العالمين لاءِ
 ڪيو وڃي، اهو تحمل ۽ برداشت جو اڻ ڪٽ خزانو آهي جنهن کي
 ڪابه طاقت ختم نٿي ڪري سگهي. هوڏانهن غير مسلم جو صبر
 نهايت محدود هوندو. سندس اهو حال آهي جو صبح جو گولن ۽
 گولين جي منهن ۾ همت سان ميدان ۾ بيٺو هو ته شام جو شهواني
 جذبن جي باهر و سائڻ جو موقعو مليس ته نفس اماره جي اڳيان هٿيار
 ڪٽي ڦٽا ڪيائين (2) اسلام انسان کي سڄي زندگي ۽ هر موقعي تي
 صبر ڪرڻ سيکاري ٿو. رڳو ڪن خاص موقعن تي مصيبتن ۽
 مشڪلاتن جي مقابلي لاءِ صبر ڪونه ٿو سيکاري بلڪ اهو اهڙي

(1) يعني الله کي خوش ڪرڻ جو جذبو.

(2) مولانا رحمۃ اللہ علیہ جو اشارو انهن غير مسلم فوجين ڏانهن آهي جن ٻئي مهاڀاري لڙائي
 وقت نهايت بهادري سان وڙهي دشمن جا علائقا فتح ڪرڻ کانپوءِ اتي عورتن جون
 عزتون لٽيون. شهوت کي روڪڻ لاءِ به صبر جي ضرورت آهي. (ڪ. بدن)

لالچ، خوف ۽ انديشي جي مقابلي ڪرڻ جي طاقت ڏئي ٿو. جيڪو انسان کي سڌي رستي تان ٿيڙي ڇڏي در حقيقت اسلام مومن جي سڄي زندگي کي صبر واري زندگي بنايو ڇڏي جنهن جو بنيادي اصول اهو آهي ته سڄي حياتي صحيح رستي تي هلو پوءِ ڪٿي ڪيترين ئي مصيبتن، خطرن ۽ مشڪلاتن کي منهن ڏيڻو پوي ۽ انهي صبر جو ڪوبه نتيجو دنيوي زندگي ۾ ظاهر ٿئي يا نه ٿئي، آخرت جي نتيجن کي سامهون رکي، سڄي زندگي برائي کان بچندو رهڻ ۽ نيڪي تي قائم رهڻ جو ئي نالو اسلامي صبر آهي. هن مثالن مان ٻين بنيادي اخلاقيات جو به مثال وٺي سگهون ٿا.

اسلام بنيادي اخلاقيات جي پهرئين ڏاڪي تي انسان ۾ سنا اخلاق پيدا ڪري ٿو جنهن ڪري سندس نفس، خود غرضي، ظلم، نفسانيت، بي حياتي ۽ چٽواڳي کان پاڪ ٿيو وڃي. هن ۾ خدا پرستي، حق پرستي ۽ پرهيزگاري پيدا ڪري اخلاقي ذميوارين جو شعور ۽ احساس پيدا ڪري ٿو هن ۾ پاڻ تي ڪنٽرول ڪرڻ جي عادت پيدا ڪري ٿو ۽ کيس سڄي مخلوقات لاءِ فياض، رحيم، همدرد، بي غرض، انصاف پسند، امين ۽ سچار بنايو ڇڏي سندس سيرت ۽ ڪردار کي ايڏو ته بلند بنايو ڇڏي جو هو هر ڪنهن سان ڀلائي ڪندو ۽ ڪنهن کي به منجهائن برائين جي بوءِ ڪانه ايندي انهي کانسواءِ اسلام انسان کي محض نيڪ ڪونه ٿو بنائي، بلڪ حديث رسول ﷺ موجب مفتاح للخير مغلق للشر - ”نيڪي جو دروازو کوليندڙ ۽ برائي جو دروازو بند ڪندڙ“ پڻ بنائي ٿو. يعني کيس، دنيا ۾ نيڪي پڪيڙڻ ۽ برائي کي روڪڻ جو مقصد به عطا ڪري ٿو. هن قسم جي ڪردار ۽ سيرت ۾ زبردست ڪشش هوندي آهي. جيڪڏهن ڪنهن جماعت وٽ اهڙو ڪردار ۽ اهڙي سيرت هجي، ۽ هو عملاً انهي مقصد (مشن) لاءِ ڪم به ڪري جيڪو اسلام کيس سونپيو آهي ته پوءِ دنيا جي ڪابه طاقت سندس مقابلونتي ڪري سگهي.

امامت جي باري ۾ الله جي سنت:

هاڻي آءُ امامت (ليڊر شپ ۽ حڪمراني) جي باري ۾ اها سنت (طريقو) بيان ڪريان ٿو جيڪا هن ازل کان مقرر ڪري ڇڏي آهي. جيڪڏهن دنيا ۾ انسان جو ڪو اهڙو منظم گروه (ٽولو يا جماعت يا قوم) هجي جنهن ۾ اسلامي اخلاقيات ۽ بنيادي انساني اخلاقيات ٻئي موجود نه هجن پر وٽس دنيوي طاقت هجي، ۽ انهي جي مقابلي ۾ اهڙو ئي منظم ٻيو گروه هجي جنهن ۾ اسلامي اخلاقيات ته نه ٿين پر وٽس بنيادي انساني اخلاقيات سان گڏوگڏ دنيوي طاقت به ٻين سڀني جي پيٽ ۾ وڌيڪ هجي، ته اهڙي حالت ۾ الله تعاليٰ دنيا جي امامت ۽ ليڊري پوئين گروه جي قبضي ۾ ڏيئي ڇڏيندو ڇاڪاڻ ته الله تعاليٰ کي هر حالت ۾ پنهنجي دنيا جو انتظام هلائڻو آهي ۽ اهو انتظام انهي ئي گروه جي حوالي ڪيو ويندو جيڪو ان وقت موجود گروهن مان سڀني کان وڌيڪ اهل ۽ لائق هوندو.

پر جيڪڏهن ڪو اهڙو منظم گروه موجود هجي جيڪو بنيادي انساني اخلاقيات ۽ اسلامي اخلاقيات ۾ ٻين سڀني موجود گروهن کان اڳرو هجي، ۽ دنيوي طاقت استعمال ڪرڻ ۾ به پوئتي پيل نه هجي، ته پوءِ سندس مقابلي ۾ ٻيو ڪوبه گروه دنيا جي امامت ۽ ليڊري پنهنجي قبضي ۾ نٿو رکي سگهي. دنيا جي امامت هن گروه کي ئي ملڻي آهي. اها ڳالهه فطرت مطابق آهي، الله جي انهي سنت مطابق آهي جيڪا هن انسانن جي باري ۾ مقرر ڪئي آهي ۽ انهن وعدن مطابق آهي جيڪي الله پاڪ پنهنجي ڪتاب ۾ صالح ۽ مومن ٻانهن سان ڪيا آهن.

الله هرگز فساد پسند ڪونه ٿو ڪري، ائين ٿيڻو ئي ڪونهي ته زمين جي تختي تي صالح ٻانهن جو اهڙو گروه موجود هجي جيڪو دنيا جو انتظام عين خدا جي مرضي مطابق هلائي سگهي، ۽ پوءِ به هو حڪومت جون واڳون فسادين (1) جي حوالي ڪري ڇڏي.

(1) فساد - شرعي اصطلاح موجب الله جو نافرمان. هر شخص گروه ۽ قوم کي فساد ڇڏجي ٿو پوءِ ڪٿي ڏي ۽ جهڳڙي کان بچندو رهي.

پر اهو به ياد رکڻ کپي ته اهڙو نتيجو صرف انهي وقت ظاهر ٿيندو جڏهن صالح بندن جي ڪا جماعت موجود هجي. ڪنهن هڪڙي صالح ٻانهي يا چڙوچڙ صالح ٻانهن جي موجودگي ۾ استخلاف في الارض (زمين جي حڪومت) جو انتظام نٿو بدلجي سگهي. پوءِ ڪٿي اهڙا چڙوچڙ شخص اولياءَ الله ٿي ڇو نه هجن. الله پاڪ زمين جي خلافت (حڪومت) عطا ڪرڻ جا جيڪي به وعدا ڪيا آهن اهي چڙوچڙ ۽ متفرق شخصن لاءِ ڪونهن. بلڪ هڪ اهڙي جماعت سان ڪيا ويا آهن جيڪا پاڻ کي عملي طرح ”خير امت“ (پلي امت) ۽ ”امت وسط“ ثابت ڪري ڏيکاري.

اها ڳالهه به ياد رکڻ کپي ته اهڙي گروه (يا جماعت) جي محض وجود ۾ اچڻ سان ئي امامت جو نظام بدلجي ڪونه ويندو. ائين ٿيڻو ئي ڪونهي ته هيڏانهن جماعت يا گروه ٺهيو ۽ هوڏانهن آسمان مان فرشتا نازل ٿي، بچڻ ۽ بدڪارن کي اقتدار تان لاهي صالح ٻانهن کي سندن جاءِ تي ويهاري. بلڪ نيڪ ٻانهن جي جماعت کي ڪفر ۽ بدڪاري جي سڀني طاقتن سان، زندگي جي هر ميدان ۾، وڪ وڪ تي ڪشمڪش، جدوجهد ۽ مقابلو ڪرڻو پوندو ۽ دين کي غالب بنائڻ جي راه ۾ هر قسم جي قرباني ڏيئي پنهنجي محبت حق (1) ۽ اهليت ثابت ڪرڻي پوندي هي اهو شرط آهي جيڪو انبياءَ (نبي سڳورن) عليهم السلام لاءِ به هو. پوءِ اڄڪلهه ٻيو ڪوبه گروه انهي شرط کان ڪيئن ٿو آڇو ٿي سگهي؟

بنيادي اخلاقيات ۽ اسلامي اخلاقيات جي طاقت جو فرق:

مادي طاقت (2) ۽ اخلاقي طاقت جي گهڻا وڌي يا تناسب جي باري ۾ قرآن ۽ تاريخ جي ڳوڙهي مطالعي کانپوءِ الله جي سنت متعلق مون اهو سمجهيو آهي ته جتي اخلاقي طاقت جو سڄو دارومدار ۽

(1) محبت حق - حق ۽ سچائي لاءِ محبت.

(2) هٿيار پهنوار فوجون، مال و دولت وغيره مادي طاقت ۾ شامل آهن.

پرو سو صرف بنيادي (1) انساني اخلاقيات تي هجي، اتي، مادي وسيلن ۽ طاقت جي وڏي اهميت آهي. ائين به ٿي سگهي ٿو ته جيڪڏهن ڪنهن گروه وٽ مادي طاقت تمام گهڻي هجي، ته پوءِ ٿوري گهڻي اخلاقي طاقت سان به هو دنيا تي چانئجي ويندو ۽ ٻئي گروه وٽ اخلاقي طاقت ته گهڻي هجي پر مادي طاقت ۾ پوئتي هجي ته کيس امامت جي ميدان ۾ شڪست کائڻي پوندي.

پر جتي اخلاقي طاقت ۾ اسلامي اخلاقيات ۽ بنيادي اخلاقيات ٻئي شامل هجن، اتي تمام ٿورڙي طاقت سان به، ڪاميابي ۽ غلبو نيٺ اخلاقي طاقت کي حاصل ٿيندو ۽ انهن سڀني گروهن کي شڪست ايندي جيڪي مادي طاقت ۽ چٽو بنيادي اخلاقيات جي آڌار تي ميدان ۾ اچن (هتي جنگ بدر جو مثال وٺو. مڪي جي مشرڪن وٽ ٿيڻي چوڻي مادي طاقت سان گڏ، بنيادي اخلاقي طاقت يعني بهادري پنهنجي قبيلي لاءِ جانبازي ڏيکارڻ وغيره به شامل هئي. هوڏانهن مسلمانن وٽ ٿورڙي مادي طاقت سان گڏ بنيادي اخلاقي طاقت ۽ اسلامي اخلاقيات جي طاقت به هئي. فتح نيٺ مسلمانن کي حاصل ٿي. (ڪ. ب. ن) اهو تفاوت ۽ تناسب هن نموني سمجهو ته جيڪڏهن بنيادي اخلاقيات (اسلامي اخلاقيات کانسواءِ) سان مادي طاقت هڪ سؤ درجا هجي، اتي اسلامي ۽ بنيادي اخلاقيات جي گڏيل طاقت لاءِ 25 درجا مادي طاقت ڪافي هوندي آهي باقي بچيل 75 سيڪڙو طاقت جي کوٽ محض اسلامي اخلاق سان ئي پوري ٿي ويندي آهي. بلڪ نبي ﷺ جي دور جو تجربو ٻڌائي ٿو ته اسلامي اخلاق جيڪڏهن ايڏي بلند مرتبي جو هجي جيئن حضور ﷺ ۽ سندن صحابه رضه جو هو ته پوءِ صرف 5 سيڪڙو مادي طاقت سان به ڪم ٿيو وڃي. انهي حقيقت ڏي قرآن پاڪ هن آيت ۾ اشارو فرمايو آهي:

(1) صبر، بهادري ٻين لاءِ قرباني ڏيڻ جو جذبو خلوص ۽ ديانتياري وغيره جهڙيون خوبيون ”بنيادي انساني اخلاقيات“ ۾ شامل آهن، پر انسان اهي سڀ خوبيون الله ۽ الله جي دين لاءِ استعمال ڪري ته انهن کي ”اسلامي اخلاقيات“ چئبو. (ڪ. ب. ن)

إِنْ يَكُنْ مِنْكُمْ عَشْرُونَ صَبْرُونَ يَغْلِبُوا أَمَّا ثَلَاثِينَ (الأنفال: 65)

”اوهان ۾ جيڪڏهن ويه صابر (صبر ڪندڙ) ماڻهو هجن ته اهي ٻن سون تي غالب پئجي ويندا.“

ائين نه سمجهو ته هي پوئين ڳالهه محض منهن جي خوش فهمي آهي. ۽ آءُ اوهان سان ڪنهن معجزوي ۽ ڪرامت جو ذڪر ڪري رهيو آهيان. نه، نه هي بلڪل فطري حقيقت (ٿيڻ جوڳي) آهي ۽ هن ئي اسباب (1) جي عالم ۾ علت و معلول (Cause and Effect) يا سبب ۽ ان جو نتيجو) جي قانون مطابق ظاهر ٿيندي آهي ۽ هر وقت ظاهر ٿي سگهي ٿي جيڪڏهن انهي جي علت (سبب) موجود هجي. آءُ اڳتي وڌڻ کان پهريائين ٿورن لفظن ۾ اها ڳالهه سمجهائيندس ته اسلامي اخلاقيات سان (جنهن ۾ بنيادي اخلاقيات خود بخود شامل آهن) مادي طاقت يا اسباب جي 75 سيڪڙو بلڪ 95 سيڪڙو ڪوت، ڪيئن پوري ٿيندي آهي.

هن ڳالهه کي سمجهڻ لاءِ بين الاقوامي صورت حال کي ڏسو. هينئر تازو اهو عظيم فساد (يعني ٻي مهاڀاري جنگ) ختم ٿيو آهي، جيڪو ساڍا پنج سال اڳي شروع ٿيو هو ۽ جنهن ۾ جرمني شڪست کاڌي آهي ۽ چپان شڪست کائڻ وارو آهي. جيتري قدر بنيادي اخلاقيات جو سوال آهي ته انهي ڳالهه ۾ ٻئي ڌرين ذري گهٽ برابر آهن. بلڪ ڪن حالتن ۾ ته جرمني ۽ چپان پنهنجن دشمنن جي مقابلي ۾ زبردست اخلاقي طاقت جو ثبوت پيش ڪيو آهي. جيتري قدر سائنسي علم ۽ انهن کي استعمال ڪرڻ جو سوال آهي ته انهي ۾ به ٻئي ڌرين برابر آهن، بلڪ هن ڳالهه ۾ به جرمني پنهنجن دشمنن

(1) هن دنيا ۾ اسان جي اکين آڏو جيڪي ڪجهه ٿي رهيو آهي، انهي جو ڪونه ڪو سبب (علت) ضرور هوندو ۽ هر سبب مان ڪونه ڪو نتيجو (معلول) ضرور نڪرندو. تنهن ڪري ”نظر ايندڙ هن جهان“ کي ”اسباب جو عالم“ چئجي ٿو ۽ هتي ”جيڪي ڪجهه ٿي رهيو آهي اهو علت و معلول جي قانون مطابق ٿي رهيو آهي.“ (ڪ. ب. ن.)

کان اڳرو آهي. البتہ ڪن ڳالهين ۾ ٻي ڌر (1) پنهنجن پنهنين مخالفن (جرمني ۽ جپان) کان ڪيئن پيرا وڌيڪ مضبوط آهي. هڪڙو ته هن وٽ، جرمني ۽ جپان جي ڀيٽ ۾ مادي وسيل (2) ڪئين پيرا زياده آهن. سندس جغرافيائي پوزيشن به بهتر آهي ۽ تاريخي اسباب (سبب جو جمع) به هن لاءِ سٺيون حالتون پيدا ڪيون آهن. انهي ڪري ئي اتحادي قوتن (يعني برطانيه، آمريڪا ۽ فرانس وغيره) کي فتح حاصل ٿي. انهي مان ثابت ٿيو ته ڪابه اهڙي قوم جنهن جي آدم شماري ٿوري هجي ۽ هن وٽ مادي وسيل به گهٽ هجن، اها گهڻي آدم شماري ۽ گهڻن وسيلن ۽ ذريعن جي مالڪ قومن سان پڄي ڪانه سگهندي. پوءِ ڀلي هو بنيادي اخلاقيات ۽ سائنسي علم ۾ پنهنجن دشمنن کان ڪيترو به اڳڀري هجي چڙو بنيادي اخلاقيات ۽ مادي طاقت جي زور تي اڻندڙ قومن جي سموري جدوجهد ۽ ڪشمڪش آخرڪار شخصي يا طبقاتي يا قومي خود غرضي وٽ اچي دنگ ڪندي آهي. پوءِ ڀلي اهڙيون قومون ظاهر ظهور قوم پرست هجن، يا قوم پرستي سان، ڪن عالمگير اصولن جي اوت ۾ انسانن کي ڌوڪو ڏين، جيئن روس، برطانيه ۽ آمريڪا پنهنجي پرڏيهي سياست ۾ اڄڪلهه ڪري رهيا آهن. (3) هن قسم جي ڪشمڪش ۾ اها ڳالهه بلڪل فطري آهي ته هر ڪا قوم ٻي قوم جي مقابلي ۾ لوهي ڀت بنجي رهي، ۽ پنهنجي سموري اخلاقي ۽ مادي طاقت سان سندس مقابلو ڪري ۽ کيس پنهنجين حدن ۾ هرگز داخل ٿيڻ نه ڏئي. تان جو پاڻ کان وڌيڪ طاقتور دشمن هٿان نيست و نابود ٿي وڃي.

هاڻي تصور ته ڪريو ته اهڙي ئي ماحول ۾ هڪ اهڙو گروه (4) (پوءِ ڪٿي شروع شروع ۾ اهو ڪنهن هڪڙي قوم مان اٿيو هو

(1) يعني برطانيه، فرانس، روس، آمريڪا، پولينڊ، هنگري وغيره ۽ انهن جا غلام ملڪ.

(2) يعني زراعت، معدنيات، پيٽرول، ربڙ ۽ گيس وغيره.

(3) جيتوڻيڪ هي تقرير اپريل 1945ع ۾ ڪئي وئي هئي پر موجوده بين الاقوامي سياست سان به ٺهڪي اچي ٿي. (ڪ. ب. ن.)

(4) هتي صحابہ رضه ڪرام ڏي اشارو آهي. (ڪ. ب. ن.)

مگر ”قوم“ جي حيثيت سان نه، بلڪ ”جماعت“ جي حيثيت سان اٿيو (هو) به موجود آهي جيڪو شخصي طبقاتي ۽ قومي خود غرضين کان بلڪ پاڪ آهي. هن جي سموري جدوجهد ۽ ڪوشش جو مقصد فقط اهو آهي ته هن کي انسان ذات جو چوٽڪارو چند اصولن جي پيروي ڪرڻ ۾ نظر اچي ٿو ۽ سڄي انساني زندگي جو نظام انهن تي قائم ڪرڻ چاهي ٿو. انهن اصولن تي جيڪا سوسائٽي تيار ڪري ٿو انهي ۾ قومي، وطني ۽ طبقاتي و نسلي فرق ۽ ويڇا بلڪل ڪونهن. سمورا انسان جڏهن هن گروه ۾ شامل ٿين ٿا ته اهو شخص ليڊر ۽ رهنما بنجي سگهي ٿو جيڪو انهن اصولن جي پيروي ۾ ٻين کان گوء ڪٽي وڃي، پوءِ ڪٿي ڪهڙي به نسل يا قوم مان هجي ۽ ڪٿي جو به رهاڪو هجي. ايتري قدر جو ائين به ٿي سگهي ٿو ته فتح ڪيل علائقن جو رهاڪو ڪو شخص ايمان آڻڻ کان پوءِ جيڪڏهن پاڻ کي وڌيڪ صالح ثابت ڪري ته فاتح (فتح حاصل ڪندڙ) پنهنجي ڪاميابي وساري کيس امام بنائي سندس پوڻيان هلڻ لاءِ تيار ٿيو وڃي. هي گروه (جماعت) جڏهن پنهنجو پيغام ڪٿي اڳتي وڌي ٿو ته انهن اصولن جا مخالف سندس رستو روڪين ٿا ۽ پنهنجن ڌرين ۾ ڪشمڪش شروع ٿيو وڃي. جيئن جيئن اها ڪشمڪش سخت ٿيندي وڃي، تيئن تيئن اهو گروه پنهنجن مخالفن جي مقابلي ۾ وڌيڪ نيڪ ثابت ٿئي ٿو ۽ وڌيڪ سٺي اخلاق جو ثبوت ڏئي ٿو. پنهنجي عمل سان ثابت ڪري ٿو ته واقعي (سچ پچ) هو خلق خدا جي ڀلائي کانسواءِ ٻيو ڪجهه نٿو چاهي. هو پنهنجن مخالفن جي ذات يا سندن قوميت جو دشمن ڪونهي، بلڪ سندن گمراهي جو دشمن آهي. جيڪڏهن سڌي رستي تي اچي وڃن ته پنهنجن ڪتر دشمنن کي به گلي لڳائڻ لاءِ تيار آهي. هو سندن مال و دولت يا واپار ۽ صنعت جو طالب نه آهي. جيڪڏهن ملي وڃين ته سندن مال و دولت وٽن ئي رکيو هجي. هي گروه سخت آزمائش جي گهڙين ۾ به دغا، مڪر ۽ فريب کان ڪم ڪونه ٿو وٺي. چالبازين جو جواب به سڌي سنئين نموني سان ڏئي ٿو. وير وٺڻ جي جوش ۾ به ظلم ۽ ڏاڍائي ڪونه ٿو ڪري هر حالت ۾

سڄاڻي تي قائم رهڻ، انجام پاڙڻ ۽ سٺو سلوڪ ڪرڻ سندس مکيه اصول آهي. مخالفن جا زاني، شرابي، سنگ دل ۽ بي رحم فوجي جڏهن هنن خدا ترس، پاڪباز عبادت گذار ۽ نيڪدل مجاهدن سان مقابلو ڪن ٿا ته صاف نظر اچي ٿو ته هنن جي هر هڪ مجاهد جي انسانيت ۽ هنن جي حيوانيت ۽ درندگي ۾ ايترو فرق آهي جيترو گندگي جي ڏير ۽ مشڪ جي انبار ۾ هوندو آهي. مخالفن جا فوجي جڏهن زخمي يا قيدي بنجي هنن جي ڪئمپ ۾ اچن ٿا ته هتي هنن کي چؤطرف نيڪي، اشرافت ۽ پاڪ اخلاقن وارو ماحول نظر اچي ٿو ۽ سندن (دشمنن جا) گندا رواج به پاڪ ٿيو وڃن. جيڪڏهن ڪو مجاهد گرفتار ٿي اتي پهچي ٿو ته سندس انسانيت جو جوهر (هيرو) ٻات اوندا هي ماحول ۾ وڌيڪ چمڪڻ لڳي ٿو. جيڪڏهن ڪو ملڪ يا علائقو فتح ڪن ٿا ته اتي جي ماڻهن کي انتقام بدران معافي، ظلم بدران انصاف، تڪبر بدران نهٺائي، گارين بدران حق جي تبليغ جو تجربو ٿئي ٿو. فتح ڪيل علائقن جي ماڻهن کي ڏندين آڱريون اچيو وڃن جڏهن هو ڏسن ٿا ته هن فاتح فوج جا سپاهي نه اسان جي عورتن ڏانهن تڪين ٿا، نه ئي لڪ چپ ۾ اسان جي دولت کي هٿ لائين ۽ نه ئي وري اسان جي قومي عزت کي ٿا نقصان پهچائين، هنن کي ته مرڳو اها اون (فڪر) آهي ته جنهن ملڪ جي اسان هاڻي چارج سنڀالي آهي، اتي جي ماڻهن مان ڪنهن جي عزت نه لتجي، ڪنهن کي مالي نقصان نه پهچي، ڪو ماڻهو پنهنجي جائز حق کان محروم نه ٿئي، هتي بداخلاقي جا جيوڙا نه پلجن ۽ ڪنهن به قسم جو اجتماعي ظلم نه ٿئي. انهي جي برعڪس، مخالفن جون فوجون جڏهن ڪنهن علائقي ۾ ڌوڪيو اچن ته اتي جا سمورا ماڻهو سندن ڏاڍائين ۽ بي رحمين جي ڪري دانهون ڪن ٿا.

هاڻي اوهين پاڻهين ئي سمجهي سگهو ٿا ته قومپرستن جي فوجن ۽ ”پاڪ اصولن لاءِ وڙهندڙ“ فوجن ۾ ڪيڏو فرق آهي! پاڪ اصولن وارا مجاهد، ٿورڙي مادي سامان هوندي به پنهنجي اعليٰ انسانيت سان، رڪ ۽ باهه جا ڏير آڻيندڙ دشمن جي حيوانيت کي نيٺ شڪست

ڏيندا (1) بلند اخلاق جا هٿيار توپ جي گولن کان وڌيڪ پري مار ڪندا آهن. عين جنگ هلندي دشمن، دوست بنجي ويندا. جسمن کان اڳي دليون فتح ٿينديون. ملڪن جا ملڪ بنا لڙائي فتح ٿيندا ۽ هي نيڪ ۽ صالح گروه ٿورن ماڻهن ۽ ٿوري سامان سان هڪ ڀيرو سو ڪم شروع ڪري پوءِ خود مخالف ڪئمپ مان، آهسته، آهسته کين جنرل، سپاهي، هنرمند، هٿيار پنهور ۽ جنگ جو سامان پالڻهن تي ملي ويندو.

آءٌ جو هي ڳالهه عرض ڪريان ٿو ته اهو رڳو تخمينو ڪونهي ۽ نه ئي خيالي پلاءِ پچائي رهيو آهيان. جيڪڏهن اوهين نبي ﷺ جن ۽ خلفاءِ راشدين جي پاڪ دور جا تاريخي مثال پنهنجي سامهون رکو ته اوهان کي معلوم ٿي ويندو ته في الواقع (سچ پچ) اڳي ائين ٿيو هو ۽ هاڻي به ٿي سگهي ٿو پر شرط اهو آهي ته ڪنهن ۾ آزمائش جي به ته همت هجي.

حضرات! مون کي اميد آهي ته هن تقرير مان اها حقيقت اوهان جي سمجهه ۾ اچي ويئي هوندي ته طاقت جو اصل سرچشمو اخلاقي طاقت آهي. جيڪڏهن دنيا ۾ ڪو اهڙو منظم گروه موجود هجي جنهن وٽ بنيادي اخلاقيات سان گڏ اسلامي اخلاقيات جي طاقت به هجي ۽ مادي وسيلو به استعمال ڪري ته اهڙي گروه جي موجودگي ۾ ڪو به ٻيو گروه دنيا جي امامت (ليڊر شپ) تي پنهنجو قبضو جاري نٿو رکي سگهي اميد ته هاڻي اوهين سمجهي ويا هوندا ته اڄڪلهه مسلمان آخر ڇو پنتي پيل آهن؟ ظاهر ڳالهه آهي ته جيڪي ماڻهو مادي وسيلو ۽ طاقت استعمال نه ڪن، نه ئي هنن ۾ بنيادي اخلاقيات موجود هجن، ۽ نه وري قومي حيثيت (اجتماعي طور) ۾ منجهن اسلامي اخلاقيات نظر اچن، ته پوءِ اهي ڪيئن ٿا دنيا جي امامت (ليڊر شپ)

(1) 1988ع ۾ افغان مجاهدين اها ڳالهه سچ ثابت ڪري ڏيکاري روسي وحشين جي لکين فوج کي هزارين ٽئڪن ۽ هوائي جهازن سميت نيٺ واپس وڃڻو پيو. (ڪ. ب. ن.)

جي درجي تي پهچي سگهن. خدا جي سنت اڻ ٿر آهي. انهي جي تقاضا آهي ته مسلمانن جي پيٽ ۾ انهن ڪافرن کي ليڊر شپ (حڪومت) ڏني وڃي جيڪي اسلامي اخلاقيات کان ته خالي آهن پر ڪم از ڪم بنيادي اخلاقيات ۽ مادي وسيلن ۽ ذريعا استعمال ڪرڻ ۾ ته انهن کان اڳيرو آهن ۽ دنيا جي انتظام سنڀالڻ ۾ وڌيڪ لائق ثابت ٿيا آهن. انهي باري ۾ اوهان کي سنت الله (1) کان نه پر پاڻهن پاڻ کان شڪايت ڪرڻ گهرجي ۽ انهي شڪايت جو نتيجو اهو هئڻ کپي ته هاڻي اوهين پنهنجي اها خامي دور ڪريو جنهن اوهان کي حاڪم بدران غلام بنائي ڇڏيو آهي.

هاڻي آءٌ ضروري سمجهان ٿو ته اسلامي اخلاقيات جون بنيادي ڳالهيون اوهان کي ڪولي سمجهايان. ڇاڪاڻ ته هن باري ۾ مسلمانن جا خيال تمام گهڻو منڊل آهن. هي موجهارو انهي ڪري آهي جو گهڻن ماڻهن کي اها ئي خبر ڪانهي ته اسلامي اخلاقيات چئجي ڇا ڪي ٿو ۽ اهڙا اخلاق پيدا ڪرڻ لاءِ ترتيب وار ڪهڙي نموني تربيت ڏني وڃي.

اسلامي اخلاقيات جا چار ڏاڪا:

قرآن ۽ حديث موجب اسلامي اخلاقيات جا چار ڏاڪا آهن: پهريون ايمان ٻيو اسلام ٽيون تقويٰ (پرهيزگاري) ۽ چوٿون احسان. هي چارئي ڏاڪا اهڙي ترتيب سان آهن جو هڪڙي ڏاڪي کانپوءِ ٻيو ڏاڪو خود بخود اچي وڃي ۽ جيستائين پهريون ڏاڪو مضبوط ڪونهي تيستائين ٻئي ڏاڪي جي مضبوطي بابت سوچي به نٿو سگهجي. هن سڄي ڏاڪي ۾ ايمان کي بنيادي حيثيت حاصل آهي. انهي کانپوءِ اسلام اچي ٿو ۽ پوءِ تقويٰ يا احسان جو درجو (ڏاڪو) آهي. ايمان نه هجي، ته اسلام تقويٰ يا احسان جو نالو به ڪونه لپي. ايمان (بنياد يا پيڙهه) ڪمزور هجي ته ان تي ڪا عمارت نٿي اڏي

(1) سنت الله - الله جي سنت.

سگهجي، پر جي اڏجي کڻي ته اها ڪمزور ۽ واٽڙي هوندي جيڪڏهن ايمان جون حدون سوڙهيون هونديون، ته جيتري حد ۾ هو پڪڙيل هوندو اسلام تقويٰ ۽ احسان به اوتري حد تائين ويندا. جيڪڏهن ايمان پختو صحيح، مڪمل، ۽ گهڻو پڪڙيل (وسيع) نه هوندو ته ان تي اسلام تقويٰ يا احسان جي اڏاوت متعلق سوچڻ ئي بيوقوفي آهي اهڙي طرح تقويٰ کان اڳي اسلام ۽ احسان کان اڳي تقويٰ کي صحيح نموني پختو ۽ وسيع ڪرڻ ضروري آهي. پر عام طرح اسين ڏسون ٿا ته ماڻهو ترتيب کي نظر انداز ڪري، ايمان ۽ اسلام کي مڪمل ڪرڻ کانسواءِ ئي تقويٰ ۽ احسان جون ڳالهيون شروع ڪري ڏيندا آهن. انهي کان به وڌيڪ افسوس ناکه ڳالهه اها آهي ته عام طرح ماڻهن جي دماغن ۾ ايمان ۽ اسلام جو نهايت محدود ۽ تنگ تصور گهر ڪري ويو آهي. انهي ڪري ئي سندن خيال آهي ته محض وضع و قطع، لباس، اٽڻ ويهڻ، کاڌ پيئڻ ۽ ٻين اهڙين ئي شين کي ڪنهن مقرر نقشي مطابق هلائڻ سان تقويٰ مڪمل ٿيو وڃي ۽ عبادتن ۾ نفلي عبادتون، ذڪر، درود وظيفا ۽ اهڙائي ڪجهه ٻيا عمل شامل ڪرڻ سان احسان جي مٿاهين ڏاڪي تي پهچيو وڃي. حالانڪ ڪن حالتن ۾ ائين به ٿيندو آهي ته ”تقويٰ“ ۽ ”احسان“ سان گڏ ماڻهن جي زندگين ۾ اهڙيون ڪليل علامتون نظر اچن ٿيون جن مان پتو پوي ٿو ته اڃا ته ايمان ئي درست ۽ پختو ڪونه ٿيو آهي. جيستائين اهي غلطيون موجود آهن تيستائين اسلامي اخلاقيات جي نصاب (ڪورس) پوري ٿيڻ جي اميد ڪانهي. تنهنڪري ايمان، اسلام تقويٰ ۽ احسان جي هنن چئن ڏاڪن يا درجن کي چڱي طرح سمجهڻ تمام ضروري آهي.

ايمان:

سڀ کان پهريائين ايمان تي اچون ٿا جيڪو اسلامي زندگي جو بنياد آهي. هر ڪنهن کي خبر آهي ته توحيد ۽ رسالت جي اقرار جو نالو ايمان آهي. جيڪڏهن ڪو شخص اهڙو اقرار ڪري ته پوءِ اسلام ۾ داخل ٿيڻ جو قانوني شرط پورو ٿيو وڃي ۽ هو انهي ڳالهه جو حقدار

آهي ته ساڻس مسلمانن جهڙو سلوڪ ڪيو وڃي. هي سادو اقرار هڪ قانوني ضرورت پوري ڪرڻ لاءِ ته ڪافي آهي. پر ڇا اسلام جي ٿڌ ماڙ عمارت هن بنياد تي بيهي سگهي ٿي؟ ماڻهو ائين ئي سمجهن ٿا، ۽ جتي هي اقرار موجود هوندو آهي اتي عملي اسلام ۽ تقويٰ ۽ احسان جي اڏاوت شروع ڪري ڏيندا آهن جيڪا هوائي قلعي کان به زياده پختي ۽ مضبوط ثابت ڪانه ٿيندي آهي. پر حقيقت اها آهي ته مڪمل اسلامي زندگي ٺاهڻ ۽ تيار ڪرڻ لاءِ ايمان کي وسيع، اونهون ۽ چڱيءَ طرح پڪو پختو ڪرڻ کانسواءِ ڪجهه ڪونه ورنڊو. ايمان مفصل (تفصيل سان) هجي. هن جي تفصيل ۾ جتي به ڪا ڪوتاهي ٿي ويئي، ۽ جتي به سندس اونهائي گهٽ هوندي انهي جاءِ تي اسلامي زندگي جي عمارت واٽڙي هوندي.

مثال طور ايمان بالله (الله تي ايمان) کي ئي ڪٿي ڏسو جيڪو دين جو پهريون بنياد آهي. ”خدا جو اقرار“ سادي صورت مان گذري جڏهن تفصيلات (1) تائين پهچي ٿو ته پوءِ ماڻهن جي ذهن (دل ۽ دماغ) ۾ ان جون ڪئين صورتون ٺهيو پون. ڪٿي رڳو ايسٽائين پهچيو سندس حد ختم ٿيو وڃي ته بي شڪ خدا موجود آهي ۽ دنيا جو خالق آهي ۽ سندس ذات اڪيلي آهي (يعني هن جهڙو ٻيو ڪونهي)، ڪٿي وري وڌ ۾ وڌ ائين آهي ته خدا اسان جو معبود آهي ۽ اسان کي سندس عبادت ڪرڻ گهرجي. ڪٿي وري خدا جي صفتن ۽ سندس حقوق ۽ اختيارات (2) جو تصور وڌيڪ ڪشادو هوندي به، صرف ايسٽائين پهچي ٿو ته عالم الغيب (گجھه ڄاڻندڙ)، سميع و بصير (ٻڌندڙ ۽ ڏسندڙ)، سميع الدعوات (دعائون ٻڌندڙ)، قاضي الحاجات (حاجتون پوريون ڪندڙ)، ۽ ”پرستش“ (پوڄا) جو حقدار الله کانسواءِ ٻيو ڪو به ڪونهي، ۽ وڌ ۾ وڌ اها ڳالهه ته ”مذهبي معاملن“ ۾ آخري اٿارٽي (سند) خدا جو ئي ڪتاب آهي. هن قسم جي مختلف سوچن (تصورات) جي

(1) تفصيل جو جمع.

(اختيار جو جمع.)

موجودگي ۾ هڪڙي ئي ڍنگ (طرز) جي زندگي جو رنگ اوترو ئي جهڪو نظر ايندو ايتري قدر جو عام مذهبي سوچ موجب جن ماڻهن جو ايمان بالله تمام وسيع (وڏو يا ڪشادو) هوندو انهن جي به اسلامي زندگي وڌ ۾ وڌ اها هوندي ته هڪ ئي وقت خدا جي باغين جو ۽ خدا جو وفادار بنجي رهجي ۽ ٻنهي سان نٻاهجي. يعني ڪفر جي نظام ۽ اسلام جي نظام کي مڪس ڪري (ملائي) مربي يا مڪسچر ٺاهجي.

اهڙيءَ طرح ايمان بالله جي اونهائي به ڪٿي گهٽ ۽ ڪٿي وڌ آهي. ڪو شخص خدا کي مڃڻ کانپوءِ به پنهنجي ڪا تمام معمولي شيءِ به خدا تان قربان ڪرڻ لاءِ تيار ڪونه هوندو. ڪو شخص وري ڪن شين کان خدا کي وڌيڪ پيارو سمجهي ٿو پر ڪي شيون هن کي خدا کان به وڌيڪ پياريون لڳن ٿيون. ڪو شخص پنهنجو مال ۽ پنهنجي جان به خدا تان قربان ڪريو ڇڏي پر پنهنجي نفس جو لاڙو پنهنجو نظريو ۽ پنهنجي سوچ يا پنهنجي شهرت (مشهوري) قربان ڪرڻ لاءِ تيار ڪونهي.

اهڙيءَ طرح معلوم ٿيو وڃي ته ڪهڙي جاءِ تي اسلامي زندگي جو رنگ پڪو ۽ ڪهڙي جاءِ تي ڦيٽڙ (1) آهي. انسان جي اسلامي اخلاق ۾ ليڪ انهي جاءِ تان ڌار (2) پوندا آهن جنهن جي هيٺان ايمان جي پيڙهه پختي ڪانه هوندي آهي.

مڪمل ۽ صحيح مسلمانن (اسلامي زندگي) لاءِ توحيد جو صرف اهڙو اقرار ڪم ڏيندو جنهن جو اثر انسان جي ذاتي ۽ اجتماعي زندگي ۾ به ظاهر ٿئي ۽ جنهن موجب انسان جي پنهنجي سر ۽ پنهنجي هر شيءِ کي خدا جي ملڪيت سمجهي. صرف خدا پاڪ کي ئي پنهنجو ۽ سڄي دنيا جو حقيقي (جائز مالڪ، معبود، مطاع) (3) ۽ صاحب امر وڻهي (4) تسليم ڪري سڄي دل (شعور) سان خدا کي

(1) ڦيٽڙ - ٽوٽل سان جيڪو رنگ لهي وڃي، انهي کي ڦيٽڙ رنگ چوندا آهن.

(2) ڌار پوڻ - ڀتين ۾ ڪريڪ پوڻ.

(3) مطاع - جنهن جي اطاعت ڪجي.

(4) صاحب امر وڻهي - جنهن وٽ هر قسم جي قانون جاري ڪرڻ جا اختيار هجن.

اصل هدايت ڏيندڙ مڃي ۽ انهي ڳالهه تي اطمينان هجيس ته خدا جي اطاعت کان منهن موڙڻ يا سندس ذات و صفات ۽ حقوق ۽ اختيارات (اختيار جو جمع) ۾ ڪنهن به ٻئي ڪهڙي به صورت ۾ شريڪ ڪرڻ، سراسر گمراهي آهي. مسلمانن تي پڪي پختي ٿيندي جڏهن انسان سوچي سمجهي، پڪي ارادي سان فيصلو ڪري ته هو پاڻ ۽ سندس هر ڪا شيءِ الله جي آهي ۽ الله لاءِ ئي آهي. پسند اهوئي ڪم هجيس جيڪو الله کي پسند هجي ۽ جيڪو ڪم خدا کي ناپسند هجي، اهو کيس به نه وٺي. پنهنجي خود خيالي ڇڏي، سموري سوچ، سڀ نظريا ۽ جذبات ۽ خواهشون، علم جي انهي سانچي ۾ پلتي ڇڏي جيڪو خدا پنهنجي ڪتاب ذريعي ڏنو آهي. خدا جي وفاداري سان ٽڪرائيندڙ سڀني وفادارين کي ڦٽو ڪري ۽ پنهنجي بلند ترين (1) جاءِ تي خدا جي محبت ويهاري هر انهي بت کي، پنهنجي دل جي ڳجهن خانن مان ڳولهي ڳولهي پڇي ڇڏي جيڪو خدا کان وڌيڪ محبت جو مطالبو ڪندو هجي. پنهنجي محبت ۽ نفرت، دوستي ۽ دشمني، صلح ۽ جنگ، مطلب ته هر شيءِ کي اهڙو ته خدا جي مرضي مطابق بنائي ڇڏي جو سندس دل اهوئي چاهي، جيڪو خدا چاهي ٿو ۽ انهي شيءِ کان پري پڇي جيڪا خدا کي نه وڻندي هجي. ايمان بالله (الله تي ايمان) ته انهي شيءِ کي چئجي ٿو. هاڻي اوهين سمجهي سگهو ٿا ته جتي ايمان ايڏو ڪشادو پختو مضبوط ۽ هم گير (هر شيءِ تي چائنئجي ويندڙ) نه هجي، اتي تقويٰ يا احسان ڪيئن ٿو پيدا ٿي سگهي؟ ڇا ايمان جي اها خامي، ڏاڙهين جي ڊيگهه ۽ لباس جي بناوت ۽ تسبيحن جي ڦير ڦيران يا تهجد جي سجدن سان پوري ٿي سگهي ٿي؟ اهڙيءَ طرح نبوت تي ايمان به تڏهن ئي مڪمل چئبو جڏهن انسان جو نفس زندگي جي سڀني معاملن ۾ نبي کي پنهنجو رهنما تسليم ڪري ۽ هن جي رهنمائي سان ٽڪرائيندڙ سڀني رهنمائي کي رد ڪري ڇڏي ڪتاب تي ايمان به تڏهن ئي مڪمل چئبو آهي

(1) بلند ترين - سڀني کان مٿاهون.

جڏهن ڪتاب الله ۾ زندگي جي ٻڌايل اصولن کانسواءِ انسان جو نفس ٻئي ڪنهن به اصول جي پيروي نالي ماهر به پسند نه ڪري ايمان دليين ۾ پوري طرح داخل ٿي ان وقت ٿيندو جڏهن ”اتباع ما انزل الله“ (1) کي پنهنجو ۽ سڄي دنيا جي زندگي جو قانون بنائڻ لاءِ سندس قلب ۽ روح ۾ تڙپ ۽ بي چيني پيدا ٿئي. اهڙيءَ طرح آخرت تي ايمان به تڏهن ئي مڪمل ٿئي ٿو جڏهن انسان جو نفس مڪمل طور آخرت کي دنيا کان وڌيڪ سمجهي، يعني ترجيح ڏئي. آخرت جي مقابلي ۾ دنيا کي لت هڻي ڇڏي، يعني جيڪي ڪم آخرت جي زندگي لاءِ هاجيڪار هجن انهن کي ويجهو به نه وڃي. زندگي جي وڪ وڪ تي آخرت جو خيال سندس دل ۽ دماغ تي چاڻيل هجي. (2)

هاڻي ٻڌايو ته جتي اهڙي پختي پيڙهه ٿي نه هجي اتي اسلامي زندگي جي عاليشان عمارت ڪيئن اڏي سگهجي؟ ماڻهن جڏهن ههڙي مضبوط، پختي ۽ ڪشادي پيڙهه کانسواءِ ئي اسلامي اخلاق جي عمارت اڏڻ شروع ڪئي، تڏهن ئي ته حالت اها اچي بڻجي جو:

ڪتاب الله خلاف فيصلا ڪندڙ جج، غير شرعي قانون مطابق ڪيس لڙندڙ وڪيل، غير اسلامي نظام مطابق ملڪي معاملن هلائيندڙ آفيسر، ڪافران اصولن موجب تمدن ۽ حڪومت (رياست) جو نظام هلائڻ لاءِ ڪوشش ڪندڙ ليڊر ۽ سندن پوئلڳ، مطلب ته هر هڪ شخص لاءِ تقويٰ ۽ احسان جي مٿاهين ڏاڪن (مرتب) تي چڙهڻ لاءِ دروازو کلي ويو بشرطيڪ هو پنهنجي زندگي جو ظاهري ڍنگ هڪ خاص نقشي مطابق بنائين ۽ ڪجهه نفل ۽ وظيفن پڙهڻ جي عادت وجهن.

اسلام:

ايمان جي جن بنيادن جو مون هيٺ ذڪر ڪيو آهي اهي جڏهن دل ۾ گهر ڪريو وڃن ته انهي کانپوءِ اسلام جي حد شروع ٿئي

-
- (1) اتباع ما انزل الله - الله جيڪي ڪجهه نازل ڪيو آهي انهي جي تابعداري ڪرڻ.
 (2) ٻين لفظن ۾ ائين ڪئي چئجي ته سندس زندگي جي هر ساعت ۽ پلڪ آخرت (Oriented) هجي. (ڪ. ب. ن)

ٿي. ايمان جڏهن عملي جامو پهري ظاهر ٿئي ته ان جو نالو اسلام آهي. ايمان ۽ اسلام جو پاڻ ۾ ايترو تعلق آهي جيترو ٻج ۽ وڻ جو. ٻج ڇٽيل هوندو ته وڻ به نڪرندو اهڙيءَ طرح جتي ايمان موجود هوندو اتي انسان جي عملي زندگي ۾ ضرور ظاهر هوندو. زندگي جي معاملي ۾ ڏيتي لپتي ۽ اخلاق ۾ وقت، قوت ۽ قابليت کان ڪم وٺڻ ۾ مطلب ته هر ڳالهه ۾ ايمان ظاهر ٿيندو. انهن مان جنهن به ڳالهه ۾ غير اسلام بڪڙ لڳي، ته پڪ ڄاڻو ته انهي جاءِ تي ايمان ڪونهي، جيڪڏهن آهي ته بلڪل واڙو نالي مائٽر ۽ بي جان آهي. جيڪڏهن هر ڳالهه ۾ غير مسلم وائو زندگي بسر (گذر) ٿي رهي هجي ته پڪ ڄاڻو ته دل ايمان کان خالي آهي، يا زمين اهڙي ته بيڪار آهي جو ايمان جو ٻج اتي نه ته ٿئي ٿو ۽ نه ئي گونج ڪري ٿو. بهرحال مون قرآن ۽ حديث مان ايترو سمجهيو آهي ته جيڪڏهن دل ۾ ايمان هوندو ته عمل ۾ ضرور اسلام هوندو.

(هن موقعي تي هڪ صاحب اتي بيٺو ۽ پڇيائين ته اوهين ايمان ۽ عمل کي ساڳئي ڳالهه سمجهو ٿا يا انهن ٻنهي ۾ ڪو فرق آهي؟ مون (مودودي رحمته الله عليه) جواب ۾ چيو:

اسانجي عالمن (فقيهن ۽ متڪلمين) هن مسئلي تي جيڪي بحث ڪيا آهن، ٿوري وقت لاءِ انهن کي ذهن مان ڪڍي ڇڏيو ۽ ڳالهه کي قرآن مان سمجهڻ جي ڪوشش ڪريو. قرآن مان صاف معلوم ٿئي ٿو ته اعتقادي ايمان ۽ عملي اسلام هڪٻئي لاءِ تمام ضروري آهن. الله تعاليٰ هر جڳهه تي ايمان ۽ اعمال صالح (نيڪ عمل) جو ذڪر گڏوگڏ ڪري ٿو ۽ پنهنجن بندن سان جيڪي به سنا وڌا ڪيا اٿس، اهي انهن ئي ماڻهن سان آهن جيڪي عقيدتي ۾ مومن ۽ عمل ۾ مسلمان آهن ۽ جنهن جاءِ تي منافقن کي ننڍيو اٿس، اتي انهن جي عمل جي خرابين کي سامهون رکي سندن ايمان جي خرابي جو ذڪر ڪيو اٿس، ۽ عملي اسلام کي ئي حقيقي ايمان جي علامت چيو اٿس. انهي ۾ ڪوبه شڪ ڪونهي ته شرعي قانون جي خيال کان ڪنهن ماڻهو کي ڪافر چئي، هميشه لاءِ مسلم امت مان ڪڍي ڇڏڻ وقت تمام

گهڻي احتياط ۽ خبرداري جي ضرورت آهي. پر هتي آءُ انهي ايمان ۽ اسلام جي ڳالهه ڪونه ٿو ڪريان جنهن لاءِ دنيا ۾ فقهي (1) احڪام ٺاهيا ويندا آهن. بلڪ هتي انهي ايمان ۽ اسلام جي ڳالهه ڪري رهيو آهيان جيڪو خدا وٽ اڳاهي ٿو ۽ جنهن جا نتيجا آخرت ۾ نڪرندا. قانوني بحث (نقطه نظر) کي ڇڏي ڪري اصل حقيقت ڏٺي وڃي ته معلوم ٿيندو ته جتي عملاً خدا جي اڳيان پيش پوڻ ۽ پاڻ کي سندس حوالي ڪرڻ ۾ ڪمي (گهٽتائي) آهي، جتي خدا سان وفاداري سان گڏ غير سان به وفاداري نڀائجي رهي آهي، جتي خدا جي دين کي قائم ڪرڻ لاءِ پاڻ پتوڙڻ بدران ٻين ڌنڌن ڏي ڌيان آهي، جتي محنتون ۽ ڪوششون راه خدا بدران ٻين راهن ۾ ٿي رهيون آهن. اتي ايمان ۾ ضرور نقص هوندو. ناقص يا اڌوري ايمان تي تقويٰ ۽ احسان جي عمارت نٿي اڏي سگهجي، پوءِ ڀلي ظاهري شڪل متقين جهڙي بنائجي ۽ محسنين (2) جي ڪن اعمال (عمل جو جمع) جي نقل ڪرڻ جي ڪوشش ڪجي. فريب ڏيندڙ ظاهر شڪليون جيڪڏهن روح کان خالي هجن ته انهن جو مثال نهايت خوبصورت انسان جي لاش وانگر آهي جنهن ۾ جان نه هجي. هن خوبصورت لاش جي ظاهر شان کان ڌوڪو کائي اوهين جيڪڏهن انهي ۾ ڪجهه اميدون رکندا، ته واقعات جي دنيا پهرئين ئي امتحان ۾ ان کي بيڪار ثابت ڪندي ۽ تجربي کانپوءِ اوهان کي پاڻهين معلوم ٿي ويندو ته هڪ بد صورت پر زنده انسان ڪنهن خوب صورت پر بي روح لاش کان وڌيڪ ڪارگر هوندو آهي. ظاهري فريب سان اوهين پاڻهين پاڻ کي ته ڌوڪو ڏيئي سگهو ٿا ليڪن حقيقت جي دنيا (عالم واقع) تي ڪوبه اثر ڪونه پوندو ۽ نه ئي خدا جي ميزان (ساهمي) ۾ انهي جو ڪو وزن (تور) هوندو. اوهين جيڪڏهن ظاهري نه، بلڪ اهڙي حقيقي تقويٰ ۽ احسان چاهيو ٿا جنهن سان دنيا ۾ خدا جو دين بلند ٿئي ۽ آخرت جي ساهمي ۾ نيڪي جو پٿر جهڪي وڃي، ته منهن جي هي ڳالهه ياد رکو

(1) فقهي احڪام - اسلامي قانون جا حڪم.

(2) جيڪي تقويٰ کان اڳتي، احسان جي درجي تي پهتل هجن.

تہ انهي لاءِ مضبوط ايمان جي ضرورت آهي ۽ انهي مضبوطي جي ثابتي عملي اسلام مان ئي ملندي

تقويٰ:

تقويٰ جي ڳالهه ڪرڻ کان اڳي پهريائين سمجهڻ جي ڪوشش ڪريو ته تقويٰ آهي ڇا؟ تقويٰ ڪنهن خاص قسم جي لباس ۽ رنگ ڍنگ جو نالو ڪونهي، بلڪ حقيقت ۾ انهي اندروني ڪيفيت (حالت) جو نالو آهي جيڪا خدا جي خوف ۽ ذميواري جي احساس سان پيدا ٿيندي آهي ۽ زندگي جي هر معاملي ۾ ظاهر ٿيندي آهي. حقيقي تقويٰ اها آهي ته انسان جي دل ۾ خدا جو خوف هجي. ٻانهپ جو شعور هجي. خدا وٽ مري جواب ڏيڻ ۽ پنهنجي ذميواري جو احساس هجي ۽ دل ۾ هر وقت اها ڳالهه موجود هجي ته دنيا فقط امتحان جي جاءِ آهي جتي خدا سڄي عمر جي مهلت ڏيئي موڪليو آهي ۽ آخرت ۾ منهنجي مستقبل جو فيصلو انهي ڳالهه تي ٿيڻو آهي ته هن مليل وقت اندر آءٌ امتحان هال ۾ پنهنجيون قوتون ۽ قابليتون ڪهڙي نموني ڪتب آڻيان ٿو جيڪو خدا جي مشيت (مريض) موجب مونکي ڏنو ويو آهي، ۽ انهن ماڻهن سان ڪهڙي نموني هلاڻ ٿو جن سان قضاءِ الاهي موجب منهنجو واسطو پوڻو آهي. اهڙو احساس ۽ شعور جنهن انسان اندر پيدا ٿي پوي انهي جو ضمير سجاڳ ٿي پوندو آهي. سندس ديني حس تيز ٿي ويندي آهي. هن کي اهو ڪم دل ۾ کٽڪندو آهي جيڪو خدا جي مرضي جي خلاف هجي. هر انهي شيءِ (يا ڪم) کان کيس ڪراهت ٿيندي آهي جيڪا خدا کي پسند نه هجي. هو پنهنجي نفس کي جاچيندو رهندو ته ڪهڙي پاسي ٿو لاڙو رکي. هو پاڻ تي، پاڻ کان حساب ڪتاب وٺندو رهي ٿو ته آءٌ پنهنجو وقت ۽ قوت ڪهڙن ڪمن ۾ لڳائي رهيو آهيان. جن ڪمن کان صاف روڪيو ويو آهي. اهي ته پري ٿيا جن ڳالهين بابت شڪ هوندس (ته حلال آهن يا حرام) انهن کان به ٽهندو رهندو. منجهس قوت جو احساس اهڙو ته هوندو جو حڪمن کي پوري فرمانبرداري سان بجا آڻيندو. خدا

جو خوف هر اهڙي موقعي تي هن کي ڏکائي ڇڏيندو جڏهن خدا جي حدن اورانگهڻ جو انديشو هجي. حقوق الله (الله جا حق) ۽ حقوق العباد (بندن جا حق) خود بخود ادا ڪرڻ سندس عادت هوندي آهي. حق جي خلاف ڪنهن ڪم جي خيال اچڻ سان ئي سندس ضمير ڏڪڻ لڳندو آهي. اهڙي ڪيفيت مرڻ گهڙي تائين، زندگي جي سڀني حالتن ۾ ظاهر ٿيندي رهندي آهي ۽ هن ڪيفيت جي ڪري سندس سيرت ۾ اهڙي ته يڪ رنگي ڏسندڙ جو اوهان کي هن ۾ پاڪيزگي ۽ صفائي کانسواءِ ٻيو ڪجهه به نظر ڪونه ايندو. انهي جي برخلاف جتي تقويٰ انهي شيءِ جو نالو هجي ته ماڻهو ڪجهه خاص خاص طريقن جي پيروي ڪري ۽ خاص قسم جو لباس پائي ۽ مصنوعي طريقن سان پاڻ کي اهڙي سانچي ۾ پلتي ڇڏي جنهن کي توري تڪي سگهجي، اتي اوهين ڏسندڙ ته تقويٰ جون جيڪي چند صورتون سيکاريون ويون آهن انهن جي ناهي ٺوڪي پابندي ڪئي ويندي، پر انهي سان گڏ زندگي جي ٻين معاملن ۾ اوهان کي اهڙو اخلاق ۽ اهڙي سوچ ۽ اهو عمل نظر ايندو جيڪو مقام تقويٰ ته پري ٿيو ايمان جا شروعاتي تقاضا به پورا ڪونه ڪندو يعني حضرت مسيح ﷺ جي ڏنل مثال موجب مچر چاٽيا پيا وڃن ۽ اٺ ڳيتا پيا وڃن.

اهڙا ڪئين مثال اسانجي اکين آڏو موجود آهن. اوهان پنهنجين اکين سان انهن حضرات جون زندگيون ڏسي سگهو ٿا جن جي تقويٰ جو هر طرف چؤڀولو آهي. هڪڙي پاسي شريعت جي جزئيات (1) جو ايڏو خيال رکندا جو ڏاڙهي ڪنهن خاص ماپ کان گهٽ (ننڍي) هوندي ته يڪدم فسق (الله جي نافرمان) جي فتويٰ ڪيندا. پانچا جيڪڏهن ٽيڻ کان ٿورو هيٺ هوندا ته دوزخ جي ڌمڪي ڏيندا، سندن فقهي (2)

(1) شريعت جون ننڍيون ڳالهيون.

(2) فقهي مسلڪ: اسان وٽ پنج وڏا فقهي مسلڪ يا مذهبا (Schools of Thought) موجود آهن. يعني حنفي، شافعي، مالڪي، حنبلي ۽ اهل حديث ۽ هند و پاڪ ۾ وري حنفين جا ٻه مسلڪ آهن جيڪي هڪ ٻئي تي ڪفر جو فتوا ٿو ڏئي سخاوت سان ڪيندا آهن يعني ديوبند ۽ بريلوي (ڪ. ب. ن.)

مسلك جي فروعي (1) حڪمن کان ٿورڙوئي ڪو ماڻهو هٽي ويو ته جڻڪ دين کان ئي نڪري ويو. ليڪن ٻي پاسي دين جي بنيادي معاملن بابت سندن لاپرواهي ۽ غفلت جو اهو حال آهي جو مسلمانن جي سڄي زندگي سياسي مصلحتن ۽ ديني رعايتن (رخصتن) جي حوالي ڪري ڇڏي اٿن. دين اسلام کي غالب ڪرڻ (اقامت دين) جي ڪوشش کان نٿاڻن ۽ گسائڻ جا ڪئين رستا کولي ڇڏيا اٿن. ڪفر جي غلبي هيٺ ”اسلامي زندگي“ لاءِ نقشن ٺاهڻ ۾ لڳا پيا آهن. اهڙن ماڻهن جي ئي غلط رهنمائي جي ڪري مسلمان انهي ڳالهه تي ريجهي ويا آهن ته غير اسلامي نظام اندر رهندي بلڪ ان جي خدمت ڪندي، محدود پيماني جي مذهبي زندگي گذارڻ سان دين اسلام جون سموريون تقاضائون ۽ مطالبات پورا ڪري سگهجن ٿا. انهي کان به وڌيڪ ڏک جهڙي ڳالهه اها آهي ته جيڪڏهن ڪو خدا جو بندو دين جا اصل مطالبات سندن آڏو رکي ۽ غلبه اسلام (اقامت دين) جي ڪم ڏي ڌيان ڇڪائي ته سندس ڳالهه ٻڌي اڻ ٻڌي ڪري ڇڏيندا، بلڪ هر قسم جو حيلو هلائيندا ۽ بهانو بنائيندا ۽ چال هلندا ته جيئن پاڻ به هن ڪم کان جند ڇڏائين ۽ مسلمانن کي به انهي ڪم جي ويجهو وڃڻ نه ڏين. انهي هوندي به هنن بزرگن جي تقويٰ کي نقصان ڪونه پهچي ۽ نه ئي وري مذهبي ماڻهن مان ڪنهن جي دل ۾ شڪ جاڳي ٿو ته هنن جي تقويٰ ۾ ڪا ڪسر رهجي وئي آهي. اهڙيءَ طرح نقلي ۽ حقيقي تقويٰ جو فرق ڪيترن ئي نمونن سان ظاهر ٿيندو آهي، پر اهو فرق معلوم تڏهن ٿيندو جڏهن تقويٰ جو اصل مطلب اوهان کي چٽيءَ طرح معلوم هجي.

منهنجين ڳالهين جو هرگز اهو مطلب ڪونهي ته لباس ۽ اٿڻ ويهڻ سان واسطو رکندڙ ظاهر ڳالهين بابت جيڪي ڪجهه حديثن مان ثابت ٿيل آهي انهن جي گهٽتائي ڪريان ٿو يا انهن کي غير ضروري

(1) فروعي حڪم: مشهور مثال آهي ته اهل حديث، امام جي پوڻيان وڌي سڏ ”آمين“ چوندا آهن ۽ حنفي دل ۾ چوندا آهن.

سمجھان ٿو. آءُ دل ۾ اهڙي خيال آڻڻ کان خدا جي پناه گهران ٿو. آءُ فقط ايترو سمجھائڻ گهران ٿو ته اصل شيءِ ”تقويٰ جي حقيقت“ آهي ۽ ان جي ظاهري صورت ڪانهي جنهن جي دل ۾ حقيقي تقويٰ پيدا ٿي ويئي انهي جي سڄي زندگي خود بخود اسلامي زندگي بنجي ويندي اسلام سندس سوچ، سندس جذبات، سندس ڪمائن ۽ خرچ ڪرڻ جي طريقن، مطلب ته سندس دنياوي زندگي جي هر هڪ ڳالهه مان بهڪي رهيو هوندو. انهي جي برعڪس جيڪڏهن تقويٰ جي ظاهري ڳالهين کي حقيقت کان وڌيڪ اهم سمجهيو ويندو ۽ انهي تي اجايو گهڙو زور ڏنو ويندو ۽ دل ۾ حقيقي تقويٰ جي بچ چٽڻ ۽ ان کي پاڻي ڏيڻ کانسواءِ ٿي ڪجهه حڪمن جي پيروي ڪرائي ويندي ته اهڙا ئي نتيجا نڪرندا جن جو پوئتي ذڪر ڪري رهيو آهيان. پهرئين ڳالهه (حقيقي تقويٰ) آهستي آهستي ۽ دير سان وڌندي ويجهندي آهي ۽ گهڻي عرصي کانپوءِ هن جا نتيجا ظاهر ٿيندا آهن ۽ هن لاءِ صبر جي ضرورت آهي. بچ پوکڻ وڻ جي ڦٽڻ ۽ پوءِ ميوو ڏيڻ ۾ ڪافي وقت لڳندو آهي. انهي ڪري سطحي طبيعت جا ماڻهو اهڙي صبر آزما ڪم کان چرڪندا ۽ نتائيندا آهن. ٻي ڳالهه (ظاهري تقويٰ) پيدا ڪرڻ سولو ڪم آهي. بلڪل ائين جيئن سڪل ڪاٺي کي پن ۽ گل ٻوٽا ڇهڻائي وڻ جي شڪل ڏئي ويڃيس. اهوئي سبب آهي جو تقويٰ پيدا ڪرڻ جو اهوئي ڍنگ اڄڪلهه هالو چالو آهي. پر ظاهر ڳالهه آهي ته هڪ قدرتي وڻ مان تقويٰ جي ميوو ڏيڻ جون جيڪي اميدون پوريون ٿي سگهن ٿيون، اهي هن قسم جي بناوٽي وڻن مان ته پوريون ڪونه ٿينديون.

احسان:

هاڻي احسان تي اچو جيڪو اسلام جو سڀني کان مٿاهون درجو آهي. احسان، دراصل نالو آهي الله ۽ سندس رسول ﷺ ۽ سندس دين سان قلبي (يا دلي) لڳاءُ جو. يعني اهڙي اونهي محبت، سچي وفاداري، جان نثاري ۽ فدا ٿيڻ جو اهڙو جذبو جيڪو مسلمان کي اسلام ۾ فنا (فنا في الاسلام) ڪري ڇڏي. تقويٰ جي پيڙهه خدا جي اهڙي خوف تي ٻڌل

آهي جيڪو انسان کي سندس ناراضگي کان بچڻ لاءِ آماده ڪري جڏهن ته احسان جي پيڙهه خدا جي محبت تي ٻڌل آهي جيڪا ماڻهو کي خدا جي رضا ۽ خوشنودي حاصل ڪرڻ لاءِ پياريندي آهي. هن فرق کي هڪ مثال مان سمجهو: حڪومت جي نوڪري مان هڪڙا ماڻهو آهي آهن جيڪي نهايت فرض شناسي سان، وڏي ڪوشش ڪري آهي سمورا فرض بلڪل نڪ ناک نموني سان بجا آڻيندا آهن جيڪي کين سونپيا ويا هجن. اهڙا ماڻهو سڀني قاعدن قانونن جي سخت پابندي ڪندا آهن ۽ ڪوبه اهڙو ڪم ڪونه ڪندا آهن جنهن تي حڪومت کي اعتراض هجي. ٻيو طبقو حڪومت جي اهڙن مخلص وفادارن ۽ جان نثارن جو هوندو آهي جيڪي حڪومت جا خير خواه هوندا آهن. هي ماڻهو فقط آهي ڪم پورا ڪونه ڪندا آهن جيڪي سندن حوالي ڪيا ويا هجن، بلڪ کين هميشه اها ڳڻتي هوندي آهي ته ڪهڙي نموني حڪومت کي وڌيڪ فائدو پهچائجي. انهي ڌن ۾ مقرر ڪيل فرض کان وڌيڪ ڪم ڪندا آهن. حڪومت کي خطرو پيش اچي ته جان، مال ۽ اولاد، سڀ ڪجهه قربان ڪرڻ لاءِ تيار ٿي ويندا آهن. قانون جي ڀڃڪڙي ٿيندي ڏٺائون ته سندن دل کي ڌڪ لڳي ويندو. بغاوت جا آثار نظر آيا ته سندن سک ڦٽي پوندو ۽ ان کي دٻائڻ لاءِ سر جون ستون ڏيندا. سندن دلي خواهش اها هوندي آهي ته سڄي دنيا ۾ صرف هن حڪومت جو ڏوڏڪو وڃي ۽ دنيا جي ڪنڊ ڪڙڇ ۾ هن جو جهنڊو جهولڻ لڳي. هن پنهنجن مان، پهريان ماڻهو انهي حڪومت جا متقي (تقوي وارا) آهن ۽ ٻيا ماڻهو انهي جا محسن (جن ۾ احسان جي صفت هجي). بيشڪ متقين کي به ترقيون (پروموشن) ملن ٿيون ۽ سندن نالو سٺن ملازمن جي فهرست (لسٽ) ۾ لکيل هوندو آهي، پر محسنين تي جيڪي نوازشون ٿينديون آهن اهي ٻئي ڪنهن تي به ڪونه ٿينديون آهن. اسلام جي متقين ۽ محسنين جو مثال به ائين ئي سمجهو. جيتوڻيڪ متقي به عزت ڀريا ۽ اعتبار جوڳا آهن پر اسلام جي اصل طاقت محسنين جو گروه (گروپ) آهي. اسلام دنيا ۾ جيڪو اصلي ڪم ڪرڻ چاهي ٿو اهو هن ئي گروه جي هٿان ٿيڻو آهي.

احسان جي حقيقت معلوم ٿيڻ کانپوءِ اوهين پاڻ سمجهي سگهو ٿا ته جيڪي ماڻهو پنهنجين اکين سان خدا جي دين کي ڪفر هٿان هيڃڪڙو (مغلوب ٿيندو) ڏسن، جن جي سامهون حدود الله (الله جون مقرر ڪيل حدون) نه رڳو ڀڳيون ويڃن بلڪ انهن جا نشان ۽ سنڌا به ختم ڪيا وڃن، خدا جي قانون کي باقاعدي عملاً منسوخ ڪيو وڃي، خدا جي زمين تي خدا بدران خدا جي باغين جو حڪم هلندو هجي، نظام ڪفر جي غلبي ڪري نه رڳو عام انساني سوسائٽي (سماج) ۾ اخلاقي فساد برپا هجي بلڪ خود مسلم امت تمام تيزي سان بد اخلاقي جو شڪار ٿيندي وڃي، اهو سڀ ڪجهه ڏسڻ سان به هنن جي دلين ۾ بي چيني پيدا نه ٿئي، ۽ نه ئي هنن حالتن کي بدلائڻ جو منجهن جذبو پيدا ٿئي، بلڪ ان جي برعڪس پنهنجي نفس ۽ ٻين مسلمانن کي غير اسلامي نظام جي غلبي تي اصولاً (اصولي طور) ۽ عملاً (عملي طور) راضي ۽ مطمئن ڪن. اهڙا ماڻهو آخر ڪهڙي حساب سان محسنين ۾ شمار ڪري سگهجن ٿا؟ هيڏي ساري ڏوه هوندي به محض ايترو عمل ڪين احسان جي بلند مقام تي ڪيئن ٿو پهچائي سگهي جو هو چاشت ۽ اشراق ۽ تهجد جا نفل پڙهندا آهن، ذڪر و شغل ۽ مراقبا ڪندا آهن، قرآن ۽ حديث جا درس ڏيندا آهن، فق جي پابندي ۽ ننڍين ننڍين سنتن جي سختي سان پيروي ڪندا ۽ خانقاهن ۾ دينداري جو فن سيکاريندا آهن. هڪ اهڙو فن جنهن ۾ حديث، فقه جون سموريون باريڪيون ته موجود هجن مگر اها حقيقي دينداري ڳولهي به نه لپي جيڪا انسان ۾ دين حق لاءِ سر ڪٽائڻ جي ڪيفيت پيدا ڪري ٿي ۽ فتح ۽ شڪست کان بي نياز ٿي ساهه صدقي ڪرڻ جهڙي وفاداري جو سبق ڏئي ٿي. دنياوي حڪومتون ۽ قومون به وفاداري ۽ بي وفائي ۾ ايترو ته فرق ڪري ڄاڻن ته جيڪڏهن ملڪ ۾ بغاوت ٿئي يا ملڪ جي ڪنهن حصي تي دشمن قبضو ڄمائي ويهي ته، انهي حالت ۾ جيڪي ماڻهو باغين ۽ دشمنن جي قبضي کي جائز تسليم ڪن، يا سندن قبضي تي راضي ٿي وڃن، يا انهن سان ٺاهه ڪري ڪجهه معمولي حق ۽ رعايتون حاصل ڪن. اهڙن ماڻهن کي ڪابه قوم يا ڪوبه ملڪ پنهنجو وفادار ڪونه سمجهندو.

اڄ انهي ڳالهه جا جيئرا جاڳندا مثال اوهان آڏو موجود آهن. جيڪي ملڪ جرمني جي قبضي مان آجا ٿيا آهن، اتي اهڙن ماڻهن سان سخت سلوڪ ڪيو پيو وڃي جن قبضي واري عرصي ۾ جرمني جي حڪومت سان ٺاهه ۽ تعاون ڪيو. آزاد ٿيل سڀني ملڪن ۽ قومن وٽ وفاداري پرڪٺ جي صرف هڪڙي ڪسوٽي آهي: يعني ڪهڙي ماڻهو دشمن جي قبضي جي ڪيتري مخالفت ڪئي، يا قبضي ختم ڪرائڻ ۽ پنهنجي ملڪ يا قوم جي اقتدار کي واپس آڻڻ لاءِ ڪيتريون قربانيون ڏنيون. پوءِ، ڇا اوهين، معاذ الله، خدا بابت اهو گمان ڪريو ٿا ته وفادارن ۽ بي وفائن ۾ فرق ڪرڻ جي ايتري خبر ڪانه اٿس جيڪي هنن ڪم عقل انسانن کي آهي؟ ڇا اوهين سمجهو ٿا ته صرف ڏاڙهين جي ڊيگهه، ٽئين کان مٿي پانچا، تسبيحن جي ڦير ڦيران ۽ درود وظيفا ۽ مراقبا ۽ ڪجهه ٻيا اهڙا ڪم ڏسي ڏوڪو کائي ويندو ته اوهين هن جا سڄا وفادار ۽ جان نثار آهيو؟

غلط فهميون:

حضرات هاڻي پڇاڙي ۾ آخري ڳالهه چئي آءُ پنهنجي تقرير ختم ڪريان ٿو.

غلط سوچ ۽ سمجهه ڪري عام مسلمان جي ذهن تي مدتن (ورهين) کان ننڍين ننڍين (جزئيات) ۽ ظاهري ڳالهين جي اهميت ايتري قدر ته چانئجي ويئي آهي جو دين جي اصولن ۽ دينداري ۽ اسلامي اخلاق جي اصل حقيقت ڏي سندن ڌيان ٿي نٿو ڇڪجي. انهي باري ۾ ڪيتري به ڪوشش ڪجي پر ماڻهو جو دماغ ورڏيو انهن ئي ننڍن مسئلن ۽ ننڍڙين ظاهري شين ۾ اٽڪيو بيهي، جن کي اصل دين سمجهي وينا آهن، يعني چاڪي وڇايا ڏاند، ڦر ڦر ڳولهي ڪلا. هي هڪ ويا آهي جنهن جا اثر خود اسانجي به ڪيترن ئي سائين ۽ همدردن ۾ موجود ڏسجن ٿا. آءُ پنهنجو سمورو زور دين جي حقيقت سمجهاڻي ۾ لڳائيندو رهيو آهيان. پر هنن سمورين ڪوششن کانپوءِ به ڏسان ٿو ته اها ئي ظاهر پرستي موجود ۽ اهوئي اصول کان وڌيڪ

فروع کي اهم سمجهڻ، دماغن تي چاڻيل آهي. اڄ تڻ ڏينهن کان وٺي مون وٽ چنن پوڻيان چننن اچي رهيون آهن جن ۾ سمورو زور انهي مطالبي تي آهي ته جماعت (اسلامي) وارن کي ڏاڙهيون وڏيون ڪرائڻ گهرجن، سندن پانچا ٽيٽن کان مٿي ڪرايا وڃن، ۽ اهڙين ئي ٻين ننڍين ننڍين ڳالهين (جزئيات) ڏي ڌيان ڏنو وڃي. انهي کان سواءِ مون کي اهو به معلوم ٿيو آهي ته ڪن ماڻهن جو خيال آهي ته جماعت ۾ انهي شيء جي گهٽتائي آهي جنهن کي هو صاحب ”روحانيت“ ڪوٺيندا آهن. پر شايد اهڙا صاحب خود پاڻ به نٿا ٻڌائي سگهن ته اصل ۾ روحانيت آهي ڪهڙي شيء، هنن صاحبن جو خيال آهي ته نصب العين ۽ ڪم جو طريقو اهو ئي اختيار ڪجي جيڪو هن جماعت جو آهي، پر تزڪيه نفس (اندر اجارڻ) ۽ روحاني تربيت لاءِ خانقاهن ۽ درگاهن ڏي وڃجي. هنن ڳالهين مان صاف ظاهر ٿئي ٿو ته اسان طرفان هيڏين ڪوششن هوندي به ماڻهن ۾ دين جي صحيح سمجهه پيدا نه ٿي آهي. ايمان، اسلام، تقويٰ ۽ احسان جي جيڪا سمجهائي هن وقت اوهانجي آڏو پيش ڪئي اٿم انهي ۾ جيڪڏهن مون قرآن ۽ حديث جي تعليم کان پاسيرو رکي پنهنجي طرفان ڪا ڳالهه گهڙي پيش ڪئي هجي ته اوهان بي ڌڙڪ انهي تي آگر رکي مون کي ٻڌايو ته تو هي هي غلطيون ڪيون آهن. ليڪن جيڪڏهن اوهين تسليم ڪريو ٿا ته ڪتاب الله ۽ رسول الله ﷺ جي سنت موجب انهن چئني ڳالهين جي حقيقت اها ئي آهي جيڪا مون پيش ڪئي آهي ته پوءِ اوهين خود سوچيو ته جتي تقويٰ ۽ احسان جون پاڙون موجود نه هجن، اتي آخر ڪهڙي روحانيت هوندي جنهن کي اوهين ڳولڻ ڦولڻ لاءِ نڪتا آهيو؟ باقي رهيون شريعت جون ننڍيون ننڍيون ڳالهيون (جزئيات) جن کي اوهين دين جو اصل ۽ وڏي ۾ وڏو مطالبو سمجهو ٿا، ته آءُ انهن جو صحيح مقام ۽ مرتبو ٻيهر کولي کولي بيان ڪريان ٿو ته جيئن پنهنجي ذميواري پوري ڪري سگهان.

سڀ کان پهريائين ٿڌي دماغ سان انهي ڳالهه تي غور ڪريو ته الله تعاليٰ پنهنجن رسولن کي دنيا ۾ ڪهڙي مقصد سان موڪليو هو؟

آخر دنيا ۾ ڪهڙي ڳالهه جي اوڻائي هئي. ڪهڙي خرابي موجود هئي جنهن کي دور ڪرڻ لاءِ نبي سڳورن کي موڪلڻ (مبعوث) جي ضرورت پيئي؟ ڇا، اوڻائي ۽ خرابي اها هئي ته ماڻهو ڏاڙهيون ڪونه رکندا هئا ۽ انهن جي رکائڻ لاءِ رسول موڪليا ويا؟ يا ماڻهن جا پانچا ٽيڻن کان هيٺ هئا. ۽ انهن کي مٿي ڪرائڻ لاءِ نبي سڳورا موڪليا ويا؟ يا انهن چند سنتن کي جاري ڪرائڻ لاءِ انبياءِ موڪلڻ جي ضرورت پيئي. جن سنتن تي زور ڏيڻ جو چوڻ ٻول آهي؟

انهن سوالن تي غور ڪرڻ کانپوءِ اوهان پاڻ ئي چوندآ ته اصل خرابيون اهي ڪونه هيون ۽ نه ئي نبي سڳورن جي بعثت (کين موڪلڻ) جو مقصد اصل اهو هو. پوءِ سوال اٿي ٿو ته اهي ڪهڙيون خرابيون هيون جن کي دور ڪرڻ، ۽ اهي ڪهڙيون پلاٽيون (نيڪيون) هيون جن کي قائم ڪرڻ جي ضرورت پئجي ويئي؟

هن سوال جو اوهين صرف اهو جواب ڏيئي سگهو ٿا ته دنيا ۾ اصل خرابي اها پيدا ٿي هئي ته ماڻهو اڪيلي الله جي اطاعت ۽ بندگي کان منهن موڙي چڪا هئا. هٿ جي گهڙيل اصولن ۽ قانونن جي پيروي ڪندا هئا ۽ سندن دل ۾ خدا وٽ جواب ڏيڻ جو احساس مري چڪو هو. انهن خرابين ڪري اخلاق بگڙي چڪا هئا ۽ غلط اصولن جي رواج ڪري دنيا ۾ فساد برپا ٿي ويو هو. اهڙين حالتن پيدا ٿيڻ کانپوءِ ئي نبي سڳورن کي انهي مقصد سان موڪليو ويو ته انسانن ۾ خدا جي بندگي ۽ وفاداري جو جذبو پيدا ڪن ۽ سندن دلين ۾ ”الله وٽ مري جواب ڏيڻ“ جي احساس جي جوت جلائين. سٺا اخلاق پيدا ڪري انساني زندگي جو سڄو نظام انهن اصولن تي قائم ڪيو ۽ هلايو وڃي جن سان نيڪيون ۽ پلاٽيون اڀرن ۽ بدي ۽ فساد ڊهجي وڃن. انهي ئي هڪڙي مقصد سان سڀئي نبي سڳورا موڪليا ويا، پڇاڙي ۾ محمد ﷺ جن به انهي لاءِ مبعوث (مقرر) فرمايا ويا.

هاڻي اچو ته ڏسون ته هن مقصد پوري ڪرڻ لاءِ محمد ﷺ جن ڪهڙي ترتيب سان، ۽ ڪيئن درجي وار ڪم ڪيو. سڀ کان پهريائين پاڻ سڳورن ﷺ ايمان ڏي سڏيو ۽ انهي جي پڪي ۽ پختي

پيڙه ٻڌائون. پوءِ انهي ايمان جي تقاضا (گهر) موجب پنهنجي تعليم ۽ تربيت ذريعي آهسته آهسته ايمان آڻيندڙن ۾ عملي اطاعت ۽ فرمانبرداري (يعني اسلام)، اخلاقي پاڪائي (يعني تقويٰ) ۽ خدا سان گهري محبت ۽ وفاداري (يعني احسان) جهڙيون وصفون پيدا ڪيائون. پوءِ انهن مخلص مومن جي منظم ڪوشش ۽ جدوجهد سان پراني جاھليت جي خراب (فاسد) نظام جون پاڙون پٽي انهي جي جاءِ تي خدائي قانون جي اصولن موجب نيڪي جو نظام (نظام صالح) قائم ڪيائون. جڏهن انهن ماڻهن (صحابه ڪرام رضا) جا دل ۽ دماغ، سندن اخلاق ۽ سوچ ويچار ۽ عمل، مطلب ته سندن سڄي شخصيت پوريءَ طرح مسلم، متقي ۽ محسن بنجي ويئي جيڪو ”الله جي وفادارن“ کي ڪرڻ گهرجي. انهي کانپوءِ ئي پاڻ سڳورن ﷺ کين ٻڌائڻ شروع ڪيو ته برتاءُ جا اهي ڪهڙا طريقا ۽ آداب آهن جيڪي نيڪ ۽ متقي ماڻهن کي سونهن ٿا. يعني پهريائين ڏاتو کي ڪوناري ۾ وجهي، ان مان هر قسم جو ڪچرو ڪڍيائون، ۽ پوءِ ان تي اشرفي (1) جو ٺپو لڳايائون. پهريائين سپاهي تيار ڪيائون، پوءِ انهن کي وردي پارايائون. قرآن ۽ حديث جي ڳوڙهي مطالعي کانپوءِ صاف نظر اچي ٿو ته هي ڪم انهي ترتيب سان ڪيو ويو. جيڪڏهن سنت جو نالو آهي انهي طرز عمل جو جيڪو نبي ﷺ جن، الله جي مرضي پوري ڪرڻ لاءِ خدائي هدايت موجب اختيار فرمايو هو ته پوءِ سنت جي پيروي (اتباع) اها ڪانه چئبي جو حقيقي مومن، مسلم، متقي ۽ محسن بنائڻ بنا ماڻهن کي متقين جي ظاهري سانچي ۾ پلٽڻ جي ڪوشش ڪئي وڃي ۽ انهن کان محسنين وارن ڪجهه مشهور عملن جي ايڪٽنگ ڪرائي وڃي. اها ته مرڳو سنت جي پيچڪڙي آهي. اهو ته ائين آهي جيئن نامي ۽ شيهي جي ٽڪرن تي اشرفي جو ٺپو لڳائي انهن کي مارڪيٽ ۾ سڪو ڪري هلايو وڃي، يا ماڻهن ۾ وفاداري، سپاهت ۽ جان نثاري جهڙا گڻ پيدا ڪرڻ کانسواءِ ئي کين

(1) اشرفي - هڪ سونو سڪو.

وردي پوش نمائشي سپاهي بنائي ميدان ۾ لاثو وڃي. آءُ انهي کي ٺڳي سمجھان ٿو ۽ اهڙي ٺڳي جي ڪري ئي اوهانجي انهن کوٽن سڪن ۽ کوڙين اشرفين جي دنيا جي بازار ۾ ڪابه قيمت ڪانهي. ۽ نه ئي نمائشي سپاهين جي انبوهه سان ميدان ۾ ڪا فتح حاصل ٿي آهي.

هاڻي ٻڌايو ته الله وٽ اصل قدر ڪهڙي شيءِ جو آهي؟ فرض ڪريو هڪ شخص ۾ سچو ايمان موجود آهي. فرض شناس آهي. اخلاق صالح ۽ نيڪ اٿس. حدود الله (1) ڪونه ٿو اورانگهي ۽ خدا سان وفاداري ۽ جان نثاري به نباهي ٿو پر ظاهر فيشن جو خيال ڪونه ٿو رکي ۽ ظاهري تهذيب جي معيار کان ڪريل آهي. انهي جي حيثيت وڌ ۾ وڌ اها ئي هوندي ته نوڪر سنو آهي. پر ڪجهه بدتميزي جي ڪري هن کي اعليٰ مرتبو ۽ مٿاهون درجو نه ملي. پر ڇا اوهين سمجهو ٿا ته هن قصور جي ڪري سندس وفاداري ۽ جان نثاري جو اجر ڇٽ ٿي ويندو ۽ سندس مالڪ صرف انهي لاءِ کيس جهنم ۾ اڇلائي ڇڏيندو ته هن جي ظاهر وٽ ۽ جوڙجڪ ڪانه هئا؟ فرض ڪريو ته ٻيو هڪ شخص بهترين شرعي فيشن مطابق رهي ٿو ۽ اٿل ويهڻ ۾ ذري پرزي جو خيال رکي ٿو پر سندن وفاداري ۾ نقص (خاميون) آهن. فرض شناسي ۾ پنٽي پيل آهي ۽ سندس ايماني غيرت ۾ اوڻائون آهن. هاڻي ٻڌايو ته هن خامين هوندي به سندس خوين جو خدا وٽ، وڌ ۾ وڌ ڪيترو قدر هوندو؟ هيءُ ڪوايڏو ڳوڙهو ۽ منجهيل قانوني مسئلو ڪونهي جنهن کي سمجهڻ لاءِ اٺ ڪتابن جا اٺلاڻا پٽلاڻا پون. رڳو عام عقل جي آڌار سان ئي هر شخص سمجهي سگهي ٿو ته هن پنهنجن مان ڪهڙي شيءِ جو اصل قدر ٿيندو. گهٽ عقل وارن ۾ به ايتري سمجهه ضروري هوندي آهي جو حقيقي قدر جوگين خوين ۽ ظاهري خوين ۾ فرق ڪري سگهن. انگريزي حڪومت (1) اوهانجي سامهون موجود آهي. اوهان کي ته معلوم آهي

(1) حدود الله - الله جي طرفان مقرر ڪيل حدون.

(1) هي تقرير 1945ع جي آهي.

تہ هي ماڻهو سخت فيشن پرست ۽ ظاهري آداب تي اڪن چڪن آهن. پر اوهان کي خبر آهي تہ هنن وٽ اصل قدر ڪهڙي شيءِ جو آهي؟ جيڪي فوجي آفيسر هنن جي سلطنت جو جهنڊو بلند ڪرڻ لاءِ پنهنجي دل و دماغ ۽ جسم و جان جون سموريون قوتون لڳائيندا آهن، ۽ ڏکڻي وقت ۾ جان قربان ڪرڻ کان بہ ڪونہ ڪيڀائيندا آهن، انگريز انهن کي جيءَ ۾ جايون ڏيندو ۽ کين تمام وڏيون ترقيون ڏيندو. پوءِ ڪٿي اهڙا شخص ان گهڙيا ڪاٺ ۽ ڇت هجن، ڏينهن جا ڏينهن شيو (2) نہ ڪن، اينگو لباس پائيندا هجن، چري ڪانتي سان ڪاٺ پيئڻ نہ ايندو هجين ۽ نہ ئي وري ڊانس (ناچ) ڪري ڄاڻندا هجن. انهن سڀني ”عين“ هوندي بہ سندن قدر ڪونہ گهٽبو. انهي جي برخلاف ٻيا اهڙا شخص هجن جيڪي ظاهري فيشن ۽ سوسائٽي ۾ اٿڻ ويهڻ ۽ فضيلت واري گفتگو ۾ پنهنجو مٿ ڀاڙ هجن، پر وفاداري ۽ جان نثاري ۾ ڪچا هجن ۽ ڏکڻي وقت ۾ لنوائي وڃن، اهڙن ماڻهن کي وڏا مرتبا ۽ عهدا ڏيڻ تہ پري ٿيو شايد سندن ڪورٽ مارشل ڪرڻ کان بہ ڪونہ گسندا. هاڻي جڏهن دنيا جي گهٽ عقل وارن انسانن ۾ ايڏي ڄاڻ ۽ پرک موجود آهي تہ پوءِ پنهنجي خدا بابت اوهانجو ڪهڙو خيال آهي؟ ڇا اوهين سمجهو ٿا تہ هو ٽامي ۽ سون ۾ فرق ڪريو ڪونہ ٿو ڄاڻي، ۽ رڳو اشرفي جو ٺپو لڳل ڏسي، اشرفي جو ئي مله ڏيندو؟

منهنجين هنن گذارشن مان هرگز اهو مطلب نہ ڪڍڻ گهرجي تہ ڪو آءُ ظاهري خوبين جو انڪاري آهيان، يا انهن حڪمن جي پيروي ڪرڻ کي ضروري ڪونہ ٿو سمجهان جيڪي زندگي جي ظاهري حالت ۽ صورت کي نيڪ ٺاڪ رکڻ لاءِ ڏنا ويا آهن. در حقيقت آءُ تہ انهي ڳالهه جو قائل آهيان تہ مومن ٻانهي کي خدا ۽ رسول طرفان مليل هر حڪم جي پيروي ڪرڻ کپي، اها ڳالهه بہ ميان ٿو تہ دين، انسان جي باطن (اندر) ۽ ظاهر، ٻنهي کي درست ڪرڻ چاهي ٿو. ليڪن

هتي اوهان کي اها ڳالهه ذهن نشين ڪرائڻ چاهيان ٿو ته پهريائين باطل (اندر) ۽ پوءِ ظاهر. پهريائين باطن ۾ ”حقيقت جو جوهر“ پيدا ڪريو ۽ پوءِ ظاهر کي انهي جوهر جي سانچي ۾ پلٽيو. اوهان کي سڀ کان وڌيڪ ۽ سڀ کان پهريائين انهن خوبين ۽ وصفن ڏي ڌيان ڏيڻ گهرجي جيڪي الله وٽ اصلي قدر جون حقدار آهن ۽ جن کي وڌائڻ ۽ ويجهائڻ (نشوونما ڏيڻ) انبياءِ عليهم السلام جي بعثت (1) جو اصل مقصد هو. هنن وصفن جي نتيجي طور ظاهري خوبيون خود به خود پيدا ٿينديون وينديون، ۽ جيڪڏهن انهن ۾ ڪسري يا ڪوت رهجي وڃي ته پوءِ اڳتي هلي انهن ڏي به ڌيان ڏيئي سگهجي ٿو.

منهنجا دوستو ۽ ساٿيو! مون بيماري ۽ ڪمزوري جي باوجود اڄ اوهانجي سامهون هيڏي ڊگهي تقرير فقط انهي لاءِ ڪئي آهي ته آءٌ ”حق جي ڳالهه“ اوهان تائين پهچائي، خدا جي حضور ۾ پنهنجي ذميواري کان آجوتائين چاهيان ٿو. زندگي تي ڪوبه ڀروسو ڪونهي. ڪنهن کي به خبر ڪانهي ته سندس عمر جي مهلت ڪڏهن ختم ٿيندي تنهنڪري مون ضروري سمجهيو ته حق پهچائڻ جو جيڪو بار منهنجي ڪلهن تي آهي انهي کان آجوتائين. ڪا ڳالهه پڇڻ چاهيو ته ڀلي پڇو. جيڪڏهن مون ٺيڪ نموني سان حق اوهان تائين پهچايو آهي ته اوهين انهي جا شاهد آهيو ۽ خدا به شاهد آهي.

آءٌ دعا گهران ٿو ته الله پاڪ مونکي ۽ اوهان سڀني کي پنهنجي دين جي صحيح سمجھ عطا فرمائي ۽ انهي موجب دين جون سموريون تقاضائون ۽ ان جا سڀ مطالبه پورا ڪرڻ جي پخت بخشي. آمين

(1) بعثت نبي جو مقرر ٿي الله طرفان اچڻ.

ٺاهڻ ۽ ڊاهڻ

(نوٽ: هي تقرير ڏهين مئي 1947ع تي دارالسلام لڳ پناڻ ڪوٽ (مشرقي پنجاب) جي عام جلوسي ۾ ڪئي ويئي هئي. هن جلوسي ۾ مسلمانن کان سواءِ ڪيترائي هندو ۽ سک به شريڪ ٿيا. اها ڳالهه ذهن ۾ رکڻ کپي ته هي اهو زمانو هو جڏهن سڄو مشرقي پنجاب هڪ اهڙي ٻرندڙ جبل وانگر هو جيڪو ڪيڏي مهل به ڦاٽي سگهيو ٿي. ۽ تن مهينن اندر اتي ايڏو ته فتنو ۽ فساد پڙڪيو جو ان جي مڇايل تباهي انساني تاريخ جي حد کان وڌيڪ دردناڪ باب بنجي ويئي).

حمد و ثنا:

تعريف ۽ شڪر انهي الله تعاليٰ لاءِ جنهن اسان کي پيدا ڪيو عقل ۽ سمجه ڏني، چڱي ۽ بري ۾ فرق ڪرڻ سيکاريو ۽ اسانجي هدايت ۽ رهنمائي لاءِ پنهنجن بهترين بندن کي موڪليو ۽ لکين سلام هجن الله جي نيڪ بندن تي، جن آدم جي اولاد کي آدميت جي تعليم ڏني، چڱن ماڻهن وانگر رهڻ سيکاريو اسان کي زندگي جي اصل مقصد کان واقف ڪيو ۽ انهن کي اهڙا اصول ٻڌايا جن تي هلي ڪري هو دنيا ۾ سک ۽ آخرت ۾ چوڻڪارو حاصل ڪري سگهن ٿا.

حاضرين! جنهن الله هي دنيا ٺاهي آهي ۽ جنهن هن زمين جو فرش تيار ڪري انسانن کي انهي تي رهايو آهي، اهو ڪو اڪيون ٻوٽي، "انڌي گهوڙي ڪل ۾" وانگر ڪم ڪندڙ خدا ڪونهي. هو چرٻت راجا ڪونهي ۽ نه ئي سندس نگري ڪا انڌير نگري آهي. هن وٽ پنهنجا دائمي قانون، پختا ضابطا ۽ مضبوط قاعدا آهن جن موجب سڄي جهان تي خدا ئي ڪري رهيو آهي. جهڙيءَ طرح سج، چنڊ، زمين، تارا، هوا، پاڻي وڻ ٽڻ ۽ جانور سندس قانون ۾ جڪڙيل آهن.

اهڙيءَ طرح اسين به ان ۾ ٻڌا پيا آهيون. هن جو قانون جنهن اڻ ٿر نموني سان اسانجي ڄمڻ ۽ موت سان، اسانجي ٻالڪپڻي، جواني ۽ پيري سان، اسانجي ساهه جي اچ وڃ ۽ اسانجي هاضمي ۽ رت جي دوري سان ۽ اسانجي تندرستي ۽ بيماري سان لاڳو آهي، بلڪل اهڙيءَ طرح سندس هڪ ٻيو قانون به آهي، جيڪو اسانجي تاريخ جي لاهن چاڙهن، اسانجي ڪمال ۽ زوال، ۽ اسانجي ترقي ۽ تباهي ۽ اسانجي ذاتي، قومي ۽ ملڪي تقديرن تي به حڪومت ڪري رهيو آهي ۽ هي قانون به اوترو ئي اڻ ٿر آهي جيترو پهريون قانون. جهڙيءَ طرح اهو ناممڪن آهي ته انسان نڪ بدران اکين سان ساهه کڻي ۽ کاڌو معدي ۾ هضم ڪرڻ بدران دل ۾ هضم ٿئي، تهڙيءَ طرح اها ڳالهه به ناممڪن آهي ته ڪا قوم اهڙي راه تي هلي جنهن سان خدائي قانون موجب کيس اوڙاهه ۾ ڪرڻو آهي ۽ خدا کيس مٿاهين ڏي وٺي وڃي، جيڪڏهن باهه هڪڙي لاءِ گرم ۽ ٻين لاءِ ٿڌي ڪانهي، ته پوءِ جيڪي ڪرتوت خدا جي قانون مطابق برابر آهن، اهي هڪڙن کي ڪيرائيندڙ ۽ ٻين کي مٿي کڻندڙ ڏٺا ٿي سگهن. انسان جي تقدير بنائڻ ۽ بگاڙڻ لاءِ الله تعاليٰ جيڪي اصول مقرر ڪيا آهن، انهن کي ڪوبه بدلائي نٿو سگهي ۽ نه ئي ڪنهن جي ٿارڻ سان ٿري سگهن ٿا ۽ نه ئي هنن اصولن ۾ هڪڙن سان رعايت ۽ ٻين سان دشمني موجود هوندي آهي.

الله جي هن قانون جو پهريون مکيه نڪتو هي آهي:

”هو ٺاهڻ کي پسند ڪري ٿو ۽ ٻاهڻ کي پسند نه ٿو ڪري.“

الله پنهنجي زمين جو انتظام ڪنهن جي حوالي ڪندو آهي؟

مالڪ هٿن جي حيثيت ۾ هن جي خواهش اها هوندي آهي ته سندس دنيا جو انتظام نيڪ ڪيو وڃي ۽ انهي کي وڌ ۾ وڌ بنائجي. سندس ڏنل ذريعن ۽ بخشايل قوتن ۽ قابليتن کي گهڻي ۾ گهڻي سٺي نموني سان استعمال ڪيو وڃي. هو انهي ڳالهه کي هرگز پسند ڪونه ٿو ڪري ۽ نه ئي هن ۾ اهڙي آس رکجي ته هو ڪڏهن پسند ڪندو ته سندس دنيا کي ڦٽائي ڇڏجي، ويران ڪجي ۽ انهي کي بدنظمي،

گندگين، ظلم ۽ ڏاڍائي سان ٽٽار ڪري ڇڏجي. انسانن مان جيڪي به قومون دنيا جي انتظام سنڀالڻ جون اميدوار بنجي اڳتي اچن ٿيون، هو دنيا جو انتظام اهڙن ماڻهن جي حوالي ڪندو آهي جن ۾ ٺاهڻ ۽ ڊاهڻ جي گهڻي ۾ گهڻي لياقت ۽ صلاحيت هوندي آهي.

پوءِ هو ڏسندو رهي ٿو ته هي ماڻهو ٺاهين ڪيترو ٿا ۽ ڊاهين ڪيترو ٿا. جيستائين سندن ”ٺاهڻ“، ”ڊاهڻ“ کان وڌيڪ هوندو آهي ۽ ڪو ٻيو اهڙو اميدوار به ميدان ۾ نه هوندو آهي، جيڪو انهن کان وڌيڪ سٺو ٺاهيندڙ ۽ انهن کان گهٽ ڊاهيندڙ هجي، ته اهڙي حالت ۾ انهن جي سڀني برائين ۽ قصورن جي باوجود دنيا جو انتظام انهن وٽ ئي رهڻ ڏيندو آهي، پر جڏهن هو ٺاهيندا گهٽ ۽ ڊاهيندا گهڻو آهن ته الله انهن کي هٽائي پري ڪندو آهي ۽ ٻين اميدوارن کي ساڳئي لازمي شرط مطابق دنيا جو انتظام سونپيندو آهي.

هي قانون بلڪل هڪ فطري قانون آهي ۽ اوهان جو عقل به شاهدي ڏيندو ته ان کي اهڙو ئي هئڻ گهرجي. اوهان مان ڪنهن شخص جو باغ آهي ۽ هو انهي کي ڪنهن مالهي کان ڪهڙي ڳالهه چاهيندو؟ باغ کي ٺاهي، خراب نه ڪري

هو ضرور اهو چاهيندو ته سندس باغ کي سٺي ۾ سٺي حالت ۾ رکيو وڃي، ۽ ان جي حسن ۾ صفائي ۾ ۽ پيدائش ۾ گهڻي ۾ گهڻو اضافو ۽ واڌارو ٿئي. باغ جو مالڪ جنهن مالهي ۾ اها خوبي ڏسندو ته هو محنتي آهي، قابليت ۽ سليقي سان باغ جي خدمت ڪري رهيو آهي، سٺن ۽ ڀلن وڻن جي چڱيءَ طرح سنڀال ڪري ٿو ۽ خراب وڻن کي پاڙان ڪڍيو ڇڏي، نئين نئين قسم جا گل ٻوٽا ۽ ميوڍار وڻ لڳائي رهيو آهي. ته هو ضرور اهڙي مالهي مان خوش هوندو ۽ ان جو پگهار وڌائيندو ۽ کيس ترقي ڏيندو. ايڏي محنتي ۽ اهڙي فرض شناس مالهي کي ڪڏهن به نوڪري مان ڪڍڻ پسند ڪونه ڪندو. پر انهي جي ابتڙ هو جيڪڏهن ڏسي ته مالهي نالائق ۽ ٽوٽي آهي ۽ ڄاڻي وائي يا ان ڄاڻائي ۾ سندس باغ جو ٻيڙو ٻوڙي رهيو آهي، ايتري قدر جو سڄي باغ ۾ گڏ وڏي ٿي ويئي آهي، ڪٿي پاڻي گهڻو بيٺو آهي

۽ ڪو حصو سڪي رهيو آهي. گلن ٻوٽن ۽ ميوي وارين وڻن کي پي دردي سان وڌي ڪيرائي رهيو آهي. سٺا وڻ سڪي ويا آهن ۽ ڪانڊيرا وڻن پيا، ته اوهين پاڻ سوچيو ته باغ جو مالڪ اهڙي مالهي کي ڪيئن ٿو پسند ڪري سگهي؟ ڪيڏي به سفارش ۽ منٿ ميڙيا اباڻن حقن يا ٻين هٿرادو حقن جو لحاظ ۽ واسطو مالڪ کي انهي ڳالهه تي آماده نٿو ڪري سگهي ته هو پنهنجو باغ اهڙي مالهي جي سنڀال ۾ رهڻ ڏئي، وڌ ۾ وڌ هو ايتري رعايت ڪندو ته مالهي کي نوٽيس ڏئي چال سڌارڻ جو ٻيو موقعو ڏيندو. پر انهي هوندي به ڪو مالهي پاڻ نه سنڀالي ۽ باغ کي اجاڙيندو رهي ته ان جو علاج اهو ئي آهي ته کيس ڪن کان جهلي ٻاهر ڪڍي ڇڏجي ۽ سندس جاءِ تي ٻيو مالهي رکجي.

هاڻي غور ڪريو ته پنهنجي هڪ ننڍڙي باغ جي انتظام لاءِ اوهين جڏهن ايڏو خيال ڪريو ٿا ته پوءِ خدا پاڪ، جنهن هيڏي ساري زمين، ايڏي ساز و سامان سان انسانن جي حوالي ڪئي آهي ۽ انهن کي پنهنجي دنيا ۽ ان جي شين تي ايڏا وسيع اختيار ڏنا آهن، اهو آخر اها ڳالهه ڪيئن ٿو نظر انداز ڪري سگهي ته اوهين سندس دنيا ٺاهي رهيا آهيو يا ويران ڪري رهيا آهيو. جيڪڏهن اوهين ٺاهي رهيا آهيو ته پوءِ ڪوبه سبب ڪونهي جو هو خواه مخواهه اوهان کي هٽائي ڇڏي پر جيڪڏهن ٺاهيو نالي ماتر به نه، اٽلو سندس عظيم الشان باغ کي اجاڙيندا وڃو ته پوءِ هو پنهنجي باغ تي اوهان جو ڪوبه حق تسليم ڪونه ڪندو پوءِ ڀلي پنهنجي منهن اوهين پاڻ کي ڪيڏو به حقدار سمجهندا وتو. ڪجهه تنبيهه ڪرڻ ۽ چال سڌارڻ جي ٻن چئن موقعن ڏيڻ کانپوءِ نيٺ پنهنجي باغ جي سنڀال جي ڪم کان اوهان کي بي دخل ڪري ڇڏيندو.

خدا ئي ۽ انساني نقطه نظر جو فرق:

هن باري ۾ خدا جو نقطه نظر انسان جي نقطه نظر کان بلڪل ائين نرالو آهي، جيئن خود انسانن ۾ باغ جي مالڪ جو نقطه نظر ان جي مالهي جي نقطه نظر کان نرالو هوندو آهي. فرض ڪريو ته

مالهين جو هڪ گهراڻو ٻن چئن پيڙهين کان ڪنهن شخص جي باغ ۾ ڪم ڪندو اچي ٿو. انهن جو ڪو ڏاڏو ۽ پڙ ڏاڏو پنهنجي لياقت ۽ قابليت جي ڪري نوڪري ۾ رکيو ويو هو. پوءِ سندس اولاد به سٺو ڪم ڪيو. مالڪ به سوچيو ته خواهه خواهه هنن کي هٿائي نون ماڻهن رکڻ جي ڪهڙي ضرورت پئي آهي. جڏهن ڪم به سٺو ڪن ٿا ته پوءِ هنن جو حق ٻين کان وڌيڪ آهي. اهڙيءَ طرح انهي گهراڻي جا هن نوڪري ۾ پير پختا ٿي ويندا. پر ڪجهه عرصي کانپوءِ انهيءَ گهراڻي ۾ نهايت نالائق، ٿوٽي ۽ ايڏنگا شخص پيدا ٿيا. هنن ۾ باغباني جي ڪا به لياقت ڪانهي. سڄي باغ جو پيڙو ٻوڙي رهيا آهن، تنهن هوندي به چون ائين پيا ته اسين ابن ڏاڏن کان هي باغ سنڀاليندا اچون. اسانجي پڙ ڏاڏي ئي هي باغ لڳايو هو تنهنڪري اسان جو ڄاڻي ڄم کان هن تي حق آهي ۽ هاڻي ڪنهن به حالت ۾ اهو جائز ڪونهي ته اسان کي هتان ڪڍي، ٻئي ڪنهن کي مالهي مقرر ڪيو وڃي. اها سوچ هنن نالائق مالهين جي آهي، پر ڇا باغ جي مالڪ جي به اهڙي سوچ ٿي سگهي ٿي؟ هو ته ائين چون ٿو ته مون لاءِ سڀ کان پهرئين باغ جو سهڻو ۽ سٺو انتظام آهي. مون هي باغ اوهان جي پڙ ڏاڏي لاءِ ڪونه لڳايو هو بلڪه توهان جي پڙ ڏاڏي کي هن باغ لاءِ نوڪر رکيو هئم. هن باغ تي اوهان جا جيڪي به حق آهن، اهي صرف هن شرط تي ٻڌل آهن ته اوهان ۾ قابليت ۽ سنڀال ڪرڻ جي صلاحيت موجود هجي. باغ کي ٺاهيندو ته اوهان جي سمورن حقن جو خيال رکيو ويندو. پنهنجن پراڻن مالهين سان آخر مون کي ڪيئن ٿي دشمني ٿي سگهي؟ جو هو ڪم به سٺو ڪن، تنهن هوندي به آءٌ خواهه خواهه ڪين ڪڍي ڇڏيان ۽ نون ماڻهن کي آزمائيندو وٽان؟ پر اوهين جيڪڏهن انهي باغ کي ڦٽائيندا ۽ اجاڙيندا وٽو جنهن جي سنڀال لاءِ اوهان کي رکيو ويو هو ته پوءِ آءٌ اوهان جو حق به تسليم ڪونه ٿو ڪريان. ٻيا اميدوار موجود آهن. باغ جي سنڀال انهن جي حوالي ڪري ڇڏيندس ۽ توهان کي انهن جي هٿ هيٺ رهي، چاڪري ڪرڻي پوندي انهي هوندي به جيڪڏهن اوهين نه سدريا ۽ ثابت ٿي ويو ته اوهين ماتحت

جي حيثيت ۾ به ڪنهن ڪم جا ڪونه آهيو ۽ ڪم ڦٽائيندا رهو ٿا. ته پوءِ اوهان کي هتان هڪالي ڪڍبو ۽ اوهان جي جاءِ تي خدمتگار به بيا آندا ويندا.

باغ جي مالڪ ۽ مالھين جي سوچ ۾ جيڪو هي فرق آهي، بلڪل اهڙو ئي فرق دنيا جي مالڪ ۽ دنيا وارن جي نقطہ نظر ۾ آهي. دنيا جون مختلف قومون دنيا جي جنهن به حصي ۾ رهن ٿيون، اهي به اهڙي ئي دعويٰ ڪن ٿيون ته هي حصو اسان جو قومي وطن آهي. پيڙهين کان وٺي اسين ۽ اسان جا ابا ڏاڏا هتي رهندا اچون. هن ملڪ تي ڄاڻي ڄم کان اسان جا حق آهن، تنهنڪري هتي جو انتظام به اسان جي ئي هٿن ۾ رهڻ گهرجي. ٻئي ڪنهن کي ڪوبه حق ڪونهي جو ٻاهران اچي، پر دنيا جو مالڪ ڪڏهن به اهڙن قومي حقن کي تسليم ڪونه ڪندو آهي. هو مڃي ئي ڪونه ٿو ته هر ملڪ تي اتي جي رهاڪن جو ڄاڻي ڄم کان حق آهي، جيڪو ڪنهن به حالت ۾ ڪانئن ڪسي نٿو سگهجي ۽ نه ئي کين بي دخل ڪري سگهجي ٿو. هو ته رڳو ايترو ڏسي ٿو ته پنهنجي وطن ۾ ڪا قوم ڪهڙا ڪم ڪري رهي آهي. جيڪڏهن هو بنائڻ ۽ ٺاهڻ جا ڪم ڪري ٿي، جيڪڏهن پنهنجيون قوتون زمين جي ترقي ۽ سڌاري لاءِ استعمال ڪري ٿي، جيڪڏهن برائين جي واڌ کي روڪڻ ۽ نيڪين جي ٻني پوکڻ ۾ رڌل آهي ته ڪائنات جو مالڪ چوندو آهي ته بيشڪ هتي جي سنڀال اوهان وٽ ئي رهندي اوهين اڳي ئي هتي رهندا اچو ۽ لائق (اهل) به آهيو. تنهنڪري توهان جو حق ٻين کان وڌيڪ (مقدم) آهي. پر جيڪڏهن قصو انهي جي ابتڙ هجي، ٺهندو ڪجهه به نه هجي، سڀ ڪجهه ڊهي رهيو هجي، نيڪيون ۽ ڀلائيون ڳولهيون به نه ٿين ۽ الله جي زمين برائين سان ڀرجي وڃي، الله جيڪي ڪجهه زمين تي پيدا ڪيو آهي، انهي کي بي دردي سان تباه ڪيو وڃي، ته پوءِ الله طرفان پهريائين ڪجهه هلڪا ۽ پوءِ سخت ڌڪ لڳايا ويندا آهن، ته جيئن هنن ماڻهن جون اکيون ڪجهه پٽجن ۽ سڌري پون. انهي هوندي به جيڪڏهن اها قوم نٿي سڌري ته پوءِ ڪانئس ملڪ جو انتظام ڪسي.

اتي جي حڪومت ڪنهن اهڙي قوم جي حوالي ڪئي ويندي آهي، جيڪا ڪم از ڪم انهي نالائق قوم جي پيٽ ۾ وڌيڪ لائق هوندي آهي. ڳالهه اتي ختم ڪانه ٿي ٿئي. جيڪڏهن ماتحت (غلام) بنجڻ کان پوءِ به ملڪ جا رهاڪو پنهنجي لياقت ۽ اهليت ثابت نٿا ڪن، پنهنجي عمل سان اهوئي ڏيکارين ٿا ته هي ٺاهيندا ڪجهه به ڪونه، مورڱو ڏاهيندا رهندا ته پوءِ اهڙي قوم کي مٿي ٻين کي انهن جي جاءِ تي آڻيندو آهي. هن معاملي ۾ خدا جو نقطه نظر هميشه اهوئي هوندو آهي، جيڪو مالڪ جو هئڻ گهرجي. هو پنهنجي زمين جي انتظام جي باري ۾ دعويٰ دارن ۽ اميدوارن جا اباڻا يا پيدائشي حق ڪونه ٿو ڏسي. هو ته فقط ايترو ڏسندو آهي ته هنن مان ٺاهڻ جي وڌ ۾ وڌ لياقت ڪنهن ۾ آهي، ۽ ڏاهڻ ڏي گهٽ ۾ گهٽ لاڙو ڪنهن جو آهي. هڪ ئي وقت موجود اميدوارن مان جيڪي به هن باري ۾ وڌيڪ لائق نظر آيا، چونڊيو انهن کي ٿي ويندو ۽ جيستائين گهٽ ڏاهيندا ۽ زياده ٺاهيندا رهندا، يا جيستائين انهن جي پيٽ ۾ ڪي وڌيڪ لائق اميدوار ميدان ۾ نه اچن تيستائين انتظام انهن جي حوالي هوندو آهي.

تاريخي شاهديون:

آءٌ جيڪي ڪجهه عرض ڪري رهيو آهيان، انهي بابت تاريخي شاهديون موجود آهن ته الله تعاليٰ پنهنجي زمين جو انتظام هميشه انهي اصول موجب ڪندو آهي. پري ڇو ٿا وڃو خود پنهنجي ئي ملڪ جي تاريخ کڻي ڏسو. شروع شروع ۾ جيڪي قومون هتي رهنديون هيون، انهن جون تعميري صلاحيتون جڏهن ختم ٿي ويون ته خدا پاڪ آرين کي هتي جي انتظام سنڀالڻ جو موقعو ڏنو. جيڪي انهي وقت جي سڀني قومن ۾ وڌيڪ لائق هئا. هتي پهچڻ کانپوءِ انهن هڪ شاندار تمدن جو بنياد وڌو ۽ ڪئين علم ۽ هنر ايجاد ڪيا. زمين جا خزانو ڪڍيا ۽ پلائي لاءِ استعمال ڪيا. ڏاهڻ کان وڌيڪ ٺاهڻ جا ڪم ڪري ڏيکاريا. جيستائين انهن ۾ اهي قابليتون موجود رهيون، ملڪ جي سنڀال وٺڻ ٿي رهي، جيتوڻيڪ سندن تاريخ

۾ لاهه ڇاڙها ايندا رهيا. ٻيا اميدوار اڳتي وڌندا آيا پر انهن کي هڪالي ڪڍيو ويو ڇاڪاڻ ته انهن (آرين جي هوندي ڪنهن ٻئي سنڀاليندڙ) منتظم) جي ضرورت ڪانه هئي. انهن حملن جي حيثيت فقط اها هئي ته جڏهن به هنن (آرين) ۾ ڪا خرابي نظر آئي ته ٻاهران ڪنهن کي تنبيهه ڪرڻ لاءِ موڪليو ويو. پر جڏهن هي خراب ٿيندا ويا ۽ ٺاهڻ کان ٻاهر جا ڪم وڌيڪ ڪرڻ لڳا. جڏهن سندن اخلاق حد کان وڌيڪ ڪري پيا. جڏهن هنن انسانيت کي ڀاڱا ڀاڱا ڪري خود پنهنجي ئي سماج کي مختلف ورنن ۽ ذاتين ۾ ورهائي ڇڏيو ۽ پنهنجي اجتماعي زندگي کي هڪ اهڙي ڏاڪڻ جي صورت ڏني، جنهن جي هر هيٺئين ڏاڪي تي وهندڙ مٿئين ڏاڪي واري جو بندو بنجي ويو. جڏهن هنن خدا جي لکين بندن تي ايڏا ظلم ڪيا جو انهن جو اولاد اڄ به اڇوت سڏجي ٿو. جڏهن هنن عام ماڻهن لاءِ علم جا دروازا بند ڪري ڇڏيا ۽ سندن پنڊت علم جي خزاني تي نانگ وانگر ويهي رهيا. جڏهن سندن مٿاهين طبقي ماڻهن تي ڄمت ڪري ڪانئن ڪم ڪرايو ۽ پاڻ عيش ڪرڻ لڳا. تڏهن الله جي ديگ تتي ۽ هن وچ ايشيا جي انهن قومن کي هتي اچڻ جو موقعو ڏنو جيڪي ان وقت اسلامي تحريڪ جي اثر هيٺ اچي پاڻ ۾ بهترين صلاحيتون پيدا ڪري چڪيون هيون.

هنن ماڻهن لسوين سالن تائين هتي جو انتظام سنڀاليو. انهن جي اثر هيٺ خود هن ملڪ جي ڪيترن ئي ماڻهن اسلام قبول ڪيو. انهي ۾ شڪ ڪونهي ته هنن ماڻهن گهڻو ئي ڊاٽو پر جيترو ڊاٽائون انهي کان وڌيڪ ٺاهيائون. سوين سالن تائين هندستان ۾ ”ٺاهڻ“ جو جيڪو به ڪم ٿيو هنن جي ئي هٿان ٿيو يا هنن جي اثر سان ٿيو. هنن علم جي روشني پکيڙي ۽ خيالات سڌاريا. تمدن ۽ معاشرت کي گهڻو ئي درست ڪيائون. ملڪ جي آمدني ۽ ذريعن ۽ وسيلن کي سٺن ڪمن ۾ استعمال ڪيائون. اهو انتظام جيتوڻيڪ اسلام جي اصلي معيار کان گهڻو ڪريل هو پر اڳوڻي حالت ۾ ڀرپاسي جي ٻين ملڪن جي حالت جي پيٽ ۾ تمام گهڻو بلند هو. تنهن کانپوءِ اهي به آرين

وانگر خراب ٿيڻ لڳا. انهن ۾ به ٺاهڻ جون صلاحيتون گهٽجڻ ۽ ڊاهڻ جو وڌڻ لڳيون. انهن ۾ به ننڍي وڏائي، نسلي فرق ۽ طبقاتي نفرتون پيدا ٿي ويون ۽ سندن سوسائٽي ٽڪرا ٽڪرا ٿيڻ لڳي، جنهن ڪري بي شمار اخلاقي، سياسي ۽ تمدني نقصان ٿيا. انهن ۾ به انصاف گهٽجي ويو ۽ ظلم وڌڻ لڳا. انهن به حڪومت جون ذميواريون وساري صرف ان مان جائز توڙي ناجائز فائدين حاصل ڪرڻ ڏي ڌيان ڏنو. آرام پسندي ۽ عيش پرستي ۾ ايڏا ته مست ٿي ويا جو آخري شڪست کائڻ کانپوءِ سندن شهزادا جان بچائڻ لاءِ ڀڄي به نه پيا سگهن. چاڪاڻ ته هنن هلڻ ڇڏي ڏنو هو. حالانڪ اهي شهزادا حڪومت جا اميدوار هئا. مسلمانن جي عام اخلاقي حالت ايتري ته ڪري پيئي هئي جو انهن مان ڪوبه امير توڙي غريب پنهنجي سِرَ کانسواءِ ڪنهن به ٻئي سان سڄو ڪونه هو. دين فروشي، قوم فروشي ۽ ملڪ فروشي منجهن عام ٿي ويئي. انهن ۾ هزارين ۽ لکين پيشه ور سپاهي پيدا ٿي ويا هئا، جن جي اخلاقي حالت پاليل شڪاري ڪتن جهڙي هئي. جيڪو چاهي ماني ڪارائي انهن کي پالي ڪنهن تي به ٻڃي سگهيو ٿي. انهن جي دل ۾ پاڻي جيترو به احساس ڪونه بڄيو هو ته هي دليل ترين ڌنڌو آهي ۽ جنهن جي ئي ذريعي، خود سندن ئي هٿان دشمن سندن ملڪ فتح ڪري رهيو هو. غالب جهڙو شخص به فخر وچان چئي ٿو:

سو پست ۽ ٻي پيشه آباپه گري (يعني سو پيڙهين کان اسانجو اباڻو ڌنڌو سپاهي بنجڻ آهي).

اها ڳالهه چوندي ايڏي وڏي شاعر کي ڪجهه به خيال ڪونه ٿيو ته سپاهي بنجڻ جو ڌنڌو فخر جي ڳالهه ڪانهي، ٻڏي مرڻ جهڙي ڳالهه آهي.

جڏهن هنن جي اهڙي حالت ٿي ويئي ته خدا کين ڊس مس (معزل) ڪرڻ جو فيصلو فرمايو ۽ هندستان جي انتظام سنڀالڻ جي عهدي جا دروازا ٻين اميدوارن لاءِ کلي ويا. هن موقعي تي چار اميدوار ميدان ۾ هئا: مرهٽا، سک، انگريز ۽ ڪجهه مسلمان رئيس. جيڪڏهن

قومي تعصب جي عينڪ لاهي، اوهين پاڻ انصاف سان انهي دور جي تاريخ ۽ بعد جي حالتن کي ڏسندا ته اوهان جي دل شاهدي ڏيندي ته ان وقت جيڪي به ٻيا اميدوار ميدان ۾ هئا، انهن مان، مرهٽن، سڪن ۽ مسلمانن جي پيٽ ۾ انگريزن ۾ گهٽ خرابيون هيون. انگريزن جيترو ناهيو هنن مان ڪوبه ٻيو هوند اوترو ڪونه ناهي ها. جيترو انگريزن ڊاٽو هي اميدوار انهي کان به وڌيڪ ڊاهين ها. انگريزن ۾ بي شمار خرابيون آهن، پر جيڪڏهن اوهين پيٽ ڪري ڏسندا ته پنهنجي زماني ۾ موجود حريفن کان هنن ۾ تمام گهٽ برائيون آهن. اهو ئي سبب آهي جو الله تعاليٰ هڪڙو ڀيرو وري به انسان جي هن هٿرادو اصول کي رد ڪري ڇڏيو ته:

”هر ملڪ خود اتي جي رهاڪن جي ملڪيت آهي، پوءِ ڪٿي هو انهي کي ٺاهين يا ڊاهين“. پر هندستان جي تاريخ جي مٿئين مطالعي مان ظاهر ٿيو ته خدا جواڻ تر فيصلو ته اهو آهي ته:

”ائين ڪونهي. ملڪ خدا جو آهي، اهو ئي فيصلو ڪندو آهي ته انهي جو انتظام ڪنهن کان ڪسي، ڪنهن جي حوالي ڪجي“ ۽ ٻيو ته سندس فيصلو ڪنهن نسلي، قومي يا اباڻي حق جي آڌار تي ڪونه هوندو آهي، مگر انهي بنياد تي هوندو آهي، ته مجموعي ڀلائي ڪهڙي ۽ ڪنهن جي انتظام ۾ آهي.

قُلِ اللَّهُمَّ مَلِكُ الْمُلْكِ قُوَّةُ الْمُلْكِ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَ

تُؤْتِي مَنْ تَشَاءُ وَتُخَالِفُ مَنْ تَشَاءُ بِإِذْنِكَ الْغَيْبُ إِنَّكَ عَلَى كُلِّ شَيْءٍ

قَدِيرٌ ﴿٢٦﴾ (آل عمران: 26)

”چئو ته خدايا، ملڪ جا مالڪ! تون جنهن کي وٺي ٿي تنهن کي ملڪ ڏيندو آهين ۽ جنهن کان وٺي ٿي تنهن کان ملڪ ڪسيندو آهين ۽ جنهن کي وٺي ٿي تنهن کي عزت ڏيندو آهين، جنهن کي وٺي ٿي تنهن کي ذليل ڪندو آهين. تون هر ڪنهن شيءِ تي وس وارو (قدر) آهين.“

اهڙي طرح الله تعاليٰ هزارين ميلن تان هڪ اهڙي قوم (يعني انگريز) کي هتي آندو جنهن جو تعداد هندستان ۾ ڪڏهن به ٽن چئن لکن کان ڪونه وڌيو. انهن هتي جي ٽي وسيلن، ذريعن ۽ دولت سان، هتي جي ٽي ماڻهن هٿان هند، سڪن ۽ مسلمانن، سڀني جي طاقت کي شڪست ڏني ۽ هتي جي ڪروڙين ماڻهن کي آڱرين تي ڳٺڻ جيترو جو غلام بنايو. هڪ اڪيلي انگريز يڪي سر سڄي سڄي ضلعي تي حڪومت ڪئي ۽ سندس قوم جو ڪوبه ٻيو شخص ڪيس مدد ڪرڻ لاءِ موجود ڪونه هو.

انهي سڄي عرصي ۾ هندستانين جيڪي ڪجهه ڪيو اهو نوڪرن جي حيثيت ۾ ڪيو حاكم جي حيثيت ۾ ڪونه ڪيو. اسان کي اها حقيقت مڃڻي پوندي ته انگريز جيترو عرصو هتي رهيا، انهي عرصي ۾ ”ناهڻ“ جا جيڪي به ڪم ٿيا اهي هنن جي ئي هٿان ٿيا آهن ۽ هنن جي ئي اثر سان ٿيا آهن. اڄوڪي حالت کي جيڪڏهن انهي وقت جي حالت سان پيٽيندا، جڏهن انگريز هتي آيو هو ته اوهان کي مڃڻو پوندو ته ”ڊاهڻ“ جي باوجود ”ناهڻ“ جو تمام گهڻو ڪم ٿيو آهي. اهڙو ڪم خود هتي جي ماڻهن هٿان ٿيڻ جي آس (توقع) هرگز ڪانه هئي. تنهنڪري تقدير الاهي جو اهو فيصلو غلط ڪونه هو جيڪو ارڙهين صدي (عيسوي) جي وچ ڌاري ٿيو هو.

ڏسجي پيو ته انگريز جيڪو ناهي سگهيا، اهو ناهي دنگ ڪيائون. هاڻي سندن ”ناهڻ“ جي ڪم ۾ ڪوبه واڌارو نٿو ٿي سگهي. هن کاتي ۾ جيڪو واڌارو هو (انگريز) ڪري سگهن ٿا اهو ٻين جي هٿان به ٿي سگهي ٿو. ٻئي پاسي ڏسجي ٿو ته هنن جي ”ڊاهڻ“ واري کاتي جو انگ تمام گهڻو وڌي ويو آهي. آئنده جيترو عرصو به هتي رهندا، ”ناهڻ“ جي پيٽ ۾ ”ڊاهڻ“ جو ڪم وڌيڪ ڪندا. سندن ڏوهن واري لسٽ ايڏي ته ڊگهي آهي، جو هڪڙي تقرير ۾ بيان ڪرڻ مشڪل آهي، ۽ انهي جي بيان ڪرڻ جي ڪا به ضرورت ڪانهي، ڇاڪاڻ ته اها سڀني جي سامهون آهي. هاڻي تقدير الاهي جو فيصلو اهوئي آهي ته هنن کان هتي جو انتظام ڪسيو وڃي. انهن وڏي

عقلمندي ڪئي جو پاڻهين هتان ٽيڙ ٻڌڻ جو فيصلو ڪيائون. جيڪڏهن ازخود نه وڃن ها ته کين تڙي ڪڍيو وڃي ها، ڇاڪاڻ ته الله جوار تر قانون هاڻي وڌيڪ عرصو هتي جو انتظام هنن جي هٿن ۾ رهڻ نه ڏيندو.

هندستان جي آزادي:

هن وقت اوهين تاريخ جي اهڙي موڙ تي پهتا آهيو جڏهن ملڪ جو اصلي مالڪ، ڪنهن ملڪ ۾ هڪڙو انتظام ختم ڪري پئي انتظام جو فيصلو ڪندو آهي. هتي اختيار ملڪي ماڻهن جي حوالي ڪرڻ جي جيڪا ظاهري حالت ڏسجي پئي، انهي مان ڌوڪو نه کائجو ته ملڪ جو انتظام ديسي ماڻهن جي حوالي ڪرڻ جو ٻت (قطعي) فيصلو ٿي چڪو آهي. اوهين، هن معاملي کي رواجي نموني ۾ وٺي، سمجهو ٿا ته ڌاريا ماڻهو جن ٻاهران اچي هتي حڪومت ڪئي، هاڻي واپس وڃن ٿا ۽ ملڪ جو انتظام خود بخود ملڪي ماڻهن جي هٿ ۾ اچي ويندو. خدا جا فيصلا ائين ڪونه هوندا آهن. هن نه پهريائين هنن ڌارين کي بنا سبب هتي آندو هو ۽ نه ئي هاڻي بنان سبب واپس موڪلي رهيو آهي. هن ته اڳي به اوهان کان بنا سبب ملڪ جو انتظام ڪونه ڪيو هو ۽ نه ئي هاڻي بنا سبب اوهانجي حوالي ڪري رهيو آهي. دراصل هن وقت هندستان جا رهاڪو اميدوار جي حيثيت ۾ آهن. هندو مسلمان، سک سڀ اميدوار آهن. جيئن ته اهي شروع کان ئي هتي رهن ٿا، تنهنڪري پهريون موقعو انهن کي ئي ڏنو ويو آهي. پر اها مقرري پڪي ڪانهي. رڳو امتحاني موقعو آهي. جيڪڏهن سچ پچ ثابت ڪري ڏيکارين ٿا ته هنن ۾ ٻاهر کان ٺاهڻ جي لياقت وڌيڪ آهي ته سندن مقرري پڪي (مستقل) ٿي ويندي. پر جيڪڏهن ٺاهيائون گهٽ ۽ ڊاٽائون گهڻو ته تمام جلد خبر پئجي ويندي ته کين ملڪ جي انتظام سنڀالڻ مان بي دخل ڪري ويجهن ۽ ڏوراهين قومن مان ڪنهن به هڪڙي قوم کي انتظام سنڀالڻ جي خدمت سونپي ويندي پوءِ انهي فيصلي جي خلاف

هتي جا ماڻهو پڙڪ به ٻاهر نه ڪڍي سگهندا. سڄي دنيا جي سامهون پنهنجي نالاڻي جي ڪليل ثابتي ڏيڻ کان پوءِ ڪهڙو منهن ڪٿي دانهو ڪوڪون ڪندا ۽ جيڪڏهن نڪ جا نرجا ٿي فرياد ڪندا به ڪٿي ته به ٻڌڻ وارو هوندو ئي ڪونه.

هاڻي اوهين ڇاچ پڙتال ڪري ڏسو ته هندستان جا ماڻهو هندو مسلمان، سک - امتحان جي هن موقعي تي پنهنجي خدا اڳيان پنهنجيون ڪهڙيون ڪهڙيون صلاحيتون، قابليتون، خوبيون ۽ پنهنجا ڪارناما پيش ڪري رهيا آهن، جن جي آڌار تي اميد ڪري سگهن ته خدا پنهنجي ملڪ جو انتظام ٻيهر هنن جي حوالي ڪندو. هن وقت جيڪڏهن آءٌ بي رياڻي سان هندن، مسلمانن ۽ سکن جي ڏوهن واري لسٽ اخلاق جي عدالت ۾ پيش ڪريان ته اميد آهي ته اوهين دل ۾ ڪونه ڪندا، پنهنجي قوم ۽ پنهنجي وطني ڀائرن جا عيب بيان ڪندي خوشي مون ڪي به ڪانه ٿي ٿئي. حقيقت ۾ منهنجي دل ڪي به ڏک ٿئي ٿو. پر آءٌ ضروري سمجهان ٿو ته راضي رهن يا ناراض، سڄي ڳالهه ٻڌائي ڇڏيان، ڇاڪاڻ ته آءٌ هنن اکين سان نتيجو ڏسان پيو جيڪو سڀاڻي پنهنجن هنن عيبن ڪري نه صرف ڏسڻو پوندو پر لوڙڻو به پوندو. آءٌ سمجهان ٿو ته اهي عيب هنن جون نه ٿيندا. اسين توڙي اوهين، ڪوبه انهن جي خراب نتيجن کان بچي ڪونه سگهندو. تنهنڪري اهي عيب آءٌ دلي رنج سان بيان ڪريان ٿو. جن جا ڪن هجن اهي ٻڌن ۽ سڌاري جي ڪجهه اون (فڪر) ڪن.

اسان جي اخلاقي حالت

اسان جي عام ماڻهن جي جيڪا اخلاقي حالت آهي اها پنهنجي ذاتي تجربن جي آڌار تي اوهين خود معلوم ڪري سگهو ٿا. اسان ۾ اهڙن ماڻهن جو ڪيترو سيڪڙو لينڊو جيڪي فائدي وٺڻ، ڪنهن ”مفيد“ ڪوڙ ڳالهائڻ ۽ ڪنهن ”فائديمند“ بي ايماني کان رڳو انهي ڪري پاسو ڪن ته اهي ڪم اخلاقي برائيون آهن؟ جتي قانون جو ڊپ نه هجي، يا جتي قانون جي پڪيٽ کان پچي چٽڻ جي

اميد هجي، اتي ماڻهن جو ڪيترو سيڪڙو فقط اخلاقي احساس جي ڪري ڪنهن ڏوهه يا ڪنهن برائي ڪرڻ کان بچندو آهي؟ جتي ڪنهن به ذاتي فائدي جي ڪا به اميد نه هجي، اتي ڪيترا سيڪڙو ماڻهو ٻين سان همدردي، خير خواهي، حق رسانی ۽ نيڪ سلوڪ ڪندا آهن؟ ڌوڪي، فريب، ڪوڙ ناجائز نفع خوري کان پاسو ڪندڙ واپارين جي ڪيتري سراسري (اوسط) اسان ۾ موجود آهي؟ اسانجي صنعتڪارن ۾ اهڙن ماڻهن جو ڪيترو تعداد هوندو جيڪي پنهنجي فائدي سان گڏ خريدارن جي مفاد، ملڪ ۽ قوم جي مصلحت جو به خيال ڪندا هجن؟ اسانجي زميندارن ۾ اهڙن ماڻهن جو تعداد ڪيترو هوندو جيڪي اُن ذخيره ڪري، ڳري اگهه ۾ وڪڻڻ کان پاسو ڪندا هجن ته جيئن ڪروڙين انسان بک جي عذاب کان بچي وڃن؟ اسانجي پورهيتن ۾ ڪيترا ڄڻا اهڙا هوندا جيڪي ايمانداري سان محنت ڪري حق حلال جو پگهار ۽ مزدوري وٺندا هجن؟ اهڙن سرڪاري آفيسرن جو تعداد ڪيترو هوندو جيڪي رشوت، خيانت، ظلم، ٽوڻاٽپ، حرام خوري، انسان کي آزار ۽ پنهنجي اختيارن کي ناجائز استعمال ڪرڻ کان بچندا هجن؟ اسان جي وڪيلن، ڊاڪٽرن ۽ حڪيمن، اخبار نويسن، ڪتاب ڇاپيندڙن ۽ لکندڙن ۽ اسانجي قومي ”خدمتگارن“ ۾، پنهنجي فائدي خاطر ناپاڪ طريقن اختيار ڪرڻ ۽ خدا جي خلق کي ذهني، جسماني، مالي ۽ اخلاقي نقصان پهچائڻ کان پاسو ڪندڙ ڪيترا ماڻهو ٿيندا؟ شايد پنج سيڪڙو ماڻهو مس هوندا، جيڪي هن اخلاقي ڪوڙهه کان بچيل هجن، ورنه پنهنجي سيڪڙو ماڻهن کي اها بيماري وڪوڙي ويئي آهي. هن باري ۾ هندو، مسلمان، سک، عيسائي ۽ هريجن ۾ ڪو به فرق ناهي. هي سڀئي هڪجهڙا بيمار آهن. سڀني جي اخلاقي حالت تباهه ٿي چڪي آهي، ۽ ڪنهن به گروهه جو حال، ٻئي گروهه کان بهتر ڪونهي.

اخلاقي تباهي جي اها وبا جڏهن ماڻهن جي وڏي اڪثريت کي وڪوڙي ويئي، ته اها وڏي پيماني تي اجتماعي شڪل ۾ به ظاهر ٿيڻ لڳي. جيڪو طوفان چڙهندو اچي، انهي جي هڪڙي علامت انهي

وقت نظر آئي، جڏهن جنگ جي ڪري ريل گاڏين ۾ زبردست رش ٿيڻ لڳي. ان وقت هڪ ئي ملڪ ۽ هڪ ئي قوم جي ماڻهن هڪٻئي سان نهايت خود غرضي ۽ سنگدلي وارو سلوڪ ڪيو. انهي کانپوءِ شين جي کوٽ ۽ مهانگائي سان گڏ وڏي پيماني تي بلئڪ مارڪيٽ ۽ ذخيره اندوزي ٿيڻ لڳي. پوءِ وري بنگال ۾ نهايت خطرناڪ ڏڪار پيو جيڪو هٿ سان وڌايو ويو هو. هن ڏڪار ۾ هڪڙي طبقي پنهنجي ئي ملڪ جي لکين انسانن کي بک وگهي ڦٽڪائي ڦٽڪائي ماريو. انهي کان پوءِ حيوانيت، ڪميٽپائي ۽ خباثت جو اهو ڳڙ اوچتو ڦاٽي پيو جنهن ۾ ورهين کان گند ڀرجي رهيو هو ۽ هاڻي اهو هندستان جي هڪڙي ڪنڊ کان ٻي ڪنڊ تائين، فرق وارانہ فسادن واري صورت ۾ ڪاربرهه بلا وانگر ڦوڪون ڏيندو هر ڪنهن کي ڪڪيندو (ڏنگ هڻندو) وٽي، ڪلڪتي جي فسادن کانپوءِ، هندن، سڪن ۽ مسلمانن جي قومي ڏاڙهي پٽ جو جيڪو نئون دور شروع ٿيو آهي، انهن ۾ هنن تنهنين قومن پنهنجون ذليل ترين وصفون ظاهر ڪيون آهن. جن ڪمن متعلق سوچي به ڪونه سگهيو هو ته ڪو انسان انهن جي ويجهو به ويندو اڄ اسان جن شهرن ۽ ڳوٺن ۾ ڪليو ڪلايو اهي ڪم ٿي رهيا آهن. وڏن وڏن علائقن ۾ ڳوٺن جا ڳوٺ ۽ شهرن جا شهر غنڊا بنجي ويا آهن ۽ اهڙا ڪم ڪري رهيا آهن، جيڪي ڪنهن غنڊي به ڪڏهن نه سوچيا هوندا. ٽچ پياڪ ٻارن کي مائرن جي سيني تي رکي ڪنو ويو. جيئن انسانن کي باهه ۾ ڀڳيو ويو شريف عورتن کي عام رستن تي اگهاڙو ڪيو ويو ۽ هزارين ماڻهن جي سامهون سندن ڏيئرن، زالن ۽ پيئرن جي بي عزتي ڪئي ويئي. عبادت گاهن ۽ مذهبي ڪتابن تي ڪاوڙ ڇنڊڻ لاءِ حد کان وڌيڪ ناپاڪ طريقا ورتا ويا. بيمارن، زخمين ۽ پوڙهن کي انتهائي بي رحمي سان، ڇچلائي ڇچلائي ماريو ويو. مسافرن کي هلندڙ ريل گاڏين مان اڇلايو ويو. جيئن انسانن جا عضوا وڍيا ويا ۽ بي هٿيارن جو پڪين ۽ جانورن وانگر شڪار ڪيو ويو. پاڙيسرين، پاڙيسرين کي ڦريو ۽ دوستن، دوستن سان دغا ڪئي. پناهه ڏيندڙن پنهنجي ئي ڏنل پناهه کي ڀڄي ڇڏيو. امن و

امان جي محافظن (پوليس، فوج ۽ مئجسٽريٽن) اعلانيه فسادن ۾ حصو ورتو، بلڪ خود پنهنجي نگراني هيٺ فساد ڪرايا. مطلب ته هنن چند مهينن ۾ هر قسم جي ڪميٽپائي، سنگدلي، بي رحمي ۽ بدمعاشي ڪئي ويئي. تنهن هوندي به اندر جي باهه وسامي ڪانهي حالتون ٻڌائين ٿيون ته اهو سڀ ڪجهه اڃا به تمام وڏي پيماني تي ڪئين ڀيرا وڌيڪ صورت ۾ ٿيڻو آهي.

اخلاقي زوال جا سبب:

ڇا، اوهين سمجهو ٿا ته هي سڀ ڪجهه ڪنهن وقت ۽ اتفاقي جوش جي ڪري ٿيو آهي؟ جيڪڏهن اوهين اهڙو گمان ڪريو ٿا ته اها سخت غلط فهمي چئجي. مون اوهان کي ٻڌايو آهي ته ملڪ جا پنجانوي سيڪڙو ماڻهو اخلاقي مريض بنجي چڪا آهن. جيڪڏهن شخصن (افراد) جي ايڏي وڏي اڪثريت بد اخلاق ٿي وڃي ته قومن جو رويو ڪهڙي حساب سان صحيح هوندو؟ اهو ئي سبب آهي جو هندو مسلمان ۽ سک تنهن قومن ۾ حق، سچائي ۽ انصاف جو ڪوبه قدر ڪونهي. سچا، ڍانٽدار ۽ شريف انسان هنن ۾ بيوقوف ۽ ”درويش“ سڏجن ٿا. بدي کان روڪڻ ۽ نيڪي ڏي سڏڻ هن سماج ۾ اهڙو ڏوهه آهي، جيڪو معاف نه ٿيندو آهي. حق ۽ انصاف جي ڪابه ڳالهه ٻڌڻ لاءِ هي ماڻهو تيار ناهن. هر هڪ قوم کي اهي ماڻهو پسند آهن، جيڪي هنن جي اڃاين خواهشن ۽ غرضن جي وڪالت ڪن، ٻين قومن جي خلاف سندن تعصب کي پڙڪائين ۽ پنهنجي قوم جي جائز توڙي ناجائز مقصدن خاطر وڙهڻ لاءِ سندنو ٻڌي بيهن. انهي ڪري هنن قومن ۾ پاڻ مان ڳولي ڳولي بلڪل خراب ماڻهن کي چونڊيو ۽ پنهنجو نمائندو بنايو. هنن، وڏن وڏن ڏوهارين کي ڳولي هٿ ڪيو ۽ پنهنجو سردار بنايو. هنن جي سوسائٽي مان سڀني کان ڪريل اخلاق وارا ۽ بي ضمير انسان اڳتي وڌيا ۽ صحافت جي ميدان ۾ اهي ئي سڀني کان وڌيڪ مقبول ٿيا ۽ پوءِ هي سڀ ماڻهو خرابي جي رستي تي پنهنجي قوم کي وٺي وڌيون وڪون ڪئي اڳتي وڌڻ لڳا. هنن ماڻهن.

هڪڙي سان تڪرچندڙ قومي خواهشن کي انصاف جي ڪنهن نقطي تي گڏ ڪرڻ بدران، انهن کي ايترو وڌايو جو هي قومون نيٺ جهڳڙي جي چوڪ تي اچي پهتيون. هنن ماڻهن معاشي ۽ سياسي غرضن جي ڪشمڪش ۾ غصي، نفرت ۽ دشمني جو زهر ملايو ۽ انهي ۾ ڏينهنون ڏينهن اضافو ڪندا ويا. انهن ماڻهن پنهنجين قومن کي پڙڪايو جو هو جوش ۾ اچي ڪتن ۽ بگهڙن وانگر پتي ڪاڻڻ لاءِ تيار ٿي ويا. انهن ماڻهن عوام ۽ خواص جي دلين کي پليٽ جذب ڪرڻ ۽ انڌي دشمني جو تنور بنائي ڇڏيو. هن وقت جيڪو طوفان اوهانجي سامهون برپا آهي، اهو ڪا وقتي ۽ هنگامي شيءِ ڪانهي جيڪا اوچتو ظاهر ٿي هجي. هيءُ ته خرابي جي انهن بي شمار سببن جو قدرتي نتيجو آهي، جيڪي ورهين کان اسانجي اندر ڪم ڪري رهيا هئا، ۽ هي نتيجو صرف هڪ ڀيرو ظاهر ٿي، پوءِ ختم ٿي ڪونه ويندو بلڪ جيستائين اهي سبب موجود هوندا، هي نتيجو ڏينهنون ڏينهن ترقي ڪندو ظاهر ٿيندو رهندو. هيءُ ته هڪ پڪل فصل آهي، جيڪو اوهان کي اوهانجي پوئين کي، خبر ناهي ته ڪيتري عرصي تائين لڳل پوندو.

حضرات! اوهين ٿڌي دل سان سوچيو ته عين انهي وقت جڏهن قدرت جي قانون موجب هن ملڪ جي قسمت لاءِ نئين نظام جو فيصلو ٿيڻ وارو آهي، اسين زمين جي مالڪ آڏو پنهنجي قابليت ۽ اهليت جو ڪهڙو ثبوت پيش ڪري رهيا آهيون. گهربو ته ائين هو جو اسين پنهنجي عمل سان ثابت ڪريون ها ته هو پنهنجي زمين جو انتظام جيڪڏهن اسانجي حوالي ڪندو ته اسين انهي کي چڱيءَ طرح ناهي سنواري گلزار بنائي ڇڏينداسون. اسين انهي ۾ انصاف ڪنداسون. انهي کي همدردي ۽ تعاون ۽ رحمت جو گهر بنائينداسون. هن ۾ نيڪين کي زور وٺائينداسون ۽ برائين کي دٻائينداسون. پر اسين هن کي ٻڌائي رهيا آهيون ته اسين ڌاڙيل، ايڏا فسادي ۽ ايترا ته ظالم آهيون جو تو جيڪڏهن پنهنجي زمين اسان جي حوالي ڪئي ته اسين انهن جي وسندين کي ويران ڪري ڇڏينداسون. پاڙي پاڙي ۽ ڳوٺ ڳوٺ کي ٻاري ساڙي انساني جان کي مک ۽ مچر کان به گهٽ

بنائي ڇڏينداسون. عورتن جي بي عزتي ۽ معصوم ٻارن جو شڪار ڪنداسون. پوڙهن، بيمارن ۽ زخمين تي به قياس ڪونه ڪنداسون. عبادت گاهن ۽ مذهبي ڪتابن تي به پنهنجي نفس جي گندگي جا تھ چاڙهي ڇڏينداسون. جنهن زمين کي تو انسانن سان سينگارڻو آهي، اسين لاشن ۽ سڙيل عمارتن سان انهي جي رونق وڌائينداسون. ڇا اوهان جو ضمير شاهدي ڏئي ٿو ته هي خدمتون ڳڻائي، ههڙيون وصفون ٻڌائي ۽ ايڏا ڪارناما پيش ڪري، اوهين خدا جي نظرن ۾ هن زمين جي انتظام سنڀالڻ لاءِ سڀني کان وڌيڪ لائق ۽ اهل بندا آهيو؟ ڇا اوهان جا ڪرتوت ڏسي خدا اوهان کي ائين چونڊو ته ”شاباس! اي منهنجي پرائن مالھين جا اولاد! منهنجي هن باغ جي سنڀال لاءِ اوهين ئي سڀ کان وڌيڪ لائق آهيو! مون اهڙي ئي ويراني، خرابي، تباهي، بربادي، گندگي ۽ غلاظت لاءِ ئي ته هي باغ لڳايو هو هاڻي وٺو هن جو چڱي طرح ٻيڙو پوڙيو.“

آءٌ هي ڳالھيون انهي لاءِ ڪونه ٿو ڪريان ته اوهان کي، اوهانجي مستقبل کان مايوس ڪريان. آءٌ پاڻ به مايوس ڪونه آهيان ۽ نه ئي ٻين کي مايوس ڪرڻ چاهيان ٿو. منهنجو اصل مطلب اهو آهي ته هندستان جا ماڻهو پنهنجي جهالت ۽ بيوقوفي سان اهو سونهري وجهه وڃائڻ لاءِ سندرو ٻڌيو بيٺا آهن جيڪو صدين کانپوءِ ڪنهن ملڪ جي قسمت بدلائڻ لاءِ جهانن جو مالڪ اتي جي رهواسين کي ڏيندو آهي. هينئر وجهه هو ته هتي جا ماڻهو پنهنجن سٺين صلاحيتن ۽ اعليٰ وصفن جو ثبوت پيش ڪن ها ته جيئن الله کين زمين جي انتظام سنڀالڻ جو لائق سمجهي ها. پراج هنن جي وچ ۾ چٽا پيٽي انهي ڳالھ تي آهي ته ڪير ٿو پاڻ کي سڀ کان وڌيڪ ظالم، ڦورو ۽ وحشي ثابت ڪري ته جيئن الله جي لعنت جو ٻين کان وڌيڪ حقدار کيس ئي سمجهيو وڃي. هي لڇڻ، ترقي، آزادي ۽ سرفرازي جا ته ڪونه ٿا ڏسجن. انهي مان ته ڊپ ٿئي ٿو ته متان ڪٿي اسان متعلق ڊگهي عرصي لاءِ غلامي ۽ ذلت جو فيصلو ٻيهر نه ڪيو وڃي. تنهنڪري جن ماڻهن ۾ عقل ۽ هوش آهي، اهي حالتن کي سڌارڻ لاءِ ڪوشش تيز ڪن.

هتي اوهان جي دل ۾ خودبخود سوال پيدا ٿيندو ته جالتون
ڪيئن سڌارجن؟ آئون انهي جي جواب ڏيڻ لاءِ حاضر آهيان.

اميد جو ڪرڻو:

ههڙي اونداهي ۾ اسان لاءِ روشني جو هڪڙو ڪرڻو آهي، يعني
هتي جا سمورا ماڻهو خراب ڪونه ٿي ويا آهن. گهٽ ۾ گهٽ چار پنج
سيڪڙو اهڙا ماڻهو ضرور ٿيندا، جيڪي بد اخلاقي جي هن ويا کان
بچيل هجن. هي اها موڙي آهي جنهن سان سڌاري جو ڪم شروع
ڪري سگهجي ٿو. انهي ڏس ۾ پهريون قدم اهو ڪڍڻو آهي ته هنن
نيڪ ماڻهن کي ڳولهي ڦولهي گڏ ڪجي. اسان جي بدقسمتي اها
آهي جو هتي بدي منظم آهي ۽ پنهنجو ڪم باقاعدي سان ڪري
رهي آهي، ليڪن نيڪي منظم ڪانهي. نيڪ ماڻهو موجود ته آهن،
پر چٽو چٽ آهن. انهن جو پاڻ ۾ لاڳاپو ۽ هڪ ٻي ڏي اچ وڃ ڪانهي.
وٽن ڪوبه پروگرام ڪونهي ۽ نه ئي ڪو گڏيل آواز اٿارين ٿا.
تنهنڪري سندن ڪوبه اثر ڪونهي. پنهنجي اوسي پاسي ۾ براهيون
ڏسيو ڪڏهن خدا جي ڪنهن بندي کان رڙ نڪريو وڃي، پر جڏهن
ڪٿان به سندس حمايت ۾ ڪو آواز ڪونه ٿو اٿي ته مايوس ٿي ويهو
رهي. ڪڏهن وري ڪو شخص علي الاعلان حق جي ڳالهه چئي ويندو
آهي، پر منظم بدي زوري زبردستي سندس زبان بند ڪريو ڇڏي ۽ حق
پسند ماڻهو پنهنجي منهن، ماڻ مانوري ۾ سندس سارا ڪريو ڇڏين.
انسانيت جو خون وهندو ڏسي ڪڏهن ڪو شخص صبر نه ڪري
سگهندو آهي ۽ انهي تي احتجاج ڪندو آهي، پر ظالم غنڊا ميٽر
ڪريو کيس دٻايو وڃن. سندس اهو حشر ڏسيو ڪيترائي نيڪ ماڻهو
هيسجيو وڃن. جيڪڏهن اسين چاهيون ٿا ته اسان جي ملڪ تي خدا
جو عذاب نازل نه ٿئي ته اسان کي گهرجي جيڪي نيڪ ۽ صالح
انسان هن اخلاقي بيماري کان بچيل آهن، انهن کي گڏ ڪري، سندن
گڏيل طاقت سان انهي وڌندڙ فتني جو مقابلو ڪريون، جيڪو تيزي
سان اسان کي تباهي ڏي گهليندو وڃي.

سڌاري جي صورت :

اوهان انهي کان نه گهڻو رايو ته نيڪ ماڻهو تمام ننڍي اقليت آهن. اهي ئي ٿورا ماڻهو جيڪڏهن منظم ٿي وڃن، ۽ پنهنجي شخصي ۽ اجتماعي عمل ۾ سچائي، انصاف، حق پسندي، خلوص ۽ ديانت تي پختا ٿي بيهن، ۽ وٽن زندگي جي مسئلن حل ڪرڻ ۽ دنيا جي معاملن کي صحيح نموني سان هلائڻ جو ٻين کان بهتر پروگرام به هجي ته پڪ ڄاڻو ته هن منظم نيڪي جي مقابلي ۾ منظم بدِي جا وڏا وڏا لشڪر به بيهي نه سگهندا. انساني فطرت شر (بدِي ۽ فتني) کي پسند ڪانه ٿي ڪري انهي کي ڌوڪو ته ضرور ڏيئي سگهجي ٿو ۽ ڪنهن حد تائين بگاڙي ۽ ڪاري به سگهجي ٿو پر خالق ڪائنات هن ۾ نيڪي جو جيڪو جزو پري ڇڏيو آهي، اهو بلڪل ميساري نٿو سگهجي. انسانن ۾ بدِي سان دلچسپي ۽ انهي جو جهنڊو بلند ڪندڙ تمام ٿورا ماڻهو هوندا آهن. ٻئي پاسي نيڪي سان عشق ڪندڙ ۽ انهي لاءِ پاڻ پتوڙيندڙ به ٿورا شخص هوندا آهن. انهن ٻنهي گروهن جي وچ ۾ عام انسانن ۾ نيڪي ۽ بدِي جا گڏوگڏ لاڙا (رجحانات) لپندا. انهن کي نه بدِي سان عشق هوندو آهي، ۽ نه ئي نيڪي سان حد کان وڌيڪ محبت ڪندا آهن. اهي ڪنهن جو پاسو وٺندا؟ اهو سارو دارومدار نيڪي ۽ بدِي جو جهنڊو ڪٿنڌڙن تي آهي ته ٻنهي ڌرين مان ڪهڙي ڌر تي اڳتي وڌي هنن کي پنهنجي رستي ڏي چڪي، جيڪڏهن نيڪي جا علمبردار مورڳو ميدان ۾ ٿي نه اچن ۽ عوام کي نيڪي جي رستي تي هلائڻ جي ڪوشش ٿي نه ڪن ته پوءِ ميدان بدِي جا علمبردار ماريندا، ۽ خلق خدا کي پنهنجي رستي ڏي گهلي ويندا، پر جيڪڏهن نيڪي جا علمبردار به ميدان ۾ هجن ۽ سڌاري آڻڻ لاءِ پتيهن ٿي نسن جو زور لڳائين ته پوءِ عوام الناس تي بدِي جي علمبردارن جو اثر گهڻو وقت قائم نه رهي سگهندو. ڇاڪاڻ ته هنن ٻنهي جو مقابلو اخلاق جي ميدان ۾ ٿيندو ۽ انهي ميدان ۾ نيڪ انسانن کي برا انسان شڪست نٿا ڏيئي سگهن. سچائي جي مقابلي ۾

ڪوڙ پاڪبازي جي مقابلي بدڪاري، ايمانداري جي مقابلي ۾ بي ايماني ڪيڏو به ڪٿي زور لڳائي، آخر فتح سچائي، پاڪبازي ۽ ايمانداري جي ٿيڻي آهي. دنيا ايڏي مرده ۽ بي حس ڪانهي جو سٺي اخلاق جو ميناج ۽ بري اخلاق جي ڪڙاڻ چڪڻ کانپوءِ به ائين چوي ته مٺاڻ کان ڪڙاڻ وڌيڪ سٺي آهي.

سڌاري لاءِ نيڪ انسانن جي تنظيم سان گڏ اهو به ضروري آهي ته اسين چٽيءَ ۽ چڱيءَ طرح سمجهون ته بدي چاڪي چئجي ٿو ته جيئن انهي کي دور ڪرڻ جي ڪوشش ڪجي، ۽ اهو به معلوم ٿئي ته نيڪي ڪهڙي شيءِ آهي ته جيئن انهي تي عمل ڪرڻ ۽ ڪرائڻ لاءِ ڪوششون ڪريون. تفصيل بيان ڪرڻ جو وقت ڪونهي. اوهان جي اڳيان ٿورن لفظن ۾ انهن ٻنهي ڳالهين جي تصوير چٽيندس. انساني زندگي ۾ جن ڳالهين سان خرابي پيدا ٿيندي آهي، انهن کي چئن وڏن وڏن عنوانن هيٺ بيان ڪري سگهجي ٿو:

1. خدا کان نه ڊڄڻ:

هي ڳالهه دنيا ۾ بي انصافي، بي رحمي، خيانت ۽ سڀني اخلاقي برائين جو منڍ ۽ سندن پاڙ آهي.

2. خدا طرفان آيل هدايت جي پرواهه نه ڪرڻ:

هن گمراهيءَ، انسان وٽ ڪنهن به معاملي متعلق ڪي به اهڙا اخلاقي اصول ڪونه ڇڏيا، جن جي هر دور ۽ ملڪ ۾ پابندي ڪجي. انهي ڳالهه جي ڪري ئي شخص، گروهن ۽ قومن جي سڄي ڪار گذاري يا طرز عمل مفاد پرستي، لذت پرستي ۽ خواهشن جي غلامي تي قائم آهي. انهي جي ئي نتيجي ۾ هو پنهنجن مقصدن ۾ جائز ۽ ناجائز جو فرق نه ٿا ڪن ۽ نه وري انهن مقصدن حاصل ڪرڻ لاءِ ڪنهن به خراب ۾ خراب ذريعي استعمال ڪرڻ کان پاڻ بچائين ٿا.

3. خود فرضي:

هي نه رڳو افراد (شخصن) کي هڪ ٻئي جا حق ڦهائڻ لاءِ آماده ڪندي آهي، بلڪه اڳتي وڌي نسل پرستي، قوم پرستي ۽ طبقاتي فرق

جي صورت ۾ ظاهر ٿيندي آهي، ۽ انهي مان ڪيترن قسمن جا فساد پيدا ٿيندا آهن.

4. جمود يا بي راه روي:

هنن جي ڪري انسان يا ته خدا جون ڏنل قوتون استعمال ٿي ڪونه ڪندو آهي، يا غلط استعمال ڪندو آهي، يا ته خدا طرفان بخشيل ذريعن کان ڪم ٿي ڪونه وٺندو آهي، يا غلط ڪم وٺندو آهي. الله تعاليٰ جو قانون آهي ته سست ۽ نڪم ماڻهن کي پنهنجي زمين تي گهڻو عرصو قبضو جاري رکڻ ڪونه ڏيندو آهي، بلڪ انهن جي جاءِ تي اهڙا ماڻهو آڻيندو آهي، جيڪي ڪجهه نه ڪجهه ”ٺاهڻ“ وارا هوندا آهن. بي راه روي جي حالت ۾، گمراه قومن جو ”ٻاهڻ“ (تخريب)، سندن ”ٺاهڻ“ (تعمير) کان وڌي ويندو آهي ته انهن کي ڪرنگهي ڀر ڪيرايو ويندو آهي يا ڪڏهن ته وري هو پنهنجين ئي تخريبي ڪارروائين جي پنجوڙ ڦراسي پونديون آهن.

هوڏانهن، جن ڳالهين جي ڪري انساني زندگي ٺهندي ۽ سڌرندي آهي انهن کي به چئن عنوانن هيٺ ورهائي سگهجي ٿو:

(1) خدا جو خوف:

جيڪو ماڻهن کي برائين کان روڪڻ ۽ سڌي رستي تي هلائڻ جي واحد گارنٽي آهي، جنهن تي ڀروسو ڪري سگهجي ٿو. سچائي، انصاف، امانت، پاڻ تي ڪنٽرول ۽ ٻيون سموريون خوبيون جن مان هڪ پر امن ۽ شريف سماج پيدا ٿي سگهي ٿو اهي سڀ هن ئي (خدا خوف) ٻج مان ڦٽن ٿيون. جيتوڻيڪ ڪن ٻين عقيدن جي ذريعي به اهي خوبيون ڪجهه نه ڪجهه پيدا ڪري سگهجن ٿيون (جيئن مغربي قومن ڪجهه نه ڪجهه ڳالهين پنهنجي اندر پيدا ڪيون آهن)، پر ٻين ذريعن سان پيدا ڪيل اهي خوبيون، هڪ حد تائين وڌي ويجهي، پوءِ ٻيهر رهنديون آهن، پر انهي حد اندر به انهن جون پاڙون الڙيل هونديون آهن، صرف خدا جو خوف ئي اهڙو پڪو بنياد آهي، جنهن تي انسان ۾ برائي کان روڪجڻ، نيڪي تي هلڻ جي صفت

مضبوطي سان ڄميل بيٺي هوندي آهي. ۽ تمام وڏي پيماني تي سمورن انساني معاملن ۾ پنهنجو اثر ڏيکاريندي آهي.

(2) خدائي هدايت جي پيروي:

جيڪا انسان کي ذاتي، اجتماعي، قومي ۽ بين الاقوامي معاملن ۾ اخلاقي اصولن تي هلڻ ۽ انهن جي پابند بنائڻ جو واحد ذريعو آهي. انسان جيڪڏهن پنهنجي لاءِ اخلاقي اصول خود پاڻ ٺاهيندو رهندو ته وٽس ڳالهين ڪرڻ لاءِ هڪڙا اصول هوندا ۽ عمل ڪرڻ لاءِ ٻيا اصول. ڪتابن ۾ هڪڙا اصول لکندو ۽ عمل ٻي قسم جي اصولن تي ڪندو آهي. سندس ڏيڻ جا هڪڙا وٽ (توراڻا) هوندا آهن ۽ وٽ جا ٻيا. مصلحت، خواهش، ضرورت ۽ موقعي مطابق، هر گهڙي سندس اصول بدلبا رهندا آهن. اخلاق جا اصل مرڪز ۽ محور ”حق“ کي نه بلڪه ”پنهنجي فائدي“ کي بنائيندو آهي. هو انهي ڳالهه کي مڃيندو ئي ڪونهي ته عمل، حق موجب هجي. انهي بدران حق کي پنهنجي فائدي موجب بدلائيندو آهي. اها ئي ڳالهه آهي، جنهن جي ڪري شخصن توڙي قومن جا عمل غلط بنجي ويندا آهن ۽ دنيا ۾ فساد پکڙندو آهي. جنهن ڳالهه جي ڪري انسان کي امن، خوشحالي، فلاح ۽ سعادت ملندي آهي، اها هيءَ آهي ته اخلاق جا ڪجهه اهڙا اصول هجن، جيڪي ڪنهن جي مفاد جو خيال رکي نه بنايا ويا هجن بلڪه حق سمجهي انهن تي عمل ڪجي. اهي اصول بدلجندڙ نه هجن ۽ سڀني معاملن ۾ انهن جي پيروي ڪئي وڃي، پوءِ ڀلي اهي معاملن شخصي هجن يا قومي، واپار سان واسطو رکندا هجن يا سياست ۽ صلح و جنگ سان. ظاهر ڳالهه آهي ته اهڙا اصول اسان کي صرف خدائي هدايت ۾ ئي ملي سگهن ٿا، ۽ انهي تي عمل صرف انهي حالت ۾ ٿي سگهي ٿو ته انسان انهن ۾ ردوبدل ۽ مٽ مٽ ڪرڻ جي اختيار تان هٽ ڪٽي ۽ انهن کي واجب الاتباع تسليم ڪري

(3) نظام انسانيت:

جيڪو شخصي، قومي، نسلي ۽ طبقاتي خود غرضين بدران سڀني انسانن جي هڪ جهڙن حقن جي اصول تي قائم ڪيو وڃي.

جنهن ۾ اجايا ويڇا، ننڍ وڏائي ۽ چوٽ ڇاٽ ۽ مصنوعي تعصب نه هجن، جنهن ۾ ڪن ماڻهن لاءِ خاص حق ۽ ڪن ماڻهن تي بناوٽي پابنديون نه هجن، جنهن ۾ سڀني کي ترقي ڪرڻ جو هڪ جهڙو موقعو ملي، جنهن ۾ ايڏي ڪشادگي هجي جو سڄي دنيا جا انسان برابر جي اصول تي ان ۾ شريڪ ٿي سگهن.

(4) صالح ۽ نيك عمل:

يعني خدا طرفان مليل قوتن ۽ انهي طرفان عطا ڪيل ذريعن کي چڱيءَ طرح صحيح نموني استعمال ڪرڻ.

حضرات! هنن چئن شين جي مجموعي جو نالو ”ناھڻ“ آهي ۽ اسان سڀني جي ڀلائي انهي ۾ آهي ته اسان ۾ هڪ تنظيم هجي جيڪا ”ٻاھڻ“ جي سببن کي روڪڻ ۽ ”ناھڻ“ وارين مٿي بيان ڪيل سڀني صورتن تي عمل ڪرائڻ لاءِ لڳاتار ڪوشش ۽ جدوجهد ڪري اهڙي جدوجهد سان جيڪڏهن هن ملڪ جا ماڻهو سڌي رستي تي اچي ويا ته خدا ڪو اهڙو بي انصاف ڪونهي جو پنهنجي زمين جو انتظام خواه مخواهه اصلي باشندن کان ڪسي ڪنهن ٻئي کي ڏيئي ڇڏي ليڪن خدا نخواستہ جيڪڏهن اها ڪوشش ناڪام ٿي ته چئي نه ٿو سگهجي ته اسان جو ۽ هن زمين جي رهواسين جو حشر ڪهڙو ٿيندو؟

جهاد في سبيل الله

عام طرح ”جهاد“ جو ترجمو انگريزي زبان ۾ (Holy War) ”پاڪ جنگ“ ڪيو ويندو آهي ۽ انهيءَ جي سمجهاڻي ۽ تفسير گهڻي زماني کان ڪجهه اهڙي انداز ۾ پيش ڪيو پيو وڃي جو هاڻي هي لفظ ”چريائي جي جوش“ جو هم معنيٰ ٿي رهجي ويو آهي. هن کي ٻڌنديئي ماڻهن جي اکين ۾ ڪجهه اهڙيءَ طرح جو نقشو ڦرڻ لڳي ٿو جو چوڻ ته ”مذهبي چرين“ جو هڪ ٽولو اڳهاڙيون تلوارون هٿ ۾ کڻي، ڏاڙهيون رکي، خون خوار اکين سان الله اڪبر جا نعرا لڳائيندو هلندو پيو اچي ۽ جتي به ڪنهن ڪافر کي ڏسي ٿو ته پڪڙي ٿو وٺي ۽ تلوار سندس ڪنڌ تي رکي چوي ٿو ته ”چؤ لا اِلَهَ اِلَّا اللهُ، نه ته هاڻي تـو سر ڌڙ کان ڌار ڪري ڇڏيان.“ اسلام دشمن ماهرن اسان جي اها، تصوير وڌي ڪاريگري سان بڻائي آهي ۽ ان جي هيٺان ٿلهن اکرن ۾ لکي ڇڏيو آهي ته:

”هن قوم جي آکاڻين مان رت جي بوءِ ٿي اچي.“

مزو ته اهو آهي جو هن تصوير جا بنائيندڙ اسان جا اهي مهربان آهن جي پاڻ ڪيترن ئي صدين کان حد درجي جي ناپاڪ جنگ (Un holy war) ۾ مشغول آهن. انهن جو پنهنجو حال اهو آهي جو ته دولت ۽ اقتدار جا بڪيا هر قسم جا هٿيار ٻڌي ڌاڙيلن وانگر ساري دنيا تي ڀلتي پيا آهن ۽ هر طرف واپار جون مارڪيٽون، ڪچي مال جا ذخيرا، نين آبادين وسائڻ لائق زمينون ۽ ڌاتن جون ڪاٺيون ڳولهيندا وٺن ٿا ته جيئن پنهنجي حرص جي ڪڏهن نه وسامندڙ ٻاه لاءِ ٻارڻ هٿ ڪن. سندن جنگ الله تعاليٰ جي راه ۾ نه بلڪه پيٽ جي راه ۾ آهي. دنيا جي هوس ۽ نفساني خواهشن جي راه ۾ آهي. هنن وٽ ڪنهن به قوم تي حملي ڪرڻ جي لاءِ جائز سبب بس اهو ڪافي آهي

تہ هن جي زمين ۾ ڪاٿيون آهن يا جنسون ڪافي پيدا ٿين ٿيون يا اتي تيل نڪتو آهي يا اُتي پنهنجن ڪارخانن جو مال اتي چڱيءَ طرح ڪپائي سگهجي ٿو يا ٻيو ڪجهه ناهي ته انهيءَ قوم جو اهو گناهہ بہ ڪو معمولي گناهہ ناهي جو هوءُ ڪنهن اهڙي ملڪ جي رستي ۾ رهي ٿي جنهن تي هو اڳ قبضو ڪري چڪا آهن يا هاڻي قبضو ڪرڻ گهرن ٿا.

اسان ته جيڪي ڪيو سو گذري ويل زماني جو قصو آهي ۽ سندن ڪارناما هاڻوڪي زماني جا واقعا آهن. جي ڏينهن رات دنيا جي اکين اڳيان گذري رهيا آهن. ايشيا، آفريڪا، يورپ، آمريڪا مطلب ته زمين جو ڪهڙو حصو اهڙو بچيل رهجي ويو آهي جو سندن ناپاڪ جنگ کان رت ۾ نہ رنگيو ويو آهي؟ پر سندن مهارت، آفرين ڏيڻ جهڙي آهي جو هنن اسان جي تصوير ايتري پيانڪ ۽ ايڏي وڏي بڻائي، جو خود سندن تصوير ان جي پٺيان لڪي ويئي ۽ وري اسان جي سادگي بہ آفرين لائق آهي، جو جڏهن اسان ڌارين جي بڻايل پنهنجي اها تصوير ڏٺي ته اهڙا دهلجي وياسون جو اسان کي انهيءَ تصوير جي پٺيان ليئو پائي خود تصوير ڪڍندڙ جي صورت ڏسڻ جو هوش ئي نہ آيو ۽ لڳاسون معذرت ڪرڻ ته ”حضور! ڀلا اسين، جنگ ۽ جهيڙو ڇا ڄاڻون اسان ته ٻانڀڻن ۽ پادرين وانگر امن پسند مبلغ آهيون. غير مذهب وارن جي ڪجهه عقيدن جو رد ڪرڻ ۽ انهن جي جاءِ تي ڪجهه ٻيا عقيدا ماڻهن کان ميجرائڻ بس اهو اسان جو ڪم آهي. اسان کي تلوار سان ڪهڙو واسطو؟ البت ايترو قصور ڪڏهن ڪڏهن ضرور اسان کان ٿيو آهي جو جڏهن ڪو اسان کي مارڻ آيو ته اسان بہ جواب ۾ هٿ اڀريو سو هاڻي ته اسين انهيءَ کان بہ توبه ڪري چڪا آهيون. حضور ﷺ کي راضي ڪرڻ لاءِ تلوار واري جهاد کي ”سرڪاري طور“ تي منسوخ ڪري ڇڏيو ويو آهي. هاڻي ته جهاد فقط زبان ۽ قلم جي ڪوشش جو نالو آهي. توب ۽ بندوق هلائڻ سرڪار جو ڪم آهي ۽ زبان ۽ قلم هلائڻ اسان جو ڪم آهي.

جهاد بابت غلط فهمي جا سبب:

خير! اها ته سياسي چالن جي ڳالهه آهي. پر خالص عملي حيثيت سان جڏهن اسين انهن سببن کي جاچيون ٿا جن جي ڪري جهاد في سبيل الله جي حقيقت کي سمجهڻ غير مسلمانن ۽ خود مسلمانن لاءِ به مشڪل ٿي ويو آهي، ته اسان کي ٻن وڏين ۽ بنيادي غلط فهمين جو پتو پوي ٿو.

پهرين غلط فهمي اها آهي ته اسلام کي انهيءَ عام معنيٰ ۾ رڳو هڪ مذهب سمجهي ورتو ويو آهي، جنهن معنيٰ ۾ عام طور هي لفظ استعمال ٿيندو آهي. ٻي غلط فهمي اها آهي ته مسلمانن کي به فقط هڪ قوم سمجهيو ويو آهي، جنهن معنيٰ ۾ هي لفظ دنيا جي ٻين قومن لاءِ استعمال ٿيندو آهي.

انهن ٻن غلط فهمين نه فقط هڪڙي جهاد جي مسئلي کي، بلڪ مجموعي حيثيت سان سموري اسلام جي نقشي کي بدلائي ڏنو آهي، ۽ مسلمانن جي پوزيشن مجموعي طور غلط ڪري ڇڏي آهي.

مذهب جي معنيٰ عام اصطلاح جي اعتبار کان انهيءَ کان سواءِ ٻي ڪهڙي آهي ته اهو ڪجهه عقيدن ۽ ڪجهه عبادتن ۽ رسمن جو مجموعو ٿئي ٿو. انهيءَ معنيٰ جي لحاظ کان مذهب کي بيشڪ هڪ ذاتي چيز ئي هئڻ گهرجي، اوهان کي اختيار آهي ته جيڪو عقيدو وٺيو سو رکو ۽ اوهان جي دل جنهن جي عبادت ڪرڻ تي راضي هجي ان کي جهڙيءَ طرح وٺيو تهڙيءَ طرح پڪاريو. وڌ ۾ وڌ جيڪڏهن ڪو جوش ۽ سرگرمي اوهان منجهه انهيءَ مذهب لاءِ موجود آهي ته اوهين ساريءَ دنيا ۾ پنهنجي عقيدن جي تبليغ ڪندا وٽو ۽ ٻين عقيدن وارن سان مناظرا ڪريو. انهيءَ جي لاءِ تلوار هٿ ۾ کڻڻ جو ڪهڙو ضرور آهي؟ ڇا اوهين ماڻهن کي ماري ماري پنهنجي عقيدن وارو بنائڻ ٿا گهرو؟ اهو سوال لازمي طرح پيدا ٿئي ٿو. جڏهن اوهين اسلام کي عام محاورن موجب هڪڙو ”مذهب“ ڪري سمجهو ۽ جيڪڏهن اسلام جي سچ پچ اها پوزيشن هجي ته پوءِ جهاد لاءِ در حقيقت ڪو به جائز سبب پيش ڪري نٿو سگهجي.

اهڙيءَ طرح ”قوم“ جي معنيٰ به انهيءَ کان سواءِ ٻي ڪهڙي آهي ته اها هڪ هم جنس انسانن جي ٽوليءَ جو نالو آهي. جي ڪن بنيادي ڳالهين ۾ شامل هئڻ سبب پاڻ ۾ ٽولي ٿيل ۽ ٻين ٽولين کان ممتاز ٿي ويا هجن. انهيءَ معنيٰ ۾ جيڪو ٽولو هڪ قوم هجي سو ٻن سببن کان ئي تلوار کڻي ٿو ۽ کڻي سگهي ٿو. يا ته هن جي جائز حقن کسڻ جي لاءِ ڪو هن تي حملو ڪري يا هو پاڻ ٻين جي حقن کسڻ لاءِ حملو ڪري. پهرين صورت ۾ ته خير تلوار کڻڻ لاءِ ڪجهه نه ڪجهه اخلاقي اجازت موجود به آهي (جيتوڻيڪ ڪن ڌرماتمان وٽ اهو به ناجائز آهي) پر ٻي صورت کي ته ڪن ڊڪٽيٽرن کان سواءِ ڪوبه جائز چئي نٿو سگهي. ايتريقدر جو انگلنڊ ۽ فرانس جهڙي وسيع سلطنتن جا مدبر به انهيءَ کي جائز چوڻ جي جرئت نٿا ڏيکن.

جهاد جي حقيقت:

پوءِ جيڪڏهن اسلام هڪڙو ”مذهب“ ۽ مسلمان هڪڙي ”قوم“ آهي ته جهاد جو سمورو مفهوم جنهنجي بنياد تي هن کي سمورين عبادتن کان ڀلاري عبادت (افضل العبادات) چيو ويو آهي. سو اصل کان ئي ختم ٿي وڃي ٿو. ليڪن حقيقت اها آهي ته ”اسلام“ ڪنهن ”مذهب“ جو ۽ ”مسلمان“ ڪنهن قوم جو نالو ناهي. بلڪ دراصل ”اسلام“ هڪ ”انقلاب جو نظريو ۽ رستو“ آهي جيڪو سموريءَ دنيا تي گڏيل نظام کي بدلائي پنهنجي نظريي ۽ رستي موجب تعمير ڪرڻ گهري ٿو ۽ مسلمان انهيءَ بين الاقوامي انقلابي جماعت جو نالو آهي جنهن کي اسلام پنهنجي گهريل انقلابي پروگرام کي عمل ۾ آڻڻ جي لاءِ منظم ڪري ٿو ۽ جهاد انهيءَ انقلابي جدوجهد ۽ انهيءَ ”وڌ کان وڌ زور لڳائڻ“ جو نالو آهي جا مقصد کي حاصل ڪرڻ جي لاءِ عمل ۾ آندي وڃي. سڀني انقلابي نظرين وانگر اسلام به لفظن جي عام معنيٰ کي ڇڏي پنهنجي هڪ خاص محاورن جي زبان اختيار ڪري ٿو. هن لاءِ ته جيئن سندس انقلابي تصور عام تصورن کان نڪرڻ لڳو. لفظ ”جهاد“ به انهيءَ خاص محاورائي زبان سان تعلق رکي ٿو ۽ اسلام ”حرب“ ۽ اهڙي قسم جا

ٻيا عربي لفظ جيڪي جنگ جي مفهوم کي ظاهر ڪن ٿا سي ڄاڻي
ٻجهي ڇڏي ڏنا ۽ ان جي جاءِ تي ”جهاد“ جو لفظ استعمال ڪيو جيڪو
(last Struggle) جي معنيٰ جهڙو آهي، بلڪ ان کان به گهڻو ڌڙا رکي ٿو.

ٻين لفظن ۾ ان جي معنيٰ ٿيندي پنهنجون سموريون طاقتون
ڪنهن مقصد جي حاصل ڪرڻ ۾ خرچ ڪرڻ.

سوال اهو آهي ته پراڻن لفظن کي ڇڏي اهو نئون لفظ ڇو اختيار
ڪيو ويو؟ انهيءَ جو جواب انهيءَ کان سواءِ ٻيو ڪوبه ناهي
ته ”جنگ“ جو لفظ قومن ۽ سلطنتن جي انهن لڙاين جي لاءِ استعمال
ٿيندو هو ۽ اڄ تائين ٿي رهيو آهي جي شخصن يا جماعت جي
نفساني مقصدن لاءِ ڪيون وينديون هيون. انهن لڙاين جا مقصد رڳو
اهڙا شخصي يا جماعتي مقصد ٿيندا آهن، جنهن ۾ ڪنهن نظريي ۽
ڪنهن اصول جي حمايت جو پاڇولو به نه هوندو آهي. اسلام جي
لڙائي جيئن ته انهيءَ جنس جي ناهي تنهنڪري هو بنياد کان ئي
انهيءَ لفظ کي ترڪ ڪري ڇڏي ٿو. هن جي نظر ۾ هڪڙي قوم جو
فائدو يا ٻيءَ قوم جو نقصان ناهي ۽ هو انهيءَ سان به ڪا دلچسپي نٿو
رکي ته زمين تي هڪڙي بادشاهيءَ جو قبضو رهي يا ٻيءَ بادشاهيءَ جو.
هن کي جنهن ڳالهه سان دلچسپي آهي سا ”انسانيت جي بهبودي“ آهي.
انهيءَ بهبوديءَ جي لاءِ هو پنهنجو هڪڙو خاص نظريو ۽ عملي طريقو
رکي ٿو. انهيءَ نظريي ۽ طريقي جي ابتڙ جتي به ۽ جنهن جي به ڪا
حڪومت آهي، اسلام ان کي ڊاهڻ گهري ٿو پوءِ ڪٿي اها حڪومت
ڪنهن ٻي قوم جي هجي يا ڪهڙي به ملڪ جي. هن جو مقصد
پنهنجي نظريي ۽ اصول جي حڪومت قائم ڪرڻ آهي. هو اهو به
لحاظ نٿو رکي، ته ڪير سندس جهنڊو کڻي اٿي ٿو ۽ ڪنهن جي
حڪمراني تي سندس ضرب پوي ٿي.

هو زمين گهري ٿو زمين جو هڪ حصو نه بلڪ، سموري
زمين انهيءَ لاءِ نه، ته هڪڙيءَ قوم يا گهڻين قومن جي هٿ مان
نڪري زمين جي حڪومت ڪنهن خاص قوم جي هٿ ۾ اچي، بلڪ
فقط انهيءَ لاءِ ته انسانيت جي بهبوديءَ جو جيڪو نظريو ۽ پروگرام

هن وٽ آهي انهيءَ مان سمورا انسان فائدو حاصل ڪن. انهيءَ مطلب لاءِ هوانهن سڀني طاقتن کان ڪم وٺڻ گهري ٿو جيڪي انقلاب برپا ڪرڻ لاءِ ڪارگر ٿي سگهنديون هجن ۽ انهن سڀني طاقتن جي استعمال جو هڪ جامع نالو ”جهاد“ ٿورڪي.

زيان ۽ قلم جي زور سان ماڻهن جي نقطه نظر کي بدلائڻ ۽ هنن ۾ ذهني انقلاب برپا ڪرڻ به جهاد آهي. تلوار جي زور سان زندگيءَ جي پراڻي ظالمانه نظام کي بدلائي ڇڏڻ ۽ نئون عادلانه نظام قائم ڪرڻ به جهاد آهي. ۽ انهيءَ راه ۾ مال خرچ ڪرڻ ۽ جسماني ڊوڙ ڊڪ ڪرڻ به جهاد آهي.

في سبيل الله جي لازمي پابندي:

پر اسلام جو جهاد رڳو ”جهاد“ ناهي بلڪ ”جهاد في سبيل الله“ آهي ۽ ”في سبيل الله“ جي پابندي هن سان گڏ هڪ لازمي پندڻ آهي. اهو ”في سبيل الله“ جو لفظ به اسلام جي انهيءَ محاوري جي زبان سان لاڳاپور ڪي ٿو جنهن جي طرف آءٌ مٿي اشارو ڪري چڪو آهيان. سندس لفظي ترجمو آهي ”الله جي واٽ ۾“. انهيءَ ترجمي سان ماڻهو غلط فهمي ۾ پئجي ويا ۽ اهو سمجهي وينا ته زبردستيءَ ماڻهن کي اسلام جي مذهبي عقيدن جو پوئلڳ بنائڻ جهاد في سبيل الله آهي، چوٽه ماڻهن جي تنگ دماغن ۾ ”الله جي واٽ“ جو ڀيو ڪوبه مطلب انهيءَ کان سواءِ سمائجي نٿو سگهي. ليڪن اسلام جي زبان ۾ انهيءَ جو مطلب تمام ڪشادو آهي. هر اهو ڪم جو تمام گهڻن ماڻهن جي بهتريءَ ۽ بهبوديءَ لاءِ ڪيو وڃي ۽ جنهن جي ڪندڙ جو مقصد انهيءَ مان پاڻ ڪو دنياڻي فائدو وٺڻ نه هجي، بلڪ رڳو خدا تعاليٰ جي خوشنودي حاصل ڪرڻ هجي، اسلام اهڙي ڪم کي ”في سبيل الله“ سڏي ٿو.

مثال طور جيڪڏهن اوهين انهيءَ نيت سان خيرات ڏيو ٿا ته هن نئي دنيا ۾ ظاهري يا اخلاقي طور تي انهيءَ خيرات جو ڪو فائدو اوهان جي طرف موٽي اچي ته اهو في سبيل الله ناهي ۽ جيڪڏهن خيرات مان اوهان جي نيت اها آهي ته هڪ غريب انسان جي مدد ڪري

اوهان الله تعاليٰ جي خوشنودي حاصل ڪريو ته اها ”في سبيل الله“ آهي. انهيءَ ڪري اهو لفظ خاص طرح اهڙن ڪمن لاءِ مقرر ڪيل آهي جيڪي نهايت خلوص سان هر قسم جي نفساني خواهشن کان پاڪ ٿي انهي خيال کي نظر ۾ رکي ڪيا وڃن ته انسان جو ٻين انسانن جي بهتريءَ جي لاءِ ڪم ڪرڻ. خدا تعاليٰ جي خوشنوديءَ جو باعث آهي، ۽ انسان جي زندگيءَ جو سچو پڇو مقصد جهانن جي مالڪ جي خوشنودي حاصل ڪرڻ کان سواءِ ٻيو ڪجهه به ناهي.

”جهاد“ جي لاءِ ”في سبيل الله“ جي پابندي به انهيءَ ئي مطلب لاءِ لڳائي وئي آهي. انهيءَ جو مطلب اهو آهي ته ڪوبه شخص يا ٽولو جڏهن حڪومت جي نظام ۾ انقلاب برپا ڪرڻ ۽ اسلامي نظريي جي مطابق نئون نظام بنائڻ جي لاءِ جدوجهد ڪرڻ اٿي، ته انهيءَ اٿڻ ۽ انهيءَ جانباڙيءَ ۽ فدا ڪاريءَ ۾ هن جو پنهنجو ڪوبه نفساني مطلب نه هجڻ گهرجي. انهيءَ جو اهو مقصد هرگز نه هجڻ گهرجي ته قيصر کي هٽائي خود قيصر بڻجي وڃي. پنهنجي ذات لاءِ مال ۽ دولت، يا شهرت ۽ ناموري يا عزت ۽ مرتبو حاصل ڪرڻ جو ذرو به خيال هن جي جدوجهد جي مقصدن ۾ نه هجڻ گهرجي. هن جي سڀني قرباني ۽ سمورين محنتن جو مقصد اهو هجڻ گهرجي ته الله تعاليٰ جي بندن ۾ حياتيءَ جو هڪ انصاف وارو نظام قائم ڪيو وڃي ۽ انهي جي عيوض ۾ الله تعاليٰ جي خوشنوديءَ کان سواءِ ڪجهه گهريل نه هجي، قرآن شريف فرمائي ٿو ته:

الَّذِينَ آمَنُوا يَتْلُونَ فِي سَبِيلِ اللَّهِ وَالَّذِينَ كَفَرُوا يَتْلُونَ فِي سَبِيلِ الْكَافِرِ

(سورة النساء: 76)

”ايماندار ماڻهو خدا تعاليٰ جي راهه ۾ لڙن ٿا ۽ جيڪي ڪافر آهن سي ”طاغوت“ جي راهه ۾ لڙن ٿا.“

”طاغوت“ جو مصدر ”طغيان“ آهي. جنهن جي معنيٰ حد کان لنگهي وڃڻ جي آهي. درياءُ جڏهن پنهنجي حد کان لنگهي وڃي ٿو تڏهن اسين چوندا آهيون ته ”طغياني“ اچي وئي آهي. اهڙيءَ طرح جڏهن انسان پنهنجي جائز حد کان ٽپي وڃي ۽ انهيءَ مقصد لاءِ

پنهنجي طاقت استعمال ڪري ته پنهنجي مناسب ۽ جائز حصي کان وڌيڪ فائدا حاصل ڪري ته اهو ”طاغوت“ جي راه ۾ لڙڻ آهي. وري انهيءَ جي مقابلي ۾ راه خدا جي جنگ اها آهي جنهنجو مقصد فقط اهو هجي ته الله تعاليٰ جي عدل وارو قانون دنيا ۾ قائم ٿئي. خدا تعاليٰ جي راه ۾ لڙندڙ پاڻ به انهيءَ جي پابندي ڪري ۽ ٻين کان به انهيءَ جي پابندي ڪرائي. جيئن قرآن شريف فرمائي ٿو ته:

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَ

الْعَاقِبَةُ لِلْمُتَّقِينَ (سورة القصص: 9)

يعني: ”آخرت ۾ عزت جي جڳهه اسان انهن ماڻهن لاءِ رکي آهي جي زمين ۾ پنهنجي وڏائي قائم ڪرڻ ۽ فساد ڪرڻ نٿا گهرن ۽ عاقبت جي ڪاميابي ته خدا ترس انسانن لاءِ آهي.“
حديث شريف ۾ آيو آهي ته هڪ شخص رسول الله ﷺ کان پڇيو ته ”راه خدا ۾ جنگ مان ڇا مراد آهي؟ هڪ شخص مال جي لاءِ جنگ ڪري ٿو ٻيو شخص بهادريءَ جي مشهوري حاصل ڪرڻ لاءِ جنگ ڪري ٿو ٽئين شخص کي ڪنهن سان دشمني ٿئي ٿي يا قوم پرستي جو جوش ٿئي ٿو انهيءَ لاءِ جنگ ڪري ٿو. انهن مان ڪنهن جي جنگ ”في سبيل الله“ آهي؟

حضور ﷺ جن جواب ڏنو ته ”ڪنهن جي به نه، في سبيل الله ته فقط انهيءَ ماڻهوءَ جي جنگ آهي جو الله تعاليٰ جي ڳالهه مٿي ڪرڻ کان سواءِ ٻيو ڪوبه مقصد نٿو رکي. هڪڙي ٻيءَ حديث ۾ آهي ته ”جيڪڏهن ڪنهن شخص جنگ ڪئي ۽ سندس دل ۾ اٺ ٻڌڻ جي هڪ رسي حاصل ڪرڻ جي به نيت ٿي ته سندس اجر ضايع ٿي ويو.“ الله تعاليٰ فقط انهيءَ عمل کي قبول ڪري ٿو جو فقط سندس خوشنوديءَ لاءِ هجي ۽ ڪوبه شخصي يا جماعتي مطلب نه هجي. انهيءَ جهاد لاءِ ”في سبيل الله“ جي پابندي اسلامي نقطه نظر کان هڪ خاص اهميت رکي ٿي. رڳو جهاد ته دنيا ۾ سڀني ساهه وارا ڪن ٿا. هرڪو پنهنجي مقصد کي حاصل ڪرڻ لاءِ پنهنجو پورو زور خرچ

ڪري رهيو آهي. پر ”مسلمان“ جنهن انقلابي جماعت جو نالو آهي انهيءَ جي انقلابي نظرين مان هڪ تمام ضروري بلڪ بنيادي نظريو اهو آهي ته، پنهنجي جان ۽ مال وڪڻي دنيا جي سمورين سرڪش طاقتن سان لڙو پنهنجي جسم ۽ روح جون سموريون طاقتون خرچ ڪريو پر انهيءَ لاءِ نه ته ٻين سرڪشن کي هٽائي اوهان سندن جاءِ وٺو بلڪ فقط انهيءَ لاءِ ته دنيا مان سرڪشي ۽ طغياني (حد کان لنگهڻ) نابود ٿي وڃي ۽ خدا تعاليٰ جو قانون دنيا ۾ چالو ٿئي.

جهاد جي انهيءَ مطلب ۽ في سبيل الله جي معنيٰ کي ٿورن اکرن ۾ بيان ڪرڻ کان پوءِ آءٌ انهيءَ انقلاب جي دعوت جي ٿوري تشريح ڪرڻ گهران ٿو جا اسلام وٺي آيو آهي، ته جيئن آساني سان اهو سمجهي سگهجي ته انهيءَ دعوت جي لاءِ جهاد جي ضرورت ڪهڙي آهي ۽ انهيءَ جو مقصد ڇا آهي؟

اسلام جي انقلاب جي دعوت:

اسلام جي انقلاب جي دعوت جو نچوڙ هي آهي:

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ (البقرة: 21)

”اي انسانو! فقط پنهنجي رب جي بندگي ڪريو جنهن اوهان کي، پيدا ڪيو آهي.“

اسلام مزدورن يا زميندارن يا هارين يا ڪارخانيدارن کي نٿو سڏي، بلڪ سمورن انسانن کي سڏي ٿو هن جو خطاب انسانن سان انسان هجڻ جي صورت ۾ آهي ۽ هو فقط ائين چوي ٿو ته جيڪڏهن اوهان الله تعاليٰ کان سواءِ ٻئي ڪنهن جي به بندگي، تابعداري يا فرمانبرداري ڪندا هجو ته ان کي ڇڏي ڏيو.

جيڪڏهن خود اوهان جي اندر ۾ خدائي جي طلب آهي ته ان کي به ڇڏي ڏيو، جو ٻين کان پنهنجي بندگي ڪرائڻ ۽ ٻين جو سر پنهنجي اڳيان جهڪرائڻ جو حق اوهان مان ڪنهن کي به حاصل ناهي. اوهان سڀني کي هڪڙي خدا جي بندگي قبول ڪرڻ گهرجي ۽ انهيءَ بندگيءَ ۾ سڀني کي هڪڙي سطح تي اچي وڃڻ گهرجي.

تَعَالَوْا إِلَىٰ كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا
يُخْذَ بِنُفْسِنَا بَعْضًا آثَارًا بِآثَرِ دُونِ اللَّهِ (آل عمران: 64)

”اچو ته اسين ۽ اوهين هڪ اهڙيءَ ڳالهه تي گڏ ٿي وڃون
جا اسان جي ۽ اوهان جي وچ ۾ هڪ جهڙي آهي. اها اها
آهي ته اسين خدا تعاليٰ کان سواءِ ڪنهن جي بندگي نه
ڪريون ۽ ڪنهن کي به خدا تعاليٰ جو پائيوار نه بڻايون ۽
اسان مان ڪوبه ڪنهن کي خدا تعاليٰ کان سواءِ حڪم
ڪرڻ ۽ روڪڻ جو مالڪ به نه بڻائي.“

اها عالمگير ۽ ڪلي انقلاب جي دعوت هئي. هن پڪاري چيو
ته ”إِنِ الْحُكْمُ إِلَّا لِلَّهِ“ (حڪومت سواءِ خدا تعاليٰ جي ٻئي ڪنهن جي به
ناهي) ڪنهن کي به اهو حق نٿو رسي جو پنهنجي سر انسانن جو
حڪم بڻجي وڃي ۽ پنهنجي اختيار سان جنهن ڳالهه جو وڻيس
حڪم ڏئي ۽ جنهن ڳالهه کان وڻيس روڪي ڇڏي. ڪنهن به انسان
کي پنهنجي سر حڪم ڏيڻ ۽ روڪڻ جو مالڪ سمجهڻ دراصل
خدائي ۾ کيس شريڪ ڪرڻ آهي ۽ فساد جي جڙ اهائي آهي. الله
تعاليٰ انسان کي جنهن صحيح فطرت تي پيدا ڪيو آهي ۽ حياتي
گذارڻ جو جيڪو سنئون رستو ڏسيو آهي، انهيءَ کان انسان جي
هٽڻ جو سبب فقط اهو آهي ته ماڻهو خدا کي وساري ڇڏين. انهيءَ جي
نتيجي ۾ خود پنهنجي حقيقت کي به وساري ڇڏين. انهي جو نتيجو
لازمي طور تي اهو ٿئي ٿو ته هڪ طرف ڪي شخص يا خاندان يا
طبقا خدائيءَ جي ڪليل يا لڪل دعويٰ هٿ ۾ کڻي اٿن ٿا ۽ پنهنجي
طاقت مان ناجائز فائدا وٺي ماڻهن کي پنهنجو بندو بڻائي وٺن ٿا ۽ ٻئي
طرف انهيءَ خود فراموشي ۽ خدا فراموشيءَ جو نتيجو اهو به ٿئي ٿو جو
ماڻهن جو هڪ وڏو حصو طاقتورن جي خداوندي مڃي ٿو وٺي، ۽
سندن انهيءَ حق کي قبول ٿو ڪري ته اهي حڪم ڪن ۽ انهيءَ
حڪم جي اڳيان سر جهڪائين. اهو ئي دنيا ۾ ظلم ۽ فساد ۽ ناجائز
فائدي حاصل ڪرڻ جو بنياد آهي. اسلام پهرين ضرب انهيءَ تي ٿي
لڳائي ٿو. هو وڏي واڪي چوي ٿو ته:

وَلَا يُطِيعُوا أَمْرَ الْمُسْرِفِينَ ۝ الَّذِينَ يُفْسِدُونَ فِي الْأَرْضِ وَلَا يُصْلِحُونَ ۝

(سورة الشعراء: 8)

”انهن جو حڪم هرگز نه مڃو جي پنهنجي جائز حد کان
لنگهي ويا آهن ۽ زمين ۾ فساد پکيڙين ٿا ۽ سڌارو نٿا ڪن.“
لَا تُطِيعُوا مَنْ أَغْلَقْنَا قُلُوبَهُ عَنْ ذِكْرِنَا وَانْفَجَ هُوبُهُ وَكَانَ أَمْرُهُ فُرُطًا ۝ (ڪهف: 4)

”انهيءَ شخص جي تابعداري هرگز نه ڪر جنهن جي دل
اسان پنهنجي يادگيريءَ کان غافل ڪري ڇڏي آهي ۽
جيڪو پنهنجي نفس جي خواهشن جو بندوبست ڪري ويو آهي
۽ جنهن جي حڪومت حد کان هيٺ وڃي ٻڌل آهي.“

أَلَا لَعْنَةُ اللَّهِ عَلَى الظَّالِمِينَ ۝ الَّذِينَ يَصُدُّونَ عَنْ سَبِيلِ اللَّهِ وَيَبْغُونَهَا عِوَجًا ۝

(هود: 2)

”الله جي لعنت هجي انهن ظالمن تي جي خدا تعاليٰ جي
بنايل حياتيءَ جي سنئين رستي ۾ رڪاوٽون وجهن ٿا ۽ ان
کي ڏنگو ڪرڻ گهرن ٿا.“
هو انهن شخصن کان پڇي ٿو ته

أَأَنْتَابُ مُتَتَّقُونَ ۝ خَيْرٌ أَمِ اللَّهِ الْوَاجِدُ الْقَهَّارُ ۝ (يوسف: 39)

”هي تمام گهڻا ننڍا وڏا خدا، جن جي بندگيءَ ۾ اوهين
پيسجي رهيا آهيو تن جي بندگي قبول آهي يا انهيءَ
هڪڙي خدا جي، جو سڀني کان زبردست آهي؟“
جيڪڏهن انهيءَ هڪڙي خدا جي بندگي قبول نه ڪندا ته انهن
ننڍڻن ۽ ڪوڙن خدائن جي خدائي کان اوهان کي ڪڏهن به نجات
نه ملي سگهندي. اهي ڪنهن نه ڪنهن طرح سان اوهان تي قبضو
ڪندا ۽ فساد برپا ڪري رهندا.

إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعْلَمَ أَهْلِهَا أَذْلًا ۝ وَكَذَلِكَ

يَلْعَلُونَ ۝ (سورة النمل: 34)

”هي بادشاه جڏهن ڪنهن وسنديءَ ۾ گهٽندا آهن، تڏهين انهيءَ جي نظام کي هيٺ مٿي ڪري ڇڏين ٿا ۽ سندس عزت وارن کي ڏليل ڪري ڇڏين ٿا ۽ انهن جي اهائي عادت آهي“
وَإِذَا تَوَلَّى سَوًى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۚ وَاللَّهُ لَا يَهْدِي الْقَوْمَ الْفَاسِقِينَ (سورة بقره: 25)

”۽ جڏهين هو حڪومت حاصل ڪري ٿو تڏهن زمين ۾ فساد پکيڙي ٿو پوکن کي خراب ۽ نسلن کي تباھ ڪري ٿو ۽ الله تعاليٰ فساد کي پسند نٿو ڪري“

هتي سموري تفصيل جو موقع ناهي، ٿورن اکرن ۾ اها ڳالهه اوهان جي ذهن ۾ ويهارڻ گهران ٿو ته اسلام جي توحيد ۽ خدا پرستيءَ جي دعوت رڳو انهيءَ معنيٰ ۾ هڪڙي مذهبي عقيدو جي دعوت نه هئي جيئن ٻين عقيدن جي دعوت ٿيندي آهي، بلڪ اها حقيقت ۾ هڪ اجتماعي انقلاب جي دعوت آهي. سندس چوٽ سڌيءَ طرح انهن طبقن تي پئي ٿي، جن مذهبي رنگ ۾ پادري، پوپ، ٻاوا ۽ پروھت (يا ملان يا مرشد) بنجي يا سياسي رنگ ۾ بادشاه ۽ رئيس ۽ حڪمران ٿولو بنجي، يا معاشي رنگ ۾ وياج تي قرض کڻائيندڙ سود خور ۽ زميندار ۽ سرمايه دار بنجي عام ماڻهن کي پنهنجو بندو بنائي ڇڏيو هو. هي ڪٿي ڪليءَ طرح ارباب من دون الله جي بنياد تي بنيل هئا، دنيا کان پنهنجي پيدائشي يا طبقاتي حقن جي بنياد تي تابعداري ۽ بندگيءَ جي گهر ڪندا هئا ۽ صاف چوندا هئا ته مَا عَلِمْتُ لَكُمْ مِنْ آلِهَةٍ (القصص: 38) (آءٌ پاڻ کان سواءِ توهان جي ڪنهن به ٻئي معبود (خدا) کي ڪونه سڃاڻان) ۽ اَنَا رَبُّكُمْ الْأَعْلَىٰ (آءٌ ئي اوهان جو وڏو رب آهيان) ۽ اَنَا أَنَا وَ أُمِّي وَ أُمِّيْتُ (آءٌ جياريان ٿو ۽ ماريان ٿو) ۽ مَن أَشَدُّ مِنَّا قُوَّةً (اسان کان وڌيڪ طاقت وارو ٻيو آهي ڪير؟) ۽ ڪنهن هنڌ انهن ماڻهن جي جهالت کي استعمال ڪرڻ جي لاءِ جڙتو خدا، بتن ۽ هيڪلن جي شڪل ۾ بنائي رکيا هئا، جن جي آڙ وٺي هو پنهنجا خدائي حق خدا جي بدن کان مڃائيندا هئا. انهيءَ ڪري ڪفر،

شرڪ ۽ بت پرستيءَ جي خلاف اسلام جي دعوت ۽ هڪ خدا جي بندگي ۽ پاڻهپ جي لاءِ اسلام جي تبليغ سڌيءَ طرح حڪومت ۽ انهيءَ کي ٽيڪو ڏيندڙ يا سندس آڌار تي هلندڙ طبقن جي مقصدن سان ٽڪر کائيندي هئي. انهيءَ ڪري جڏهين به ڪنهن نبيءَ، **يَقُولُوا عِبَادُوا اللَّهَ مَا لَكُمْ مِنْ إِلَهٍ غَيْرُهُ** (اي قوم! الله جي ئي بندگي ڪريو اوهان جو ڌڻي انهيءَ کان سواءِ ٻيو ڪوبه ڪونهي) جو آواز بلند ڪيو ته وقت جي حڪومت هڪدم سندس مقابلي ۾ اچي ٿي ڪڙي ٿي، ۽ سمورا ناجائز نفعا کائيندڙ طبقا سندس مخالفت تي سندرو ٻڌي ٿي بيٺا، چوٽه هي ڪو نظر انداز ڪرڻ جهڙي ڳالهه جو بيان نه هو بلڪ هڪ اجتماعي انقلاب جو اعلان هو ۽ انهيءَ ۾ پهريون آواز ٻڌنديئي سياسي شورش جي هٻڪار سونگهڻ ۾ پئي آئي!

اسلامي انقلابي دعوت جي خاص ۽ نرالي ڳالهه:

انهيءَ ۾ شڪ ڪونهي ته نبي سڳورا عليهم السلام سڀ جا سڀ انقلابي ليڊر هئا ۽ سيدنا محمد ﷺ جن سڀني کان وڏا انقلابي ليڊر آهن. پر جيڪا ڳالهه دنيا جي عام انقلابين ۽ انهن خدا پرست انقلابي ليڊرن جي وچ ۾ چتو فرق ڪري ٿي سا اها آهي ته ٻيا انقلابي شخص خواه ڪيڏائي نيڪ نيت چون بهجن پر عدل ۽ وچترائي جي صحيح درجي کي حاصل ڪري نٿا سگهن. هوياءَ خود مظلوم طبقن مان اٿن ٿا، يا انهن جي حمايت جو جذبو وٺي اٿن ٿا، ۽ پوءِ سمورين ڳالهين کي انهن ئي طبقن جي نقطي نگاهه سان ڏسن ٿا. انهيءَ جو قدرتي نتيجو اهو ٿئي ٿو جو سندن نظر غير جانبدار ۽ خالص انسانيت جي نظر نٿي ٿئي بلڪ هڪ طبقي لاءِ غصي ۽ نفرت جو ۽ ٻئي طبقي لاءِ حمايت جو جذبو رکندڙ هوندي آهي. هو ظلم جو اهڙو علاج ٿا سوچين جو نتيجي طور هڪ جوابي ظلم ٿئي ٿو. هنن جي لاءِ بدلي، حسد ۽ دشمنيءَ جي جذبن کان پاڪ ٿي هڪ اهڙو وچٿرو ۽ ٻنهي طرفن لاءِ هڪجهڙو مجموعي نظام رٿڻ ممڪن ئي نٿو ٿئي جنهن ۾ مجموعي طور تي سڀني انسانن جي ڀلائي هجي. انهيءَ جي ابتڙ نبي سڳورا

عليهم السلام خواه ڪيترو به ڪٿي ستايا ويا هجن ۽ ڪيترو ئي مٿن ۽ سندن ساٿين تي ظلم ڪيو ويو هجي، ته به سندن انقلابي تحريڪ ۾ ڪڏهين به سندن ذاتي جذبن جو اثر نٿو اچي سگهي. هو سڌيءَ طرح خدا تعاليٰ جي هدايت هيٺ ڪم ڪندا هئا ۽ خدا تعاليٰ جيئن ته انساني جذبن کان پاڪ آهي، انهيءَ ڪري ڪنهن به انساني طبقي سان هن جي خاص محبت ڪانهي ۽ نڪي ڪنهن ٻئي انساني طبقي سان هن کي شڪايت يا عداوت آهي، ان ڪري خدا تعاليٰ جي هدايت هيٺ نبي سڳورا عليهم السلام سڀني ڳالهين کي خالص انسانيت جي ئي نظر سان ڏسندا هئا. هو هي ڏسندا هئا ته سمورن انسانن جي گڏيل بهتري ۽ ڀلائي ۽ خود انهن ظالم طبقن جي سچي پچي بهتري ۽ بهبودي ڪهڙيءَ ڳالهه ۾ آهي ۽ ڪهڙيءَ طرح هڪ اهڙو نظام بنائجي جو هر ڪو شخص پنهنجي جائز حدن ۾ رهي سگهي، پنهنجن جائز حقن مان فائدو وٺي سگهي ۽ ماڻهن جا هڪ ٻئي سان لاڳاپا ۽ وري فرد ۽ جماعت جي هڪٻئي سان لاڳاپن ۾ پوري پوري برابري قائم ٿي سگهي. اهو ئي سبب آهي جو نبين سڳورن عليهم السلام جي انقلابي تحريڪ ڪڏهين به طبقاتي، يعني غريب يا شاهوڪار يا هاري زميندار ۽ مزدور سين جي جڳهڙن ۾ بدلجي نه سگهي، هنن سماج جي نئين سر اڏاوت انهيءَ نموني تي ڪئي جو ڪوبه هڪڙو طبقو پاڻ کي ٻئي طبقي تي مڙهي (مسلط ڪري) ڪوٺ سگهيو. بلڪ انهيءَ لاءِ عدل جو اهڙو طريقو اختيار ڪيائون جنهن ۾ سڀني انسانن جي واسطي ترقي ۽ دنيا ئي خواه روحاني سعادت جا هڪجهڙا امڪان رکيا ويا.

جهاد جي ضرورت ۽ ان جو مقصد:

هن مختصر مضمون ۾ منهنجي لاءِ انهيءَ جماعتي قانون جا تفصيل پيش ڪرڻ مشڪل آهي جيڪو اسلام رٿيو آهي. جيڪڏهن تفصيل جو موقعو مليو ته مان ان جو هڪ نقشو پيش ڪندس. هتي پنهنجي موضوع جي حد ۾ رهندي جنهن ڳالهه کي مون کي چتو ڪرڻو هو سا فقط اها هئي ته اسلام رڳو هڪ مذهبي عقيدو ۽

ڪجهه عبادتن جو ميٽر ناهي بلڪ هو هڪ اهڙو ته مڪمل نظام آهي جيڪو دنيا مان زندگيءَ جي سڀني ظالمن ۽ فساد پيدا ڪندڙ قانونن کي ميٽر گهري ٿو ۽ انهن جي جاءِ تي پنهنجو هڪڙو سڌاري جو پروگرام چالو ڪرڻ گهري ٿو جنهن کي هو انسانيت جي بهتري ۽ بهبوديءَ لاءِ سڀ کان بهتر سمجهي ٿو.

انهيءَ ڏاهر ڊوهه ۽ انقلاب ۽ سڌاري لاءِ هو ڪنهن هڪڙيءَ قوم يا ٽوليءَ کي نه بلڪ سمورن انسانن کي دعوت ڏئي ٿو هو پاڻ انهن ظالم طبقن ۽ انهن ناجائز فائدين وٺندڙن ٽولين، ايتريقدر جو بادشاهن ۽ رئيسن کي به پڪاري ٿو ته اچو انهيءَ جائز حدن جي اندر رهڻ قبول ڪريو جيڪي اوهان جي خالق اوهان جي لاءِ مقرر ڪيون آهن. جيڪڏهن اوهان عدل ۽ حق جي نظام کي قبول ڪيو ته اوهان جي لاءِ امن ۽ سلامتي آهي. هن وٽ ڪنهن به انسان سان دشمني ناهي بلڪ دشمني جيڪا به آهي سا ظلم سان آهي، فساد سان آهي، انهيءَ ڳالهه سان آهي ته ڪو شخص پنهنجي قدرتي حد کان نڪري اهو حاصل ڪرڻ گهري جو خدائي قانون جي ڌيان موجب هن جو ناهي.

هيءَ دعوت جيڪي به شخص قبول ڪن سي ڪٿي ڪهڙي به طبقي ڪهڙي به نسل، ڪهڙي به قوم ۽ ڪنهن به ملڪ جا هجن سڀ هڪ جهڙن حقن ۽ هڪ جهڙي حيثيت سان اسلامي جماعت جا، رڪن بنجي وڃن ٿا، ۽ اهڙيءَ طرح اها بين الاقوامي (سڀني قومن سان گڏيل) انقلابي پارٽي تيار ٿي وڃي ٿي جنهن کي قرآن شريف ”حزب الله“ (الله جي جماعت) جي نالي سان ياد ڪري ٿو.

هيءَ پارٽي وجود ۾ اچڻ شرط پنهنجي مقصد کي حاصل ڪرڻ لاءِ جهاد شروع ڪري ٿي ڏئي. سندس هجڻ جي تقاضا اها ئي آهي ته هوءَ غير اسلامي نظام جي حڪومت کي ڏاهڻ جي ڪوشش ڪري ۽ ان جي مقابلي ۾ حياتي گذارڻ جي انهيءَ وڇتري ۽ انصاف واري قانون جي حڪومت قائم ڪري جنهن لاءِ قرآن شريف هڪ جامع لفظ يعني ”ڪلمه الله“ سڏي ٿو. جيڪڏهن هي ساري حڪومت کي بدلڻ ۽ اسلامي نظام حڪومت قائم ڪرڻ جي ڪوشش نه ڪري ته

سندس وجود ۾ اچڻ جو مقصد ئي فوت ٿي وڃي ٿو ڇو ته اها ڪنهن ٻئي مقصد لاءِ بنائي ئي نه ويئي آهي. ۽ انهيءَ جهاد کان سواءِ سندس هستيءَ جو ٻيو ڪو ڪم ئي ڪونهي. قرآن شريف سندس پيدائش جو هڪ ئي مقصد بيان ڪري ٿو ۽ اهو هي آهي ته:

لَقَدْ خَلَقْنَا أُمَّةً أَطِيعَتَ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَ
تُؤْمِنُونَ بِاللَّهِ^۱ (آل عمران: 110)

”اوھين اھا بهترين امت آھيو جنھن کي سمورن انسانن لاءِ
بنايو ويو آھي. اوھين نيڪيءَ جو حڪم ڏيو ٿا، بديءَ کان
روڪيو ٿا ۽ خدا تعاليٰ تي ايمان رکو ٿا.“

هيءَ مذهبي تبليغ ڪرڻ وارن واعظن ۽ پرچار ڪندڙن جي
جماعت ناهي بلڪ خدائي فوجدارن جي جماعت آهي (لَقَدْ خَلَقْنَا شُعْبَةً
مِّنَ النَّاسِ) ۽ هن جو ڪم اهو ئي آهي ته دنيا مان ظلم فتنو فساد، حد
کان لنگهڻ ۽ ناجائز فائدا وٺڻ کي طاقت سان نابود ڪري ڇڏي ”اَرَبَابًا
مِّنْ دُونِ اللَّهِ“ (پاڻ کي الله کان سواءِ ننڍا خدا سڏائيندڙ) جي خداونديءَ
کي ختم ڪري ۽ بديءَ جي جاءِ تي نيڪي قائم ڪري

فَاتَّبِعُوهُمْ حَتَّىٰ لَا تَكُونَ فِتْنَةً وَ يَكُونَ الدِّينُ كُلُّهُ لِلَّهِ (الانفال: 39)

”هنن سان جنگ ڪريو ايستائين جو فتنو باقي نه رهي، ۽
تابعداري فقط الله جي قانون جي ٿئي.“

إِلَّا تَعْلَمُوهُ لَكُنْ فِتْنَةً فِي الْأَرْضِ وَفَسَادٌ كَبِيرٌ (الانفال: 73)

”جيڪڏهن اوھين ائين نه ڪندا ته زمين ۾ فتنو ٿيندو ۽
وڏو فساد برپا رھندو.“

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَكُوِّنَ
الْمُشْرِكُونَ (التوبة: 33)

”الله تعاليٰ ئي پنهنجي رسول کي دنيا ۾ زندگي گذارڻ جو
سنئون رستو ۽ حق جي تابعداري جو صحيح قانون ڏيئي
موڪليو آهي ته سڀني تابعدارين کي ڊاهي ۽ انهيءَ

هڪڙي تابعداريءَ کي سڀني تي غالب ڪري، پلجان ڪڍي
اهي شخص انهيءَ تي راضي نه به هجن جيڪي خداونديءَ
۾ پڙهين کي خدا جو شريڪ بنائيندا هجن.“

انهيءَ ڪري هن پارٽيءَ جي لاءِ حڪومت جي طاقت تي قبضي
ڪرڻ کان سواءِ ڪو چارو ناهي، چوٽه حياتيءَ جو فسادي قانون،
هڪڙي بري ۽ سادي حڪومت جي زور تي ئي قائم ٿئي ٿو ۽ هڪڙو
سڌريل قانون انهيءَ وقت تائين ڪنهن به طرح قائم ٿي نٿو سگهي
جيستائين حڪومت فسادين ۽ بدڪارن کان ڪسجي سڌارو آڻيندڙ
نيڪن جي هٿن ۾ نه اچي وڃي.

دنيا کي سڌارڻ جي خيال کي ڪڍي ڇڏجي ته به جيڪڏهن
حڪومت جو نظام ڪنهن ٻئي رستي تي قائم آهي ته توهان جو خود
پنهنجي ئي طريقي تي عمل ڪرڻ به ناممڪن آهي. ڪابه پارٽي
جيڪا ڪنهن طريقي کي برحق سمجهندي هجي ڪنهن ٻئي طريقي
جي حڪومت ۾ پنهنجي طريقي جي مطابق زندگي بسر ٿي نٿي
ڪري سگهي. هڪڙو اشتراڪي (روسي خيالن) جو ماڻهو جيڪڏهن
انگلينڊ يا جرمني ۾ رهي اشتراڪيت موجب حياتي گذارڻ چاهي ته
ڪنهن به طرح پنهنجي ارادي ۾ ڪامياب ٿي نٿو سگهي، چوٽه سرمايه
دارانه نظام ۽ نازيت جو حياتيءَ گذارڻ جو قانون حڪومت جي طاقت
سان زوريءَ مٿس ڇانيل هوندو ۽ هو ان جي ڦهري دٻاءُ کان ڪنهن به
طرح بچي نه سگهندو. اهڙيءَ طرح هڪڙو مسلمان به جيڪڏهن
ڪنهن غير اسلامي قانون واريءَ حڪومت ۾ رهي اسلامي اصولن تي
حياتي گذارڻ گهري ته انهيءَ جو ڪامياب ٿيڻ به محال آهي. جن
قانونن کي هو باطل سمجهي ٿو جن ٽئڪسن کي هو حرام سمجهي ٿو
جن ڳالهين کي هو ناجائز سمجهي ٿو جنهن حياتي گذارڻ جي طرز
کي هو فاسد سمجهي ٿو جنهن تعليمي طريقي کي هو نقصانڪار
سمجهي ٿو سي سڀ جا سڀ هن تي، هن جي گهر ٻار تي، هنجي اولاد تي
اهڙي طرح ڇانئجي ويندا، جو هو سندن پڪڙ کان ڪنهن به طرح بچي
نه سگهندو. ان ڪري جيڪو شخص يا ٽولو ڪنهن طريقي تي اعتماد

رڪندڙ هجي سا پنهنجي اعتقاد جي قدرتي تقاضائن سان ئي انهيءَ ڳالهه تي مجبور ٿئي ٿو ته مخالف طريقي جي حڪومت کي ڊاهڻ ۽ خود پنهنجي طريقي جي حڪومت قائم ڪرڻ جي ڪوشش ڪري چو ته انهيءَ کان سواءِ هو پنهنجي طريقي تي عمل ڪري ئي نٿو سگهي. جيڪڏهن هو انهيءَ ڪوشش ۾ غفلت ڪري ٿو ته انهيءَ جي صاف معنيٰ اها آهي ته هو در حقيقت پنهنجي عقيدن ۾ ئي ڪوڙو آهي.

عَقَا اللّٰهُ عَنْكَ ۚ لِمَ اُذِنْتَ لَهُمْ حَتّٰى يَكْبِتُنَ لَكَ الَّذِيْنَ صَدَقُوا وَ تَعْلَمَ الْكٰذِبِيْنَ ۝ لَا يَسْتَاْذِنُكَ الَّذِيْنَ يُؤْمِنُوْنَ بِاللّٰهِ وَ الْيَوْمِ الْاٰخِرِ اَنْ يُجَاهِدُوْا بِاَمْوَالِهِمْ وَ اَنْفُسِهِمْ ۚ وَ اللّٰهُ عَلِيْمٌ بِالْمُتَّقِيْنَ ۝ اِلَٰمًا يَسْتَاْذِنُكَ الَّذِيْنَ لَا يُؤْمِنُوْنَ بِاللّٰهِ وَ الْيَوْمِ الْاٰخِرِ (التوبة: 43-45)

”اي نبي! خدا توکي معاف ڪري تونهن ماڻهن کي جهاد ۾ شامل ٿيڻ کان پري رهڻ جي اجازت چوڏيئي ڇڏي؟ حالانڪ جهاد ئي اها ڪسوتي آهي جنهن مان توتي ظاهر ٿي سگهي ٿو ته پنهنجي ايمان ۾ سچا ڪير آهن ۽ ڪوڙا ڪير؟ جيڪي شخص الله تعاليٰ ۽ قيامت جي ڏينهن تي ايمان رکن ٿا سي ته ڪڏهن به توکان اها درخواست نٿا ڪري سگهن ته کين مال ۽ جان سان جهاد ڪرڻ کان معذور سمجهيو وڃي. اهڙي درخواست فقط اهي ئي ماڻهو ڪن ٿا جي نڪي خدا تي ايمان رکن ٿا، ۽ نڪي آخرت جي ڏينهن تي.“

انهن لفظن ۾ قرآن شريف، صاف ۽ چٽي فتويٰ ڏيئي ڇڏي آهي ته پنهنجي اعتقاد (Comuniction) ۾ ڪنهن به جماعت جي سچي هجڻ جي اڪيلي ڪسوتي اها ئي آهي ته هوءُ جنهن طريقي تي اعتقاد رکندي هجي ان کي حڪمران بنائڻ لاءِ جان ۽ مال سان جهاد ڪري جيڪڏهن اوهين مخالف طريقي جي حڪومت کي گوارا ٿا ڪريو ته انهيءَ ڳالهه جو پڪو دليل آهي ته توهان پنهنجي اعتقاد ۾ ڪوڙا آهيو ۽ انهيءَ جو فطري نتيجو اهو آهي ۽ اهو ئي ٿي سگهي ٿو ته نيٺ اسلام جي طريقي تي اوهان جو نالي ماتر عقيدو به باقي نه

رهندو. شروعات ۾ اوهين مخالف طريقي جي حڪومت کي ڪراحت سان گوارا ڪندا. پوءِ رفته رفته اوهان جون دليون ان کان مانوس ٿينديون وينديون. تان جو ڪراحت رغبت ۾ بدلجي ويندي ۽ پڇاڙيءَ ۾ نوبت انهيءَ حد تي وڃي پهچندي جو مخالف طريقي جي حڪومت قائم ٿيڻ ۽ قائم رهڻ ۾ خود اوهين مددگار بڻبا. پنهنجي جان ۽ مال سان انهيءَ لاءِ جهاد ڪندا ته اسلام جي طريقي بدران غير اسلامي طريقو قائم ٿئي يا قائم رهي. اوهان جون پنهنجيون طاقتون اسلام جي طريقي قائم ٿيڻ کي روڪڻ ۾ خرچ ٿيڻ لڳنديون ۽ اتي پهچي اوهان ۾ ۽ ڪافر ۾ اسلام جون منافقي دعوائون ڪرڻ، هڪٻئي بدترين ڪوڙ هڪٻئي فريب سان پيريل نالي کانسواءِ ڪوبه فرق نه رهندو.

رسول اڪرم ﷺ جن حديث پاڪ ۾ انهيءَ نتيجي کي صاف صاف بيان فرمايو آهي ته:

وَالَّذِي نَفْسِي بِيَدِهِ لَتَأْمُرُنَّ بِالْعُرْوَةِ وَلَتَنْهَوُنَّ عَنِ الْمُدْكَرِ وَلَتَأْخُذُنَّ يَدَ السُّورَةِ وَلَتَطْرُقَنَّ عَلَى الْحَقِّ اطْرَاقًا وَلَيُعْزِمَنَّ اللَّهُ فَلَوْ بَعْضُكُمْ عَلَى بَعْضٍ أَوْ لَيُعَذِّبَنَّكُمْ كَمَا لَعَنَهُمُ.

”انهيءَ خدا جو قسم جنهن جي هٿ ۾ منهنجي جان آهي، يا ته اوهان کي ائين ڪرڻو پوندو ته نيڪيءَ جو حڪم ڪريو ۽ بديءَ کان روڪيو ۽ بدڪار جو هٿ جهلي وٺو ۽ انهيءَ کي زور سان حق، جي طرف موڙي ڇڏيو.“

يا وري الله جي فطرت جي قانون جو نتيجو ظاهر ٿي رهندو ته بدڪارن جي دليين جو اثر توهان جي به دليين تي پئجي وڃي ۽ انهن وانگر اوهين به لعنتي ٿي رهو.

عالمگير انقلاب:

انهيءَ بحث مان اوهان تي اها ڳالهه ظاهر ٿي ويئي هوندي ته اسلامي جهاد جو مقصد غير اسلامي نظام جي حڪومت کي ٻاهي اسلامي حڪومت قائم ڪرڻ آهي. اسلام اهو انقلاب فقط هڪڙي ملڪ يا ڪجهه ملڪن ۾ نه، بلڪ سموريءَ دنيا ۾ برپا ڪرڻ گهري

ٿو. جيتوڻيڪ پهريائين مسلم پارٽيءَ جي رڪنن جو فرض اهو ئي آهي ته جتي جتي هو رهندا هجن اتي جي حڪومت جي نظام ۾ انقلاب پيدا ڪن. ليڪن سندن آخري منزل مقصود هڪ عالمگير انقلاب (world revolution) کان سواءِ ٻيو ڪجهه به ناهي. ڪوبه انقلابي طريقو جيڪو قوميت بدران انسانيت جي ڀلائي جي اصول کي کڻي اٿيو هجي، سو پنهنجي سوچ جي دائري کي ڪڏهن به هڪ ملڪ يا قوم جي دائري ۾ محدود ڪري نٿو سگهي، بلڪ هو پنهنجي فطرت جي تقاضا کان ئي مجبور آهي ته ساري دنيا ۾ ڦهلجندڙ انقلاب کي ئي پنهنجي نظر ۾ رکي ۽ ان لاءِ ڪوشش وٺي. حق جاگرافيائي حدن کي قبول ڪرڻ کان انڪار ڪري ٿو. هن جي گهراها آهي ته آءُ، جيڪڏهن ڪنهن درياءُ يا جبل جي هن طرف حق آهيان ته هن طرف به حق آهيان. انسان جي ڪنهن به حصي کي مون کان محروم نه رهڻ گهرجي. انسان جتي به ظلم ۽ ستم جو ۽ حد کان هيٺ مٿي ٿيڻ جو شڪار بڻيل آهي اتي سندس مدد جي لاءِ پهچڻ منهنجو فرض آهي انهيءَ تخيل کي قرآن شريف هنن لفظن ۾ بيان ڪري ٿو:

وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ

الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا (النساء: 75)

”اوهان کي ڇا ٿي ويو آهي جو اوهين الله جي راه ۾ انهن مردن، عورتن ۽ ٻارن جي واسطي نٿا لڙو جن کي ڪمزور ڏسي دٻائي ورتو ويو آهي ۽ اهي دعائون گهرن ٿا ته خدايا! اسان کي انهيءَ بستيءَ مان ڪڍ، جنهن جا حاڪم ظالم آهن.“

انهيءَ کانسواءِ قومي ۽ ملڪي ورهاڱن جي هوندي به انساني لاڳاپا ۽ ڳانڍاپا پاڻ ۾ ڪجهه اهڙي عالمگيري رڪن ٿا جو ڪابه هڪڙي حڪومت پنهنجي اصولن ۽ طريقن موجب تيستائين پوريءَ طرح عمل ڪري نٿي سگهي جيستائين پاڙيسري حڪومتن ۾ به اهوئي اصول ۽ طريقو چالو نه ٿي وڃي. انهيءَ ڪري مسلم پارٽيءَ جي لاءِ عام اصلاح ۽ پنهنجي بچاءَ جي خاطر اهو ممڪن نه آهي ته هو

ڪنهن هڪڙي ٽڪري ۾ اسلامي نظام حڪومت جي قائم ڪرڻ تي
بس ڪري بلڪ جيتريقدر سندس قوتون ساڻ ڏين اوتري قدر انهيءَ
نظام کي سڀني طرفن ۾ پکيڙڻ جي ڪوشش ڪري هوءَ هڪ طرف
پنهنجي فڪرن ۽ نظرين کي دنيا ۾ پکيڙيندي ۽ سڀني ملڪن جي
رهاڪن کي دعوت ڏيندي ته انهيءَ طريقي کي قبول ڪن جنهن ۾
هنن جي لاءِ سڄي پچي پلائي آهي ۽ ٻئي طرف جيڪڏهن منجهس
طاقت هوندي ته لڙي به غير اسلامي حڪومتن کي ڊاهيندي ۽ انهن
جي جاءِ تي اسلامي حڪومت قائم ڪندي

اها ئي پاليسي هئي جنهن تي رسول الله ﷺ ۽ سندن بعد خلفاءِ
راشدين عمل ڪيو. عربستان، جتي مسلم پارٽي پيدا ٿي هئي، سڀ
کان اول ان کي ئي اسلامي حڪومت جي هٿ هيٺ ڪيو ويو. انهيءَ
کانپوءِ رسول الله ﷺ چئني طرفن جي حڪومتن کي پنهنجي اصول
۽ طريقي جي طرف دعوت ڏني. پر انهيءَ جو انتظار نه ڪيو ته هيءَ
دعوت قبول ڪئي وڃي ٿي يا نه، بلڪ قوت حاصل ٿيندي ئي رومي
سلطنت سان ٽڪراءُ شروع ڪري ڏنو. حضور ﷺ جن کان پوءِ
جڏهن حضرت ابوبڪر رضه پارٽيءَ جو ليڊر ٿيو تڏهن هن روم ۽
ايران ٻنهي جي غير اسلامي حڪومتن تي حملو ڪيو ۽ پوءِ حضرت
عمر رضه انهيءَ حملي کي ڪاميابيءَ جي آخري منزلن تائين پهچائي
چڏيو. مصر ۽ شام روم ۽ ايران جي عام ماڻهن پهريائين پهريائين
انهيءَ کي ”عرب قوم“ جي ”شهناهيٽ واري“ پاليسي سمجهيو. هنن
خيال ڪيو ته جهڙيءَ طرح اڳ هڪڙي قوم ٻين قومن کي غلام بنائڻ
لاءِ نڪرندي هئي، اهڙيءَ طرح هاڻي به هي قوم انهيءَ مقصد لاءِ
نڪتي آهي. انهيءَ غلط فهميءَ جي بنياد تي اهي شخص قيصر ۽
ڪسري جي جهنڊي هيٺ مسلمانن سان لڙڻ لاءِ نڪتا، ليڪن جڏهن
هنن تي مسلم پارٽيءَ جي انقلابي نظر ٿي جو حال کليو جڏهين کين
معلوم ٿيو ته هي ظلم ڪرڻ واريءَ قوم پرستي جو جهنڊو جهولائيندڙ
نه آهن بلڪ قومي مقصد کان پاڪ آهن ۽ فقط هڪ عدل وارو نظام
قائم ڪرڻ آيا آهن ۽ سندن مقصد انهن ظالم طبقن جي خداوندي

کي ختم ڪرڻ آهي جي قيصریت ۽ ڪسرائيت جي پناهه ۾ اسان کي تباهه ۽ برباد ڪري رهيا آهن. ته سندن اخلاقي همدرديون مسلم پارٽيءَ جي طرف جهڪي ويون. هو قيصر ۽ ڪسري جي جهنڊي کان الڳ ٿيندا ويا. ۽ جيڪڏهن زبردستي ڪٽجي ٻڌجي فوج ۾ ڀرتي ٿي لڙڻ آيا به ته بي دليءَ سان لڙيا. اهو ئي سبب آهي انهيءَ ڳالهه جو ته اسلامي حڪومت قائم ٿيڻ کان پوءِ جڏهن انهن ملڪن جي رهاڪن اسلامي حڪومت قائم ٿيڻ کان پوءِ اسلام جي اجتماعي نظام کي عملي طرح ڪم ڪندي ڏٺو هو پاڻ انهيءَ بين الاقوامي (دنيا جي سڀني قومن جي گڏيل) پارٽيءَ ۾ شريڪ ٿيندا ويا. ۽ خود انهيءَ نظريي جو جهنڊو کڻي اڳتي وڌيا ته جيئن ٻين ملڪن ۾ به انهيءَ کي پکيڙي ڇڏين.

حملي ۽ بچاءُ جي ورهاست لاڳاپو نه ٿي رکي :

اهو جيڪو بيان ڪيو ويو انهيءَ تي اوهين جڏهن غور ڪندا تڏهين اها ڳالهه آسانيءَ سان اوهان جي سمجھ ۾ اچي ويندي ته جنگ جي جيڪا ورهاست ”حملو“ (offensive) ”۽ بچاءُ“ (Defensive) جي محاورن ۾ ڪئي ويئي آهي اهي محاورائي لفظ اسلامي جهاد سان لاڳي ئي نٿا سگهن. اها ورهاست قومي ۽ ملڪي لڙاين سان ئي لاڳو ٿي سگهي ٿي. چوڻ محوري موجب ”حملو“ ۽ ”بچاءُ“ جا لفظ هڪ ملڪ يا هڪ قوم جي نسبت ئي ڳالهايا وڃن ٿا. پر جڏهين هڪڙي بين الاقوامي پارٽي هڪ جهاني نظريو ۽ طريقو هٿ ۾ کڻي اُتي ۽ سڀني قومن کي انساني حيثيت سان انهيءَ رستي جي طرف سڏي ۽ هن قوم جي ماڻهن کي هڪ جهڙائيءَ جي حيثيت سان پنهنجي پارٽيءَ ۾ شريڪ ڪري ۽ رڳو مخالف طريقي جي حڪومت کي ڏاهي پنهنجي طريقي جي حڪومت قائم ڪرڻ جي لاءِ جدوجهد ڪري ته اهڙي حالت ۾ محاورائي ”حملو“ ۽ محاورائي ”بچاءُ“ جو هرگز ڪو سوال ئي پيدا نٿو ٿئي. بلڪ جيڪڏهن محوري کي کڻي ڇڏجي تڏهين به اسلامي جهاد تي ”حملي“ ۽ ”بچاءُ“ جي ورهاست لاڳو نٿي ٿئي.

اسلامي جهاد هڪڙي ئي وقت ۾ ”حملو“ به آهي ته ”بچاءُ“ به. ”حملو ڪندڙ“ انهيءَ ڪري جو هو پاڻ پنهنجي طريقي تي عمل ڪرڻ لاءِ حڪومت جي طاقت استعمال ڪرڻ تي مجبور آهي. ڀارتِي هجڻ جي حيثيت ۾ سندس ڪو گهر به ناهي جو هو انهيءَ جو ”بچاءُ“ ڪري هن وٽ فقط پنهنجا اصول آهن جن جي هو حمايت ڪري ٿو. اهڙيءَ طرح مخالف ڀارتيءَ جي گهر تي به ”حملو“ نٿو ڪري بلڪ سندس اصولن تي حملو ڪري ٿو ۽ انهيءَ حملي جي مدعا اها ڪانهي ته هن کان زبردستي سندس اصول ڇڏايا وڃن، بلڪ مدعا فقط اها آهي ته انهيءَ جي اصولن کان حڪومت جي طاقت ڪسي ورتي وڃي.

زمين جي حيثيت:

هتي اهو به سوال حل ٿي وڃي ٿو ته اسلامي نظام جي حڪومت ۾ انهن شخصن جي ڪهڙي حيثيت آهي جيڪي ڪنهن ٻئي، عقيدتي ۽ طريقي جا تابعدار هجن. اسلام جو جهاد ماڻهن جي عقيدتي ۽ طريقي ۽ سندن عبادت جي طريقي يا رسم ۽ رواجن، سان ٽڪر نٿو ڪائي. هو کين پوري آزادي ٿو ڏئي ته جنهن عقيدتي ۽ وڻين قائم رهن، ۽ جنهن طريقي تي وڻين هلن، البت هو سندن انهيءَ حق کي مڃڻ کان انڪار ڪري ٿو ته اهڙي ڪنهن طريقي تي حڪومت جو نظام هلائڻ جيڪو اسلام جي نگاهه ۾ ”بگاڙ پيدا ڪندڙ“ آهي، ۽ پڻ هو انهن جي انهيءَ حق کي به نٿو مڃي ته عام وهنوارن ۽ ڪمن جي انهن طريقن کي اسلامي نظام جي حڪومت ۾ جاري رکن جيڪي اسلام جي نظر ۾ سڀني انسانن جي بهبوديءَ کي برباد ڪندڙ آهن. مثال طور هو حڪومت جون واڳون هٿ ۾ وٺندي ئي وياڄ واري ڪاروبار جي سڀني صورتن کي ختم ڪري ڇڏيندو. جوا جي هرگز اجازت نه ڏيندو، واپار ۽ ڏي وٺ جي انهن سڀني شڪلين کي روڪي ڇڏيندو جيڪي اسلامي قانون ۾ حرام آهن. چڪلن ۽ بي حياتيءَ جي اڏڻ کي صفا بند ڪري ڇڏيندو. غير مسلم عورتن کي ستر جي گهٽ کان گهٽ حدن جي پابنديءَ تي مجبور ڪندو ۽ کين جاهليت واري

سونهن جي نمائش سان گھمڻ کي روڪي ڇڏيندو. سينيما تي چوڪسي قائم ڪندو. انهيءَ قسم جا گھڻائي ڪم آهن جن ۾ هڪ اسلامي نظام حڪومت نه فقط سڀني ماڻهن جي بهتريءَ ۽ بهبوديءَ جي خاطر بلڪه خود پنهنجي ذاتي بچاءَ (Self Defence) جي خاطر به انهن دنياڻي رواجن ۽ ڪمن جي اجازت نه ڏيندو جيڪي غير مسلمانن جي طريقي ۾ ڪٿي جائز به هجن، پر اسلام جي نظر ۾ فساد بگاڙ ۽ برباديءَ جو سبب آهن.

انهيءَ معاملي ۾ جيڪڏهن ڪو شخص اسلام تي نارواداريءَ جو الزام لڳائي ته ان کي ڏسڻ گهرجي ته دنيا جي ڪنهن انقلابي ۽ سڌارو ڪندڙ طريقي ٻين طريقن وارن سان ايتريءَ رواداريءَ جو برتاءُ ڪيو آهي؟ جيتري رواداريءَ جو برتاءُ اسلام ڪيو آهي. ٻين هنڌن تي اوهين ڏسندا ته غير طريقي وارن لاءِ حياتي وڃي ڇڏي وڃي ٿي. ايتري قدر جو هو وطن ڇڏي وڃي ٿي مجبور ٿي وڃن ٿا. پر اسلام غير طريقي وارن کي پوري امن سان هر قسم جي ترقيءَ ڪرڻ جو موقعو ڏئي ٿو ۽ ساڻن اهڙي فياضيءَ جو برتاءُ ڪري ٿو جنهن جو مثال دنيا ۾ ڪٿي به نٿو ملي.

شهنشاهت جو شهبو:

هتي پهچي مونکي اها ڳالهه چوڻي آهي ته اسلام جي نظر ۾ جهاد فقط اهوئي آهي جيڪو رڳو ”في سبيل الله“ هجي ۽ انهيءَ جهاد جي نتيجي ۾ جڏهين اسلامي حڪومت قائم ٿئي تڏهين مسلمانن جي لاءِ اهو هرگز جائز ناهي ته هو قيصر ۽ ڪسري کي هٽائي پاڻ انهن جي جڳهه وٺن. مسلمان انهيءَ لاءِ نٿو لڙي ۽ مسلمان هجڻ جي حيثيت سان انهيءَ لاءِ لڙي نٿو سگهي ته سندس ذاتي حڪومت قائم ٿي وڃي، ۽ هو خدا جي بندن کي پنهنجو بندو بنائي ڇڏي ۽ ناجائز طرح ماڻهن جي پگهر جي پورهئي جي ڪمائي وصول ڪري پنهنجي لاءِ زمين ۾ ايشرڪنڊيشن بنگلا ۽ رنگ محل، ائڻ لڳي. اهو ”جهاد في سبيل الله“ ناهي بلڪه ”جهاد في سبيل الطاغوت“ آهي ۽ اهڙيءَ حڪومت کي

اسلام سان ڪوبه واسطو ڪونهي. اسلام جو جهاد ته هڪڙي خشڪ ۽ بي مزي محنت آهي جنهن ۾ جان، مال ۽ نفس جي خواهشن جي قربانيءَ کان سواءِ ٻيو ڪجهه به ناهي، جيڪڏهن اهو جهاد ڪامياب ٿئي ۽ ان جي نتيجي ۾ حڪومت ملي وڃي ته سڄي مسلمان حاڪم تي ذميوارين جو ايتري قدر ڳرو بار پوي ٿو جو هن غريب جي لاءِ راتين جي ننڊ ۽ ڏينهن جو آرام به حرام بنجي وڃي ٿو پر انهيءَ جي عيوض هو حڪومت ۽ مرتبي جي انهن لذتن مان ڪابه لذت حاصل ڪري نٿو سگهي جن جي خاطر عام طرح دنيا ۾ حڪومت حاصل ڪرڻ جي ڪوشش ڪئي وڃي ٿي. اسلام جو فرمانروا نه ته رعيت جي عام ماڻهن کان ڌار قسري ڪا مٿاهين هستي آهي ۽ نڪي هو عظمت ۽ وڏائي جي تخت تي ويهي پنهنجي اڳيان ڪنهن جو ڪنڌ جهڪرائي سگهي ٿو يا شريعت جي قانون جي ابتڙ هڪڙو ڪڪ چوري سگهي ٿو. نه وري هن کي اهو اختيار حاصل آهي جو پنهنجي ڪنهن پياري دوست يا خود پنهنجي وجود کي ڪنهن گهٽ کان گهٽ درجي جي هستيءَ جي جائز دعويٰ کان بچائي سگهي ۽ نڪي هو پنهنجي حق کان وڌيڪ هڪڙو ڊاٽو به کڻي سگهي ٿو ۽ نه هو هڪ انچ زمين تي قبضو ڪري سگهي ٿو. هڪڙي وچولي درجي جي مسلمان کي حياتي گذارڻ لاءِ جيتري پگهار ڪافي ٿي سگهي ٿي انهيءَ کان وڌيڪ بيت المال مان هڪ پائي وٺڻ به هن لاءِ حرام آهي. هو غريب نڪي عاليشان ماڙي بنائي سگهي ٿو نڪي دٻڻو ۽ حشمت رکي سگهي ٿو ۽ نڪي وري عيش و عشرت جو سامان گڏ ڪري سگهي ٿو هن تي هر وقت اهو خوف غالب رهي ٿو ته هڪڙي ڏينهن سندس عملن جو سخت حساب ورتو ويندو ۽ جيڪڏهن حرام جو هڪ پيسو ظلم سان ورتل زمين جو هڪڙو انچ، ٽڪر ۽ فرعونيت جو هڪڙو ذرڙو ظلم ۽ بي انصافيءَ جو هڪڙو ٽڪو ۽ نفساني خواهش جي بندگيءَ جو هڪڙو نشانو به سندس حساب ۾ نڪري آيو ته کيس سخت سزا پوڳي پوندي جيڪڏهن ڪو دنيا جو طالبو ۽ لالچي شخص، اسلامي قانون مطابق حڪومت سنڀالڻ جو بار پنهنجن ڪلهن تي کڻي ٿو ته، انهيءَ کان

وڌيڪ ٻيو ڪو به وقوف شخص نه هوندو. چوٽه اسلامي حڪومت جي حاڪم کان ته بازار جي هڪڙي رواجي دڪاندار جي پوزيشن وڌيڪ سٺي ٿئي ٿي. هو ڏينهن جو خليفي کان وڌيڪ تو ڪمائي ۽ رات جو آرام سان پير ڊگهيري سمهي ٿو. خليفي ويڄاري کي نڪي هن جيتري آمدني نصيب ٿئي ٿي ۽ نڪي رات جو آرام سان سمهڻ ٿي نصيب ٿو ٿئي!

اهو بنيادي فرق آهي اسلامي حڪومت ۽ غير اسلامي حڪومت جو غير اسلامي حڪومت ۾ حڪمران ٽولو پنهنجي خداوندي قائم ڪري ٿو ۽ پنهنجي ذات لاءِ ملڪ جا سڀ وسيلا ۽ ذريعا استعمال ڪري ٿو. انهيءَ جي ابتڙ اسلامي حڪومت ۾ حڪمران ٽولو صرف خدمت ڪري ٿو ۽ عام رهاڪن کان وڌيڪ پنهنجي ذات لاءِ ڪجهه حاصل نٿو ڪري. اسلامي حڪومت جي سول سروس (وڏن ڪامورن) کي جيڪي پگهار ملندا هئا تن جو مقابلو اڄڪلهه جي، يا خود انهيءَ دور جي شهنشاهي طاقتن جي سول سروس جي پگهارن سان ڪري ڏسو ته اوهان کي معلوم ٿي ويندو ته اسلام جي دنيا فتح ڪرڻ ۽ شهنشاهيت جي عالمگيريءَ ۾ روحي ۽ جوهرِي فرق ڪهڙو آهي. اسلامي حڪومت ۾ خراسان، عراق، شام ۽ مصر جي گورنرن جا پگهار اوهان جي معمولي انسپيڪٽرن جي پگهارن کان به گهٽ هئا. خليفو پهريون حضرت ابوبڪر صديق رضي الله عنه فقط سورهيه مهيني تي ايڏي وڏي بادشاهيءَ جو انتظام ڪندو هو. حضرت عمر رضي الله عنه جو پگهار ڏيڍ سورهيه کان وڌيڪ نه هو حالانڪ بيت المال دنيا جي ٻن عظيم سلطنت منجهان ڀرپور ٿي رهيو هو. جيتوڻيڪ ظاهر نظر ۾ شهنشاهيت به ملڪ فتح ڪري ٿي ۽ اسلام به، ليڪن پنهيءَ جي جوهر ۾ زمين آسمان جو فرق آهي:

پر دانه ۽ دونوں کی اسی اکٽ فضا میں.

کر گس کا جهاں اور ہے شاہین کا جهاں اور.

اها آهي انهيءَ جهاد جي حقيقت، جنهن جي متعلق اوهين گهڻو
 ڪجهه ٻڌندا رهيا آهيو. اوهين جيڪڏهن مون کان سوال ڪريو ته
 اڄ ”اسلام“ ۽ ”مسلم جماعت“ ۽ ”جهاد“ جو جيڪو تصور (نقشو) تون
 ٿو پيش ڪرين سو ڪيڏانهن غائب ٿي ويو ۽ ڇو ساريءَ دنيا جي
 مسلمانن ۾ ڪٿي به انهيءَ جو نشان به نٿو ڏسڻ ۾ اچي؟ ته آءٌ عرض
 ڪندس ته اهو سوال مون کان نه پڇو بلڪه انهن شخصن کان پڇو
 جن مسلمانن جو ڌيان سندن اصلي ڪم کان هٽائي تعويذ، ڏاڳن،
 وظيفن ۽ مراقبن ۽ رياضتن جي طرف ڦيرائي ڇڏيو. جن چوٽڪاري
 پلائي ۽ مقصدن جي حاصل ڪرڻ لاءِ شارت ڪت ننڍڙا ۽ ٽڪڙي
 پهچڻ وارا رستا رٿيا ته جيئن جهاد ۾ هٿ پير هڻڻ ۽ جان قربان ڪرڻ
 کان سواءِ سڀ ڪجهه تسبيح ڦيرائڻ يا ڪنهن قبر واري جي عنايتن
 حاصل ڪرڻ سان ئي ميسر ٿي وڃي، جن اسلام جي ڪليات ۽
 اصولن ۽ مقصدن کي ويڙهي اونداهين ڪنڊن ۾ اڇلائي ڇڏيو ۽
 مسلمانن جي ذهنن کي زور سان آمين چوڻ، قبرن جون زيارتون ڪرڻ
 ۽ اهڙي قسم جي بي شمار جزئي ڳالهين ۾ اهڙو ته ڦاسائي ڇڏيو جو هو
 پنهنجو پاڻ کي پنهنجي خلق جي مقصد کي ۽ اسلام جي حقيقت
 کي بلڪل وساري ويهي رهيا. جيڪڏهن اڃا به اوهان کي ڏوڏ نه ٿئي
 ته پوءِ اهو سوال انهن اميرن ۽ مرتبي ۽ طاقت وارن جي اڳيان پيش
 ڪريو جي قرآن پاڪ ۽ محمد ﷺ تي ايمان آڻڻ جي دعويٰ ته ڪن
 ٿا، پر قرآن پاڪ جي قانون ۽ محمد ﷺ جي هدايت جو انهيءَ کان
 وڌيڪ ڪوبه حق پنهنجي مٿان نٿا مڃين ته ڪڏهن ڪڏهن قرآن
 پاڪ جو ختمو پڙهائين، ۽ ڪڏهن ڪڏهن عيد ميلاد جا جلسا
 ڪرائين ۽ ڪڏهن ڪڏهن الله تعاليٰ کي نعوذ بالله سندس شاعريءَ
 جو داد ڏيندا رهن. باقي رهيو انهيءَ قانون کي عملي طرح چالو ڪرڻ
 سواهي حضرات پنهنجو پاڻ کي انهيءَ کان بلڪل ڇٽل ۽ غير ذم دار
 سمجهن ٿا، چوٽه در حقيقت سندن نفس انهن پابندين کي قبول ڪرڻ
 ۽ انهن ذميوارين جو بار سنڀالڻ جي لاءِ هرگز تيار ناهي جي اسلام مٿن
 عائد ڪري ٿو. اهي ته فقط سستيءَ نجات جا طالب آهن.

مسلم امت جو فرض

(30 دسمبر 1946ع تي جماعت اسلامي لاهور ڊويزن جي

هڪ اجتماع ۾ ڪيل تقرير)

سڀ تعريفون انهي خدا جون جيڪو ڪائنات جو خالق، مالڪ ۽ حاڪم آهي ۽ جيڪو زبردست حڪمت، قدرت ۽ رحمت سان ان تي حڪومت ڪري رهيو آهي، جنهن انسان کي پيدا ڪيو ۽ کيس علم ۽ عقل جون قوتون بخشيون ۽ زمين تي پنهنجي خلافت سان سرفراز ڪيائينس ۽ سندس رهنمائي لاءِ ڪتاب لائين ۽ پيغمبر موڪليائين.

خدا جون رحمتون هجن سندس انهن نيڪ ۽ برگزيده بندن تي جيڪي انسانن کي انسانيت سيکارڻ آيا، جن، انسان کي سندن زندگي جو مقصد سمجهايو ۽ دنيا ۾ رهڻ جو صحيح ڍنگ ۽ طريقو ٻڌايو. دنيا ۾ اڃا جيڪا به هدايت جي روشنيءَ پاڪ اخلاق، نيڪي ۽ پرهيزگاري ڏسون ٿا اها سڀ هنن برگزيده بندن (نبي سڳورن) جي ڪري آهي ۽ انسان ڪڏهن به سندن تورا نٿو لاهي سگهي.

عزیزو ۽ دوستو! اسين پنهنجن اجتماعن کي ٻن حصن ۾ ورهائيندا آهيون، هڪڙي حصي جو مقصد اهو نڪرندو آهي ته پنهنجو پاڻ ۾ ويهي پنهنجي ڪم جي جاچ پڙتال ڪريون ۽ ان کي اڳتي وڌائڻ لاءِ صلاح مشورا ڪريون. ٻيو حصو انهي مقصد لاءِ هوندو آهي ته جنهن شهر يا ڳوٺ ۾ اسانجو اجتماع هجي اتي جي عام ماڻهن کي پنهنجي دعوت پهچايون. هن وقت هي اجتماع هن پوئين مقصد لاءِ ڪوٺايو ويو آهي. اسان انهيءَ لاءِ اوهان کي تڪليف ڏني آهي ته اوهان کي سمجهايون ته اسانجي دعوت ڇا آهي ۽ اسين ڪهڙي ڳالهه ڏي سڏي رهيا آهيون.

اسانجو خطاب پهريائين ته انهن ماڻهن سان آهي جيڪي خير سان اڳي ئي مسلمان آهن، ۽ ٻيو خدا جي انهن بندين سان آهي جيڪي مسلمان ڪونهن. انهن مان هر هڪ لاءِ اسان وٽ هڪ پيغام آهي. پر افسوس آهي ته ٻئي گروهه جا ماڻهو (غير مسلم) هتي ڏسجن ڪونه ٿا. اسان (مسلمان) جي اڳوڻي غلطي ۽ اڄوڪين غلط تدبيرن جو اهو نتيجو نڪتو آهي ته خدا جي بندين جو هڪ وڏو حصو اسان کان پري ٿي ويو آهي. اسان کي به اهڙو موقعو ڪونه ٿو ملي جو اسين پاڻ انهن وٽ وڃون يا انهن کي پاڻ وٽ سڏائي اهو پيغام پهچايون جيڪو انهن جي ۽ اسانجي خدا، سڀني انسانن کي سڌو رستو ڏيکارڻ لاءِ نبي سڳورن ذريعي موڪليو آهي. بهرحال جڏهن ته هاڻي اهي (غير مسلم) هتي موجود ڪونهن. آءٌ دعوت جو صرف اهو حصو پيش ڪندس جيڪو خاص مسلمانن لاءِ آهي.

مسلمانن کي اسين انهي ڳالهه ڏي سڏيون ٿا ته هو اهي ذميوارين سمجهن ۽ پوريون ڪن، جيڪي مسلمان جي حيثيت سان مٿن پون ٿيون. اوهين صرف ايترو چوڻ سان نٿا چئي سگهو ته اسين مسلمان آهيون ۽ خدا ۽ سندن دين کي مڃون ٿا. بلڪ جڏهن اوهان خدا کي ۽ سندن دين کي پنهنجو دين مڃيو ٿا ته هن ”مڃڻ“ سان گڏ اوهان تي ڪجهه ذميوارين پون ٿيون، جن کي سمجهڻ اوهانجو فرض آهي ۽ انهن کي پوري ڪرڻ لاءِ اوهان کي هر وقت اون (فڪر) هجي. جيڪڏهن اوهين اهي پوريون نه ڪندا ته انهي جي وبال کان نه دنيا ۾ ڇڏي سگهندا ۽ نه آخرت ۾.

اهي ڪهڙيون ذميواريون آهن؟ اهي رڳو ايتريون ناهن ته اوهين فقط خدا تي، سندس فرشتن تي، ڪتابن ۽ رسولن ۽ آخرت جي ڏينهن تي ايمان آڻيو ۽ بس. اهي صرف ايتريون به ڪونهن جو اوهان نڪاح، طلاق ۽ وراثت وغيره جهڙن معاملن ۾ اسلام طرفان مقرر ڪيل قانون تي عمل ڪريو. پر هنن سڀني کان علاوه اوهان تي هڪ وڏي ۽ تمام ڳري ذميداري هي آهي ته اوهين سڄي دنيا جي سامهون حق جي شاهدي ڏيندڙ پنج ميدان ۾ اچو اهو حق جنهن تي اوهان ايمان آندو

آهي. ”مسلمان“ جو نالو ڏيئي اوهان کي هڪ الڳ امت بنائڻ جو قرآن جيڪو مقصد بيان ڪري ٿو سو هي آهي ته اوهين خدا جي سڀني بندن سامهون حق جي شاهدي ڏيو ته جيئن آخرت ۾ متان ڪو چوي ته مون تائين حق پهتو ئي ڪونه.

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ

شَهِيدًا (البقره: 143)

”اهڙيءَ طرح اوهان کي اسان وچ جي امت بنايو ته جيئن اوهين دنيا جي سڀني ماڻهن تي شاهد رهو ۽ رسول توهان تي شاهد هجي.“

اهو اوهانجي امت جو عين مقصد آهي. جيڪڏهن اوهان اهو پورو نه ڪيو ته جن ته سڄي ڄمار اچائي وڃائي ڇڏي (1) هي خدا طرفان مقرر ڪيل فرض آهي، ڇو ته خدا جو فرمان آهي:

يَا أَيُّهَا الَّذِينَ آمَنُوا كُونُوا قَوِّمِينَ لِلَّهِ شُهَدَاءَ بِالْقِسْطِ (مائده: 8)

”اي ايمان آڻيندڙو! خدا جي لاءِ اڻڌڙ ۽ سچائي جا ٺيڪ ٺيڪ شاهدي ڏيندڙ بڻجو.“

هي چڙو حڪم ڪونهي، بلڪ تائڪيدي حڪم آهي، ڇو ته الله تعاليٰ فرمائي ٿو:

وَمَنْ أَظْلَمُ مِمَّنْ كَتَمَ شَهَادَةً عِنْدَ اللَّهِ (البقره: 140)

”انهي شخص کان وڌيڪ ظالم ٻيو ڪير هوندو جنهن وٽ الله طرفان هڪ شاهدي (گواهي) هئي ۽ انهي کي لڪائي ڇڏيائين.“

انهي سان گڏ الله تعاليٰ اوهان کي ايترو به ٻڌائي ڇڏيو آهي ته هن فرض پوري نه ڪرڻ جو ڪهڙو نتيجو نڪرندو. اوهان کان اڳي شاهدي جي پيچري ۾ يهودي بيهاريا ويا هئا، پر انهن ڪجهه ته حق لکايو ۽ ڪجهه حق جي ابتڙ شاهدي ڏني ۽ نيٺ حق بدران باطل جا

(1) ”عمر سڀ اواز وڃايم ٿي واکا ڪريان“ (شاهه ڀٽڪ)

شاهد بنجي ويا جنهن جو نتيجو اهو نڪتو جو الله تعاليٰ انهن کي
تڙي ڇڏيو ۽ ايڏي ڦٽڪار پين جو:

مُوتَ عَلَيْهِمُ الرِّالَةُ وَالسَّكَنَةُ وَبَاءُوا بِغَضَبِ اللَّهِ (البقرة: 61)

”انهن تي ذلت و خواري ۽ پستي و بدحالي مڙهجي ويئي ۽
الله جي غضب ۾ وڃي ويا.“

جنهن شاهدي جي ذميداري اوهان تي وڌي ويئي آهي انهي جو
مطلب اهو آهي ته جيڪو حق اوهان وٽ آيو آهي، جيڪا سچائي
اوهان تي ظاهر ٿي آهي، اوهان دنيا آڏو انهي جي برحق ۽ سچي هئڻ
جي شاهدي ڏيو اهڙي ئي شاهدي ڏيڻ لاءِ نبي سڳورا دنيا ۾ موڪليا
ويا هئا. اها شاهدي نبي سڳورن کان پوءِ سندن امتن جو فرض بنجي
ويئي ۽ هاڻي خاتم النبيين ﷺ کانپوءِ اهو فرض سڄي مسلم امت
تي عائد ٿئي ٿو بلڪل ائين جيئن حضور ﷺ تي سندن زندگي ۾
شخصي حيثيت سان عائد ٿيل هو.

هن شاهدي جي اهميت کي انهي مان سمجهي سگهجي ٿو ته الله
تعاليٰ انسان ذات کان پڇاڻي ڪرڻ ۽ سزا ۽ انعام ڏيڻ جو جيڪو قانون
مقرر ڪيو آهي، انهي جو سڄو دارومدار هن شاهدي تي ئي آهي. الله
تعاليٰ حڪيم ۽ رحيم ۽ انصاف وارو آهي. اها ڳالهه سندس حڪمت،
رحمت ۽ انصاف جي خلاف آهي جو ماڻهن کي سندس مرضي معلوم نه
هجي، ۽ پوءِ به کين سزا ڏئي ته منهنجي مرضي خلاف چوهليا. ماڻهن کي
خبر ئي نه هجي ته سدورستو ڪهڙو آهي، تنهن هوندي به کين سزا ڏئي ته
اوهين چونه سڌي وات ورتي. ماڻهن کي خبر ئي نه هجي ته کائن ڪهڙي
ڳالهه بابت پڇيو ويندو ۽ پوءِ به کائڻ انهي اڻ ڄاتل ڳالهه بابت پڇائڻو
ڪيو وڃي. تنهن ڪري الله تعاليٰ پهرئين انسان (حضرت آدم ﷺ) کي
پيغمبر بنايو ۽ وقت بوقت بي شمار پيغمبر موڪليا ته جيئن انسان ذات
کي ٻڌائين ته توهانجي خالق جي توهان بابت هيءَ مرضي آهي. توهان لاءِ
دنيا ۾ زندگي گذارڻ جو صحيح طريقو هي آهي ۽ هن جي پيروي ڪرڻ
سان ئي توهان پنهنجي مالڪ جي رضا حاصل ڪري سگهو ٿا. اوهان

کي فلائن ڪمن کان پاسو ڪرڻ گهرجي ۽ فلائا ڪم ڪرڻ گهرجن ۽ فلائين فلائين ڳالهين جو اوهان کان حساب ورتو ويندو.

هيءَ شاهدي جيڪا الله تعاليٰ پنهنجي پيغمبرن کان ڏياري انهي جو مقصد قرآن مجيد ۾ صاف طور اهو بيان ٿيل آهي ته ماڻهن کي الله پاڪ وٽ ائين چوڻ جو وجهه نه ملي ته اسان کي ڪابه خبر ڪانه هئي، ۽ اسان کي تون (رب پاڪ) انهي ڳالهه ۾ وٺين ٿو جنهن بابت ڪنهن به اسان کي خبر ڪانه ڏني هئي.

رُسُلًا مُبَشِّرِينَ وَمُنذِرِينَ لِّئَلَّا يَكُونَ لِلنَّاسِ عَلَى اللَّهِ حُجَّةٌۢ بَعْدَ الرُّسُلِ ۚ وَ

كَانَ اللَّهُ عَزِيزًا حَكِيمًا (النساء: 165)

”رسول، خوشخبري ٻڌائيندڙ ۽ ڊيچاريندڙ بنائي موڪليا ويا ته جيئن انهن کي موڪلڻ (مبعوث ڪرڻ) کانپوءِ ماڻهن کي الله وٽ حجت ڪرڻ جو موقعو نه هجي.“

اهڙي طرح الله تعاليٰ ماڻهن جي حجت پاڻ تان لاهي پيغمبرن تي وڌي پيغمبرن کي هن اهم ذميداري جو منصب (عهدو) سونپيو ويو ته جيئن ماڻهن کان سندن اعمال جو پڇاڻو ڪري سگهجي. نبي سڳورا پاڻ تي هن ذميداري جو بار شدت سان محسوس ڪندا هئا، تنهنڪري هنن پنهنجي طرفان حق جي شاهدي ڏيڻ جو فرض وڌي جاکوڙ ۽ زبردست ڪوشش سان ادا ڪيو.

نبي سڳورن ذريعي جن ماڻهن کي حق جو علم ۽ هدايت جو رستو نصيب ٿيو انهن کي هڪ امت بنايو ويو. حق جي شاهدي ڏيڻ جو جيڪو بار پهريائين نبي سڳورن تي هو هاڻي اهو هن امت تي اچي پيو آهي. انبياءِ عليهم السلام جي قائم مقام هئڻ جي حيثيت ۾ هن امت جيڪڏهن حق جي شاهدي ڏيڻ جو فرض پورو ڪيو ۽ ماڻهو درست نه ٿيا ته هن کي اجر ملندو ۽ ماڻهو پڪڙيا ويندا ۽ جيڪڏهن حق جي شاهدي (1) ڏيڻ ۾ ڪوتاهي ڪيائين يا مرڳو حق بدران باطل جي شاهدي (قول ۽ فعل سان) ڏنائين ته ماڻهن کان اڳي هن تي وٺ

(1) حق جي شاهدي جو مطلب آهي پنهنجي علم ۽ عمل سان قرآن ۽ سنت جي روشني ۾ دين اسلام جي تعليم دنيا اڳيان پيش ڪرڻ (ڪ. ب. ن)

پوندي هن کان خود سندس اعمال جو پڇاڻو ٿيندو ۽ انهن ماڻهن جي اعمال جي به پڇا ٿيندي جيڪي سندس طرفان صحيح شاهدي نه ڏيڻ يا غلط شاهدي ڏيڻ ڪري گمراه ۽ فسادي بنجي غلط رستي تي هليا.

حضرات، هي آهي حق جي شاهدي ڏيڻ جي اها نازڪ ذميداري جيڪا مون تي ۽ اوهان تي ۽ اهڙن سڀني ماڻهن تي پوي ٿي جيڪي پاڻ کي امت مسلمہ سڏائين ٿا ۽ جن وٽ خدا جو ڪتاب ۽ انبياءِ عليهم السلام جي هدايت پهچي چڪي آهي. هاڻي ڏسون ته اهڙي شاهدي ڏيڻ واري ذميداري ڪيئن پوري ڪجي.

شاهديون ٻن قسمن جون آهن. هڪڙيون اهي جيڪي زبان سان ڏجن، ٻيون اهي جيڪي عمل سان ڏجن.

قولي (زباني) شاهدي ڏيڻ جي صورت اها آهي ته اسين زبان ۽ قلم سان دنيا کي اهو حق کولي ٻڌايون جيڪو نبي سڳورن ذريعي اسان تائين پهتو آهي. سمجھائڻ ۽ دل نشين ڪرائڻ جا جيترا به طريقا ممڪن هجن انهن سڀني کان ڪم وٺي، تبليغ و دعوت ۽ نشر و اشاعت جي سڀني ذريعن کي استعمال ڪري، علم ۽ فن مان جيڪي ڪجهه حاصل ڪري سگهون ٿا انهي کي هٿ ڪري دنيا کي دين جي تعليم ڏيون. سوچ ۽ عقيدتي بابت، اخلاق ۽ سيرت متعلق، روزي ڪمائن ۽ ڌرتي لپتي متعلق، قانون ۽ عدالتي نظام متعلق، سياسي ۽ حڪومتي معاملن متعلق، مطلب ته انسان سان واسطو رکندڙ سڀني ڳالهين جي باري ۾ هن دين، انسان جي رهنمائي لاءِ جيڪي ڪجهه پيش ڪيو آهي اهو کولي کولي بيان ڪريون ۽ چڱيءَ طرح سمجهايون. دليلن سان ثابت ڪريون ته دين برحق اهوئي آهي. ان سان گڏوگڏ هن جي خلاف جيڪي ڪجهه چيويا لکيو ويو هجي انهي تي تنقيد ڪري دنيا کي ٻڌايون ته هن ۾ فلاڻيون فلاڻيون خاميون آهن. هن قولي شهادت جو حق تڏهن ئي ادا ٿي سگهندو جڏهن سڄي امت کي خلق خدا جي هدايت لاءِ ايتري ڳڻتي هجي جيتري نبي سڳورن کي ذاتي طور هوندي هئي. هن فرض پوري ڪرڻ لاءِ اسان سڀني جي گڏيل ڪوشش ۽ اسان جي قومي جدوجهد جو مرڪزي نقطو اهوئي ڪم

هجي. اسين پنهنجي دل و دماغ جون سموريون قوتون ۽ پنهنجا سمورا ذريعا ۽ وسيلو ۽ پنهنجو زور انهي ڪم تي لڳايون. پنهنجن سڀني ڪمن ۾ اهو مقصد سدائين اسانجي سامهون هجي. اسان جي صفن مان جيڪڏهن ڪوبه اهڙو آواز ٻڌڻ ۾ اچي جيڪو حق جي خلاف شاهدي ڏيندڙ هجي ته انهي کي ڪنهن به حالت ۾ برداشت نه ڪريون.

باقي رهي عملي شاهدي، ته انهي جو مطلب اهو آهي ته اسين انهن اصولن تي عمل ڪندا رهون جن کي زبان سان حق چوڻدا آهيون. دنيا، رڳو اسانجي زبان مان ئي هن جي سچائي بابت نه ٻڌي بلڪ خود پنهنجين اکين سان به ڏسي. ايمان جي ميناڄ سان انسان جي اخلاق ۽ عادت ۾ جيڪو ميناڄ پيدا ٿيندو آهي، دنيا ان جو ذاتقو اسانجي عملي زندگي مان چڪي ڏسي. هو خود ڏسي ته هي دين ڪيڏا نه سٺا انسان بنائي ٿو ۽ ان مان ڪيڏي نه عادل (انصاف واري) سوسائٽي تيار ٿئي ٿي. ان جي ذريعي ڪيڏو نه انصاف ۽ همدردي سان پيرل معاشي تعاون پيدا ٿئي ٿو ذاتي ۽ قومي زندگي جي هر ڳالهه ۾ ڪيڏو نه سڌارو اچي ٿو. هن شاهدي جو حق صرف تڏهن ئي ادا ٿي سگهي ٿو جڏهن اسين اڪيلا اڪيلا ۽ پنهنجي قومي حيثيت ۾ پنهنجي دين جي حقانيت جا جيئرا جاڳندا شاهد بنجي وڃون. اسان مان هر هڪ شخص جو ڪردار هن دين جي سچائي جو ثبوت پيش ڪري اسانجي گهرن مان هن جي خوشبو اچڻ لڳي. اسانجا دڪان ۽ اسانجا ڪارخانا هنجي روشني سان چمڪڻ لڳن. اسانجا مدرسا ۽ ادارا هن جي نور سان روشن ٿي وڃن. اسانجو لٽريچر ۽ اسانجي صحافت هن جي خوبين جي سند پيش ڪن. اسانجي قومي پاليسي ۽ قومي ڪوشش هن جي برحق هئڻ جو کليل دليل هجن. مطلب ته ڪنهن به شخص ۽ قوم کي اسانجي ڪنهن به ماڻهو سان واسطو پوي ته انهي کي اسانجي شخصي ۽ قومي ڪردار ۾ انهي ڳالهه جو ثبوت ملي وڃي ته جن اصولن کي اسين حق سمجهون ٿا اهي سچ ۽ سچ حق آهن ۽ واقعي انهي سان انساني زندگي بلند، پاڪ ۽ اعليٰ ٿيو وڃي انهي کانپوءِ ايترو به عرض ڪندو هلاڻ ته هي شاهدي مڪمل تڏهن

ٽي ٿي سگهندي جڏهن هڪ استيت (خود مختار حڪومت) انهي ٿي اصول تي قائم ٿئي. اهڙي استيت سڄي دين تي عمل ڪرڻ ذريعي پنهنجي عدل و انصاف ۽ اصلاحي پروگرامن سان، پنهنجي امن سان، پنهنجي گهريلو سياست سان، پنهنجي راستباز پرڏيهي پاليسي سان، پنهنجي شريفائي جنگ ۽ وفادارانہ صلح سان سڄي دنيا جي اڳيان شاهدي ڏئي ته جنهن دين ههڙي استيت (مملڪت) کي جنم ڏنو آهي، انهي مان سچ پچ انسان ذات جو پلو ٿيندو. هي شاهدي جڏهن قولي (زباني) شاهدي سان گڏجي وڃي تڏهن ئي اسانجي امت آخرت جي عدالت ۾ نبي ﷺ جن کانپوءِ اتي بيهي شاهدي ڏيندي ته حضور ﷺ جن جيڪو حق اسان تائين پهچايو هو اهو اسان، ماڻهن تائين پهچائي ڇڏيو هو. انهي هوندي به جيڪي ماڻهو سڌي رستي تي نه ايندا ته پنهنجين گمراهين لاءِ خود پاڻ ذميدار هوندا.

حضرات! هي ته اها شاهدي آهي جيڪا مسلمان جي حيثيت ۾ اسان کي پنهنجي قول ۽ عمل سان شاهدي ڏيڻ کپي، پر هاڻي انهي شاهدي کي به ڏسون جيڪا في الواقع اسين ڏسي رهيا آهيون. پهريائين قولي (ٻول جي) شاهدي تي اچون ٿا. اسان ۾ اهڙن ماڻهن جو تعداد تمام ٿورو آهي جيڪي پنهنجي جاءِ تي ذاتي (انفرادي) طور زبان ۽ قلم سان اسلام جي شاهدي ڏيئي رهيا آهن. انهن ۾ اهڙا ماڻهو اتي ۾ لوڻ برابر آهن جيڪي هن شاهدي جو پورو حق ادا ڪري رهيا هجن. هن ننڍڙي گروه کي ڪڍي ڇڏيو ته پوءِ اوهين ڏسندا ته مسلمان جي عام شاهدي اسلام جي فائدي ۾ ڪانهي، بلڪ ان جي برخلاف آهي. اسان جا زميندار شاهدي ڏيئي رهيا آهن ته اسلام جو وراثت وارو قانون غلط آهي، ۽ جاهليت جا رواج (1)

(1) مولانا رحمه الله جو اشارو انهي رواج ڏانهن آهي، جنهن مطابق ڏيئرن کي پيءُ جي زمين مان سندن شرعي حصو ڪونه ملندو آهي. سموري زمين پٽن کي ملندي آهي، جڏهن ته شريعت جو حڪم آهي ته ٻن ڏيئرن جو حصو هڪ پٽ جي برابر آهي. (ڪ. ب. ن)

صحيح آهن. اسانجا وڪيل، جج ۽ مئجسٽريٽ شاهدي ڏيئي رهيا آهن. ته اسلام جا سمورا قانون غلط آهن، بلڪ اسلامي قانون جا بنيادي اصول ئي قبول ڪرڻ جوڳا ناهن. صحيح صرف انسانن جا گهڙيل قانون آهن، جيڪي انگريزن معرفت اسان تائين پهتا آهن. اسان جا استاد ۽ پروفيسر ۽ اسڪول، ڪاليج ۽ يونيورسٽيون شاهدي ڏين ٿيون ته فلسفہ و حڪمت، معاشيات و سياسيات ۽ قانون ۽ اخلاق بابت اهي نظريات برحق آهن جيڪي مغرب جي ملحدانه (ڪافران) تعليم تان ورتل آهن. انهن ڳالهين بابت اسلام جيڪي ڪجهه فرمائي ٿو انهي ڏانهن ڌيان ڏيڻ ئي فضول آهي. اسانجا اديب شاهدي ڏيئي رهيا آهن ته انهن وٽ ادب جي ذريعي پهچائڻ لاءِ اهو ئي پيغام آهي جيڪو آمريڪا، انگلستان، فرانس ۽ روس جي ملحد ۽ دنيا پرست اديبن وٽ آهي. مسلمان هئڻ جي حيثيت ۾ رهنن وٽ اهڙو ادب ڀيندو ٿي ڪونه جنهن ۾ اسلام جو روح سمايل هجي. اسانجي پريس (اخبارون ۽ رسالا) شاهدي ڏئي ٿي ته انهي وٽ به اهي ئي بحث مباحثا، غلط پروپيگنڊا ۽ مسئلا آهن جيڪي غير مسلمن وٽ آهن. اسانجا واپاري ۽ ڪارخانيدار شاهدي ڏيئي رهيا آهن ته ڏيتي لپتي ۽ وهنوار وٽي لاءِ اسلام جيڪي حدون مقرر ڪيون آهن انهن تي عمل ٿي نٿو سگهي ۽ ڪاروبار صرف انهن طريقن سان ٿي سگهي ٿو جن تي ڪافر عمل ڪري رهيا آهن. اسانجا ليڊر شاهدي ڏيئي رهيا آهن ته اسان وٽ به قوميت ۽ وطنيت جا اهي ئي نعرا آهن، قومي مقصد ۽ قومي مسئلن کي حل ڪرڻ جا اهي ئي ڍنگ آهن، سياست ۽ آئين جا به اهي ئي اصول آهن. جيڪي ڪافرن وٽ آهن. ڇڻڪ هن باري ۾ اسلام ڪابه اهڙي رهنمائي ڪونه ٿو ڪري جنهن ڏانهن ڌيان ڏجي. اسانجو عوام شاهدي ڏيئي رهيو آهي ته هنن وٽ دين جي ڳالهه ٻڌائڻ لاءِ نه زبان آهي ۽ نه ئي وقت. سندن سڄو ڌيان دنيا ڏي آهي، ۽ انهي جون ئي ڳالهيون ڪندا آهن. هي آهي اها قولي شاهدي جيڪا اسانجي سڄي امت، رڳو هن ملڪ ۾ نه، بلڪ ساري دنيا ۾ ڏيئي رهي آهي.

هاڻي وري عملي شاهدي تي اچو. انهي جو حال ته قولي شاهدي کان به وڌيڪ خراب آهي. بيشڪ، ڪٿي ڪٿي اسان ۾ اهڙا نيڪ ۽ صالح ڀانها لپي پوندا جيڪي پنهنجي زندگي جي هر معاملي ۾ اسلام جي تعليم تي عمل ڪندا هجن پر مسلمانن جي وڏي اڪثريت جو ڪهڙو حال آهي؟ شخصي حيثيت سان عام مسلمان، اسلام جي جيڪا نمائندگي ڪري رهيا آهن اها اهڙي آهي جيڪا هوند ڪفر جي اثر هيٺ تربيت ڏيئي تيار ٿيل انسان ڪن. بلڪ ڪن حالتن ۾ ته انهن کان به ڪريل هوندي آهي. هو ڪوڙ ڳالهائيندا آهن ۽ خيانت ۽ ظلم ڪندا آهن، ڌوڪو ڏيندڙ ۽ پنهنجي وعدن تان ڦرندڙ آهن، چوربون ڪندا ۽ ڌاڙا هڻندا ۽ ڦڏو فساد ڪندا آهن، بي حياتي ۽ بي غيرتي جا سمورا ڪم ڪندا آهن، هنن سڀني ڪمن ۾ هنن جي سراسري ڪنهن به ڪافر قوم کان گهٽ ڪانه هوندي، هوڏانهن وري اسانجي رهڻي ڪهڻي، اسانجون رسمون ۽ رواج، اسانجي شادي غمي جون تقريبن، اسان جا عرس ۽ ميڙا، اسانجا جلوس ۽ جلسا - مطلب ته اسان جي سماجي ۽ اجتماعي زندگي جو ڪوبه اهڙو ڪنڊ پاسو ڪونهي جنهن ۾ اسين اسلام جي صحيح نمائندگي ڪندا هجون. هي ڪرتوت جيئري جا ڳندي شاهدي ڏيئي رهيا آهن ته خود اسلام جا پوئلڳ ئي اسلام بدران جاهليت (غير اسلام) کي وڌيڪ پسند ڪن ٿا.

اسين اسڪول ڪاليج ٽائم ڪندا آهيون ۽ علم ۽ نظام تعليم جو روح، مطلب ته سڀ ڪجهه ڪافرن کان وٺندا آهيون. اسين انجمنون ٺاهيندا آهيون ته انهن جو مقصد، نظام ۽ ڪم جو طريقو سڀ ڪجهه اهڙو آهي جيڪو ڪافرن جي ڪنهن انجمن جو ٿي سگهي ٿو. اسانجي سڄي قوم پنهنجي قومي حيثيت ۾ ڪا گڏيل جدوجهد ڪرڻ لاءِ ميدان ۾ ايندي آهي ته سندس مطالبو، سندس جدوجهد جو طريقو سندس جمعيت جو دستور ۽ نظام سندس تجويزون، تقريرون ۽ بيان - مطلب ته سندن هر هڪ ڳالهه ڪافر قومن جي جدوجهد سان ٺهڪي ايندي آهي. حد ٿي ويئي، جتي اسان جون آزاد يا اڏوريون آزاد حڪومتون موجود آهن، اتي به اسانجي حڪومتن

جا بنيادي اصول. سندن حڪومت جو نظام ۽ قانون جا مجموعا
 ڪافرن کان ورتل هوندا آهن. ڪن حڪومتن ۾ اسلام جو قانون
 محض ”پرسنل لا“ جي حد تائين لاڳو آهي. ڪن ته انهي ۾ به ترميمون
 ڪيون آهن. هڪ انگريز مصنف پنهنجي تازو لکيل ڪتاب The
 prospects of Islam ۾ مهڻو ڏئي ٿو ته:

”جڏهن اسان هندستان ۾ اسلام جي ديواني (سول) ۽ فوجداري
 قانونن کي دقيانوسي ۽ عمل نه ڪرڻ جوڳا سمجهي منسوخ ۽ رد ڪيو
 هو ۽ مسلمانن لاءِ اسلام جو صرف پرسنل لا (ذاتي قانون) رهڻ ڏنو
 هئوسون. ته مسلمان انهي ڳالهه تي سخت ناراض ٿيا هئا، ڇاڪاڻ ته
 ائين ڪرڻ سان سندن حيثيت اها ٿيو ٿي ويئي جيڪا اسلام جي
 حڪومت ۾ زمين (غير مسلم) جي هوندي آهي. پر هاڻي حالت اها
 آهي جو نه صرف هندستان جي مسلمانن انهي ڳالهه کي پسند ڪيو
 آهي، بلڪ خود مسلمان حڪومتون به هن معاملي ۾ اسانجي پيروي
 ڪري رهيون آهن. ترڪي ۽ البانيه ته انهي کان به هڪ وڌائي،
 نڪاح، طلاق ۽ وراثت سان واسطو رکندڙ قانونن کي ”سڌاري“ اسانجي
 قانون جهڙو بنائي ڇڏيو آهي. هاڻي اهو راز کلي پيو ته مسلمانن جي
 اها دعويٰ، ته قانون ”الاهي ارادي“ کان ورتو وڃي، هڪ مقدس افساني
 (Pious Fiction) کان وڌيڪ پيو ڪجهه به ڪونهي.“

هي آهي اها عملي شاهدي جيڪا سڄي دنيا جا مسلمان ڌري گهٽ
 يڪراءِ ٿي اسلام جي خلاف ڏيئي رهيا آهن. اسين زبان سان ڀلي ڪجهه
 به چئون، پر اسانجو اجتماعي عمل اهائي شاهدي ڏيئي رهيو آهي ته هن
 دين جو ڪو به اصول ۽ طريقو اسان کي پسند ڪونهي، ۽ سندس ڪنهن به
 قانون ۾ اسانجي ڀلائي ۽ چوٽڪارو ڏسڻ ۾ ڪونه ٿو اچي.

ائين ڪرڻ سان اسين حق لڪائڻ ۽ ڪوڙي شاهدي ڏيڻ جو
 ڏوهه ڪري رهيا آهيون، ۽ انهي جو نتيجو به اسان کي اهڙو ئي لوڙو
 پوندو جهڙي سخت سزا خدائي قانون ۾ هن ڏوه لاءِ مقرر ٿيل آهي.
 جڏهن ڪا قوم خدا جي نعمت کي ٽڙي ڇڏي ۽ پنهنجي خالق سان
 غداري ڪري ته خدا انهي کي دنيا ۾ به عذاب ڏيندو آهي ۽ آخرت ۾ به.

يهودين جي باري ۾ خدا جي هيءَ سنت پوري ٿي چڪي آهي هاڻي اسين ڏوهارين جي ڪٽهڙي (پڇري) ۾ بيٺا آهيون. خدا کي يهودين سان ڪو ذاتي ضد (دشمني) ڪونه هو جو رڳو انهن کي ئي ڏوهه جي سزا ڏنائين ۽ نه ئي اسان سان ڪا مائٽي اٿس جو اسين اهو ساڳيو ڏوهه ڪريون تنهن هوندي به سزا کان بچي وڃون. سچي ڳالهه اها آهي ته حق جي شاهدي ڏيڻ ۾ جيتري ڪوتاهي ڪندا وياسون ۽ باطل جي شاهدي ڏيڻ ۾ جنهن رفتار سان اڳتي وڌندا وياسون، نيڪ اهڙي ئي رفتار سان پوئتي پوندا وياسون. پوئين هڪ صدي اندر مراڪش کان وٺي انڊونيشيا تائين هڪڙو هڪڙو ملڪ ٿيندو اسانجي هٿن مان نڪرندو ويو. مسلمان قومون هڪ ٻئي پٺيان غلام ٿي ويون. ”مسلمان“ جو نالو فخر ۽ عزت بدران ذلت و خوار ٿي ۽ پسماندگي جو نشان بڻجي ويو. دنيا ۾ ڪٿي به اسانجي آبرو ڪانه رهي. ڪنهن جاءِ تي اسانجو قتل عام ڪيو ويو ۽ ڪٿي وري گهرن مان تڙي ڪڍيو ويو. ڪٿي اسان کي چوڙها ڏنا ويا ۽ ڪٿي وري چاڪري ۽ خدمت گاري لاءِ جيئرو رهڻ ڏنو ويو. جن ملڪن ۾ مسلمانن جون پنهنجيون حڪومتون وڃي بچيون، اتي به انهن شڪستن پٺيان شڪستون کاڌيون، ۽ هاڻي سندن اهو حال آهي جو ٻاهرين طاقتن جي خوف کان ڏکي رهيون آهن. حالانڪ جيڪڏهن هو اسلام جي قول ۽ عملي شاهدي ڏيندڙ هجن ها ته ڪفر جو جهنڊو ڪٽندڙ انهن جي خوف کان ڏکي رهيا هجن ها.

پري چوڻا وڃو خود هندستان⁽¹⁾ ۾ پنهنجي حالت کڻي ڏسو. حق جي شاهدي ڏيڻ ۾ اوهان ڪوتاهي ڪئي، بلڪ آءُ ته چونڊس ته اوهين قول ۽ عمل سان حق جي خلاف شاهدي ڏيندا رهيا، انهي جو نتيجو هي نڪتو جو سڄو ملڪ اوهان جي هٿن مان هليو ويو. پهريائين مرهٽن ۽ سکن هٿان شڪست کاڌي، پوءِ وري انگريز جي غلامي اوهان کي نصيب ٿي، هاڻي وري اڳوڻين شڪستن کان به وڌيڪ شڪستون اوهان جي سامهون آهن. اڄ اوهان لاءِ سڀني کان

(1) ياد رهي ته هي تقرير پاڪستان ٺهڻ کان اڳ جي آهي.

وڏو سوال اڪثريت ۽ اقليت جو آهي ۽ اوهين انهي خوف کان ڏکي رهيا آهيو ته متان ڪٿي هندو اڪثريت اوهان کي پنهنجو غلام بنائي نه ڇڏي. اوهانجو به اهوئي انجام نه ٿئي جيڪو اڇوت (شودر) قوم جو ٿي چڪو آهي. پر مون کي ٻڌايو ته سهي ته جيڪڏهن اوهين اسلام جا سچا شاهد هجو ها، ته هتي ڪا اهڙي اڪثريت به ٿي سگهي ٿي جنهن کان اوهان کي ڪو خطرو هجي ها؟ اڄ به جيڪڏهن اوهين قول ۽ عمل سان اسلام جي شاهدي ڏيندڙ بنجي وڃو ته اڪثريت ۽ اقليت جو هي سوال چند سالن اندر ختم ٿي وڃي. عرب ۾ في لک هڪ مسلمان جي اقليت کي نهايت متعصب ۽ ظالمانه اڪثريت دنيا مان نيست و نابود ڪرڻ جو ارادو ڪيو پر اسلام جي سچي شاهدي ڏيڻ جي ڪري ڏهن سالن اندر اهائي اقليت، سؤ سيڪڙو اڪثريت ۾ بدلجي ويئي. پوءِ جڏهن اسلام جا هي شاهد عرب کان ٻاهر نڪتا ته پنجويهين سالن اندر ترڪستان کان وٺي مراڪش تائين قومن جون قومون هنن جي شاهدي تي ايمان آڻينديون ويون. جتي سؤ سيڪڙو مجوسي، بت پرست ۽ عيسائي رهندا هئا، اتي سؤ سيڪڙو مسلمان رهڻ لڳا. ڪوبه ضد، قومي تعصب ۽ ڪابه مذهبي تنگ نظري ايتري سخت ۽ جاندار ڪانه ٿي جو حق جي جيئري جا ڳنڍي شاهدي جي اڳيان بيهي سگهي. هيئن جو اوهين تباهه ٿي رهيا آهيو ۽ اڃا به وڌيڪ تباهي جي خوف ۾ مبتلا آهيو ته اهو حق کي لڪائڻ ۽ ڪوڙي شاهدي ڏيڻ جي سزا کانسواءِ ٻيو ڪجهه به ڪونهي.

هي ته ٿي هن ڏوهه جي سزا جيڪا اوهان کي دنيا ۾ ملي رهي آهي. آخرت ۾ انهي کان به وڌيڪ سخت سزا ملڻ جو ڪٿڪو (انديشو) آهي. جيترو به عرصو دنيا ۾ جيڪا به گمراهي پکڙندي، جيڪوبه ظلم، فساد ۽ طغيان⁽¹⁾ برپا هوندو جن به بد اخلاقي ۽ بي حياتين جو رواج پئجي ويندو اوهين انهن جي ذميداري کان چٽي نٿا سگهو. جيڪڏهن اوهين انهن برائين پيدا ڪرڻ جا سڌا سنوان ذميدار ڪونه آهيو ته به جن سببن

(1) طغيان - خدا جون مقرر ڪيل حدون اورانگهڻ. خدا جي نافرمانی خدا سان بغاوت.

جي ڪري اهي پيدا ٿين ٿيون انهن کي قائم رکڻ ۽ پڪيڙڻ جي اجازت ڏيڻ جا ذميدار ضرور آهيو.

حضرات ! مون جيڪي ڪجهه عرض ڪيو آهي انهي مان اوهان کي معلوم ٿي ويو هوندو ته مسلمان هئڻ جي حيثيت سان اسان کي ڇا ڪرڻ کپندو هو ۽ ڪري ڇا رهيا آهيون، ۽ هي جيڪي ڪجهه اسين ڪري رهيا آهيون انهي جو نتيجو به لوڙيون پيا.

مسلمان هن ملڪ ۾ ۽ دنيا جي ٻين ملڪن ۾ جن مسئلن کي پنهنجي قومي زندگي جا اصل مسئلا سمجهي وينا آهن ۽ جن کي حل ڪرڻ لاءِ ڪجهه پنهنجي طرفان گهڙيل ۽ ڪجهه ٻين جا سيڪارييل حيل هلائي رهيا آهن، اهي حقيقت ۾ سندن اصل مسئلا ڪونهن، ۽ انهن کي حل ڪرڻ لاءِ وقت، قوت ۽ مال استعمال ڪرڻ مان گهاتو ٿي گهاتو آهي. اسان وٽ عام سوال هي آهن ته ڪا اقليت، ڪنهن غالب اڪثريت جي وچ ۾ رهندي پنهنجي وجود، پنهنجي مفاد ۽ حق ڪهڙي طرح بچائي سگهي ٿي؟ ڪا اڪثريت پنهنجين حدن اندر اهو اقتدار ڪيئن حاصل ڪري سگهي ٿي جيڪو اڪثريت هئڻ ڪري کيس ملڻ گهرجي؟ هڪ غلام قوم ڪنهن غالب قوم جي قبضي مان ڪيئن آزاد ٿئي؟ هڪڙي ڪمزور قوم ڪنهن طاقتور قوم جي ڏاڍائي کان ڪيئن پاڻ بچائي؟ هڪڙي پنٿي پيل قوم اهڙي طاقت، ترقي ۽ خوشحالي ڪيئن حاصل ڪري جيڪا دنيا جي طاقتور قوم کي حاصل آهي؟ اهي ۽ انهن جهڙا ٻيا مسئلا غير مسلمن وٽ ته نهايت اهم مسئلا ٿي سگهن ٿا، پر اسان مسلمانن لاءِ اهي مستقل ۽ اهم مسئلا ڪونهن. اهي مسئلا پيدا ٿي ان ڪري ٿيا آهن جو اسين پنهنجي ڪم کان غفلت ڪندا پيا اچون ۽ اڄ به ڪري رهيا آهيون. جيڪڏهن اسان اهو ڪم ڪيو هجي ها ته اڄ ايترا منڍل ۽ پریشان ڪندڙ مسئلا هوند پيدا ٿي ڪونه ٿين ها. هيئنر به جيڪڏهن پنهنجو سڀ زور لڳائي اصل ڪم⁽¹⁾ ۾ جنبجي وڃون ۽

(1) يعني حق جي شاهدي ڏيڻ جو مٿي بيان ڪيل فرض ادا ڪرڻ.

سمورا ڏيان ۽ قوت انهيءَ تي لڳايون ته نه رڳو اسان لاءِ، پر سڄي دنيا جي انسانن لاءِ هنن مان ڪوبه مسئلو باقي ڪونه هوندو. ڇاڪاڻ ته دنيا کي سڌارڻ جا ذميدار اسين هئاسون. اسان جڏهن پنهنجو فرض ادا ڪرڻ ڇڏي ڏنو ته دنيا مسئلن جو اهڙو جهنگل بنجي ويئي جنهن ۾ چوڌاري ڪنڊا ٿي ڪنڊا آهن. هن جهنگل ۾ به جنهن حصي ۾ گهڻا ڪنڊا آهن اهو اسانجي نصيب ۾ لڳو.

آءٌ اوهان کي صاف لفظن ۾ ٻڌايان ٿو ته اوهانجي زندگي جو اصل مسئلو اهو آهي ته اوهين انهي هدايت تي ڪيتري قدر عمل ڪريو ٿا. جيڪا خدا جي رسول جي معرفت اوهان تائين پهتي آهي. هي اها هدايت آهي جنهن جي ڪري اوهان کي مسلمان چيو وڃي ٿو ۽ جنهن سان تعلق هئڻ ڪري دنيا ۾ اوهين اسلام جا نمائندا سمجهيا وڃو ٿا. منهنجي سمجهه مطابق اوهانجي حال ۽ مستقبل جو سڄو دارومدار هن هدايت تي آهي.

جيڪڏهن اوهين انهي جي پيروي ڪريو پنهنجي قول ۽ عمل سان انهي جي سڄي شاهدي ڏيو ۽ اوهانجي قومي (اجتماعي) ڪردار مان مڪمل اسلام ٺيڪ طرح سان ٻهڪڻ لڳي ته پوءِ دنيا ۾ به اوهانجو منهن مٿي ٿيندو ۽ آخرت ۾ به سرخرو ٿيندا. خوف ۽ غم، ذلت ۽ خواري، مغلوبي ۽ غلامي جا جيڪي ڪارا ڪڪر اوهان تي چانيل آهن اهي ٽورڙن ئي سالن ۾ ٽڙپڪڙ ٿي ويندا. اوهانجي حق جي دعوت ۽ اوهان جا نيڪ عمل انسانن جي دلين ۽ دماغن تي اثر وجهندا ويندا. دنيا ۾ اوهانجي ساڪ وڏي ويندي ۽ ڌاڪ ڄمي ويندي. اوهان مان ٿي انصاف جي اميد رکي ويندي. ڀروسو اوهانجي ئي امانت ۽ ديانتداري تي ڪيو ويندو. اوهان جي ئي قول جا حوالا ڏنا ويندا. ڀلائي جو آسرو اوهان ۾ ئي هوندو. ڪفر جي امانن جي ڪاريت، اوهانجي مقابلي ۾ ختم ٿي ويندي. سندن سمورا سياسي ۽ معاشي فلسفا اوهانجي مقابلي ۾ هٿ نات سمجهيا ويندا. جيڪي طاقتون اڄ انهن جي ڪئمپن ۾ نظر اچن ٿيون اهي تنهنديون ڇڏنديون اوهان ڏي اينديون ايتري قدر جو ڪواهرڙو وقت به ايندو جو:

ڪمپونزم خود پاڻ بچائڻ لاءِ ماسڪو ۾ پريشان هوندو. سرمايه دارانه جمهوريت خود واشنگٽن ۽ نيويارڪ ۾ پاڻ بچائڻ لاءِ ڏکي رهي هوندي. ماده پرستانه الحاد ۽ بي ديني کي خود پيرس ۽ لنڊن جي يونيورسٽين ۾ لڪڻ جون جايون ڪونه ڳولنديون. نسل پرستي ۽ قومپرستي کي خود برهمڻن ۽ جرمنن ۾ پنهنجا پوئلڳ ۽ معتقد ڪونه ڳولندا. ۽ اڄوڪو دور صرف تاريخ ۾ ئي ڳولندو سو به عبرت جي داستان جي حيثيت سان. دنيا حيرت ڪندي ته اسلام جهڙي عالمگير ۽ دنيا فاتح ڪندڙ طاقت جو نالو وٺندڙ (مسلمان) ايڏا بيوقوف ٿي ويا هئا جو موسيٰ ﷺ جي لٽ سندن ڪڇ ۾ هڻي ۽ پاڻ رسين ۽ لنن کي ڏسي ڏکي رهيا هئا.

اهڙو مستقبل ته اوهان کي تڏهن ئي نصيب ٿيندو جڏهن اوهين اسلام جا مخلص پوئلڳ ۽ سچا شاهد هجو. ان جي برخلاف جيڪڏهن اوهان جو اهوئي حال رهيو جو خدا جي هدايت مٿان چڙهيا ويٺا آهيو نڪو تا پاڻ فائدو وٺو ۽ نه ئي ٿا ٻين کي فائدو وٺڻ ڏيو. پاڻهين پاڻ کي مسلمان ڪونهائي اسلام جا نمائندا ته بنجي ويٺا آهيو پر پنهنجي قول ۽ عمل سان شاهدي گهڻو ڪري جاهليت، شرڪ، دنيا پرستي ۽ بداخلاقي جي ڏيئي رهيا آهيو خدا جو ڪتاب پوڙهين ۾ ويڙهيو سيڙهيو ڪپڙن ۾ رکيو آهي ۽ رهنمائي لاءِ ڪفر جي هر امام ۽ گمراهي جي هر مرڪز ڏي نھاري رهيا آهيو دعويٰ ته خدا جي عبادت جي آهي پر بندگان جي هر شيطان ۽ خدا جي باغي جي ٿي رهي آهي. دوستيون ۽ دشمنيون پنهنجي نفس خاطر آهن، پر وڃ ۾ نالو اسلام جو پيو آندو وڃي، اهڙيءَ طرح ائين ڪرڻ سان پنهنجي زندگي کي به اسلام جي برڪتن کان محروم رکڻا ۽ دنيا کي به هن پاسي ڇڪڻ بدران مرڳو ٿاهيو ڇڏيو ۽ انديشو آهي ته مستقبل ۾ حالت انهي کان به وڌيڪ خراب ٿي ويندي اسلام جو ليبل لاهي، ڪليو ڪلايو ڪفر اختيار ڪريو ته ڪم از ڪم اوهان جي دنيا ته ايتري سڌري وڃي جيتري روس، آمريڪا ۽ برطانيه جي آهي. پر مسلمان سڏائي نا مسلمان بنجي رهڻ ۽ خدا جي دين جي ڪوڙي نمائندگي ڪري دنيا لاءِ اسلام جو دروازو بند ڪري ڇڏڻ اهڙو ڏوهه آهي جيڪو اوهان کي دنيا ۾ اُڀرڻ ئي ڪونه ڏيندو. هن ڏوهه جي جيڪا سزا قرآن ۾ لکيل آهي ۽ جنهنجو جيئرو

جاڳندو ثبوت يهودي قوم جي صورت ۾ اوهان اڳيان موجود آهي، انهي کي اوهين تاري ئي نٿا سگهو پوءِ ڀلي متحده (1) قوميت جي ”اهون البليتئين“ (2) کي اختيار ڪريو يا پنهنجي الڳ قوميت ميجارائي اهو سڀ ڪجهه حاصل ڪريو جيڪو مسلم قوم پرستي حاصل ڪرڻ چاهي ٿي. هن عذاب جي ٽرڻ جي صورت صرف اها آهي ته هن ڏوه کان پاڻ بچايو. هاڻي آءُ ٿورڙن لفظن ۾ اوهان کي ٻڌايان ٿو ته اسين ڪهڙي مقصد سان ميدان ۾ آيا آهيون. جيڪي ماڻهو اسلام کي پنهنجو دين مڃين ٿا انهن سڀني کي اسين دعوت ڏيون ٿا ته هو هن دين کي سچ پچ پنهنجو دين بنائين. هر مسلمان پنهنجي ذاتي زندگي ۾ هن تي عمل ڪري ۽ گڏيل طرح پنهنجي قومي زندگي ۾ به هن کي جاري ڪرڻ لاءِ تيار ٿي وڃي. اسين انهن کي چئون ٿا ته پنهنجن گهرن ۽ خاندان ۾ پنهنجي سوسائٽي ۽ تعليمي ادارن ۾ پنهنجي ادب ۽ صحافت ۾ پنهنجي واپار ۽ معاشي معاملن ۾ پنهنجين انجمنن ۽ قومي ادارن ۾ ۽ مجموعي طرح پنهنجي قومي پاليسي ۾ هن دين کي عملاً قائم ڪن، ۽ پنهنجي قول ۽ عمل سان دنيا جي سامهون هن جي سچي شاهدي ڏين. اسين انهن کي چئون ٿا ته توهان جي زندگي جو اصل مقصد دين کي قائم ڪرڻ ۽ حق جي شاهدي ڏيڻ آهي. تنهنڪري اوهان جون سموريون ڪوششون انهي ئي ڪم لاءِ هجن. هر انهي ڪم کان پاڻ جهليو ۽ ڀليو جيڪو اسلام جي ابتڙ هجي ۽ جنهن سان هن دين جي غلط نمائندگي ٿيندي هجي. اسلام کي سامهون رکي پنهنجي قول ۽ عمل جي چڪاس ڪريو. پنهنجيون سموريون ڪوششون ان ڪم ۾ لڳايو ته سچو مڪمل اسلام عملاً قائم ٿي سگهي ٿو. انهن سڀني طريقن سان شاهدي ڏئي وڃي ۽ هن پاسي دنيا کي اهڙي نموني دعوت ڏئي وڃي جو اوهان تان ميار لهي وڃي.

(1) متحده قوميت - ڪانگريس جو اهو نظريو ته سڀ هندستاني هڪڙي قوم آهن.

(2) اھون البليتئين - ٻن برائين مان ننڍي برائي. آزادي کان اڳي ڪانگريس جي حمايت ڪندڙ علماءِ ڪرام فرمائيندا هئا ته انگريز جي غلامي هڪ وڏي برائي آهي، انهي کان چند ڇڏائڻ لاءِ مسلمانن کي ڪانگريس جو ”متحده قوميت“ وارو اصول قبول ڪرڻ گهرجي جيڪا ننڍي برائي آهي. (ڪ. ب. ن.)

مسلمانن جي ماضي، حال ۽ مستقبل لاءِ پروگرام

(11 نومبر 1951ع تي ڇپجڻ واري جماعت اسلامي جي عام اجتماع جي موقعي تي
ڪراچي ۾ ڪيل تقرير)

حمد و ثنا کانپوءِ:

حاضرين و حضرات! هن کان اڳي پنهنجين تقريرن ۾ مسلمانن جي اجتماعي حالت جو تفصيل سان جائزو وٺڻ کانپوءِ آءٌ ٻڌائي چڪو آهيان ته هن وقت اسانجي زندگي جي هر هڪ شعبي ۾ ڪهڙيون خرابيون موجود آهن ۽ انهن جا سبب ڪهڙا آهن. اڄوڪي تقرير ۾ آءٌ اهو پروگرام ٻڌائيندس جنهن سان انهن خرابين کي دور ڪرڻ جي آس (توقع) آهي.

ليڪن پروگرام ٻڌائڻ کان اڳي آءٌ هڪ غلط فهمي دور ڪرڻ چاهيان ٿو جيڪا هن باري ۾ پيدا ٿي سگهي ٿي. جيڪڏهن آءٌ موجوده خرابين ۽ انهن جي موجوده سببن بيان ڪرڻ کانپوءِ پنهنجو پروگرام پيش ڪريان ۽ ان جي ذريعي اوهان کي اصلاح ۽ سڌاري جي اميد ڏياريان ته انهي مان اوهين اهو گمان نه ڪجو ته شايد هي ماڻهو (جماعت اسلامي وارا) هن نموني جي وقتي خرابين دور ڪرڻ لاءِ گڏ ٿيا آهن. ۽ ٻه ٻه ڏينهن عمارتن جي انهي نموني مرمت ڪندو رهڻ ئي هنن جو مقصد آهي. جيڪڏهن اوهين اهڙو گمان ڪندا ته اهو حقيقت کان بلڪل پري هوندو. حقيقت ته اها آهي ته اسان وٽ سڄي دنيا لاءِ (عالميگر) هڪ دائمي پروگرام آهي، جيڪو هي آهي:

”زندگي جي هر اهڙي نظام کي ميساريو ۽ ختم ڪيو وڃي جنهن جو بنياد خدا کان بغاوت ۽ آخرت کان بي پرواهي ۽ نبي سڳورن جي هدايت ڏي ڌيان نه ڏيڻ تي ٻڌل هجي، ڇاڪاڻ ته اهڙو نظام انسانيت لاءِ هاجيڪار آهي. انهي جي جاءِ تي اسين عملاً زندگي جو اهڙو نظام

قائم ڪرڻ چاهيون ٿا جنهن جي پيڙهه خدا جي اطاعت، آخرت تي يقين ۽ نبي سڳورن جي پيروي تي ٻڌل (مبني) هجي.“

اسان جي ڪوششن جو اصل مقصد اهوئي هوندو آهي. اسانجو هر پروگرام انهي منزل ڏي وڪ وڌائڻ لاءِ هوندو آهي پوءِ ڪٿي اهو وقتي يا ڪنهن خاص علائقي لاءِ ئي چونه هجي. سڀني کان پهريائين اسين اهڙو انقلاب پاڪستان ۾ آڻڻ چاهيون ٿا ته جيئن هي ملڪ ئي دنيا جي سڌاري جو ذريعو بڻجي. جيڪڏهن اسين پاڪستان جي موجوده خرابين تي بحث ڪندا آهيون ته اهو به صرف انهي لاءِ ته اهي خرابيون اسانجي مقصد جو رستو روڪين ٿيون. تنهنڪري اوهين اهو گمان نه ڪجو ته اسانجو مقصد صرف هنن برائين کي دور ڪرڻ آهي يا اسين رڳو بگڙيل نظام جي مرمت ڪرڻ تي راضي ٿي وينداسون، ائين ڪونهي. آءٌ چوان ٿو ته جيڪڏهن موجوده خرابيون نه به هجن ها ته به اسين پنهنجي انهي مقصد لاءِ ڪم ڪريون ها جيڪو پهرئين ئي ڏينهن کان اسانجي سامهون هو. اسانجو اهو مقصد سدائين زنده رهندڙ ۽ عالمگير آهي ۽ اسان کي هر حال ۾ انهيءَ لاءِ ڪم ڪرڻو آهي. پوءِ ڀلي دنيا جي ڪنهن هڪڙي ڪنڊ ۾ وقتي طور الڳ الڳ مسئلا سامهون هجن.

گذريل تاريخ تي نظر:

هاڻي پنهنجي پوئين تاريخ جو به ڪجهه جائزو وٺو ته جيئن چڱيءَ طرح معلوم ٿئي ته اوهانجي سماج ۾ موجوده خرابيون ڪنهن اتفاقي حادثي جي ڪري پيدا ٿيون آهن يا هنن جون پاڙون پاڻال ۾ آهن؟ هن خيال کان اوهين جيڪڏهن اصل ڳالهه کي چڱيءَ طرح سمجهندا ته اوهان کي خبر پوندي ته موجوده خرابين جون پاڙون تمام اونهيون ۽ مضبوط آهن ۽ وڻ ويڙهي وانگر سڄي سماج کي وڪوڙي ويون آهن، ۽ پوءِ ئي اوهان کي سڌاري جو پوريءَ طرح احساس ٿيندو ۽ اوهان جي سمجهه ۾ اها ڳالهه ويهندي ته سماج جي صرف ڪنهن هڪ حصي کي سڌارڻ مان ڪوبه نتيجو ڪونه نڪرندو. انهي ڪري

اسان جي راءِ اها آهي ته اڻ ٿڪ ڪوشش، سڌاري جي چوڻ پلاندي (هم گير) پروگرام ۽ نيڪ ماڻهن جي ڪنهن منظم جماعت ذريعي هتي جي نظام زندگي ۽ بنيادي ڦيرقار ڪانسواءِ ڪوبه فائدو ڪونه ٿيندو. ننڍين ننڍين ۽ وقتي تدبيرن مان ڪوبه ڪڙ تيل ڪونه نڪرندو.

اسانجي تاريخ جو هڪ اهم واقعو اهو آهي ته اوڻويهين صدي ۾ هزارين ميل پري کان آيل هڪ غير مسلم قوم اسان جي ملڪ تي قبضو ڄمائي ويهي رهي. انهي جي غلامي مان چند ڇڏائي اڃا تي چار سال ئي مس ٿيا آهن اهو واقعو به اسان لاءِ غور طلب آهي.

پهريائين اسان کي اهو ڏسڻ گهرجي ته اسين حڪمران مان غلام ڪيئن بنجي وياسون؟ ڇا اها هڪ اتفاقي مصيبت هئي جيڪا خواه مخواه اسان تي ڪڙڪي پيئي؟ ڇا اهو هڪ ظلم هو جيڪو قدرت اسان بي قصورن تي ڪيو؟ حالانڪ اسين بلڪل صحيح رستي تي هئاسون ۽ اسان ۾ ڪابه خرابي ۽ ڪمزوري ڪانه هئي؟ يا سچ پچ ورهين کان اسان ۾ ڪجهه خرابيون ۽ خاميون پيدا ٿي چڪيون هيون جن جي نتيجي ۾ اها سزا ملي سون جو نيٺ هڪ ڌارئي ۽ ٻاهرئين قوم جا غلام بنجي وياسون؟ جيڪڏهن اصل ڳالهه اها آهي ته اسان ۾ ڪجهه خرابيون ۽ ڪمزوريون هيون جن جي ڪري تباه ٿياسون، ته پوءِ اهي ڪهڙيون خرابيون هيون؟ ۽ ڇا اهي خرابيون اسان مان نڪري چڪيون آهن يا اڃا به هلنديون اچن؟

ٻيو سوال آهي ته ڇا ٻاهران آيل انهي مصيبت صرف غلامي جي بلا پاڻ سان آندي هئي يا انهي سان گڏ اخلاق، افڪار تهذيب، مذهب، تمدن، معيشت ۽ سياست جون ٻيون به بلائون پاڻ سان آنديون هئائين. ۽ يقيناً آنديون هئائين، ته پوءِ ڏسڻو آهي ته انهن بلائن جي اصل حقيقت ڪهڙي هئي؟ ڪهڙي ڪهڙي حيثيت ۾ هنن اسان تي ڪيترو اثر وڌو؟ انهي بلا جي ترڻ کانپوءِ اڄ به انهي جا ڪهڙا اثر اسان ۾ موجود آهن؟

ٽيون سوال آهي ته انهن بلائن جي مقابلي ۾ اسانجو رد عمل ڪهڙو رهيو؟ ڇا اهو رد عمل اسان سڀني جو ساڳيو هو يا مختلف

گروهن جو رد عمل مختلف هو؟ جيڪڏهن هر ڪنهن گروه جو مختلف رد عمل هو ته انهن مان هر هڪ رد عمل جا ڪهڙا سٺا ۽ برا اثر آهن جيڪي اڄ به اسانجي زندگي ۾ موجود آهن.

آءٌ هنن ٽنهي سوالن تي تفصيل سان روشني وجهندس ته جيئن موجوده خرابين مان هر هڪ خرابي جو بڻ بنياد اوهان جي سامهون اچي وڃي ۽ اوهان کي خبر پئجي ويندي ته هر خرابي جي اصليت ڪهڙي آهي ۽ ان جون پاڙون ڪيترو هيٺ هليون ويون آهن، ۽ ڪهڙن سببن جي پالڻي مان کين خوراڪ ملي رهي آهي. انهي کانپوءِ ئي اوهين علاج ۽ سڌاري جي اها سڄي اسڪيم سمجهي سگهندا جيڪا اسان جي سامهون آهي.

اسان جي غلامي جا سبب:

پوئين صدي ۾ اسان تي جيڪا غلامي مڙهجي ويئي هئي، حقيقت ۾ اها صدين کان جاري رهندڙ اسان جي مذهبي، اخلاقي ۽ ذهني زوال جو نتيجو هئي. اسين ڏينهن ڏينهن مختلف حيثيتن سان پستي (هيناهين) ڏي هلندا وياسون، تان جو ايترو هيٺ ڪري پياسون جو پنهنجي مڙسي سان پير ڄمائڻ اسان لاءِ ناممڪن بنجي ويو. اهڙي حالت ۾ اسان تي ڪا به ڪا ڪڙڪندي هئي ۽ نيٺ قدرت جي قانون مطابق غلامي جي بلا اسانجي ڪنڌ تي اچي ڪڙڪي.

ديني حالت:

هن مصيبت کي سمجهڻ لاءِ اسان کي سڀ کان پهريائين پنهنجي ان وقت جي ديني حالت تي نظر وجهڻ گهرجي، ڇاڪاڻ ته اسانجو دين اسان لاءِ هر ڳالهه کان وڌيڪ اهم آهي. انهي مان ئي اسانجي زندگي ٺهيل آهي. انهي ئي اسان کي هڪ قوم ۽ هڪ ملت بنايو آهي. انهي جي ئي تڪ ۽ آڌار تي اسين اتي سگهون ٿا ۽ دنيا اڳيان سينو ساھي سگهون ٿا.

اسانجي گذريل تاريخ ٻڌائي ٿي ته اسلام هن ملڪ ۾ ڪنهن منظم ڪوشش جي نتيجي ۾ ڪونه پکڙيو آهي. هن باري ۾ سنڌ جي

شروعاتي فتح ۽ بعد جي پهرئين صدي کي ڇڏي ڪري. جائزو وٺجي ته معلوم ٿيندو ته ڪنهن گذريل دور ۾ اهڙي ڪا به منظم طاقت موجود ڪانه هئي، جيڪا هڪ پاسي اسلام کي هن ملڪ ۾ پکيڙڻ جي ڪوشش ڪري ها، ۽ ٻئي پاسي جتي جتي هي دين پهچي ها اتي ان کي مضبوط ۽ پختو بنائڻ جي ڪوشش به گڏوگڏ ڪندي وڃي ها. بلڪل چٽوچٽ نموني سان، ڪنهن جاءِ تي ڪو عالم پهچي ويو ته سندس ڪوشش سان ڪجهه ماڻهو مسلمان ٿي ويا، ڪٿي ڪو واپاري آيو ۽ ان سان لڳ لاڳاپي ڪري ڪن ماڻهن ڪلمو پڙهيو ۽ ڪٿي وري ڪو نيڪ نفس بزرگ ۽ خدا جو پهتل ٻانهو آيو جنهن جي بلند اخلاق ۽ سندس پاڪيزه زندگي کي ڏسي ڪئين ماڻهو مسلمان ٿي ويا. پر نه ته انهن چٽوچٽ ماڻهن وٽ اهڙا ذريعا هئا جو جن ماڻهن کي مسلمان بنائيندا ويا ساڳئي وقت انهن جي تعليم ۽ تربيت جو به انتظام ڪندا وڃن ها ۽ نه ئي ان وقت جي مسلمان حڪومتن کي اهو فڪر هو ته جن جاين تي الله جي نيڪ بندن جي ڪوششن سان اسلام پکڙي رهيو آهي اتي جي ماڻهن جي تعليم ۽ تربيت جو ڪو انتظام ڪيو وڃي.

هن غفلت جي ڪري اسانجو عوام شروع کان ئي جهالت ۽ جاهليت ۾ ڦاٿو رهيو. تعليمي ادارن مان گهڻو ڪري وچولي طبقي يا مٿاهين طبقي وارن فائدو ورتو. عام ماڻهو اسلامي تعليم کان بي خبر ۽ ان جي سنن اثرن کان گهڻي ڀاڱي محروم رهجي ويا. انهي جو نتيجو اسانجي سامهون آهي ته قبيلن جا قبيلا غير مسلمن مان نڪري اسلام ۾ اچي ته ويا پر اڄ تائين انهن ۾ جاهليت جون ڪيتريون ئي اهڙيون رسمون موجود آهن جيڪي اسلام قبول ڪرڻ کان اڳي منجهن موجود هونديون هيون. نه صرف ايترو پر سندن خيال به پوري طرح نه بدلجي سگهيا. انهن ۾ اڄ به اهي مشرڪاڻا عقيدا ۽ وهم موجود آهن جيڪي ڪين اباڻي مذهب کان ورثي ۾ مليا هئا. مسلمان ٿيڻ بعد هنن ۾ وڏي ۾ وڏو ڦيرو فقط ايترو آيو جو پنهنجن اڳوڻن معبودن جي جاءِ تي ڪجهه نوان معبود، خود اسلام جي تاريخ مان ڪڍيائون، ۽ پراڻن عملن جا

نالا بدلائي، اسلامي اصطلاحن ۾ انهن کي ڪجهه نوان نالا ڏنائون. عمل ساڳئي جو ساڳيو رهيو صرف انجو ظاهري روپ بدلجي ويو.

انهي جي ثابتي جيڪڏهن اوهان کي گهرجي ته ڪنهن به علائقي ۾ وڃي عوام جي مذهبي حالت ڏسو پوءِ تاريخ ۾ ڳولا ڪريو ته انهي علائقي ۾ اسلام کان اڳي ڪهڙو مذهب هو. اوهين ڏسندو ته اڄ به انهي علائقي ۾ اڳوڻي مذهب سان ٺهڪي ايندڙ عقيدا ۽ عمل ڪنهن به شڪل ۾ نظر ايندا. مثلاً جتي پهريائين ٻڌ ڌرم هوندو هو اتي ڪنهن زماني ۾ مهاتما ٻڌ جون نشانيون پوڄيون وينديون هيون. ڪنهن جاءِ تي ڪو ڏند رکيل هو ته ڪٿي سندس ڪو هڏو سنڀالي رکيل هو ۽ ڪٿي وري سندس ڪي ٻيون نشانيون توجهه جو مرڪز هنيون. اوهين ڏسندو ته انهن علائقن ۾ اهڙو ئي معاملو اڄ نبي ڪريم ﷺ جن جي وار مبارڪ سان يا سندن قدم مبارڪ جي نشان سان يا وري ٻين ديني بزرگن جي نشانين (تبرڪات) سان ٿي رهيو آهي.

اهڙيءَ طرح اوهان پراڻن مسلم قبيلن جي موجوده رسم و رواج کي جاچيو ۽ پرکيو ۽ پوءِ تحقيقات ڪريو ته انهن ئي قبيلن جي غير مسلم شاخن ۾ ڪهڙيون رسمون جاري آهن. هنن ۾ تمام ٿورو فرق اوهان کي نظر ايندو. انهي ڳالهه جي هي کلي ثابتي آهي ته گذريل صدي ۾ مسلمانن جي اجتماعي ۽ قومي معاملن جون واڳون جن ماڻهن جي هٿن ۾ هنيون انهن پنهنجي فرض پوري ڪرڻ ۾ سخت غفلت ڪئي آهي. انهن، اسلام پکيڙيندڙ بزرگن سان ڪوبه تعاون ڪونه ڪيو. اسلام جي ڪشش جي ڪري ڪروڙين ماڻهو ڇڪجي هن دين ۾ داخل ٿيا، پر اسلام جي گهر جو انتظام جن جي هٿن ۾ هو تن، خدا جي هنن بدن جي تعليم، تربيت، ذهني سڌاري ۽ سندن زندگي کي پاڪيزه بنائڻ جو ڪوبه انتظام نه ڪيو. انهي سبب ڪري هي قبيلن مسلمان ته ٿي ويا، پر اسلام جي برڪتن مان پوري طرح فيض پرائي نه سگهيا ۽ انهن نقصانن کان بچي نه سگهيا جيڪي شرڪ ۽ جاهليت جو لازمي نتيجو هوندا آهن.

وري اهو به ڏسو ته انهن پوئين صدين ۾ اسانجي عالم سڳورن جو ڪهڙو حال رهيو آهي. ڪجهه مقدس بزرگن ته واقعي دين جي غير معمولي خدمت ڪئي. انهن جي اثر مان اڳي به فائدو پهتو ۽ اڄ به پهچي رهيو آهي پر عام طور دين جا عالم جن ڳالهين ۾ مشغول رهيا آهن اهي هي آهن ته ننڍن ننڍن مسئلن تي مناظره بازيون ڪن، ۽ معمولي مسئلن کي وڏا وڏا مسئلا بنائين. نتيجي طور وڏن مسئلن ڏي مسلمانن جو ڌيان ئي نه ڇڪجو. اختلافن کي مستقل فرقن جو بنياد بنائڻ ۽ فق بندي جي جهڳڙن ۽ لڙائين جا آکاڙا ٺاهيائون. معقولات پڙهڻ ۽ پڙهائڻ ۾ زندگيون گذاري ڇڏيائون ۽ قرآن و حديث سان نه پاڻ شوق رکيائون ۽ نه ماڻهن ۾ انهن جو ذوق پيدا ڪيائون. فق ۾ جيڪڏهن دلچسپي ورتائون ته حد کان وڌيڪ، ننڍا ننڍا تفصيل (جزئيات) بيان ڪيائون. دين جو ملڪو (تفق في الدين) پيدا ڪرڻ ڏي ڌيان ڪونه ڏنائون. جتي جتي سندن اثرات (1) پهتا اتي ماڻهن جون نگاهون خوردبيني (2) وانگر بنجي ويون، دوربين (3) ۽ جهان کي ڏسندڙ نه بنجي سگهيون. اڄ اهو سمورو ورثو جهڳڙن، مناظرن، فرقن بندين ۽ ڏينهن ڏينهن وڌندڙ فتنن جي ڀلي فصل جي صورت ۾ اسانجي حصي ۾ آيو آهي.

صوفين جو حال ڏسو ته اوهان کي معلوم ٿيندو ته انهن چند پاڪيزه هستين کي ڇڏي جن اسلام جي حقيقي تصوف تي خود پاڻ به عمل ڪيو ۽ ٻين کي به انهي جي تعليم ڏنائون باقي سڀ اهڙي فلسفي جي تعليم ڏين ۽ تبليغ ڪن ٿا جنهن ۾ اشراقي ۽ ويدانيتي ۽ مانوي ۽ زردشتي فلسفن جي ملاوت ٿي چڪي هئي ۽ جنهن جي طريقي ۾ جوڳن ۽ راهبن ۽ اشراقين ۽ رواقين جا طريقا اهڙيءَ طرح مڪس ٿي (ملي) ويا هئا جو اسلام جي خالص عقيدتي ۽ اعمال سان

(1) اثرات - اثر جو جمع.

(2) خوردبيني - جنهن اوزار سان حد کان وڌيڪ ننڍيون شيون ڏسي سگهجن.

(3) دوربين - پري پري جون، يا پري کان شيون ڏسڻ.

اهي ٺهڪيائي نٿي. خلق خدا انهن ڏي خدا جو رستو ڳولڻ لاءِ ايندي هئي ۽ هي وري انهن کي ٻيا رستا ٻڌائيندا هئا. پوءِ وري جڏهن اڳلن جي جاءِ تي سندن پوڻيان گادي تي ويٺا (سجاده نشين بنيا) ته کين ٻي ملڪيت سان گڏ پنهنجن بزرگن جا مريد به ورثي ۾ مليا، جن جي تربيت ڪرڻ بدران صرف نذرانن (ڏن) جو تعلق رکيائون. انهن حلقن جو اڳي به سچو زور انهي ڳالهه تي هو ۽ اڄ به آهي ته جن جن جاين تي سندن پيروي ۽ پيرزادگي جو اثر موجود آهي اتي دين جو صحيح علم ڪنهن به طرح نه پهچي سگهي، ڇاڪاڻ ته کين چڱيءَ طرح معلوم آهي ته عوام الناس تي سندن خداوندي جو جادو صرف ان وقت تائين چائيو رهندو جيستائين هو پنهنجي دين کان جاهل (اڻ ڄاڻ) هوندا.

اخلاقي حالت:

هي هئي اسانجي مذهبي حالت جنهن جو اوڻويهين صدي ۾ اسان کي غلامي جي منزل تائين پهچائڻ ۾ وڏو هٿ هو ۽ اڄ آزادي جي هن شروعاتي دور ۾ به اها حالت پنهنجين سڀني خرابين سميت اسان کي وڪوڙي بيٺي آهي.

هاڻي اخلاقي حالت کي ڏسو ته اوهان کي معلوم ٿيندو ته اسانجي وچولي طبقي جو اخلاق ايڏو ڪري چڪو هو جو هو بلڪل وڪري جو مال بنجي ويو هو. سندن اصول هو ته جيڪو به آيو ٿي، پاڙي تي سندس خدمتون حاصل ڪري کين هر مقصد لاءِ استعمال ڪري سگهيو ٿي. اسان وٽ هزارين لکين ماڻهو ڪرائي (پاڙي) جا سپاهي بنجڻ لاءِ تيار هئا. هر ڪو انهن کي نوڪر رکي ڪنهن جي به برخلاف وڙهائي سگهيو ٿي. لکين ماڻهو اهڙا به هئا جن جو جسم ۽ دماغ قوتون ٿوري يا گهڻي پاڙي تي خريد ڪري، هر فاتح پنهنجي حڪومت جو انتظام انهن هٿان هلائي سگهيو ٿي، بلڪ پنهنجين سياسي چالبازين لاءِ به استعمال ڪري سگهيو ٿي. هر دشمن اسانجي اخلاقي ڪمزوري مان فائدو ورتو آهي، خواه اهي مرهٽا هجن، سک هجن، فرانسيسي هجن يا ولنديزي هجن ۽ نيٺ پڇاڙي ۾ انگريزن

اچي، خود اسان جي سپاهين جي تلوار سان اسانکي فتح ڪيو ۽ اسانجي ئي هٿن ۽ دماغ جي مدد سان اسان تي حڪومت ڪئي. اخلاقي طور اسين ايڏا بي حس ٿي ويا هئاسون جو هن هلت کي برو سمجهڻ ته پري ٿيو اٿلوانهي تي فخر ڪرڻ لڳاسون. چنانچہ اسانجو شاعر^(۱) پنهنجي خاندان تي فخر ڪندي چئي ٿو:

سوپشت ۽ پيشر آباپاه گري

(يعني سوپيڙهين کان اسان جي وڏن جو ڏندو سپاهگيري آهي)

حالانڪ ڪنهن شخص جو پيشه ور سپاهي هئڻ حقيقت ۾ ان لاءِ ۽ سندن خاندان وارن لاءِ شرم جهڙي ڳالهه آهي، انهي ۾ ڪا عزت ڪانهي. اهو ڪهڙو انسان چئبو جيڪو نہ حق سڃاڻي ۽ نہ باطل، ۽ نہ ٿي وري پنهنجي ۽ پراڻي جو فرق ڪري. بس جيڪو کيس پيت لاءِ ماني ۽ تن ڍڪڻ لاءِ ڪپڙو ڏئي انهي خاطر شڪار کي مارڻ لاءِ تيار ٿي وڃي ۽ ايترو بہ نہ ڏسي تہ ڪنهن جي بچ تي ڪنهن سان ٿو چپ ٿي وڃي. جن ماڻهن جي اهڙي اخلاقي حالت هئي انهن ۾ ڪنهن سان ايمانداري، دياننداري، سچائي ۽ وفاداري ڪرڻ مڪن ڪونہ هو. ڇاڪاڻ تہ جڏهن هو پنهنجي قوم جي دشمنن وٽ پاڻ کي وڪڻي سگهيا ٿي تہ پوءِ آخر انهن جو ضمير پاڪ ۽ بيدار ڪيئن ٿي رهي سگهيو؟ اهڙا ماڻهو رشوت جو نالو ”غيبي مدد“ ۽ ”خدا جو فضل“ چونہ رکن؟ چونہ ابن الوقت ۽ چڙهندڙ سج جا پوڄاري بنجن؟ انهن ۾ بي ايماني جي اهڙي وصف پيدا ٿيڻ لازمي هئي. جنهن جي هٿان کين پگهار ملندو هجي انهي لاءِ پنهنجي ضمير جي برخلاف سڀ ڪجهہ ڪرڻ لاءِ هر وقت تيار هجن. انهي مان اوهين اندازو ڪري سگهو ٿا تہ اسان جي نوڪري ڪندڙ طبقي ۾ جيڪي خرابيون آهن اهي ائين ئي اتفاق سان پيدا ڪونہ ٿيون آهن، بلڪ انهن جون پاڙون اسان جي روايتن ۾ تمام اونهيون هليون ويون آهن. البتہ ايترو افسوس ضرور آهي تہ ڪالھ هنن مان اسان جا دشمن ناجائز فائدو وٺندا هئا ۽ اڄ

(1) مرزا غالب جو مصرع آهي. (ڪ. ب. ن)

کين اسان جي قوم جا اهي ليڊر استعمال ڪري رهيا آهن جن کي در حقيقت قوم جي بيمارين جو معالج (ڊاڪٽر) بنجڻ کپندو هو انهن بيمارين مان فائدو حاصل ڪندڙ نه.

اسانجي وچولي طبقي جي هنن خرابين ۾ اسان جا علماء به شريڪ آهن. ائين برابر آهي ته جهڙيءَ طرح وچولي طبقي ۾ بلند اخلاق ۽ مضبوط سيرت وارن جو ٿورو گهڻو تعداد موجود هو اهڙيءَ طرح علماء ۾ به ڪجهه اهڙيون مقدس هستيون موجود هنيون جن پنهنجو فرض صحيح سڃاتو ۽ سر تريءَ تي رکي پورو ڪيو. دنيا جي ڪابه لالچ کين خريد ڪري نه سگهي پر عام طور علماء جي به اهڙي ئي حالت هئي جهڙي وچولي طبقي وارن جي. هنن ۾ گهڻي ڀاڱي اهڙا هئا جيڪي بادشاه يا امير يا ڪنهن درباري جا پگهاردار هئا. جن جو پگهار ڪاٺيندا هئا انهي جي مرضي ۽ خواهش مطابق دين جي قانونن جي تشريح ڪرڻ، پنهنجن ذاتي فائدين کي ديني مطالبن کان وڌيڪ سمجهڻ، پنهنجن آقاڻن خاطر علماء حق کي دٻائڻ ۽ هيٺائڻ لاءِ مذهب جو هٿيار استعمال ڪرڻ. بس رات ڏينهن سندن اهو ئي ڪم هو. ڪوڏي حرام ۽ بچڪو حلال ڪندا رهيا. بي اثر ۽ غريب ماڻهن جي باري ۾ ته هنن جو ديني احساس اهڙو ته تيز هو جو مکروه ڳالهين ۽ دين جي ننڍن ننڍن معاملن (جزئيات) بابت غريبن کان ڪا غلطي ٿي ويئي ته انهن کي ڪڏهن به معاف ڪونه ڪيائون. انهن ڳالهين بابت وڏا وڏا جهڳڙا ڪيائون. پر دولتمندن ۽ اقتدار جي مالڪن لاءِ، پوءِ ڪٿي اهي ڪافر هجن يا مسلم، وڏن وڏن معاملن (ڪليات) ۾ به رخصتون (۱) ڳولي ڪڍيائون.

باقي بچيا اسان جا امير، سودنيا ۾ انهن جو مرڪز فقط ٻه شيون هنيون. هڪ پيٽ پيو شهوت جي باه اجهائڻ، سموريون ڪوششون ۽ محنتون انهن ٻن خواهشن جي ئي خدمت جي حوالي هنيون. انهن کانسواءِ ٽئين ڪنهن به شيءِ کي اهميت ڪونه ڏيندا هئا. قوم جي

(1) رخصت - مجبوري جي حالت ۾ دين طرفان مليل رعايت مان فائدو وٺڻ.

دولت مان انهن ئي ڏنڌن، صنعتن ۽ هنرن ⁽¹⁾ کي همٿائيندا هئا جيڪي هنن پنهنجن خواهشن جي خدمت ڪن. انهن کي ڇڏي ڪري ڪنهن امير جيڪڏهن پنهنجي دولت ۽ طاقت ڪنهن وڏي ۽ اعليٰ مقصد لاءِ استعمال ڪئي، ته سڀني اميرن پاڻ ۾ سازش ڪري انهي کي ڪيرائڻ جي ڪوشش ڪئي ۽ سندس برخلاف پنهنجي قوم جي دشمنن سان ملي، سازش ڪرڻ کان به ڪونه گڏا.

ذهني حالت:

انهي کان پوءِ جڏهن ذهني حيثيت سان اسين پنهنجي تاريخ جي جاچ پڙتال ڪريون ٿا ته پتو پوي ٿو ته ڪئين صدين کان اسان وٽ علمي تحقيق جو ڪم ڌري گهٽ بند هو. اسان فقط شروعاتي علوم ⁽²⁾ پڙهندا ۽ پڙهائيندا هئاسون. اسانجي تعليمي نظام ۾ چٽڪ آخري فيصلو ٿي چڪو هو ته اسان جا وڏا (اسلاف) جيڪي ڪم ڪري ويا هئا علم، ۽ تحقيق جي ميدان ۾ انهي کان هڪڙي وڪ به اڳتي وڌائڻ چٽڪ حرام هو. انهي ۾ ڪوبه اضافو نه ٿي سگهيو. وڏي ۾ وڏي علمي خدمت به بس ايتري هئي جو اڳلن (وڏن) جي لکيل ڪتابن تي شرحن، حاشين ۽ سمجهاڻين جا تهن مٿان تهه ڇاڙهيا وڃن. اسان جا مصنف انهن جي لکڻ ۾ ۽ اسان جا استاد (مدرسين) انهن جي پڙهڻ ۽ پڙهائڻ ۾ رڌل رهيا. ويجهڙائي وارين هنن صدين ۾ ڪنهن نئين خيال، ڪنهن نئين تحقيق، ڪنهن نئين کوجنا جو ڏس پتو به نٿو پوي انهي ڪري اسان جي ذهني ۽ علمي فضا تي ماٺ مٺوڙو ۽ مڪمل جمود ڇانيو رهيو.

ظاهر ڳالهه آهي ته جنهن قوم جي اهڙي حالت هجي اها گهڻو عرصو آزاد نٿي رهي سگهي. انهي کي ڪنهن اهڙي قوم جو غلام ٿيڻو

(1) سوين قسمن جا طعام تيار ڪرڻ جا هنر ۽ ڪشتا ٺاهڻ جا هنر زوال جي دور جون ئي منحوس نشانين آهن. (ڪ. ب. ن.)
(2) علوم - علم جو جمع.

ٽي هو جيڪا چست ۽ اڳتي وڌندڙ هجي، جنهن پنهنجن عام ماڻهن ۾ سجاڳي پيدا ڪئي هجي، جنهن جي ماڻهن ۾ پنهنجي فرض جو (جن کي هو فرض سمجهندا هجن) احساس موجود هجي، جنهن جا اهل علم⁽¹⁾ کوجنائون ڪري نيون نيون ايجادون ڪري رهيا هجن، جن جا مدبر انهن نين کوجنائن جي طاقت کي زندگي جي ڪمن لاءِ استعمال ڪن، جن جون وڪون تهذيب ۽ تمدن جي مختلف شعبن ۾ لڳاتار ترقي ڏي وڌي رهيون هجن. ڪنهن اهڙي قوم جي هوندي هڪ مرده، ڪمزور اخلاق، ۽ جاهليت ۾ وڪوڙيل قوم آخر ڪيترو عرصو زمين تي قبضو جاري رکي سگهي ٿي؟ ڀس، هيءُ ڪو اتفاقي حادثو ڪونه هو، بلڪ فطرت جي قانون جي تقاضا (يا فيصلو) هو ته اسين مغرب جي ترقي يافتہ قومن مان هڪڙي قوم (انگريز) جا غلام بنجي وڃون.

مغربي تهذيب جا بنياد:

هاڻي ڏسڻو اهو آهي ته جنهن قوم مغرب مان اچي اسان تي پاڻ کي مڙهيو، جنهن جي طاقت سان اسين مغلوب ٿياسون، جنهن غلامي جو ڳت اسانجي ڳچي ۾ وڌو انهي پاڻ سان ڇا آندو هو؟ سندس نظريات ڪهڙا هئا؟ مذهب ۽ فلسفو ڪهڙو هئس؟ سندس اخلاقي اصول ڪهڙا هئا؟ انهن جي تهذيب ۽ تمدن جا لچڻ ڪهڙا هئا؟ سندس سياست جي پيڙهه ڪهڙين ڳالهين تي ٻڌل هئي؟ ۽ هن جي انهن سڀني شين سان تي ڪهڙو ۽ ڪيترو اثر وڌو؟

مذهب:

جن صدين ۾ اسين لڳاتار زوال ڏي وڃي رهيا هئاسون، عين انهن ئي صدين ۾ يورپ ”نئين سجاڳي“⁽²⁾ جي هڪ تحريڪ جي سهاري

(1) علم وارا.

(2) نشاة جديده يا Renaissance - هي علمي تحريڪ چوڏهين صدي عيسوي ۾ اٽلي مان شروع ٿي، ۽ پوءِ فرانس، برطانيه ۽ يورپ جي ٻين ملڪن تي اثر وڌائين. مغربي مؤرخ ته چون ٿا هن جون پاڙون يونان ۽ روم جي ڪلاسيڪي ادب ۽ آرٽ

اڀري رهيو هو. اٽنڊي ٿي، وچين دور (Middle Ages) ۾ هن تحريڪ جو عيسائي مذهب سان ٽڪراءُ ٿيو. ٽڪراءُ جو افسوس ناڪ نتيجو نڪتو جيڪو نه صرف يورپ بلڪ سڄي دنيا لاءِ هاجيڪار ثابت ٿيو. پراڻي زماني جي عيسائي فلسفين (متڪلمين) پنهنجن مذهبي عقيدن ۽ ڪائنات ۽ انسانيت بابت بائيبل جو جيڪو تصور آهي انهي جي پيڙه يوناني فلسفي ۽ سائنس جي نظرين، دليلن ۽ معلومات تي ٻڌي هئي. کين اهو گمان هو ته جيڪڏهن هن پيڙه کي ٿورو به لوڏو آيو ته اسانجي سڄي مذهبي عمارت زمين تي اچي ٽهڪو ڪندي انهي ڪري هو ڪابه اهڙي تحقيق ۽ تنقيد برداشت ڪري نٿي سگهيا جيڪا يوناني فلسفي ۽ سائنس ۾ مڃيل ۽ تسليم ڪيل ڳالهين بابت ڪو شڪ شبهو پيدا ڪري نه وري ڪنهن اهڙي فلسفاتي سوچ کي برداشت ڪري سگهيا ٿي، جيڪا هنن مڃيل ۽ تسليم ڪيل ڳالهين (مسلمات) کي پاسيرو رکي ڪو ٻيو اهڙو فڪر (يا سوچ) پيش ڪري جنهن جي ڪري پادرين (اهل ڪليسا) کي پنهنجي فلسفي (علم ڪلام) کي بدلائڻو پوي هو ڪنهن به اهڙي علمي تحقيق جي اجازت ڏيئي نٿي سگهيا جنهن جي ڪري بائيبل جي انسان ۽ ڪائنات واري تصور ۽ فلسفي پادرين (متڪلمين) طرفان پيش ڪيل خاڪي جو ڪوبه جزو يا حصو غلط ثابت ٿئي. اهڙي قسم جي هر شيءِ کي هو مذهب جي بنيادن تي ٺهيل سياست، تمدن ۽ معيشت جي سڄي نظام لاءِ خطرو سمجهندا هئا. انهي جي برعڪس جيڪي ماڻهو ”ٽئين سجاڳي“ جي تحريڪ جي اثر هيٺ تنقيد، تحقيق ۽ کوجنا جو ڪم ڪري رهيا هئا انهن جي وڪ وڪ تي انهي سائنس ۽ فلسفي ۽ عقيدتي جو هي سڄو نظام بيٺل هو. پر هو

۾ ڪٽل آهن، پر اها سندن علمي بي ايماني آهي. مسلمانن جي علمي ورثي جو هن تحريڪ ۾ وڏو هٿ آهي. يورپ وارن ڪافي علمي چورين ڪيون. صرف برٽرنڊ رسل ”مشرق“ جو احسان مڃي ٿو پر انهي به مسلمانن سان انصاف نه ڪيو آهي. (ڪ. ب. ن.)

جيئن جيئن انهي ميدان ۾ اڳتي وڌندا هئا ته اهل كليسا (پادري) پنهنجي مذهبي ۽ سياسي اقتدار جي آڌار تي وڌيڪ سختي سان سندن رستي روڪڻ جي ڪوشش ڪندا هئا. تحقيق ڪندڙ سائنسدان، پراڻي زماني جي مڃيل حقيقتن خلاف، ڪيتريون ئي حقيقتون پنهنجن اکين سان روزانو ڏسي رهيا هئا، پر كليسا وارا زور ڏيندا هئا ته مڃيل ڳالهين تي نظر ثاني ڪرڻ بدران، ڏسندڙن جون اکيون ڪوئي ڪڍي ڇڏجن. پهريائين جن عقيدن کي آخري دليل سمجهيو ويندو هو سوچيندڙ دماغن کي انهن مان ڪيترن ئي نظرين ۾ وڌيون (خاميون) نظر اچڻ لڳيون. پر كليسا وارا چوندا هئا ته انهن دليلن تي ٻيهر غور ڪرڻ بدران انهن دماغن جو مڃالو ئي ڪڍي ڇڏجي جيڪي اهڙيون ڳالهيون سوچين ٿا.

هن ڪشمڪش جو پهريون نتيجو اهو نڪتو جو جديد علمي سجاڳي جي شروع ۾ ئي مذهب ۽ مذهبي ماڻهن خلاف هڪ قسم جو ضد پيدا ٿي پيو ۽ جيئن جيئن كليسا وارن (پادرين) جون سختيون وڌنديون ويون، تيئن تيئن اهو ضد به وڌندو ۽ پکڙندو ويو. اهو ضد فقط عيسائيت ۽ ان جي پادرين تائين محدود ڪونه رهيو بلڪ سڀ مذهب ان جو نشانو بنجي ويا. جديد علوم⁽¹⁾ ۽ جديد تهذيب جو جهنڊو ڪٽندڙن اهو سمجهيو ته خود مذهب فقط هڪ سانگ ۽ ٺڳي آهي. هو عقل جي ڪنهن به امتحان ۾ پاس نٿو ٿي سگهي. سندس عقيدن جو دارومدار عقل تي ڪونهي. بلڪ انڌي عقيدت تي آهي. علم جي روشني جي وڌڻ کان ڊڄي ٿو ته متان سندس وڪا پٿر نه ٿي پون.

پوءِ وري جڏهن علم جي ميدان مان اڳتي وڌي سياست، معيشت ۽ اجتماعي زندگي جي ميدانن ۾ اها ڪشمڪش پهتي ته كليسا وارن⁽²⁾ مڪمل شڪست کاڌي انهي کانپوءِ نئين تهذيب جو جهنڊو ڪٽندڙن جي اڳواڻي هيٺ، زندگي جي نئين نظام جي هڪ عمارت

(1) جديد علوم - نوان علم، علوم علم جو جمع.

(2) عيسائي پادرين جو طبقو.

بنجڻ لڳي. انهي جا به مکيه نتيجا نڪتا جن ايندڙ دور جي سڄي انساني تاريخ تي تمام گهڻو اثر وڌو.

1. زندگي جي نئين نظام جي هر حصي يا شعبي مان ”مذهب“ کي عملاً هڪالي ڪڍيو ويو ۽ ان کي صرف شخصي عقيدتي ۽ عمل جي حدن اندر رهڻ ڏنو ويو. نئين تهذيب جي اصولن ۾ اها ڳالهه شامل ٿي ويئي ته مذهب کي سياست، معيشت، اخلاق، قانون، علم و هنر - مطلب ته اجتماعي ۽ قومي زندگي جي ڪنهن به شعبي ۾ داخل ٿيڻ جو حق ڪونهي. هو فقط ماڻهن (افراد) جو شخصي معاملو آهي. ڪو شخص پنهنجي ذاتي زندگي ۾ خدا ۽ پيغمبرن کي مڃڻ چاهي ٿو ته مڃيندو رهي ۽ انهن طرفان مليل هدايتن جي پيروي ڪرڻ چاهي ٿو ته ڀلي ڪندو رهي، پر اجتماعي ۽ قومي زندگي جي ڪنهن به اسڪيم ۽ پروگرام سان هنن هدايتن جو ڪوبه واسطو ڪونهي.

2. نئين تهذيب جي رڳ رڳ ۾ خدا کان بيزاري ۽ لا مذهبيت (بي ديني) سڻائجي ويئي. علم، هنر ۽ ادب جي ميدان ۾ جيڪا به ترقي ٿي، انهي جي پاڻن ۾ اهو ضد هميشه موجود رهيو جيڪو علمي سجاڳي جي شروعات ۾ مذهب ۽ ان سان واسطو رکندڙ هر ڳالهه جي برخلاف پيدا ٿي چڪو هو. ههڙي سوچ جي خوراڪ سان جنهن تهذيب کي پاليو ويو هو اها جتي به پهتي اتي سوچڻ جو ڍنگ اهو ٿي ويو ته مذهب جيڪا به ڳالهه پيش ڪري ٿو ان کي ضرور شڪ جي نگاهه سان ڏٺو وڃي. پوءِ اها ڳالهه ڀلي خدا، وحي ۽ رسالت جو عقيدو هجي يا ڪو اخلاقي ۽ تمدني اصول. انهي جي صحيح هئڻ جي ثابتي ملڻ ڪپي، جيڪڏهن نه ملي ته ان کان انڪار ڪجي. ان جي برعڪس جيڪڏهن دنياوي علم ۽ فن جي پروفيسرن ۽ استادن وٽان جيڪو ڪجهه اچي، اڪيون ٻوٽي انهيءَ کي مڃيو وڃي. انڪار صرف انهي حالت ۾ ڪجي جڏهن اها غلط ثابت ٿئي. سوچ جي هن ڍنگ ۽ طريقي مغرب جي سڄي فڪري نظام تي اثر وڌو آهي. هن سوچ نه رڳو علم ۽ ادب کي مذهبي نقطه نظر کان باغي ڪري ڇڏيو آهي بلڪ اهي سڀئي اجتماعي فلسفا ۽ اجتماعي نظام جيڪي هن فڪري نظام

جي بنياد تي قائم ٿيا آهن. انهن ۾ عملاً خدا پرستي ۽ آخرت جي تصور جو نالو نشان به ڪونه ٿو لپي.

زندگي بابت فلسفو:

اهو ته هو مذهب بابت هن فاتح تهذيب جو رويو هائي ڏسون ته هن تهذيب جو زندگي بابت پنهنجو فلسفو ڪهڙو هو جيڪو هن مذهب جي انڪار کان پوءِ اختيار ڪيو.

هي سراسر ماده پرستي وارو فلسفو هو. مغربي فڪر جا اڳواڻ محسوسات⁽¹⁾ کان اڳتي ڪنهن به اڻ ڏٺي حقيقت کي مڃڻ لاءِ تيار ڪونه هئا. اڻ ڏٺل حقيقت⁽²⁾ بابت صرف وحي ۽ الهام ذريعي ئي معلومات ملي سگهي ٿي، جنهن کي هي ماڻهو بلڪل مڃيندا ئي ڪونه هئا. ٻيو ته سائنٽيفڪ اسپرٽ به انهي ڳالهه ۾ رڪاوٽ هو ته جن غيبي طاقتن جي آڌار تي ڪو نظريو يا تصور قائم ڪجي. غيب يا اڻ ڄاتل عالم بابت هي ماڻهو جڏهن شڪ ۽ لا اڌريت⁽³⁾ جي مقام کان اڳتي نه وڌي سگهيا ته انهن لاءِ صرف اهو گس هو ته دنيا ۽ دنياڻي زندگي متعلق جيڪا به راءِ قائم ڪن، اها صرف حواسن ذريعي مليل معلومات جي آڌار تي هجي. انهي ڳالهه هنن جي سڄي فلسفہ زندگي کي ظاهر پرست بنائي ڇڏيو. هنن سمجهيو ته انسان هڪ حيوان آهي جيڪو زمين تي موجود آهي. هو نه ڪنهن جو تابعدار آهي ۽ نه ئي کيس ڪنهن وٽ جواب ڏيڻو آهي. هن کي آسمان مان هدايت نه ملندي آهي. هن کي پاڻ ئي هدايت حاصل ڪرڻي آهي. اها هدايت صرف طبعي قانونن يا حيواني زندگي متعلق معلومات يا وري انساني تاريخ جي پوئين تجربن کان حاصل ڪري سگهجي ٿي. هنن

(1) محسوسات - اهي شيون يا حقيقتون جيڪي حواسن جي ذريعي معلوم ڪري سگهجن، يعني جن کي ڏسي ٻڌي يا چهي، يا سونگهي، يا چڪي سگهجي.

(2) اڻ ڏٺل حقيقتون - خدا، ملائڪ، قيامت وغيره

(3) لا اڌريت - يعني اهو فلسفو ته اسان کي خبر ڪانهي ته غيبي حقيقتون سچ آهن يا وهر ۽ ڪوڙ انگريزي ۾ هن کي (Agnosticism) چوندا آهن.

سمجھيو ته زندگي جيڪا ڪجهه آهي، بس هن دنيا جي زندگي ئي آهي، هن ۾ ڪاميابي ۽ خوشحالي ئي اصل مقصد آهي، ۽ انهي جي ئي خراب يا سٺن نتيجن تي ڪنهن به فيصلي جو دارومدار آهي. هنن سمجھيو ته انساني زندگي جو مقصد صرف پنهنجي طبيعت جون گهرجون پوريون ڪرڻ ۽ پنهنجي نفس جون خواهشون حاصل ڪرڻ آهي. هنن سمجھيو ته جن شين جي تور ۽ ماپ نه ڪري سگهجي يا جن جو وزن ۽ قيمت ڪٿي نه سگهجي انهن جي ڪابه حقيقت ڪانهي. جيڪي شيون انهي قسم جون ڪونهن انهن جي ڪابه اهميت ڪانهي. انهن جي پوڻيان پوڻ، وقت وڃائڻ آهي.

هاڻي آءٌ مختصر طور تن وڏن فلسفيانه نظرين جو بيان ڪندس. هي نظريا ارڙهين ۽ اوڻويهين صدي ۾ اٿيا ۽ سڄي مغربي تهذيب تي چاڻئجي ويا. هي اهڙا نوان هوجڏهن اسين مغرب جا غلام بنجي رهيا هئاسون. هنن فلسفن جو خاص طور ذڪر انهي ڪري ڪريان ٿو جو انساني زندگي تي انهن جو اڀڙو زبردست اثر پيو جو ڪنهن به ٻي شيءِ جو اثر ڪونه پيو هوندو.

هيگل⁽¹⁾ جو فلسفہ تاريخ:

انهن مان پهريون نظريو هيگل جو آهي جيڪو هن انساني تاريخ جي باري ۾ پيش ڪيو آهي. هيگل جو چوڻ آهي ته تاريخ جو الف⁽²⁾ دور ۾ تهذيب ۽ تمدن جو جيڪو به نظام موجود هوندو آهي اهو پنهنجن سڀني شعبن ۾ پنهنجي سڀني صورتن سميت دراصل ڪجهه مخصوص تخيلات⁽³⁾ تي ٻڌل هوندو آهي. جن جي ڪري هن

(1) هيگل - هڪ جرمن فلسفي - ڄم 1770ع، وفات 1831ع هيگل تي مختصر نوٽ پوڻي ڏيئي آيا آهيون. (ڪ. ب. ن)

(2) مون سمجهائڻ خاطر پنهنجي طرفان هڪ دور جو نالو الف. ٻي جو ب ۽ ٽئين جو ت رکيو آهي. انهن کي ذهن ۾ رکڻو (ڪ. ب. ن)

(3) مخصوص تخيلات - هيگل ۽ انجي پوئلڳن جي سوچ مطابق هر دور جي انسان جي تخيل، سوچ ۽ فڪر ۾ ڪي خاص جزا هوندا آهن، جيڪي اڳ ۽ پوءِ

کي "الف" دور تهذيب چئجي ٿو. جڏهن هي دور پڇي راس ٿيندو آهي ته انجون خاميون ظاهر ٿيڻ شروع ٿينديون آهن. جنهن کان پوءِ ان جي مقابلي ۾ نوان تخيلات شاخون (۱) ڪڍڻ شروع ڪندا آهن جيڪي "الف" دور سان جنگ شروع ڪري ڏيندا آهن. هن ڪشمڪش ۽ جهڳڙي جي نتيجي ۾ "ب" دور پيدا ٿيندو آهي. "ب" دور ۾ "الف" جو رهيل سهيل خوبيون موجود رهنديون آهن. ۽ نون تخيلات جي اثر هيٺ هن ۾ ڪجهه نيون خوبيون به پيدا ٿينديون آهن. "ب" دور جي هنن نون تخيلات جي حملن اڳيان هٿيار ڦٽا ڪري الف دور جا تخيلات جن جو تهذيب تي غلبو هوندو آهي، ٺاه لاءِ مجبور ٿي ويندا آهن. پوءِ "ب" دور جي تهذيب به جڏهن پڇي راس ٿيندي آهي ته ان جي ٿر مان سندس ئي مخالف تخيلات ڦٽندا آهن. پوءِ وري "ب" دور ۽ نون قتل تخيلات ۾ وٺ پڪڙ شروع ٿيو وڃي. هنن پنهي ۾ به نيٺ ٺاه ٿيندو آهي جنهن جي نتيجي ۾ "ت" دور پيدا ٿيندو آهي. هن دور ۾ به "ب" دور جون خوبيون باقي رهنديون آهن ۽ انهن سان گڏ نون تخيلات جون آندل خوبيون به پنهنجي اندر جذب ڪندو ويندو آهي.

هيگل انساني تهذيب جي اوسر ۽ انجي وڌڻ ۽ اڀرڻ جي انهي نموني جيڪا تشريح پيش ڪئي انهي مان عام طور اهو نتيجو ڪڍيو ويو ته تهذيب جو گذريل هر دور مقرر وقت تي پنهنجين خامين ڪري ختم ٿيو آهي. ۽ پنهنجين خوبيون ايندڙ دور کي ورثي ۾ ڏيئي پاڻ موڪلائي ويو آهي. ٻين لفظن ۾ ائين ڪٿي سمجهو ته هن وقت اسين تهذيب جي جنهن دور مان گذري رهيا آهيون، اهو سڀني گذري ويل دورن جي خوبيون يا سٺن جزن جو نتيجو ٿيو جوهر يا خلاصو آهي. هاڻي

جي دور کان نرالا هوندا آهن. مولانا رحمۃ اللہ علیہ انهي لاءِ "مخصوص تخيلات" جو مناسب ۽ آسان اصطلاح استعمال ڪيو آهي. آءُ ان کان وڌيڪ آسان سنڌي ۾ ان جو ترجمو نٿو ڪري سگهان (ڪ. ب. ن)

(۱) جيئن ڪيلي جي ٿر مان نئون ٻچو ڦٽندو آهي جيڪو نيٺ اصل ٿر جي جاءِ وٺندو ۽ ٿر ڏيندو آهي. (ڪ. ب. ن)

جيڪڏهن ترقي جو ڪو امڪان آهي ته انهي جي اميد اهڙن تخيلات ۾ رکجي جيڪي موجوده تهذيبي دور جي بنيادي تخيلات سان جنگ ڪرڻ لاءِ اٿن. گذري ويل دورن ۾ اهڙي ڪابه ڳالهه ڪانه ٿيندي جنهن مان هدايت ۽ رهنمائي حاصل ڪرڻ لاءِ پوئتي نهارڻ جي ضرورت هجي، ڇاڪاڻ ته گذري ويل دورن جا جيڪي جزا بعد ۾ ايندڙ تهذيب جي ادوار (1) ۾ جذب نه ٿي سگهيا. انهن کي ته آزمائش کانپوءِ نڪما ۽ ناقص سمجهي انساني تاريخ اڳي ئي رد ڪري چڪي آهي. اسين جيڪڏهن گذريل ادوار جي ڪنهن حصي جو قدر ڪرڻ چاهيون ته صرف انهي حيثيت ۾ ته هو پنهنجي وقت ۾ قدر جوڳي شيءِ هئا ۽ انساني تهذيب جي اوسر (ارتقا) ۾ پنهنجي حصي وارو ڪم ڪري چڪا آهن. پر اڄوڪي دور ۾ انهن لاءِ ڪابه جاءِ ڪانهي، ڇاڪاڻ ته تاريخ انهن کي اڳي ئي رد ڪري چڪي آهي.

اوهين ذرا غور ڪريو ته هي ڪيڏو نه خطرناڪ فلسفو آهي. انساني تهذيب جي تاريخ جي هن فلسفي جو اُٺ جنهن شخص جي دماغ ۾ ويهي وڃي، ته پوءِ ان جي دل ۾ انهن گذريل ادوار (دورن) لاءِ ڪابه عزت ڪانه هوندي جن ۾ ابراهيم ﷺ، موسيٰ ﷺ ۽ محمد ﷺ جن ٿي گذريا آهن. هو ڪڏهن به نبوت جي دور ۽ خلافت جي دور ڏي هدايت ۽ رهنمائي لاءِ نيٺ ڪٿي ڪونه نهاريندو. هي دراصل اهڙو منظر فڪري حملو آهي جو انهي جو ڪارائتو ڌڪ جيڪڏهن ڪنهن به ذهن تي لڳي ته انهي مان ديني سوچ ۽ تخيل جون پاڙون پٽجي وينديون. (2)

(1) ادوار - دور جو جمع.

(2) مولانا مودودي رَحْمَةُ اللهِ عَلَيْه فرمائي ٿو ته ”هن وقت انهي تاريخي فلسفي تي تنقيد ڪرڻ جو موقعو ڪونهي. ڪو صاحب جيڪڏهن هن جون غلطيون سمجهڻ چاهي ته اسان جو ڪتاب ”تفهيمات حصہ دوم 213-325 ۽ تفهيم القرآن جلد اول سورة مائده، حاشيه 35 ڏسي.“

ٻارون⁽¹⁾ جو ارتقا وارو نظريو:

ٻيو فلسفو جيڪو اوڻويهن صدي ۾ پيدا ٿيو ۽ انسانن جي ذهن تي چانئجي ويو اهو هو ٻارون جو ارتقا وارو نظريو. هتي آءُ ٻارون جي بائيولاجي واري پهلو تي بحث نٿو ڪريان.

هتي صرف سندس فلسفيانه اثرات تي بحث ڪريان ٿو. سندس دليل بازي مان جيڪي نتيجا ڪڍيا ويا اهي سائنس جي حدن مان نڪري دنيا جي مجموعي فڪر ۾ جذب ٿي ويا. ٻارون جو اثر قبول ڪندڙ عام انساني ذهن اها راءِ قائم ڪئي ته هي ڪائنات ميدان جنگ آهي، جتي هر وقت زندگي جي بقا لاءِ دائمي وڻ پڪڙ (جنگ) لڳي پئي آهي. فطرت جو نظام ئي اهڙو آهي جو جنهن کي زندهه ۽ باقي رهڻو آهي انهي کي ڪشمڪش، تڪرار (نزاع) ۽ نيٺ پنهنجو بچاءُ ڪرڻو ٿي پوندو. ۽ فطرت جي طبيعت (مزاج) ئي اهڙي آهي جو سندس نگاهه ۾ ”زنده رهڻ جو حق“ انهي کي ئي آهي جنهن وٽ ”زنده رهڻ لاءِ قوت“ هجي. هن بي رحم نظام ۾ جيڪو فنا ٿيندو آهي، اهو انهي ڪري فنا ٿيندو آهي جو هو ڪمزور آهي، ۽ اهڙي کي فنا ٿيڻ ئي ڪپي. ۽ جيڪو باقي رهي ٿو اهو ان ڪري ئي باقي رهي ٿو ته هو طاقتور آهي، ۽ اهڙي کي ”باقي“ رهڻ ڪپي. زمين ۽ انجو ماحول ۽ ان مان حاصل ٿيندڙ زندگي جا وسيلا⁽²⁾، مطلب ته هتي جيڪي ڪجهه آهي، طاقتور جو حق آهي. انهي طاقتور جو جنهن، ثابت ڪري ڏيکاريو ته هن ۾ زنده رهڻ جي صلاحيت آهي. ڪمزور جو انهن شين تي ڪوبه حق ڪونهي. کيس طاقتور لاءِ ميدان خالي ڪرڻ ڪپي. طاقتور جيڪڏهن ڪمزور کي هٽائي، سندس جاءِ والاري ٿو ته هو بلڪل حق تي آهي.⁽³⁾

(1) چارلس رابرٽ ٻارون - برطانيه جو سائنسدان (Naturalist) ۱809ع ۾ وفات 1882ع ۾ هن ارتقا جو نظريو پنهنجي ڪتاب On the origin of Species ۾ پيش ڪيو جيڪو 1859ع ۾ شايع ٿيو. (ڪ. ب. ن)

(2) يعني ساهوارن جي خوراڪ، مثلاً گاهه وڻن جا پن ۽ اناج وغيره.

(3) هن تصور اوڻويهن صدي ۾ يورپي قومن ۽ سامراجيت جي جذبي کي اپاريو ۽ ڪمزور قومن جا ملڪ قبائلي لاءِ کين سائنس وٽان ”فتويٰ“ ملي ويئي. (ڪ. ب. ن)

غور ڪريو! ته جڏهن ڪائنات جو ههڙو تصور دماغ ۾ ويهي وڃي ۽ فطرت جي نظام کي اهڙي اک سان ڏٺو وڃي ته انسان لاءِ، انسان ڇا مان ڇا بنجي ويندو؟ زندگي جي هر فلسفي ۾ همدردي، محبت، رحم، ايشار ۽ ٻين اهڙن شريفائن انساني جذبن لاءِ ڪا جڳهه ڏيئي سگهي ٿي؟ هن ۾ عدل و انصاف، امانت، سچائي ۽ ديانتداري جو ڇا وڃي؟ هن فلسفي ۾ حق انهي معنيٰ ۾ ڪيئن ٿو سمائجي سگهي، جنهن، بابت چيو وڃي ٿو ته ڪمزور کي به ملڻ کپي؟ ڏاڍي جي ڏاڍائي کي ظلم جو نالو ڪيئن ٿو ڏيئي سگهجي؟ وڙهندا جهڙندا ته انسان اڳي به هئا، پر ان کي ڦڏو فساد چئبو هو. هاڻي ته اهو فطرت جي عين تقاضا ۽ مطالبو بنجي ويو. ڇاڪاڻ ته ڪائنات آهي ئي جنگ جو ميدان، دنيا ۾ ظلم ته پهريائين به موجود هو پر ان کي ظلم ئي سمجهيو ويندو هو. هاڻي، هن فلسفي مطابق اهو طاقتور جو حق بڻجي ويو. يورپ وارن ٻين قومن سان جيڪي ظلم ۽ ڏاڍائيون ڪيون، هن فلسفي انهن کي دليل جو مضبوط هٿيار به ڏنو. هنن جيڪڏهن آمريڪا، آسٽريليا ۽ آفريڪا جي اصلوڪن رهاڪن کي ختم ڪيو ۽ ڪمزور قومن کي غلام بنايو ته اهو جڻڪ سندن حق هو جيڪو فطرت جي قانون موجب کين حاصل هو. ختم ٿيندڙ ختم ٿيڻ جا حقدار هئا ۽ سندن جڳهه والاريندڙن جو اهو حق هو ته سندن جڳهه والارين. مغرب وارن جي ضمير ۾ هن باري ۾ جيڪڏهن ڪو ٿورو کٽڪو هو به کڻي ته به ڊارون پنهنجن دليلن ۽ فطرت مان چونڊي گڏ ڪيل شاهدين ذريعي اهو لاهي ڇڏيو. سائنس ۾ هن نظريي⁽¹⁾ جي ڪهڙي به حيثيت هجي، سماج، سياست ۽ تمدن ۾ داخل ٿيڻ کانپوءِ ته هن، انسان کي انسان لاءِ بگهڙ بنائي ڇڏيو.

مارڪس جو تاريخي فلسفو:

هن جهڙو ئي هڪ ٻيو فلسفو هو جيڪو ڊارون جي ئي زماني ۾ مارڪس جي فلسفيءَ تاريخ جي پيٽ مان پيدا ٿيو. هن جا تفصيل

(1) هن نظريي جي علمي حيثيت تي مختصر تنقيد، مولانا مودودي رحمۃ اللہ علیہ جي ڪتاب ”تفهيمات“ حصہ دوم ۾ ڏسي سگهجي ٿي.

بيان ڪونه ڪندس ۽ نه ئي ان جي علمي حيثيت تي ڪا تنقيد ڪندس. (1) هتي صرف ايترو ٻڌائيندس ته هن فلسفي به انساني ذهن کي ”دنيا جي زندگي“ بابت اهو تصور ڏنو جيڪو پهريائين هيگل ۽ پوءِ ڊارون ڏنو هو. هيگل جي فلسفي دنيا کي ”ميدان جنگ“ جي صورت ۾ پيش ڪيو. ڊارون ته مرڳو فطرت جي نظام ۽ سڄي ڪائنات کي وٺ پڪڙ ۽ ڏاڙهي پٽ جو آکاڙو بنائي پيش ڪيو. مارڪس وري انساني سماج جي اهڙي ئي تصوير پيش ڪئي. هن تصوير ۾ اسين ڏسون ٿا ته انسان شروع کان ئي وڙهندو ۽ جهڳڙو ڪندو رهي ٿو. سندس فطرت جي تقاضا ۽ مطالبو آهي ته پنهنجي غرض ۽ مفاد خاطر پنهنجي ئي نوع (انسان) سان وڙهي. سراسر خود غرضي جي بنياد تي انساني طبقن ۾ ڪشمڪش ۽ وٺ پڪڙ هلندي اچي. انساني تاريخ اهڙي خود غرضانه طبقاتي ڪشمڪش جي ذريعي اڳتي وڌندي رهي آهي. قومن جون هڪٻئي سان لڙائيون ته هڪ طرف رهيون، خود هڪ ئي قوم جي مختلف طبقن جي پاڻ ۾ لڙائي به هن تصور ۾ اسان کي فطرت جي عين تقاضائي نظر اچي ٿي. اسين ڏسون ٿا ته انسانن جو پاڻ ۾ لاڳاپو ۽ رشتو صرف خود غرضي ۽ مفاد تي قائم آهي. جن ماڻهن جي معاشي فائدي سان، انسان جا معاشي فائدا ٽڪرائيندا هجن، انهن سان پنهنجي غرض ۽ مطلب خاطر وڙهڻ ۽ جهڳڙو ڪرڻ سراسر حق آهي، ڪو ڏوهه ڪونهي پوءِ ڪٿي اهي ماڻهو پنهنجي قوم ۽ پنهنجي مذهب وارا ئي چونه هجن. البتہ انهن سان جهڳڙو نه ڪرڻ فطرت جي خلاف آهي. (2)

(1) هن فلسفي تي به مختصر تنقيد ”تفهيمات“ حصہ دوم ۾ ڪئي ويئي آهي.

(2) مارڪس جو مشهور قول آهي ته:

“Thus money is the basic social tie. It is the tie of all ties. It is the tie that ties and unttes all other ties.” (ڪ.ب.ن)

اخلاق:

هي هئا اهي فلسفا ۽ عقيدا ۽ افكار⁽¹⁾ جيڪي فاتح تهذيب⁽²⁾ سان گڏ آيا ۽ اسان تي مڙهجي ويا. هاڻي ڏسون ٿا ته اخلاق بابت هنن نون ايندڙن ڪهڙي قسم جا نظريا ۽ بد اعماليون ڏيسا وڃن مان پاڻ سان هتي آنديون.

خدا ۽ آخرت کي ڇڏي ڏيڻ کانپوءِ اخلاقي اصولن لاءِ دنيا پرستي ۽ جسم پرستي کان سواءِ ٻيو ڪوبه معيار (يا قدر) ڪونه ٿو بچي. جيڪڏهن ڪو شخص چاهي به ڪٿي ته هن باري ۾ مذهب کان مليل تعليم کي ڇڏي، ڪو ٻيو گس وٺجي، نبي سڳورن جي تعليم کي پاسيرو رکجي، ۽ ايمان کي رد ڪري ڪنهن ٻئي ٿنڀي ۽ ٿوڻي تي اخلاق جي عمارت بيهاري وڃي ته ائين ٿيڻو ئي ڪونهي. مغرب وارن مان جن به ماڻهن اهڙي ڪوشش ڪئي اهي ناڪام ٿيا. بي ديني ۽ آخرت کان انڪار ڪرڻ واري فضا ۾ مغرب وارن جي زندگي تي ”هن پئسن جو فائدو“ وارو فلسفو (Utilitarianism) عملاً چانهنجي ويو. انهي ۾ لذت پرستي جو فلسفو (Hedouism) به شامل ٿي ويو. انهن ٿوڻين تي ئي مغربي تمدن ۽ زندگي جي سڄي عمارت اڏي ويئي. هنن فلسفن جون ڪتابن ۾ لکيل ڪهڙيون به سمجهائليون هجن، مغرب وارن جي تهذيب، سندن اٿڻي ويهڻي ۽ سندن سيرت و ڪردار ۾ هنن فلسفن جو صرف اهو جوهر جذب ٿي سگهيو ته قدر جوڳي صرف اها شيءِ آهي جنهن مان منهنجي ذات کي فائدو پهچي يا جيڪڏهن ”منهنجي ذات“ ٿورو پڪڙي وڌي ٿئي ته ”منهنجي قوم“ جو فائدو بڻجي ويندي ۽ فائدي جو مطلب آهي هن دنيا جو فائدو. ڪا راحت، ڪا لذت، ڪو عيش، ڪو مالي فائدو يا ڪا اهڙي شيءِ جنهن مان انهي قسم جا فائدا رهنندا سرندا مون ڏي يا منهنجي قوم ڏي اچن. اها شيءِ يا فائدو نيڪي آهي ۽ ان جو قدر ڪرڻ گهرجي. اهو ئي مقصد آهي، انهي جي طلب

(1) افكار - فڪر جو جمع.

(2) يعني انگريزن جي آندل مغربي تهذيب.

ڪرڻ گهرجن ۽ سموريون ڪوششون انهي کي هٿ ڪرڻ لاءِ ڪجن. پر ”جيڪو ڪجهه“ اهڙو ڪونهي جنهنجو فائدو هن دنيا ۾ مون کي ۽ منهنجي قوم کي پهچي، يا جنهن مان ڪوبه اڪ ڏٺو فائدو نه پهچي. اهو ”سڀ ڪجهه“ ڇڏي ڏيڻ جوڳو آهي. اها شيءِ جنهن مان دنياوي نقصان آهي يا جنهن مان دنيا جا فائدا ۽ لذتون حاصل نه ٿي سگهنديون هجن، اها گناه آهي بدي آهي، ان کان پاسو ڪرڻ گهرجي. هن اخلاقي فلسفي ۾ نيڪي ۽ بدي جو ڪوبه جتاندار (مستقل) معيار ڪونه ٿيندو. سٺي ڪردار ۽ خراب ڪردار لاءِ ڪوبه باقاعده اصول ڪونهي. هر شيءِ اضافي (Relative) ۽ عارضي آهي. ذاتي يا قومي فائدي لاءِ ڪوبه اصول ٺاهي ۽ پيچي سگهجي ٿو (۱). فائدا ۽ لذتون ڪهڙي به نموني سان حاصل ڪري سگهجن ٿيون، جائز ۽ ناجائز جو سوال ”موليت“ ۽ ”مذهبيت“ آهي. اڄ جيڪو ڪم نيڪي (خير) آهي، سڀاڻي اهو بدي (شر) بنجي سگهي ٿو ۽ اڄ جي نيڪي سڀاڻي بدي ٿي سگهي ٿي. هڪڙن لاءِ حق ۽ باطل جو معيار هڪڙو آهي، ۽ ٻين لاءِ ٻيو. حلال ۽ حرام جو فرق ڪا اهڙي شيءِ ڪانهي جنهن جو خيال رکجي. حق ۽ باطل ۾ ڪوبه ابدي ۽ دائمي فرق ڪونهي. اهڙو فرق برقرار رکڻ دقيانوسي تصور آهي ۽ دنيا هن کان گهڻو اڳتي نڪري ويئي آهي.

سياست:

اهڙا اخلاقي اصول (اخلاقيات) حاڪمائي رعب تاب سان ٻاهران آيا ۽ اسان تي مڙهجي ويا. هاڻي انهي سياسي نظام کي وٺو جيڪو مغربي آقاڻن قائم ڪيو ۽ سندن رهنمائي ۾ وڌي ويجهي وڌو ٿيو. انهن جو بنياد ٽن ٽئين تي رکيو ويو: هڪڙو سڪيولرزم يعني

(1) انگريزي ۾ چوڻي آهي ته: Honesty is the best Policy ايمانداري بهترين پاليسي آهي. يعني ايمانداري اصول ڪانهي. بلڪ فائديمند پاليسي آهي. اها چوڻي انهي دور جي آهي جڏهن مٿيان فلسفا پيدا ٿيا. (ڪ. ب. ن.)

لادينيت، ٻيو نيشنلزم يعني قوم پرستي ۽ ٽيون ڊيمو ڪريسي يعني جمهور (عوام) جي حاڪميت.

پهرئين اصول (سڪيولرزم) جو مطلب هو ته مذهب ۽ ان جي خدا ۽ ان جي تعليم جو سياست ۽ اجتماعي (يا قومي) معاملن سان ڪو به واسطو ڪونهي. دنيا وارا پنهنجا دنيا ٿي ڏنڌا ۽ معاملو، پنهنجي مرضي مطابق هلائڻ ۾ خود مختار آهن، جيئن وڻين تيئن هلائين ۽ انهن کي هلائڻ لاءِ جيڪي اصول، نظريا، طريقا ۽ قانون چاهين، اهي بنائين. خدا کي هن باري ۾ ڪچڙ جو ڪوبه حق ڪونهي، ۽ نه ئي اسان کي ڪانئس پيڇڻ جي ضرورت آهي ته هو ڪهڙي ڳالهه پسند ڪري ٿو ۽ ڪهڙي ڳالهه پسند نٿو ڪري جيڪڏهن ڪا وڏي مصيبت ڪڙڪي پوي ته اهڙي حالت ۾ خدا کي مدد لاءِ پڪاريو وڃي، ۽ خدا جو به فرض آهي ته اسان جي مدد ڪري ائين ڪرڻ ڪو سڪيولرزم جي خلاف ڪونهي.

ٻئي اصول (قومپرستي) جو مطلب اهو هو ته جنهن جاءِ تان خدا کي هٿايو ويو آهي اتي قوم کي آڻي ويهارجي. قوم ئي معبود آهي. قومي فائدين کي ۽ بدي جي ڪسوٽي آهي، مقصد ۽ مطلب هميشه اهو هجي ته قوم ترقي ڪري، ٻين قومن تي کيس غلبو حاصل ٿئي ۽ دنيا ۾ سندس مرتبو بلند هجي، ۽ انهي مقصد لاءِ قوم جي ماڻهن کي هر ڪا قرباني ڏيڻ گهرجي ۽ اها قرباني جائز آهي. انهي سان گڏ اسان جي مغربي آقاڻن، وطني قوميت ۽ غير مذهبي قوميت جو تصور به ڏيساور مان هتي آندو. وطني قوميت جو تصور ڪم از ڪم اسان مسلمانن لاءِ ته مصيبت هو. جنهن ملڪ جي ماڻهن جو $\frac{3}{4}$ حصو غير مسلم هجي، انهي ۾ ”وطني قوميت“ جي بنياد تي ”قومپرستي جي مذهب“ کي جاري ڪرڻ جو اهو مطلب ته اسين بلڪل جوشيلا نا مسلمان بنجي وڃون، يا هن مذهب (وطني قوميت) جي فتويٰ مطابق ڪافر (وطن جا غدار) سڏجون.

ٽئين اصول (ڊيمو ڪريسي) جو مطلب آهي ته قومي رياست (حڪومت) ۾ مذهب کي جنهن جاءِ تان هڪاليو ويو هو اتي جمهور

قوم يعني عوام جي اڪثريت کي ان جو جانشين بنايو وڃي. اڪثريت جنهن کي حق چوي اهوئي حق آهي ۽ جنهن کي باطل چوي اهو ئي باطل آهي. پوءِ ڪٿي مذهب انهي راءِ جي خلاف هجي. اڪثريت جا ٺاهيل قانون ۽ قاعدا ۽ ضابطا ئي قوم جو دين هجن ۽ انهيءَ ”دين“ ۾ ردوبدل ڪرڻ جو اختيار به اڪثريت کي ئي آهي.

فاتح تهذيب جا اثرات:

اها هئي سياست، اهي هئا اخلاقي اصول، اهي هئا فلسفا ۽ اهي هئا مذهب جي باري ۾ انهن ماڻهن جا خيالات (1) جيڪي اسانجي تاريخ جي هڪ منحوس موڙ تي ٻاهران آيا ۽ اسان تي غالب پئجي ويا. انهي وقت اسان ۾ جيڪي خاميون هيون انهن جو بيان اوهين ٻڌي چڪا آهيو ۽ هنن ماڻهن جيڪا تهذيب ٻاهران پاڻ سان آندي هئي انهي جي جهلڪ به اوهان ڏٺي. پڌري ڳالهه آهي ته هن تهذيب جي اها حيثيت ڪانه هئي جيڪا ڪجهه مسافرن يا سيلاني ماڻهن (سياحن) پاڻ سان آندي هجي. هي انهن ماڻهن جي تهذيب هئي جيڪي هتي حڪمران بنجي آيا هئا. انهن ماڻهن (انگريزن) کي هتي جي سڄي زندگي تي ايڏو غلبو ۽ تسلط حاصل ٿيو جيڪو هنن کان اڳي، هتي جي ڪنهن به حڪومت کي نصيب نه ٿيو. هتي جي ماڻهن تي، سندن رعب - ذهني توڙي مادي، ايڏو ته پيو جيڏو ڪنهن به حڪمران گروه جو ڪونه پيو هو. نشر و اشاعت ۽ تعليم جا سمورا ذريعا ۽ وسيلا سندن قبضي ۾ هئا. قانون ۽ عدالت جا ڪارگر هٿيار به سندن هٿن ۾ هئا. ته ان سان گڏ روزگار ڪمائڻ (معاش) جي سڀني وسيلن کي به پنهنجي اقتدار ذريعي هن ماڻهن پنهنجي چنبي ۾ رکيو. تنهن ڪري هنن جي تهذيب اسان تي ايڏو چوڙ پلاندو (همه گیر) اثر وڌو جو انهي جي گهيري کان اسان جي زندگي جو ڪوبه حصو (شعبو) بچي نه سگهيو.

تعليم جو اثر:

هنن پنهنجي تعليم مڙهي، ۽ اهڙي نموني مڙهي جو رزق جون
ڪنجيون ڪسي، پنهنجن تعليمي ادارن جي دروازن تي تنگي ڇڏيائون.
انهي جو مطلب اهو هو ته آئنده روزگار انهن ئي ماڻهن کي ملندو
جيڪي هي تعليم حاصل ڪندا. انهي دٻاءَ جي ڪري اسان جون
پيڙهين پٺيان پيڙهيون انهن تعليمي ادارن ڏي وڃڻ لڳيون، ۽ اتي اها
ئي تعليم ورتائون ۽ اهڙا ليڄڻ سکيائون جيڪي اسان جي تهذيب
جي بلڪل ابتڙ هئا. جيتوڻيڪ ڪليو ڪافر ته هو اسان جي لک مان
هڪ ماڻهو کي به نه بنائي سگهيا، پر فڪر و نظر، سيرت و ڪردار ۽
ذوق پر نيت مسلمان شايد به سيڪڙو به ڪونه ڇڏيائون. هن ماڻهن
سڀني کان وڏو نقصان اسان کي اهوئي پهچايو ته اسان جي دلين ۽
دماغن ۾ اسان جي تهذيب جي ٻوتي کي سڪائي ڇڏيائون ۽ ان جي
جاءِ تي مخالف (مغربي) تهذيب جو وڻ پوکي ان کي پاڻي ۽ پاڻ ڏنائون.

معاشي نظام جو اثر:

هنن ماڻهن پنهنجو معاشي نظام ۽ فلسفو اسان تي مڙهيو ۽ اهڙي
نموني مڙهيو جو رزق جا دروازا فقط انهن ماڻهن لاءِ ڪلندا هئا جيڪي
انهي معاشي نظام جي اصولن تي هلڻ لاءِ تيار هجن. هن تهذيب
پهريائين اسان کي حرام خور بنايو ۽ پوءِ آهسته آهسته اسان جي
ذهنن مان حلال ۽ حرام جو فرق به ميساري ڇڏيو ۽ نيت حالت اها
وڃي بڻي جو اسان مان مسلمانن جي هڪ وڏي تعداد جو اسلام جي
انهي تعليم مان اعتقاد ئي ختم ٿي ويو جيڪا انهن طريقن کي حرام
سمجهندي هئي، جن کي مغرب جي قائم ڪيل معاشي نظام حلال
بنائي ڇڏيو هو.

قانون جو اثر:

هنن پنهنجا قانون اسان مٿان مڙهيا. انهن ذريعي نه صرف اسان
جي سماجي ۽ تمدني نظام جي شڪل ڦيرائي ڇڏيائون، بلڪ سماج

بابت اسانجي سوچ ۽ اسانجا قانوني نظريا به گهڻي ڀاڱي بدلائي ڇڏيائون. جنهن ماڻهو کي قانونن متعلق نالي ماهر به ڄاڻ يا واقفيت آهي، انهي کي چڱي طرح معلوم هوندو ته هن جو اخلاق ۽ سماج سان نهايت گهاٽو تعلق آهي. انسان جڏهن به ڪو قانون ٺاهيندو آهي ته سندس ذهن ۾ اخلاق، رهڻي ڪهڻي ۽ تمدن جو ڪو خاڪو ضرور هوندو آهي، جنهن مطابق سماج جي زندگي کي انهي سانچي ۾ پلٽڻ چاهيندو آهي، ۽ جڏهن وري ڪو قانون رد ڪندو آهي ته ڇٽڪ انهي اخلاقي نظريي ۽ فلسفي کي رد ڪري ٿو جنهن جي پيروي ڪندي پويون قانون ٺاهيو هئائين ۽ ان عمل زندگي جي انهي سڄي نقشي کي بدلائي ڇڏيو جيڪو انهي قانون تيار ڪيو هو. وري جڏهن انگريز حاڪمن هتي اچي انهن سڀني شرعي قانونن کي ختم ڪيو جيڪي هتي جاري هئا ۽ انهن جي جاءِ تي پنهنجا قانون هلايا، ته انهي جو مطلب رڳو ايترو ڪونه هو ته هڪڙي قانون واري جاءِ تي ٻيو قانون آندو ويو. بلڪ انهي جو مطلب هو ته اخلاق ۽ تمدن جي قائم ٿيل هڪ نظام کي رد ڪري انهيءَ جاءِ تي اخلاق ۽ تمدن جي بلڪل نئين نظام جو بنياد رکيو ويو. انهي تبديلي کي پڪو پختو بنائڻ خاطر هنن هتي جي لاءِ ڪاليجن ۾ پنهنجي قانون جي تعليم ڏيڻ شروع ڪئي ۽ دماغن ۾ اهو خيال وهاريائون ته اڳوڻو قانون هڪ دقيانوسي قانون هو جيڪو نئين دور جي سماج لاءِ نڪ ڪونهي، ۽ هن نئين قانون جا اصول ۽ نظريا وڌيڪ صحيح ۽ وڌيڪ ترقي يافته آهن. نه فقط ايترو بلڪ هنن (انگريزن) اسانجي انهي بنيادي عقيدي کي به ختم ڪري ڇڏيو جنهن مطابق قانون سازي (ٺاهڻ) جا اختيار خاص الله تعاليٰ لاءِ آهن. انهيءَ بدران ماڻهن جي دماغن ۾ اهواث ويهاريائون ته الله جو هن معاملي (ڳالهه) سان ڪوبه واسطو ڪونهي. اهو ڪم ته ليگسليچر⁽¹⁾ جو آهي ته جيڪي وڏيس تنهن کي فرض، واجب ۽ حلال بنائي ڇڏي يا جيڪي وڏيس تنهن کي ڏوهه بنائي ڇڏي انهي

(1) قانون ٺاهيندڙ اسيمبليون.

جو اندازو هن مان لڳائي سگهجي ٿو ته هن قانون زنا، شراب، جوا ۽ ناجائز سؤدن (بيوع فاسده) کي حلال ڪيو. انگريزي قانون جي مدد سان ۽ ان جي چانءَ هيٺ هتي گهڻن ئي گناهن ۽ بيشمار بي حياتين جو رواج پئجي ويو. اسان ۾ ڪيتريون ئي نيڪيون موجود هيون، پر انگريزي قانون جي حمايت کان محروم ٿيڻ سببان اهي آهسته آهسته ختم ٿي ويون ۽ اسان مان ديني احساس ايتري قدر ته نڪري ويو جو وڏا وڏا عالم، متقي ۽ پرهيزگار به هن قانوني نظام هيٺ مسلمانن لاءِ جج ۽ وڪيل بنجڻ جائز سمجهڻ لڳا. نه رڳو ايترو پر نوبت ايستائين وڃي پهتي جو جن ماڻهن هن قانون جي مقابلي ۾ الحڪم لله (قانون ٺاهڻ جو اختيار صرف خدا کي آهي) واري اصول کي ٻيهر جيئارڻ چاهيو انهن کي خارجي ڪوٺيو ويو.

اخلاق تي اثر:

هنن پنهنجيون اخلاقي برائيون ۽ رهڻي ڪهڻي جا ڍنگ ۽ طريقا اسان تي مڙهي ڇڏيا. ايتري قدر جو عزت ۽ رهاڻي (اثر رسوخ) صرف انهن ماڻهن جي هئي جن جا اخلاق ۽ سندن اٿڻي ويهڻي بلڪل انگريزن وانگر هئي. اثر رسوخ، معاشي خوشحالي ۽ دنياوي ترقي صرف انهن ماڻهن لاءِ هئي جيڪي انگريزيت جي رنگ ۾ رچي ريٽا ٿيا هجن. پهريائين اسانجي وڏن ماڻهن کي پوءِ وچولي طبقي کي ۽ نيٺ ريڊيو فلم ۽ تصويرن ذريعي عام مسلمانن کي به آهسته آهسته انگريزيت جي ويا وڪوڙيندي ويئي. انگريزيت جو ئي نتيجو آهي جو صرف هڪ صدي اندر اسين ايترو ته نيچ ٿي ويا آهيون جو هاڻي اسان وٽ مخلوط تعليم⁽¹⁾ واري رواج کي برداشت ڪيو ويو ۽ وڏا گهراڻيون عورتون شراب نوشي ۽ رقص (ناچ) جي مرض ۾ مبتلا ٿي ويون آهن. شريف زاديون، ائڪٽريسون بنجي، بي حياتي جا اهڙا

(1) مخلوط تعليم - ڇوڪرن ۽ ڇوڪرين جو ساڳئين اسڪول، ڪاليج يا يونيورسٽي ۾ گڏ تعليم وٺڻ.

مظاهرا ڪري رهيون آهن جو ڪنهن زماني ۾ طوائفون (رنبديون) به اهڙا ڪم ڪرڻ لاءِ تيار ڪونه هيون. هزارين ماڻهن جا مجموعا پنهنجن نياڻين ۽ پيئرن کي پريڊون ڪندو ڏسي وڃڻ تي ٿڙي ڪلن ۽ فخر محسوس ڪن ٿا. هاڻي اهو سوال اٿندو ته ”ڪنواري ماءُ“ ۽ ”حرامي ٻار“ ۾ آخر ڪهڙو عيب آهي؟ سماج ۾ انهي کي چوڻ شادي شده ماءُ ۽ حلال ٻار جهڙي عزت ڏني وڃي؟⁽¹⁾ مغرب وارا به هڪڙي ڏينهن ۾ انهي جاءِ تي ڪونه پهتا هئا. بلڪ انهن ئي منزلن تائين ٿيندا پهتا هئا جن تان اسين هن وقت لنگهي رهيا آهيون.

سياسي نظام جو اثر:

هنن پنهنجا سياسي نظريا ۽ سياسي ادارا اسانجي مٿان مڙهيا جيڪي اسانجي دين ۽ اسانجي دنيا لاءِ هاجيڪار ثابت ٿيا. هنن جي سيڪولرزم⁽²⁾ اسانجي ديني سوچ جون پاڙون پٽي ڇڏيون ۽ هنن جي نيشنلزم (قومپرستي) ۽ هنن جي ڊيموڪريسي (جمهوريت) لڳاتار هڪ صدي تائين ايترو ته پيڙيو جو نيٺ اسان پنهنجي اڌ قوم هنن جي حوالي ڪري لکين جانين جي قرباني ڏيئي، باقي بچيل قوم کي هن چيچڙي مان پيڙجڻ کان بچائڻ لاءِ راضي ٿي وياسون. هنن ظالمن احمقن کي اهو خيال ٿي ڪونه آيو ته هندو ۽ مسلمان ۽ سک ۽ اڇوت پاڻ ۾ گڏجي جديد سياسي معنيٰ ۾ هڪ قوم ڪيئن ٿا ٿي سگهن جنهن ۾ جمهوريت جو اهو اصول هلي سگهي ته قوم جي اڪثريت قانون ٺاهي ۽ حڪومت ڪري ۽ اقليت عام راءِ کي پنهنجي پاسي ڪري اڪثريت بنجڻ لاءِ ڪوشش ڪندي رهي؟ هنن ايتري سمجهڻ جي ڪوشش ٿي ڪانه ڪئي ته هتي⁽³⁾ جون اقليتون ۽ اڪثريتون، قومي اقليتون ۽ قومي اڪثريتون آهن، محض

(1) افسوس! اهو وقت اچي ويو! (ڪ. ب. ن)

(2) سيڪولرزم - ٻي دين سياسي نظريو جنهن مطابق سياست ۽ مذهب کي الڳ

رکيو وڃي.

(3) گڏيل هندستان.

سياسي اقليتون ۽ اڪثريتون ڪونهن. هنن بي درد ماڻهن (انگريزن) جي ڪلهن تي 35 ڪروڙ انسانن جي حال ۽ مستقبل جو بار هو پر ظالمن هڪڙي منت لاءِ به انهي ڳالهه تي غور ڪونه ڪيو ته هتان جي مختلف قومن جي مجموعي کي هڪ قوم فرض ڪري هتي بي دين جمهوريت قائم ڪرڻ مان ڪهڙا نتيجا نڪري سگهن ٿا؟ نتيجو صاف ظاهر هو ته اڪثريت واري قوم (هندو)، باقي ٻين قومن جي مذهب، تهذيب ۽ سندن قومي وجود کي زور زبردستي سان ختم ڪري ڇڏيندي هو پنهنجي گهر (برطانيا) جا اصول ۽ نظريا ۽ عملي طريقا، اڪيون ٻوٽي مختلف ماحول (هندستان) مٿان مڙهيندا ويا. سڄو هندستان ورهين تائين نفرت جي زهر ۽ مظلومن جي خون ذريعي خبردار ڪندو رهيو ته هي بلڪل غلط نظام آهي، جيڪو هتي جي ماڻهن جي طبيعت سان نٿو ٺهڪي ۽ هنن تي زوري مڙهيو پيو وڃي. پر هنن انهي ڏي ڌيان ٿي ڪونه ڏنو. لڳو لڳ گهرن ۾ رهندڙ پاڙيسري هڪ ٻئي جا جاني دشمن بنجي ويا. تنهن هوندي به هنن (انگريزن) پنهنجي پاليسي ڪانه بدلائي نيٺ ڳالهه ايتري وڌي ويئي جو ورهاڱي کان سواءِ ٻيو ڪو گس ٿي ڪونه رهيو. پر ملڪ کي اهڙي نموني ورهائي پاڻ ڀڄي ويا جو سڄي هندستان ۾ رت جا درياهه وهڻ لڳا ۽ خبر ناهي ته هن حصي (ڀارت، بنگله ديش ۽ پاڪستان) جا ماڻهو آئنده ڪيترو عرصو پاڻ ۾ وڙهندا رهندا.

آءٌ مڃان ٿو ته پرڏيهي حاڪمن هتي ڪجهه سٺا ڪم به ڪيا. هنن جي ڪري هتي مادي ترقي ٿي ۽ جديد علوم مان ڪجهه فائدا به پهتا. پر هنن فائدين جي مقابلي ۾ پرڏيهن جي حڪومت مان اسان کي جيڪي بي شمار اخلاقي، روحاني ۽ مادي نقصان پهتا، انهن جي پيٽ ۾ فائدا ڪجهه به ڪونهن.

اسان جو رد عمل:

هاڻي ڏسڻو آهي ته هن غالب (مغربي) تهذيب جي حملي جو اسان تي ڪهڙو اثر ٿيو ۽ ان جي جواب ۾ اسانجو عمل ڪهڙو هو؟ ۽

اڄ انهي جا ڪهڙا برا ۽ سٺا اثر اسانجي قومي زندگي ۾ موجود آهن. مغربي تهذيب جي مقابلي ۾ هتي ٻن قسمن جا رد عمل پيدا ٿيا، جن مان هر هڪ جا زبردست اثر ظاهر ٿيا ۽ اڄ به ٿي رهيا آهن. آءُ هر هڪ رد عمل جو الڳ الڳ حساب اوهان جي سامهون پيش ڪندس، ۽ پوءِ انهن ٻنهي مان نڪرندڙ نتيجي جو ليکڪ اوهان جي آڏو رکندس.

”هٿيار ڦٽا ڪرڻ“ وارو رد عمل:

اسان مان هڪڙي گروه جو رد عمل اهو هو ته هي ترقي يافته ۽ طاقت ور قوم جيڪا اسانجي حاڪم بنجي ويئي آهي، انهي کان اهو سڀ ڪجهه وٺو جيڪو ڏيئي رهي آهي ۽ هن جا اهي سمورا اثر قبول ڪريو جيڪي اسان تي پئجي رهيا آهن. جيڪا تعليم ڏني ٿي اها حاصل ڪريو. جيڪو معاشي نظام قائم ڪري ٿي انهي کي قبول ڪريو. جيڪي قانون جاري ڪري انهن کي مڃيو. اٿڻ ويهڻ، رهڻي ڪهڻي ۽ لباس جا جيڪي ڍنگ ۽ فئشن آندا اٿس اهي اختيار ڪريو. جيڪو سياسي نظام قائم ڪري رهي آهي، انهيءَ کي به تسليم ڪريو. هن رد عمل مان، هيسجي ويڃڻ ۽ آڻ مڃڻ جي پوءِ ته شروع کان ئي اچي رهي هئي. پر ان سان گڏ اهو به احساس هو ته غلام بنجڻ کان پوءِ اسين هاڻي مزاحمت (مقابلو) ڪنداسون ته نقصان سهڻا پوندا. تنهنڪري هاڻي اسان لاءِ صرف اهو گس آهي ته هن نئين نظام ۾ ترقي جو جيڪو به وجهه ملي انهي مان فائدو وٺون. ليڪن هن دليل کي قبول ڪري اسان جا جيڪي خاندان مغربيت جي رستي تي هلڻ لڳا، انهن جي پهرين ئي نسل ۾ اهڙا خراب نتيجا ظاهر ٿيڻ لڳا، جيڪي ڪنهن مخالف تهذيب اڳيان هٿيار ڦٽا ڪري ان کي قبول ڪرڻ سان ظاهر ٿيندا آهن. انهي کان پوءِ ايندڙ نسلن ۾ جيئن پوءِ ٿيڻ اهي نقصان وڌندا ويا. تان جو اسان جي وچولي طبقي ۾ آڱرين تي ڳڻڻ جيترو ماڻهن کان سواءِ ٻين سڀني کي مغربيت جي وبا وڪوڙي ويئي. نيٺ اهو زهر عوام تائين به پهچي ويو.

مذهب متعلق مغرب وارن جي جيڪا راءِ هئي. اسان جي انگريزي پڙهيلن جي وڏي اڪثريت انهي کي هوبهو قبول ڪيو. انهن ايترو به ڪونه سوچيو ته مغرب وارن عيسائيت ۽ ڪليسا (چرچ) جا ليڇڻ ڏسي ڪري مذهب بابت اهڙي راءِ قائم ڪئي آهي. اسلام جي ڪين ڪابه خبر ڪانهي. مغرب وارن مذهب ۽ ان سان واسطو رکندڙ ڳالهين بابت پادرين (ڪليسا) جي ضد ۾ جيڪا راءِ قائم ڪئي، اسان جي انگريزي پڙهيلن به انهي سموري سوچ کي ”جيئن هئي تيئن“ قبول ڪيو. اهڙن ماڻهن ائين سمجهيو ته اسلام ۽ ان جي هر ڳالهه شڪ جوڳي آهي. دليل ۽ ثابتي جي ضرورت ته صرف انهن نظرين ۽ اصولن لاءِ آهي جيڪي مغربي فلسفي يا سائنسدان ”علم“ جي ٺپي سان پيش ڪري رهيا آهن. انهن بنان سوچ سمجهه ۽ تنقيد جي مغرب وارن جي اها ڳالهه به تسليم ڪئي ته مذهب، انسان جو ذاتي (پرائيوٽ) معاملو آهي. اجتماعي يا قومي زندگي ۾ انجو ڪجهه به نه وڃي، اهو خيال ذهن ۾ اهڙو ته پختو ڄمي ويو جو ڪيترائي وڏا وڏا ديندار ماڻهو به پنهنجي عمل سان اهو ئي ثابت ڪن ٿا ته اسلام صرف هڪ ”پرائيوٽ مذهب“ آهي جنهن کان عوام (پبلڪ) جي معاملن بابت ڀڄڻ جي ڪا ضرورت ڪانهي. هوڏانهن مغرب زده طبقي جي وڏي اڪثريت ته اسلام کي پرائيوٽ مذهب به ڪانه ٿي سمجهي. انهن جي ذاتي زندگي ۾ اسلام جي زباني اقرار ختنه (طهر) ۽ نڪاح کان سواءِ اسلام جي پيروي جو ڪوبه اخلاقي ۽ عملي نشان ڪونه ٿو لپي. هنن مان جن ماڻهن ۾ مذهبيت ڏي ٿورو گهڻو لاڙو موجود هو يا بعد ۾ پيدا ٿيو انهن جو اهو حال آهي جو مغرب ۽ ان جي فلسفن، نظرين ۽ عملن کي حق جو معيار تسليم ڪري ڪوشش ڪيائون ته اسلام جي هر ڳالهه کي انهي ڪسوٽي مطابق نئين سانچي ۾ پلتيو وڃي ۽ اسلام جون جيڪي ڳالهيون اهڙي سانچي ۾ پلتيجي نه سگهن ته انهن کي ميساري ڇڏجي ۽ جيڪي ميساري نه سگهجن، انهن بابت دنيا اڳيان عذر (معذرتون) پيش ڪيا وڃن.

هنن ماڻهن (مغرب پرستن) جي وڏي اڪثريت، مغربي تهذيب ۽ مغربي فلسفي کي سندس اصلي صورت ۾ (بجنسه) قبول ڪيو ۽ ان تي ڪنهن به قسم جي تنقيد ڪرڻ جي ڪابه ضرورت محسوس ڪانه ڪيائون. پرائمري اسڪول کان وٺي ڪاليج ۽ يونيورسٽي تائين کين جيڪا تعليم ملي هئي، لازمي طور انهي جو اهڙو ئي نتيجو نڪرڻو هو. تاريخ، فلسفي، سياست ۽ قانون وغيره بابت جيڪو پڙهيو هئائون انهي مان سندن ذهني اهڙي ئي ٺهڻي هئي جهڙي سندن مغربي استادن جي هئي. دنيا ۽ دنيا ئي زندگي بابت سندن خيال (نقطه نظر) اهڙا ئي ٿي سگهيا ٿي جهڙا مغرب وارن جا هئا. خدا ۽ آخرت جو کليل انڪار ته تمام ٿورڙن ماڻهن ڪيو پر اسانجي اعليٰ تعليم يافته طبقي ۾ اهڙن ماڻهن جو تعداد اتي ۾ لوڻ برابر هوندو جن جي دل ۾ آخرت جو احساس موجود هجي ۽ جيڪي ماده پرستانه ذهنيت کان بچيل هجن. ”ان ڏنل حقيقتن“ (1) کي سمجهندڙ اهڙا ماڻهو ڪيترا ليندا، جيڪي دنيا ئي مطلب ۽ نفساني غرضن کان اخلاق ۽ ايمان کي وڌيڪ اهم سمجهندا هجن؟

زوال واري دور ۾ اسانجي اخلاق جون پاڙون لڏي چڪيون هيون. اسانجا امير ۽ دولتمند (انگريز جي مڪمل غلامي کان) اڳي ئي عيش عشرت ۾ مست هئا. اسانجي وچولي طبقي وارا اڳي ئي پاڙي جا ٽٽو ۽ ڪرائي جا سپاهي بنجي چڪا هئا. اسان ۾ ڪنهن به قسم جو خلوص ۽ ڪابه وفاداري اڳ ۾ ئي موجود ڪانه هئي. مٿان وري جو مغرب جو اخلاقي فلسفو آيو ته انهي ته هيڪاري بيٽو ٻوڙي ڇڏيو. اسان ۾ اهڙا ماڻهو پيدا ٿيڻ لڳا جن ۾ مغربي سيرت و ڪردار جون تمام خرابيون ته وڌڻ لڳيون. پر مغرب وارن جو چڱيون (2) ڳالهون منجهن موجود ڪونه هيون.

(1) خدا، فرشتا ۽ قيامت وغيره.

(2) مطلب اهو آهي ته اسان مغرب وارن کان شراب نوشي، ناچ گانو بي حياتي، بي پردگي ۽ عورت جي ”آزادي“ وغيره ته ورتي پر محنت، فرض شناسي، ملڪ سان وفاداري، رشوت ۽ ڪوڙ کان بچڻ جهڙيون خوبيون ڪونه سکياسون. (ڪ.ب.ن)

مغرب وارن وٽ ڪو نه ڪو ”زندگي جو مقصد“ آهي ۽ هتي مقصد لپي ٿي ڪونه اتي ڪا نه ڪا سچي وفاداري موجود آهي. جيڪا خريد نٿي ڪري سگهجي پر هتي هر ڪا شيء (ضمير، قلم، ايمان، ملڪ و ملت) وڪامي ٿي. اتي ڪي بد اخلاقيون اهڙيون آهن جيڪي صرف ڌارين قومن جي مقابلي ۾ ڪيون وڃن ٿيون، پر پنهنجي قوم ۽ پنهنجي ملڪ ۾ انهن کي وڏو گناهه سمجهيو وڃي ٿو. پر هتي ڪوڙ مڪر، ڌوڪو خود غرضي، لالچ، وعده پيڇڻ، سازش ۽ دٻاءُ وجهڻ جهڙا هٿيار پنهنجي ئي ملڪ ۾ پنهنجي ئي قوم خلاف استعمال ڪيا وڃن ٿا. آمريڪا ۽ انگلستان ۾ جيڪڏهن ڪو شخص ائين ڪري ته انهي لاءِ زمين ٽامي جي بنجي ويندي پر هتي ته وڏيون وڏيون جماعتون اهڙن هٿيارن جي آڌار تي اڳتي وڌن ٿيون. هتي، جيڪو ماڻهو بد اخلاقي جي انهن هٿيارن استعمال ڪرڻ ۾ پاڻ کي ماهر ثابت ڪري اهو ئي قوم جي ليڊري لاءِ مناسب ۽ لائق سمجهيو وڃي ٿو.

معاشرت، معيشت ۽ قانون بابت مغرب وارن جيڪي اثر اسان تي مڙهيا سي مٿي بيان ڪري آيو آهيان. اهي سمورا اثر قبول ڪري مغرب پرست ماڻهن پنهنجي قوم ۾ پڪيڙيا ۽ اڄ به پڪيڙي رهيا آهن. هنن ماڻهن شڪست قبول ڪري مغربي تهذيب ۽ فلسفي اڳيان هٿيار ڦٽا ڪيا. هنن ماڻهن سياسي معاملن ۾ انگريز جي قائم ڪيل سياسي نظام کي هوبهو قبول ڪيو. اها ڳالهه سڀ کان وڌيڪ اچرج جوڳي آهي ته اسان جي مغرب پرست طبقي کي پنهنجي ”سياسي سمجهه ۽ ڄاڻ“ تي تمام گهڻو ناز آهي. پر انهي ئي معاملي ۾ وڏا نا اهل ثابت ٿيا.

انگريزن، هندستان ۾ جنهن سڪيورلزم⁽¹⁾ نيشنلزم⁽²⁾ ۽ ڊيموڪريسي⁽³⁾ جو ٻج ڇڏيو اهو 1857ع کان پوءِ لڳاتار وڌندو

(1) سڪيورلزم - هن نظريه مطابق مذهب جو سياست يا عملي زندگي جي ڪنهن به ڳالهه سان واسطو ڪونه هوندو آهي. هن نظريي تي عمل ڪندڙ ماڻهو چوندا آهن ته مذهب کي صرف مسجد اندر بند ڪري رکو.

(2) قومپرستي.

(3) جمهوريت.

ويجهندو رهيو. هندن طرفان انهي نظام کي قبول ڪرڻ هڪ قدرتي ڳالهه هئي، ڇاڪاڻ ته هن نظام جو هر ڪو جزو سندن فائدي ۾ هو. پر مسلمانن لاءِ هن جو هر هڪ جزو هاجيڪار هو. تنهن هوندي به اسانجي قوم هن سياسي نظام جي بنيادي اصولن جي مخالفت نه ڪئي. انهيءَ مان ثابت ٿيو ته اسانجي انگريزي دانن، ڀلي ڪيتري به سياست پڙهي هجي، پر سمجهه ٽڪو به ڪانه اٿن. مغرب، هنن کي ذهني طور ايڏو ته هيبي ڇڏيو هو جو جيڪي ڪجهه ائين آيو ٿي، انهي کي آسماني وحي سمجهي قبول ڪندا هئا، ۽ تنقيد ذريعي ڪنهن به شيءِ جي ڇنڊڇاڻ ڪرڻ جي همت ئي ڪانه ٿيندي هئي. اهڙي ئي هيٺيل ۽ شڪست کاڌل سوچ سان هنن ماڻهن سياست پڙهي، جنهن جو اهو نتيجو نڪتو جو اڪيون ٻوٽي مغرب جا سمورا نظريا قبول ڪندا ويا. هنن ۾ ايترو عقل نه هو جو مغرب جي سياسي نظام کي پرکي پروڙي سگهن، ۽ نه ئي وري منجهن ايتري جرئت هئي جو علمي حيثيت سان انهي نظام جي بنيادي اصولن کي چئلينج ڪن ۽ پنهنجن آقائن (انگريزن) کي چئي سگهن ته اوهان جا اهي اصول هن ملڪ ۾ ڪونه هلي سگهندا. اڌ جنگ ته هنن ماڻهن انهي ئي ڏينهن هارائي جنهن ڏينهن سڪيولرزم نيشنلزم ۽ ڊيموڪريسي کي برحق مڃيائون. انهي کانپوءِ سندن ڪابه پاليسي ڪامياب نٿي سگهي. نڪو سياسي ارتقا (اوسر) جي انهي عمل کي روڪي سگهيا جنهن مطابق ڏيهي ماڻهن کي اختيار ملڻا هئا ۽ نه ئي وري هن غلط سياسي نظام ۾ مسلمانن کي تباهي کان بچائڻ لاءِ سندن حفاظت جو بندوبست ڪري سگهيا. نيٺ اهو سياسي نظام جڏهن پڇي راس ٿيو تڏهن اسان کي اهو گهڻو ڪاٺو پيو ته اسان جا (1) اڌ ماڻهو قبر ۾ وڃن ۽ اڌ انهي مان بچي نڪرن. انهي هوندي به اسان جي سياسي ليڊرن کي اها ڳالهه سمجهه ۾ نٿي اچي، ته جنهن سياسي نظام اسان کي قبر

(1) هندستان جي ورهاڱي ۾ انگريزن ۽ هندن، مسلمانن سان جيڪو ڌوڪو ۽ جيڪا لڳي ڪئي، هتي انهي ڳالهه ڏي اشارو ڪيو ويو آهي. (ڪ. ب. ن)

تائين پهچايو انهي پر ڪهڙيون بنيادي خاميون آهن. چنانچه اڄ به انهي نظام کي ساڳين بنيادن (يعني سڪيولرزم، نيشنلزم ۽ ڊيموڪريسي) تي قائم رکيو ويٺا آهن، ۽ ان کي بدلائڻ جو ڪو احساس ڪونه اٿن. هاڻي رڳو بي سمجهه انسان ئي اها ڳالهه مڃيندا ته هنن ماڻهن (مغرب پرست سياستدانن) سياست جي مطالعي ۽ تجربتي ذريعي سياسي سمجهه يا بصيرت حاصل ڪئي آهي.

ايتري ڳالهه مڃي ته هن قسم جي رد عمل ۾ رڳو نقصان ئي نقصان ڪونه هئا، ڪجهه فائدا به هئا. هن رد عمل جي ڪري اسان موجوده زماني جي ترقي کان واقف ٿياسون ۽ اسان جي سوچ ۾ وسعت پيدا ٿي. اسين انهي نقصان کان بچي وياسون جيڪو صرف غير مسلم طرفان تعليم حاصل ڪري حڪومت ۾ داخل ٿيڻ جي صورت ۾ هوند پھچي ها. اسان جي ڪيترن ئي ماڻهن کي حڪومت جي مختلف کاتن هلائڻ جو تجربو حاصل ٿيو. آءُ انهن سڀني فائدين کي مڃان ٿو، پر انهي سان گڏ اها به حقيقت آهي ته هن (مغربيت) اڳيان هٿيار ڦٽا ڪرڻ جي ڪري اسان جو ديني تصور اسانجو اخلاقي تصور اسان جي سوچ ۽ اسان جي زندگي جو فلسفو ۽ ”ڇڱائي ۽ برائي جي پرک“ واري ڪسوٽي - اهي سڀ بدلجي ويا. اسان جي شخصي اخلاق ۽ قومي تهذيب جو پاڙون ڪاڇي ويون. اسين پنهنجن وڏن (اسلاف) جي انڌي تقليد مان نڪري گمراه ۽ بد اخلاق ڌارين جي اکيون ٻوٽي پيروي ڪرڻ لڳاسون. هن پيروي اسان کي ديني ۽ دنياوي (دنيايي) تباهي جي اوڙاه ۾ اڇلائي ڇڏيو.

ٻئي قسم جو رد عمل:

اسان جي ٻئي طبقي يا گروه جو رد عمل، مٿئين رد عمل جي بلڪل ابتڙ هو. پهريون گروه جيڪڏهن مغربيت جي وهڪري ۾ لڙهي ويو ته ٻيو گروه جمود جي چپ بنجي ان جي اڳيان ويهي رهيو. هنن ماڻهن ڪوشش ڪئي ته ارڙهين صدي عيسوي جي بزرگن علم ۽ مذهب ۽ اخلاق ۽ رهڻي ڪهڻي ۽ روايتن جي جيڪا ميراث اوڻويهين

صدي وارن لاء ڇڏي هئي انهي کي. صحيح توڙي غلط جزن سميت، هوبهو برقرار رکيو وڃي ۽ هن نئين فاتح (مغربي) تهذيب ڏي اک کٽي به نه نهارجي ۽ نه ئي وري هن کي سمجهڻ ۾ پنهنجو وقت وڃايو وڃي. هن گروه جي ماڻهن آثار قديمه جي حفاظت لاءِ جيڪو رويو مغربي تهذيب جي هتي (۱) پهچڻ وقت اختيار ڪيو هو انهي تي اڄ تائين قائم آهن ۽ ڪنهن به ردوبدل ڪرڻ لاءِ تيار ڪونهن. هنن ماڻهن، وڏن کان مليل ورثي جي بلڪل چنڊ چاڻ ڪانه ڪئي ته جيئن معلوم ڪري سگهجي ته انهي ۾ ڪهڙي ڳالهه باقي رکجي ۽ ڪهڙي بدلائجي. هنن ڪڏهن به سنجيدگي سان انهي ڳالهه تي غور ڪونه ڪيو ته نئين تهذيب جيڪي ڪجهه آندو آهي انهي مان ڪهڙيون ڳالهيون وٺڻ جوڳيون ۽ ڪهڙيون ڇڏڻ جوڳيون آهن. هنن ڪڏهن به اها ڳالهه سمجهڻ جي ڪوشش ڪانه ڪئي ته اسانجي فڪر ۽ عمل ۾ آخر اهي ڪهڙيون خاميون آهن جن جي ڪري اسان (انگريزن کان) شڪست کاڌي ۽ هزارين ميلن جي مفاصلي تان ايندڙ قوم وٽ آخر علم ۽ عقل جي ڪهڙي طاقت آهي جنهن سان غلبو حاصل ڪيو اٿس. انهن ڳالهين تي ڌيان ڏيڻ بدران هن گروه پنهنجو سمورو زور ”ماضي کي برقرار رکڻ“ تي لڳايو ۽ اڄ تائين ائين ڪندا اچن. هنن جو تعليمي نظام ۽ تعليمي نصاب اهو ئي آهي جيڪو اوڻويهين صدي جي شروعات ۾ هو. هن جي سوچڻ جو انداز ۽ ڪم جو طريقو ۽ هنن جا مسئلا ۽ سندن مشغلا به اهي ئي آهن. هن نظام جون خوبيون ۽ خاميون بلڪل برقرار ۽ محفوظ آهن. ترجيترو ٿيڻ به ڪونه آيو آهي.

آءٌ مڃان ٿو ته هن پوئين رد عمل مان فائدو به هو ۽ اڄ به آهي. ان جو جيترو قدر ڪرڻ کپي، اوترو منهنجي دل ۾ آهي. اسان وٽ قرآن، حديث ۽ فق جو جيڪو به علم باقي وڃي بچيو آهي اهو انهي رد عمل ڪري ئي آهي. اها به وڏي غنيمت چئبي ته اسانجي بزرگن دين ۽ اخلاق جي جيڪا ميراث (يا ورثو) ڇڏي هئي ڪجهه ماڻهوان جي سنڀال ڪندا آيا

۽ پوئين ٽائين پهچائيندا رهيا. اسانجي تهذيب جي حفاظت لاءِ جن ماڻهن ڪوششون ورتيون ۽ مخالف ماحول هوندي به انهن کي ٿورو ڪي گهڻو برقرار رکندا آيا، انهن ماڻهن تمام قيمتي خدمت ڪئي.

آءُ اهو به ميان ٿو ته جن ماڻهن هن رد عمل (1) جي شروعات ڪئي، انهن کي ڪجهه مجبوريون به هيون. جنهن وقت مخالف (مغربي) تهذيب جو سيلاب آيو انهي وقت شايد هو ايترو ڪري سگهيا ٿي ته پنهنجي گهر جا جيڪي به ٿيڙ (سامان) بچائي سگهن اهي بچائين. هن باري ۾ پوئين رد عمل وارن جو عذر به اهڙو ئي مضبوط آهي جهڙو پهرين رد عمل جي ليڊرن (2) جو. مغربي تهذيب اڳيان هٿيار ڦٽا ڪندڙ ليڊرن کي به اسين ايترو الاؤنس ڏيون ٿا ته جڏهن ڌارئي اقتدار جي سيلاب سان پهريون ڀيرو سندن پلانڊ اٽڪيو ته هو صرف ايترو ڪري سگهيا ٿي ته پنهنجي قوم کي مڪمل تباهي کان ۽ اڇوتن ۾ تبديل ٿيڻ کان بچائڻ لاءِ اهو گس وٺڻ جيڪو ورتو هئائون.

ساڳئي الاؤنس يا رعايت جا حقدار پوئين گروه جا ابتدائي ليڊر به آهن جن تصادم (ٽڪراءُ) شروع ٿيڻ وقت پنهنجي مذهب، پنهنجي تهذيب جي بچيل سچيل نشانين کي متحفظ کان بچائڻ جو فڪر (اونو) ڪيو. پر قدرت جي قانون ۾ عذر ۽ الاؤنس ڪم ڪونه ڏيندا آهن. جيڪڏهن ڪو ڪم خواص خواه ڪيو وڃي، انهي ۾ جيڪڏهن ڪو نقصان هوندو ته اهو نقصان ضرور پهچندو ۽ جيڪو نقصان سچ پچ پهتو آهي انهي نقصان کي مچڻو ٿي پوندو.

هن پوئين رد عمل مان پهريون نقصان اهو پهتو جو ”اڳوڻي حالت جي حفاظت لاءِ“ جيڪي ڪوششون ڪيون ويون، انهن دين ۽ ان سان تعلق رکندڙ قدر جوڳين شين سان گڏوگڏ انهن سڀني خامين ۽ خرابين جي به مڪمل حفاظت ڪئي جيڪي زوال واري دور جي مذهبي تصورن ۽ مذهبي گروهن ۾ موجود هنيون. اها گڏوچڙ ميراث،

(1) يعني مغربي تهذيب جي ڪابه ڳالهه تسليم نه ڪرڻ.

(2) يعني مغربي تهذيب اڳيان هٿيار ڦٽا ڪندڙ

اصلي حالت ۾ اسان کي ملي آهي ۽ هاڻي صحيح اسلامي انقلاب واري رستي ۾ اها به اهڙي ئي سخت رندڪ وجهي ٿي جهڙي اسانجي مغربيت پرست طبعا وجهي رهيا آهن.

هن جو ٻيو نقصان اهو ٿيو ته اسانجي دين، اخلاق ۽ تهذيب جي اصلي جوهر جي جهڙي حفاظت ٿيڻ کپندي هئي اها هن رد عمل ذريعي نه ٿي سگهي. اتلوانهي ڏس ۾ ڏينهن ڏينهن قدم پوئتي هٽندا ويا. ظاهر آهي ته سيلابن جو مقابلو سيلاب ئي ڪري سگهن ٿا، ڇپون نٿيون ڪري سگهن. هتي اهڙي ڪابه طاقت موجود ڪانه هئي جيڪا مغربي تهذيب جي سيلاب جي مقابلي ۾ اسلامي تهذيب جو ڪو سيلاب آڻي ها.

هتي رڳو ”قديم“⁽¹⁾ جي حفاظت تي قناعت ڪئي ويئي ۽ هن ”قديم“ ۾ حفاظت جوڳن اصل شين سان گڏ اهڙين شين کي به شامل ڪيو ويو جن ۾ ڪابه جان نه هئي ۽ نه ئي حفاظت ڪرڻ جوڳيون هيون ۽ نه ئي وري انهن کي شامل ڪرڻ سان اها اميد هئي ته ڪو مخالف تهذيب جي مقابلي ۾ اسلام جي عزت قائم رکي سگهي. اهو ئي سبب آهي جو اسين جڏهن گذريل اسي نوي سالن جي تاريخ کي ڏسون ٿا ته اسان کي معلوم ٿئي ٿو ته انهي عرصي دوران اسلام ۽ ان جي تهذيب اڳتي وڌڻ بدران لڳاتار پوئتي هٽندي نظر اچي ٿي. هر سال، هر مهيني ۽ هر ڏينهن جي حساب سان اسلامي تهذيب هيسبي ۽ سسندي نظر اچي ٿي ۽ مغربي تهذيب پڪڙندي ۽ وڌندي وڃي. نت نئين سڄ مغرب جون ذهني گمراهيون ۽ اخلاقي گندگيون ۽ عملي بچڙائيون اسانجي زندگي جي وڌيڪ حصي تي قبضو ڪنديون وڃن ۽ اسانجي دين ۽ اخلاق ۽ تهذيب جي حڪمراني جي قبضي مان وڌيڪ حصو نڪرندو وڃي. اسانجي قديم طرز جا محافظ هڪڙي گهڙي لاءِ به ان کي روڪي نه سگهيا.

(1) قديم - جديد جو ضد.

هن مان ٽيون نقصان اهو ٿيو ته اسانجو مذهبي گروه اسلام ۽ غير اسلامي قدامت جي مرڪب (مڪسچر) جي حفاظت ڪري رهيو هو. انهي ۾ فڪر ۽ عمل جي خيال کان اهڙي ڪشش ڪانه رهي جو دولتمند ماڻهن ۽ ذهين ماڻهن کي پاڻ ڏي ڇڪي سگهي ها. بلڪ اها ڪشش ڏينهنون ڏينهن مرڳو گهٽبي ويئي هڪڙي پاسي مخالف تهذيب اهڙي ساز و سامان سان وڌندي آئي جيڪو نيٺ نار ۽ من موهيندڙ ۽ دماغن کي فتح ڪندڙ هو. ٻئي پاسي اسلام جي نمائندگي ڪندڙ اهڙن مسئلن ۾ منڍل، اهڙن ڪمن ۾ ردل ۽ اهڙن بحثن مباحثن ۾ ڦاٿل هئا جيڪي نڪو دل ۽ دماغ تي اثر ڪندا هئا ۽ نه ئي وري انهن ۾ ڪا ظاهري ڪشش هئي. انهي ڪري پڇندي وارن ماڻهن ۽ دانشورن کي اسلام سان جيڪا ٿوري گهڻي دلچسپي هئي اها به ختم ٿي ويئي ۽ هو مغربي تهذيب ۾ جذب ٿيندا ويا ۽ مذهبيت جي ورثي (ميراث) سنڀالڻ جو ڪم آهسته آهسته انهن ماڻهن ڏي هليو ويو جيڪي نه ته سکيا ستابا هئا ۽ نه ئي وري اعليٰ دماغ ۽ اعليٰ سماجي حيثيت وارا هئا. انهي مان فقط ايترو نقصان ڪونه ٿيو جو مذهبيت جو محاذ وڌيڪ ڪمزور ۽ مغربيت جو محاذ وڌيڪ طاقتور ٿيندو ويو بلڪ انهي کان به وڏو نقصان اهو پهتو جو اسلام جي نمائندگي جو معيار علم و عقل ۽ زبان و اخلاق جي خيال کان، ڏينهنون ڏينهن ڪرندو ويو تن جو دينداري جي آبرو بچڻ به مشڪل ٿي پيئي.

آخري ۽ سڀ کان وڏو نقصان هن پاليسي مان اهو پهتو جو ديندار ماڻهن کي مسلمانن جي اڳواڻي ۽ رهنمائي جي ميدان مان بي دخل ڪيو ويو ۽ تعليم، معيشت، سياست، مطلب ته زندگي جي هر ميدان ۾ رهنمائي ڪرڻ جون واڳون انهن جي هٿن ۾ اچي ويون آهن جيڪي دين مان ڪجهه به ڪونه ڄاڻن ۽ نه ئي وري زندگي جي معاملي ۾ اسلام جو چوڻ مڃڻ چاهين ٿا. هنن ماڻهن سموري تعليم مغربي طرز تي حاصل ڪئي آهي. هو مغرب جي معاشي نظام ۾ پلجي ۽ ڀڄي وڌا ٿيا آهن. سندن رهڻي ڪهڻي ۽ اٿڻ ويهڻ مغربيت جي سانچي ۾ پلٽيل آهي. سندن اخلاق، مغرب جي اخلاقي اصولن ۽ قدرن تي ٺهيو آهي.

هنن ماڻهن پنهنجي شريعت مغرب جي لاءِ ڪاليجن کان ورتي آهي ۽ انهي جي ئي پريڪٽس ڪندا آهن. هنن ماڻهن سياست جا سمورا اصول، رنگ ڍنگ ۽ پيچ ڊاهه جا سمورا اصول ۽ سموريون اٽڪلون مغرب کان ورتيون آهن. گمراهي جي اوڙاهه مان ڪين جيڪا رهنمائي ۽ ”هدايت“ نصيب ٿي انهي تي پاڻ به هليا ۽ سڄي قوم کي هلايائون، ۽ قوم به اڪيون ٻوٽي سندن ڪڍ لڳي.

هن سڄي قصي ۾ ديندار ماڻهن جو ڪم فقط اهو وڃي بچيو ته يا ته ڪنڊون وسائي درس و تدريس ۽ ذڪر و تسبيح ۾ لڳي وڃن، يا جيڪي ماڻهو قوم جا رهبر بنجي وڃن انهن لاءِ دعائون ڪندا رهن يا جيڪڏهن سياست ۾ اچن به کڻي ته ٻين جي پوڻيان لڳي، سندن مڏي کڻي هلن. ديندار ماڻهو ڪانگريس ۾ ويا، يا مسلم ليگ ۾، رڳو ٻين جي پوڻيان لڳا، ڪنهن به پاليسي ٺاهڻ ۾ سندن ڪوبه هٿ ڪونه رهيو ڪنهن وڏي ۾ وڏي گمراهي جو به رستو روڪي نه سگهيا ۽ نه ئي وري ليڊرن ۽ عوام کي توڪي سگهيا. سندن ڪم رڳو اهو وڃي رهيو ته دنيا کان بي نياز يا دين جا دشمن ليڊر جيڪا به پاليسي ٺاهين انهي تي برڪت جا هٿ گهمائين ۽ مسلمانن کي آتڻ ڏيندا رهن ته قرآن پاڪ ۽ حديث ۾ به اها ڳالهه لکيل آهي يا وري اهو سمجهاڻين ته هن پاليسي مان دين کي ڪوبه نقصان ڪونهي.

اها بيماري وڌندي وڌندي انهي حد تائين وڃي پهتي جو اسانجي وڏين وڏين مذهبي درگاهن ۽ بارگاهن مان سڪيولرزم (بي دين سياست) کي برڪت جون دعائون مليون. ويچارن عام ماڻهن جي باري ۾ هنن ديني بارگاهن جي اها حالت آهي جو ڪنهن غريب ڏاڙهي نه رکي ته انهي جي سڄي دينداري ڇڏ ڪري ڇڏيندا، جيڪڏهن ڪن فقهي معاملن ۾ ڪو اختلاف ٿي پيو ته چوندا ائين ته دين ڇڏ ٿي ويو. هوڏانهن جن وڏن وڏن سياسي ليڊرن کي سياسي اقتدار ملي ويو انهن ۾ ڪين ڪوبه عيب نظر ڪونه ايندو پوءِ اهڙا ليڊر ڀلي دين جون پاڙون ئي چونه پٽيندا وتن.

اسين ڇا ٿا چاهيون؟

حضرات اجهو اهو آهي تفصيلي جائزو اسانجي گذريل تاريخ ۽ اسانجي موجوده حالت جو ڪنهن مان وڌن ڪيڙ لاءِ هي جائزو ڪونه ورتو ويو آهي. بلڪ انهي لاءِ ورتو ويو آهي ته اوهين موجوده حالت جا تاريخي سبب چڱي طرح سمجهي سگهو ۽ انهي عملي طريقي کي چاچي پرکي سگهو جيڪو اسان الله جي پروسي تي، پاڪستان ۾ اسلامي نظام کي جاري ڪرڻ لاءِ اختيار ڪيو آهي.

مٿي ورتل جائزي مان اوهان کي معلوم ٿيو هوندو ته هتي خرابيون تمام گهڻو پکڙيل ۽ اسان جي قومي زندگي جي هر شعبي تي چانيل آهن. هن تقرير مان اهو به معلوم ٿيو هوندو ته هتي جيڪي خرابيون موجود آهن انهن مان هر هڪ خرابي ڪهڙن سببن ڪري آهسته آهسته وڌندي ويجهندي هن حالت کي پهتي آهي ۽ ان جون پاڻون اسان جي تاريخ ۽ روايتن ۽ تعليم و سياست جي نظام ۾ ڪيڏيون نه اونهيون هليون ويون آهن. ۽ مختلف شعبن ۾ موجود هي سموريون خرابيون گڏجي ڪيئن نه هڪٻئي کي ٽيڪ ڏيو بينيون آهن. آءٌ سمجهان ٿو ته هاڻي هر هڪ سمجهو ماڻهو اها ڳالهه تسليم ڪندو ته هن نظام جي وڻ جون رڳو تاريون چانگن مان ڪو به ڪڍڻ تيل ڪونه نڪرندو. اوهين ديني مدرسي کولڻ يا نماز ۽ ڪلمي جي تبليغ ڪرڻ يا بچڙائين ۽ برائين خلاف واعظ ڪرڻ يا گمراه فرقن خلاف محاذ کولڻ سان وڌ ۽ وڌ ايترو حاصل ڪري سگهو ٿا ته دين جي تباهي جي رفتار کي ٿورو بريم ڪري سگهو ۽ ديني زندگي کي ٿوري عرصي لاءِ جيئندان ملي وڃي.

پر آڏورين تدبيرن مان اها اميد نٿا رکي سگهو ته الله جو ڪلمو بلند ٿيندو ۽ ان جي مقابلي ۾ جاهليت (غير اسلام) جو چٽو ٻول جهڪو ٿي ويندو ڇاڪاڻ ته اڄ ڏينهن تائين جن سببن جي ڪري الله جو ڪلمو جهڪو ۽ جاهليت جا ڪلما بلند ٿيندا رهيا آهن اهي ته اڳتي وانگر پنهنجي جاء تي موجود آهن.

اهڙي طرح جيڪڏهن اوهين چاهيو ته موجوده نظام جون پاڙون ۽ پيڙهون ته قائم رهن پر رڳو اخلاق يا معاشرت يا معيشت يا سياست وغيره ۾ جيڪي خرابيون آهن انهن مان ڪنهن هڪڙي خرابي ۾ سڌارو آندو وڃي، ته ائين ڪڏهن به ڪونه ٿي سگهندو. ڇاڪاڻ ته انهن مان هر هڪ خرابي، زندگي جي موجوده نظام جي بنيادي خرابين مان پيدا ٿي آهي ۽ انهي ئي هن خرابي کي پالي نپائي وڌو ڪيو آهي ۽ هر خرابي، ڪيترين ئي ٻين خرابين کي ٿيڪ ڏيو بيٺي آهي. اهڙين حالتن ۾ ڪنهن اهڙي پروگرام جي ضرورت آهي جنهن سان سڄي نظام ۾ پاڙ کان وٺي چوٽي تائين سڌاري آڻڻ جو عمل جاري رکي سگهجي.

اهو پروگرام ڪهڙو هجي؟ ۽ اسان وٽ انهي باري ۾ ڪهڙو پروگرام آهي؟ انهي باري ۾ هاڻي ڳالهائيندس. پر اهڙي گفتگو شروع ڪرڻ کان اڳي هڪ سوال جو جواب ڏيڻ ضروري آهي. سوال آهي ته اوهين واقعي ڇا ٿا چاهيو؟ يا وري ائين ئي ڪٿي چئجي ته اوهان مان هر هڪ شخص ڇا ٿو چاهي؟

يڪسوئي جي ضرورت:

اسانجي نظام ۾ جاهليت ۽ اسلام جو گڏوچڙ مڪسچر (مڪتب) هلندو اچي. لاڳيتي تجربي مان ثابت ٿيو آهي ته اهو ملاوٽي نظام گهڻو عرصو ڪونه هلي سگهندو. جيڪڏهن انهي کي برقرار رکيو ويو ته اسان جي دنيا به برباد ٿي ويندي ۽ آخرت به هن گاڏڙ ساڌڙ نظام جي ڪري اسين نڪو ٿا روس، آمريڪا ۽ انگلستان وانگر پنهنجي دنيا ناهي سگهون. ڇاڪاڻ ته ايمان ۽ اسلام سان اسان جو جيڪو تعلق آهي اهو اسان کي نڪ جو نر چوٽي انهن جي رستي تي هلڻ نٿو ڏئي ۽ نه ئي وري هڪ سچي مسلمان قوم وانگر اسين پنهنجي آخرت ناهي ٿا سگهون، ڇاڪاڻ ته اهو ڪم وري جاهليت نٿي ڪرڻ ڏئي جنهن جا بي شمار فتنن اسان نانگ جي ٻچن وانگر پاڻ وٽ پاليندا اچون. ٻه طرفي ٿيڻ ڪري اسين ڪوبه ڪم نيڪ طرح نٿا ڪري سگهون. نڪو ٿا دنيا پرست بنجون، ۽ نه ئي خدا پرست. اسان جي هر ڪم ۾

هڪٻئي جي ابتڙ (متضاد) سوچون ۽ لاڙا موجود هوندا آهن. پوءِ ڀلي اهو ڪم ديني هجي يا دنياوي، انهي حالت کي تمام جلد ختم ڪرڻ گهرجي. جيڪڏهن اسين پنهنجي پير تي پاڻهين ڪهاڙو هڻڻ نٿا چاهيون ته اسان کي هڪ طرفو (يڪسو) ٿيڻ کپي ۽ انهي جون صرف ٻه صورتون ٿي سگهن ٿيون:

پهرين صورت اها آهي ته اسان جي اڳوڻن حاڪمن (انگريزن) پنهنجي تهذيب ذريعي هن ملڪ کي جنهن رستي تي هلايو هو اسين به انهي ساڳئي رستي تي هلون. خدا ۽ آخرت ۽ دين ۽ ديني اخلاق و تهذيب جا سمورا خيال دماغ مان ڪڍي، نج ماده پرستي تي ٻڌل تهذيب کي زور وٺايون ته جيئن اسان جو ملڪ به ”ڀيرو روس“ يا ”ڀيو امريڪا“ بنجي وڃي. پر اهو رستو غلط، حق جي خلاف ۽ هاجيڪار آهي. آءٌ ته ايترو به چوندس ته پاڪستان ۾ اهو تجربو ناڪام ثابت ٿيندو. ڇاڪاڻ ته هتي جي ماڻهن جي نفسيات ۽ روايتون ۽ اسلام سان سندن محبت ۽ عقيدت جون پاڙون ايتريون ته اونهيون آهن جو انهن کي پتي ڪيڏو ڪنهن انسان جي هٿ وس ڪونهي. جيڪي ماڻهو مغربي ماده پرستي جي رستي تي هلڻ چاهين ٿا، آءٌ انهن سان مخاطب ڪونه آهيان. اهڙن ماڻهن آڏو اسين پنهنجو پروگرام پيش ڪرڻ بدران جنگ جو التيميمت پيش ڪرڻ چاهيون ٿا.

هڪ طرفي ٿيڻ (يڪسوئي) جي ٻي صورت هي آهي ته اسين پنهنجي خانگي ۽ قومي زندگي لاءِ اهو رستو پسند ڪريون جيڪو قرآن ۽ محمد ﷺ جن جي سنت اسان کي ڏيکاريو آهي. اسين اها ئي ڳالهه چاهيون ٿا ۽ اسين سمجهون ٿا ته پاڪستان جي مسلمانن جي تمام وڏي اڪثريت به اهو ئي چاهي ٿي. جن ماڻهن جو خدا ۽ رسول ﷺ ۾ ايمان آهي ۽ آخرت جي زندگي کي به مڃين ٿا انهن کي اهو ئي رستو پسند اچڻ کپي. پر جيڪي ماڻهو اسلام ۽ خالص اسلام کي پاڪستان جو رهبر ۽ غالب فلسفو بنائڻ چاهين ٿا انهن کي اها ڳالهه به وسارڻ نه کپي ته موجوده حالتن ۾ اهو ڪم سؤلو ڪونهي.

هن ڪم لاءِ ضروري آهي ته اسلام ۽ ”غير اسلامي قدامت“ کي هڪٻئي کان الڳ ڪريون. ”غير اسلامي قدامت“ کي ورهين جي

روايتن اسلام سان چنبڙائي ڇڏيو آهي. اسين انهي کي اسلام کان الڳ ڪريون ۽ قرآن ۽ سنت جي ڪسوتي تي اسلام جي خاص جوهر کي پرکيون ۽ قبول ڪريون. ائين ڪرڻ سان، قدامت جي ڪنهن نه ڪنهن جزئي کي چنبڙي پيل گروهن طرفان مخالفت ٿيندي ۽ ان کي منهن ڏيڻو پوندو.

اسان کي گهرجي ته يورپ وارن علم ۽ سائنس جي ميدان ۾ جيڪا حقيقي ترقي ڪئي آهي انهي کي، سندن سوچ ۽ اخلاق جي گمراهين کان الڳ ڪريون، جيئن ڪڻڪ کي بهه کان الڳ ڪبو آهي. پوءِ پهرين شيءِ (علم ۽ سائنسي ترقي) کي قبول ڪريون ۽ پوئين کي بلڪل رد ڪري ڇڏيون. انهي ڳالهه کي اسان جو مغرب پرست طبقو يا اسلام جي ”مغربي ايڊيشن“ کي قبول ڪندڙ ماڻهو هرگز برداشت ڪونه ڪندا.

انهي سان گڏ اهو به ضروري آهي ته اسين اهڙا ماڻهو هٿ ڪريون جيڪي اسلامي ذهني رکندڙ هجن ۽ جن ۾ اڌ ۽ ٺاهڻ جي لياقت (تعميري صلاحيت) سان گڏ، باقاعده منظم نموني سان ڪم ڪرڻ جو جذبو هجي. اهڙن ماڻهن جو ارادو پختو ۽ سندن اخلاق مضبوط هجن. پڌري ڳالهه آهي ته اسان ۾ انهي قسم جا آڱرين تي ڳڻڻ جيترا ماڻهو مس لپندا، اهڙا ماڻهو هٿ اچڻ سؤلو ڪم ڪونهي جيڪي سياسي ۽ معاشي نقصان سهڻ سان گڏ، چئني طرفن کان فتوائن ۽ ڪوٽن الزامن جا وسندڙ تير صبر سان برداشت ڪري سگهن ۽ انهي هوندي به پنهنجي ڳالهه تي قائم رهن.

انهن سڀني شرطن پوري ٿيڻ کان پوءِ اهو به ضروري آهي ته غلبه اسلام (اسلام کي غالب بنائڻ) جي تحريڪ جو طوفان سڄي ملڪ تي ائين چائنئجي وڃي جيئن ماضي ۾ هتي مغرب جو طوفان آيو هو ۽ اسانجي زندگي جي هر شعبي تي چائنئجي ويو. چئني طرفن کان اٿندڙ اسلام جي ههڙي طوفان کانسواءِ مغربي تهذيب جون پاڙون پٽي، ان جي جاءِ تي اسلام جو تعليمي، قانوني، سياسي ۽ معاشي نظام قائم ڪرڻ ناممڪن آهي.

اسين فقط اهو چاهيون ٿا، اسين ننڍي کنڊ (هند و پاڪ) جي مسلمانن جي پراڻي تهذيب کي ٻيهر جيئارڻ (احياء) لاءِ ميدان ۾ ڪونه لڳا آهيون، پر اسلام کي ٻيهر جيئرو ڄاڻندو ۽ غالب دين بنائڻ چاهيون ٿا، جديد علم ۽ سائنس جيڪا ترقي ڪئي آهي، اسين انهي جا مخالف ڪونه آهيون، بلڪ تهذيب ۽ تمدن جي انهي نظام جا باغي آهيون جيڪو مغربي (1) فلسفي جي پيٽ مان ڄائو آهي. اسين ٻن ٻن چئن آنن وارا ميمبر ڀرتي ڪري ڪا سياسي راند کيڏڻ نٿا چاهيون بلڪ پنهنجي قوم مان ڳولي ڳولي اهڙن ماڻهن کي گڏ ڪرڻ چاهيون ٿا جيڪي قرآن ۽ سنت واري حقيقي اسلام کي هن ملڪ ۾ غالب بنائڻ لاءِ قدامت پرستن (يعني پراڻين رسمن کي جهٽل) ۽ مغرب پرستن سان هڪ ئي وقت جنگ جوڙڻ لاءِ تيار هجن. اسين ملڪ ۽ قوم جي ڪنهن هڪڙي جزي (يا حصي) کي، يا ڪن پنجن ستن حصن (اجزاء) کي اسلام جو رنگ نٿا ڏيڻ چاهيون، بلڪ اسين چاهيون ٿا ته سڄو ملڪ ۽ سڄي قوم مڪمل اسلامي رنگ ۾ رنگجي وڃي. ماڻهن جي گهرن ۾ تعليمي ادارن ۾ ڪورتن ۾ آفيسن ۾ بازارن ۽ سياست جي ايوانن ۾ قومي ۽ صوبائي اسيمبلي ۾ ڪارخانن ۽ بينڪن ۾ - مطلب ته هر طرف اسلام جي حڪمراني نظر اچي، ۽ پتيوالي کان وٺي صدر ۽ وزير اعظم تائين هر شخص تي اسلام جو رنگ چڙهيل نظر اچي. اهڙو پڪورنگ جو:

رڇي جي ريتا ٿيا، اوبائجن نه اوڙ،

ڪنڀ نه ڪاري ان کي جو هالاري هوڙ،

توڙي ڏوٻي ڏوڙ، ته به لا لائي نه لهي.

(شاهه لطيف رحمۃ اللہ علیہ)

(1) يعني مغرب، انساني اخلاق ۽ انساني زندگي بابت جيڪو فلسفو پيش ڪيو آهي، فلسفي جي هن نظام خدا ۽ آخرت جي تصور کي انساني سوچ مان خارج ڪري ڇڏيو آهي. (ڪ. ب. ن.)

اسين چاهيون ٿا ته پاڪستان جي حڪومت ۽ عوام هڪ دلا (يڪسو) ٿي ڪري انهن روحاني، اخلاقي ۽ مادي فائدين (Material gain) مان پوريءَ طرح فيض پرائين جيڪي الله رب العالمين طرفان مليل هدايت تي هلڻ سان، لازمي طرح انسانن ۽ قومن کي حاصل ٿيندا آهن. اميد آهي ته ائين ڪرڻ سان، هي ملڪ سڀني مسلمانن لاءِ دعوت الي الخير⁽¹⁾ جو ۽ سڄي دنيا لاءِ هدايت جو مرڪز بنجي ويندو.

اسان جو عملي پروگرام:

اسانجي مٿي بيان ڪيل مقصدن کي سمجهڻ کانپوءِ هر شخص اسان جي پروگرام کي سولائيءَ سان سمجهي سگهي ٿو. هن پروگرام جا مکيه حصا (جزا) چار آهن جن مان هر هڪ حصي کي الڳ الڳ بيان ڪريان ٿو.

(1) هن جو پهريون حصو تطهير افكار و تعمير افكار⁽²⁾ آهي. تطهير (غلط خيالن جي اصلاح) ۽ تعمير (صحيح اسلامي سوچ پيدا ڪرڻ) ڪرڻ وقت اکين آڏو اهو مقصد هئڻ گهرجي ته هڪڙي پاسي غير اسلامي قدامت (يا روايت پرستي) جو جهنگل ڪپي اصلي ۽ حقيقي اسلام جي سنئين واٽ کي پٽرو ڪرڻو آهي ته ٻئي پاسي مغرب طرفان آيل تهذيب، علم ۽ سائنس جي چنڊچاڻ ڪري اهو ٻڌائڻو آهي ته ڪهڙيون شيون اڇلائي ڇڏڻ جوڳيون آهن ۽ ڪهڙيون ڳالهائون سڪڻ جوڳيون آهن.⁽³⁾ ٽئين پاسي اها ڳالهه کولي ٻڌائڻي آهي ته موجوده زماني ۾ پيش ايندڙ مسئلن کي اسلام جي اصولن ذريعي حل ڪري، نيڪ ۽ صالح تمدن ڪهڙيءَ طرح قائم ڪري سگهجي ٿو ۽ اهڙي تمدن ۾ زندگي جي هر هڪ شعبي کي ڪهڙي

(1) دعوت الي الخير - نيڪي ۽ ڀلائي جي ڪوٺ ڏيڻ.

(2) تطهير افكار و تعمير افكار - ماڻهن جي دليين ۾ اسلام بابت گهر ڪري ويل غلط خيالن کي ڪڍي انهن جي جاءِ تي نئين سر صحيح اسلامي سوچ ۽ فڪر پيدا ڪرڻ.

(3) مثلاً: ڊاڪٽري علم، ڪيمياوي ۽ طبعي سائنس وغيره. (ڪ. ب. ن.)

نموني هلايو ويندو. ائين ڪرڻ سان سوچ بدلي، ۽ ان جي بدلجڻ سان زندگين جو رخ بدلجڻ شروع ٿيندو ۽ تمدن جي عمارت نئين سر اڏڻ لاءِ ذهنن کي ”فڪري خوراڪ“ ملندي.

(2) هن پروگرام جو ٻيو حصو آهي صالح ماڻهن کي ڳولي هٿ ڪرڻ ۽ انهن کي منظم ڪري سندن تربيت ڪرڻ. انهي مقصد لاءِ ضروري آهي ته ڳوٺن ۽ شهرن مان اهڙن مردن ۽ اهڙين عورتن کي ڳولي هٿ ڪيو وڃي جيڪي نين ۽ پراڻين خرابين کان بچيل هجن يا آئنده بچڻ لاءِ هاڻي تيار ٿين ۽ جن ۾ سڌارو جو جذبو موجود هجي. جيڪي حق کي حق سمجهي مڃين ۽ ان لاءِ پنهنجي وقت، مال ۽ محنت جي ڪجهه نه ڪجهه قرباني به ڏيڻ چاهين. پوءِ ڀلي اهڙا ماڻهو ڪاليجن ۽ يونيورسٽين جا پڙهيل هجن يا مدرسن جا، عوام مان هجن يا خواص مان، غريب هجن يا امير هجن يا وچولي طبقي مان.

جتي به اهڙا ماڻهو ٿين، انهن کي ڪنڊن مان ڪڍي عمل ۽ جدوجهد جي ميدان ۾ آندو وڃي، ته جيئن اسان جي سماج ۾ رهيل گهميل نيڪ ماڻهو جيڪي موجود آهن پر ٽريڪٽر هٿ ڪري نيڪي ۽ اصلاح جو ڪم نٿا ڪري سگهن انهن کي هڪ مرڪز تي گڏ ڪري، سمجهداري سان ٺاهيل پروگرام مطابق، سڌاري ۽ تعليم لاءِ منظم ۽ گڏيل ڪوشش ڪري سگهجي. اهڙو گروه ٺاهي ماڻ ڪري نه وهجي. بلڪ انهن ماڻهن جي ذهني ۽ اخلاقي تربيت به ڪجي ته جيئن انهن جي سوچ وڌيڪ صحيح، سندن سيرت ۽ اخلاق وڌيڪ پاڪ صاف ۽ وڌيڪ مضبوط ۽ ڀروسي جوڳا بنجي وڃن. اسان کي اها حقيقت به سامهون رکڻ کپي ته اسلامي نظام محض ڪاغذي نقشن ۽ زباني دعوائن جي آڌار تي قائم نٿو ڪري سگهجي. اسلامي نظام قائم ۽ جاري (نافذ) ڪرڻ لاءِ ضروري آهي ته هن نظام جي پويان تعميري خوبيون وارن بلند اخلاق ماڻهن جو وڏو تعداد موجود هجي. ڪاغذي نقشن ۾ ڪا خامي رهجي به ويئي ته انهي کي الله جي مدد سان ۽ علم ۽ تجربي جي روشني ۾ ڪيڏي مهل به دور ڪري سگهجي ٿو. پر جيڪڏهن لياقت ۽ نيڪي (صالحيت) نه هوندي ته اسلامي

نظام جي عمارت مرڳو اڏي ئي ڪانه سگهجي. ۽ جيڪڏهن اڏبي به ڪٿي ته گهڻو وقت جتان نه ڪري سگهندي

(3) هن پروگرام جو ٽيون حصو آهي اجتماعي سڌاري لاءِ ڪوشش ڪرڻ. هن ۾ سماج (سوسائٽي) جي هر طبقي جي، سندس حالتن مطابق اصلاح ڪرڻ شامل آهي. اهو ڪم ايترو ئي پڪيڙي سگهيو جيتري سڌاري آئيندڙن جي هلندي پچندي هوندي. هن مقصد لاءِ ڪارڪنن کي سندن لياقت مطابق مختلف حصن يا حلقن ۾ ورهائڻ گهرجي ۽ هر ڪنهن کي اهو ڪم سپرد ڪيو وڃي جنهن جي ڪرڻ جي هن ۾ وڌيڪ صلاحيت (لياقت) هجي. انهن مان ڪو ڪارڪن شهري عوام ۾ ڪم ڪري ۽ ڪو پهراڙي وارن ۾ ڪم ڪري ڪو آبادگارن ڏي ڏيان ڏئي ۽ ڪو وري مزدورن ۽ وچولي طبقي وارن ۾ ڪم ڪري ۽ ڪو وڏن ماڻهن ۾. ڪو سرڪاري ملازمن جي سڌاري لاءِ ڪوشش ڪري ته ڪو وري واپارين ۽ صنعتڪارن جي اصلاح لاءِ. ڪو مدرسن ڏي توجه ڏئي ته ڪو وري ڪاليجن ۽ يونيورسٽين ڏي. ڪو بي ديني ۽ بدڪاري جي سيلاب اڳيان بند ڏئي ته ڪو شعر ۽ ادب جي ميدان ۾ ڪم ڪري ته ڪو وري علم ۽ تحقيق جي ڪم ۾ جنبي وڃي. پر هنن سڀني جي سامهون هڪڙو ئي مقصد ۽ هڪڙي ئي اسڪيم هجي جنهن ڏي قوم جي سڀني طبقن کي وٺي وڃي. هنن سڀني جو نصب العين اهو ئي هجي ته انهي اخلاقي ۽ ذهني گمراهي ۽ انارڪي کي ختم ڪيو وڃي جيڪا پراڻي جمود ۽ ”مغرب اڳيان هٿيار ڦٽا ڪرڻ“ وارن نون لاٿن جي ڪري سڄي قوم ۾ پکڙجي ويئي آهي. ان سان گڏ عوام کان وٺي وڏن ماڻهن (خواص) تائين سڀني ۾ صحيح اسلامي سوچ، اسلامي سيرت (اخلاق) ۽ سچن مسلمانن جهڙي عملي زندگي پيدا ڪئي وڃي.

اهو ڪم فقط وعظن ۽ ڪتابن ۽ رسالن پڙهائڻ ۽ ذاتي لڳ لاڳاپن ۽ گفتگو سان ئي نه ڪرڻ گهرجي. بلڪ باقاعده تعميري پروگرام بنائي مختلف طرفن کان اڳتي وڌجي. مثلاً سڌاري جو ڪم ڪندڙ هي ڪارڪن، پنهنجي تبليغ سان جتي به اڪجهه ماڻهن کي پنهنجو هم

خيال بنائڻ ۾ ڪامياب ٿيڻ اتي انهن کي پاڻ ۾ شامل ڪري مقامي تنظيم بنائڻ ۽ پوءِ ان جي مدد سان هڪ پروگرام تي عمل ڪرائڻ جي ڪوشش شروع ڪري ڏيڻ جنهن جا ڪجهه جزا هي آهن.

ڳوٺ يا پاڙي جي مسجدن جي حالت سڌارڻ، عام ماڻهن کي اسلام جي بنيادي تعليم ڏيڻ، بالغن جي تعليم جو بندوبست ڪرڻ، گهٽ ۾ گهٽ هڪڙي لائبريري قائم ڪرڻ، ماڻهن کي ظلم ۽ ڏاڍ کان بچائڻ لاءِ سڀني سان گڏجي ڪوشش ڪرڻ، عام ماڻهن جي مدد سان صفائي ۽ بيمارين جي روڪڻ لاءِ اپاءُ وٺڻ، پيوڙهن معذورن ۽ غريب شاگردن جون لسٽون ٺاهي انهن جي هر طريقي سان مدد جو انتظام ڪرڻ، جيڪڏهن پڄت هجي ته ڪو پرائمري اسڪول، يا مذهبي تعليم جو اهڙو مدرسو قائم ڪرڻ جنهن ۾ تعليم سان گڏ اخلاقي تربيت جو به انتظام هجي.

اهڙي طرح جيڪي ماڻهو مزدورن ۾ ڪم ڪن اهي کين اشتراڪيت (ڪميونزم) جي زهر کان بچائڻ لاءِ رڳو زباني تبليغ نه ڪن بلڪ سندن مسئلن حل ڪرڻ لاءِ عملي طرح ڪوششون به ڪن. کين اهڙيون مزدور تنظيمن (يونينون) ٺاهڻ گهرجن. جيڪي ڪارخانن کي قومي ملڪيت بنائڻ بدران عدل ۽ انصاف قائم ڪرڻ لاءِ پاڻ پتوڙين. سندن مقصد طبقاتي ڪشمڪش نه، بلڪ مزدورن جي جائز حقن لاءِ جدوجهد ڪرڻ هجي. سندن ڪم ڪرڻ جو طريقو اخلاق ۽ قانون جي حدن اندر هجي. پيچ ڊاهه ۽ تخريبڪاري کان پاسو ڪن. هو فقط پنهنجن حقن لاءِ نه وڙهن پر پنهنجا فرض به پورا ڪن. جيڪي به مزدور يا ڪارڪن هنن تنظيمن ۾ شامل ٿين انهن تي اهو شرط وڌو وڃي ته اهي پنهنجي حصي جو ڪم ايمانداري سان پورو ڪندا. انهي کان علاوه اهي تنظيمن فقط پنهنجي طبقي جي فائدي (مفاد) لاءِ ڪم نه ڪن بلڪ جنهن به طبقي سان تعلق هجي انهن جي ديني، اخلاقي ۽ سماجي حالت سڌارڻ لاءِ به ڪوشش ڪنديون رهن.

عام اصلاح (سڌاري) جي هن سڄي پروگرام جو بنيادي اصول اهو آهي ته جيڪو شخص جنهن به طبقي يا حلقي ۾ ڪم ڪري ان ۾

لڳاتار ۽ منظم طريقي سان ڪم ڪندو رهي، ۽ پنهنجي ڪوشش مان ڪو ڪڙ تيل ضرور ڪڍي اسانجو طريقو اهو نه هجي ته پکين ۽ جهڪن (تيز هواڻن) وانگر رڳو ٻج اڇليندا وٽون، بلڪ اسان کي ته هاري وانگر ڪم ڪرڻ گهرجي، جيڪو زمين جي ڪنهن خاص جڳهه تي ڪم ڪندو آهي. هاري ٻني کي ٺاهڻ کان وٺي فصل ڪٽڻ تائين لڳاتار محنت ڪري پنهنجين ڪوششن مان ڪو نتيجو ضرور ڪڍندو آهي. پهرين طريقي سان جهنگل ٿيندا آهن ۽ پوئين طريقي سان پٺيون.

(4) هن پروگرام جو چوٿون حصو حڪومت جي نظام جي اصلاح آهي. اسين سمجهون ٿا ته هن وقت ملڪ ۾ جيڪي خرابيون موجود آهن انهن کي تڏهن ئي دور ڪري سگهجي ٿو جڏهن ٻين ڪوششن (يعني تبليغ ۽ واعظ وغيره) سان گڏ حڪومت جي نظام کي درست ڪرڻ جي به ڪوشش ڪئي وڃي. ڇاڪاڻ ته تعليم، قانون، ملڪي انتظام ۽ روزگار ڌيارڻ تي جيڪي طاقتون چانيل آهن انهن جي مقابلي ۾ سڌاري جون اهي تدبيرون ڪڏهن به ڪارگر ثابت نه ٿينديون جن جو دارومدار صرف وعظ ۽ تبليغ تي هجي. اسين جيڪڏهن سچ پچ پنهنجي ملڪ مان گمراهي ۽ خدا جي نافرمانِي جون پاڙون پٽي، هن سڄي نظام کي دين حق جي واٽ (صراط مستقيم) تي هلائڻ چاهيون ٿا ته اسان لاءِ فقط هڪڙو گس آهي: گمراهي جي طاقتن کي تخت تان لاهي، حق کي انهن جي جاءِ تي ويهاريون. ظاهر ڳالهه آهي ته اقتدار جيڪڏهن نيڪ ۽ صالح بندين جي هٿ ۾ هوندو ته اهي تعليم ۽ قانون ۽ حڪومتي انتظام جي پاليسي بدلائي، ٿورڙن سالن اندر اهڙو ڪم ڪري ڏيکاريندا جيڪو غير سياسي تدبيرن سان هوندڙ سؤ سالن ۾ به تيار نه ٿي سگهي.

اها تبديلي ڪيئن ايندي؟ هڪ جمهوري نظام ۾ انهي لاءِ صرف هڪڙو رستو آهي، ۽ اهو رستو آهي چونڊن جو رستو. عام راءِ جي تربيت (سکيا) ڪئي وڃي، عوام جي ووٽ استعمال ڪرڻ جو معيار بدلايو وڃي، چونڊن جي طريقي کي سڌاريو وڃي ۽ پوءِ اهڙن صالح ماڻهن کي اقتدار ۾ آندو وڃي جيڪي ملڪي نظام کي اسلام جي

اصولن مطابق، نئين سر هلائڻ جو ارادو به رکندا هجن ۽ انهن ۾ اهڙي قابليت به هجي.

اسين سمجهون ٿا ته هن ملڪ ۾ سياسي خرابيون انهي ڪري موجود آهن جو هتي جو چونڊن جو طريقو خراب آهي. جڏهن چونڊن جي موسم ايندي آهي ته عهدن ۽ اقتدار جي خواهش رکندڙ شخص سندرو ٻڌي ميدان ۾ لهي ايندا آهن ۽ ڊڪ ڊوڙ ڪري ڪنهن پارٽي جي تڪيت حاصل ڪندا آهن يا آزاد اميدوار جي حيثيت سان ڪوشش (ورڪ) ڪندا آهن. اهڙي ڪوشش ڪرڻ وقت ڪنهن به اخلاق يا اصول جو خيال نه ڪندا آهن. هر قسم جو ڪوڙ ڳالهائيندا ۽ فريب ۽ چالبازي، دٻاءُ ۽ ناجائز طريقا استعمال ڪرڻ کان ڪونه مڙندا آهن. جيڪي لالچ ۾ اچن انهن کي لالچ ڏيئي ووٽ خريد ڪندا آهن. جيڪي ڌمڪائڻ سان ڊڄيو وڃن، انهن تي رعب جمائي ڪانئن ووٽ وٺندا آهن. ڪن کان دوکي سان ووٽ وٺندا آهن ۽ ڪن کان وري تعصب جي نالي تي، شريف ماڻهو ههڙي گندي راند کان هميشه پاسو ڪندا آهن، پر جيڪڏهن ڀلجي ميدان ۾ لٿا به ڪٿي ته پهرئين ڌڪ سان کين ميدان مان نڪرڻو پئجي وڃي ٿو. مقابلي ۾ فقط اهڙا ماڻهو وڃي بچندا آهن جن کي نه خدا جو خوف هوندو آهي نه خلق کان شرم. هر قسم جي چالبازي کان ڪم وٺندا. ههڙي گديءَ واري راند ۾ اهي ئي کٽندا آهن جيڪي سڀ کان وڌيڪ ڪوڙا ۽ چالبازي ۾ پنهنجو موت پاڻ هوندا.

هوڏانهن ووترن جو به اهو حال آهي جو نه ڏسندا اصول ۽ پروگرام ۽ نه ئي وري اميدوارن جي لياقت ۽ سندن اخلاق کي پرکيندا. جيڪو به ڪانئن گهڻا ووٽ کسي وڃي، ميل انهي ماري پر هاڻي ته سچن ووترن جي گهڻائي (اڪثريت) جي به ضرورت ناهي. پاڙي تي آندل ڪوڙا ووتر ۽ بي ايمان پولنگ آفيسر اهڙي ته هٿن جي صفائي ڏيکاريندا جو جنهن اميدوار کي سچن ووترن جي اڪثريت حاصل هوندي اهو به چونڊ هارائيندو. ڪڏهن ڪڏهن ته چونڊن تائين ڳالهه ئي نه پهچندي بي ضمير مئجسٽريٽ لالچ يا ”مٿان جي اشاري“ ملڻ

تي سڀني اميدوارن جا نامينيشن پيپر رد ڪريو ڇڏي ۽ ”خاص لاڏلو“ اميدوار بنا مقابلي چونڊ کڻي سڃي تڪ جو نمائندو بڻجي وڃي. پوءِ کڻي حقيقي معنيٰ ۾ نمائندو هجي يا نه هجي.

انهن حالتن کي سامهون رکي، ٿورڙي عقل وارو ماڻهو به سمجهي سگهي ٿو ته جيستائين چونڊن جو اهو طريقو جاري هوندو تيستائين شريف، نيڪ ۽ ايماندار ماڻهن جو اڀرڻ ناممڪن آهي. هي طريقو اهڙو آهي جو قوم جا خراب ۽ خراب ماڻهو مٿي اڀري اچن ۽ جنهن بد اخلاقي ۽ چالبازي سان چونڊون کڻيون اٿن اهڙي ئي بد اخلاقيءَ سان ملڪ جو انتظام هلائين.

اهي طريقا ٻت بند ڪيا وڃن. ٻيا ڪهڙا طريقا اختيار ڪجن جن سان سٺا ماڻهو مٿي آڻي سگهجن؟ انهن جو مختصر تفصيل پيش ڪريان ٿو. پوءِ اوهين پاڻ فيصلو ڪري سگهو ٿا ته انهن طريقن سان حڪومت جو نظام سڌاري سگهجي ٿو يا نه؟

پهرين ڳالهه ته چونڊون ڪن اصولن جي بنياد تي ٿيڻ گهرجن، شخصي، علائقي ۽ قبائلي مفادن جي بنيادن تي نه.

ٻيو ته ماڻهن کي اهڙي سکيا (تربيت) ڏني وڃي، جو هو فيصلو ڪري سگهن ته کين سٺي (اصلاحي) پروگرام تي عمل ڪرڻ لاءِ ڪهڙي قسم جا ماڻهو گهرجن، ۽ انهن ۾ ڪهڙيون اخلاقي صفون ۽ دماغي قابليتون هئڻ گهرجي.

ٽيون ته اهو طريقو بند ڪيو وڃي ته ڪو ماڻهو چونڊن ۾ ازخود اميدوار بنجي بيهي ۽ پوءِ پئسا خرچ ڪري ووٽ خريد ڪري ڇاڪاڻ ته انهي طريقي سان صرف خود غرض ۽ لالچي ماڻهو ئي چونڊ جي ايندا. ان جي بدران اهڙو طريقو اختيار ڪجي جو چونڊن جي هر تڪ جا معزز شريف ماڻهو پاڻ ۾ صلاح مشورو ڪن ۽ پوءِ ڪنهن مناسب ماڻهو کي ڳولي هٿ ڪن ۽ کين درخواست ڪن ته اسان چونڊن لڙڻ لاءِ اوهان کي پنهنجو نمائندو بنايو آهي. پوءِ تڪ جا معزز ماڻهو پڇ ڊوڙ ڪن ۽ چونڊن جو خرچ پري پنهنجي اميدوار کي ڪامياب

بنائين. صرف انهي نموني سان چونڊجي ايندڙ ماڻهو ئي بي غرضي سان، پنهنجي ذاتي فائدي لاءِ نه، پر ملڪ جي ڀلائي لاءِ ڪم ڪندا. چوٿون ته راجن جا معزز ۽ شريف ماڻهو انهي نموني سان جنهن شخص کي پنهنجي تڪ مان اميدوار بيهارين انهي (اميدوار) کان عام عوام ۾ واعدو وٺن ته پنڄاڻت طرفان منظور ٿيل منشور جي پابندي ڪندو ۽ پارليامينٽ يا اسيمبلي ۾ انهن ماڻهن جو ٻانهن ٻيلي ٿيندو جيڪي ساڳئي منشور کي عملي جامون پهرائڻ لاءِ انهي طريقي سان ٻين تڪن مان چونڊجي آيا هوندا جنهن طريقي سان هو پاڻ چونڊجي آيو آهي. جڏهن به پنڄاڻت بي اعتماد ظاهر ڪري ته ميمبري تان استعفيٰ ڏيئي ڇڏيندو.

پنجنون ته پنڄاڻت جا جيڪي ڪارڪن اهڙي اميدوار کي ڪٽائڻ لاءِ جدوجهد ڪن انهن کان به قسم ورتو وڃي ته هو اخلاق جي حدن اندر رهندا ۽ چونڊن جي قانون جي پابندي ڪندا، ڪنهن به تعصب جي نالي تي ووٽر کي اپيل نه ڪندا ۽ مخالف اميدوار جي جواب ۾ يا ازخود، ڪوڙ نه ڳالهائيندا ۽ نه ئي وري ڪوڙا الزام هڻندا يا چالبازين کان ڪم وٺندا، ووٽ خريد نه ڪندا ۽ نه ئي وري ڪنهن تي دٻاءُ وجهندا، جملي ووٽ نه ڏياريندا. چونڊون ڪٿين يا هارائين، پر پولنگ جي ڏينهن تائين، انتخاب (چونڊن) جي جنگ سچائي، ايمانداري ۽ با اصول طريقي سان لڙندا.

آءٌ سمجهان ٿو ته هن ملڪ جي چونڊن ۾ مٿين پنجن طريقن کي آزمايو وڃي ته جمهوريت کي پاڪ صاف بنائي ٿو سگهجي ۽ بد اخلاق ۽ بي ايمان ماڻهن لاءِ اسيمبلي جا دروازا بند ڪري سگهجن ٿا. هروڀرو ائين ناهي ته پهرين ئي چونڊ ۾ انهن جا سٺا نتيجا ظاهر ٿين. پر چونڊن جي گاڏي کي جيڪڏهن انهي پٽڙي تي چاڙهيو وڃي ته جمهوريت جو مزاج بدلائي سگهجي ٿو. ٿي سگهي ٿو ته انهن طريقن سان حڪومت جي نظام ۾ حقيقي ۽ انقلابي ڦيرو آڻڻ ۾ پنجويهه ٽيهه سال لڳن، يا انهي کان به ٿورو وڌيڪ عرصو. پر آءٌ سمجهان ٿو ته

تبديلي جو صحيح طريقو اهو ئي آهي، ۽ انهي طريقي سان جيڪا
تبديلي ايندي اها انشاء الله پڪي پختي ۽ جتاندار هوندي.

حضرات! هن تقرير ۾ مون مرض (بيماري) ۽ مرض جي سببن
جي تشخيص ۽ تشريح اوهان اڳيان پيش ڪئي آهي، علاج جو
طريقو به ٻڌايو آهي ۽ جنهن مقصد سان اسين مرض جي علاج لاءِ
جدوجهد ڪرڻ چاهيون ٿا اهو به بيان ڪيو اٿم. هاڻي فيصلو ڪرڻ
اوهان جي هٿ ۾ آهي ته منهنجيون ڳالهيون ڪيتري قدر قبول ڪرڻ
جوڳيون آهن.

اسلام جو نظام

(ڪجهه ريڊيائي تقريرون)

1۔ اسلام جو اخلاقي نظام

2۔ اسلام جو سياسي نظام

3۔ اسلام جو سماجي نظام

4۔ اسلام جو معاشي نظام

5۔ اسلام جو روحاني نظام

اسلام جو اخلاقي نظام

(ريڊيو پاڪستان لاهور تان 6 جنوري 1948ع تي ڪيل تقرير)

انسان جي اندر قدرتي طور اخلاقي جذبو (حس) موجود آهي، جيڪو ڪن وصفن کي پسند ڪندو ۽ ڪن کي پسند ڪونه ڪندو آهي. اها حس يا جذبو شخصي طرح انسانن ۾ موجود آهي، پوءِ ڪن ۾ گهٽ ۽ ڪن ۾ وڌ، ۽ ڪن ۾ مجموعي طور انسان ذات ڪن وصفن کي سٺو ۽ ڪن وصفن کي خراب چوندي آهي. اصل کان ائين ٿيندو پيو اچي. انساني اخلاقن ۾ سچائي، انصاف، انجام پاڙڻ ۽ امانت وغيره جي هميشه واکاڻ (تعريف) ٿيندي رهي آهي. تاريخ ۾ ڪوبه اهڙو دور نه آيو آهي جڏهن ظلم، ڪوڙ ڏٺو ڏيڻ، انجام تان ڦرڻ، دوکي بازي ۽ خيانت کي پسند ڪيو ويو هجي. همدردِي، رحم، سخاوت ۽ فياضي کي هر ڪو سدائين قدر جي نگاه سان ڏسندو آهي، جڏهن ته سنگدلي، ڪنجوسي ۽ تنگ نظري جي ڪنهن به انسان ڪڏهن به عزت نه ڪئي آهي. صبر و تحمل، اخلاق و بردباري ۽ همت و بهادري جهڙين وصفن جي هميشه ساراھ ٿيندي اچي، جڏهن ته بي صبري، ترڙائي ۽ بزدلي تي ڪنهن کي به داد نه مليو آهي. خود داري، ضبط نفس ۽ ملنساري کي هميشه انساني خوبين ۾ شمار ڪيو ويو آهي. ڪڏهن به ائين نه ٿيو آهي ته نفس جي بندگي، هلڪڙائي، بدتميزي ۽ رکائي، (ڪج خلق) کي اخلاقي خوبين جي فهرست ۾ شامل ڪيو ويو هجي. فرض شناسي، وفاداري، ذميداري جي احساس ۽ ڦڙتي جي هميشه عزت ٿي آهي ۽ فرض ناشناس، بي وفا، غير ذميدار ۽ ٽوٽي ماڻهن جي ڪڏهن به ڪنهن ماڻهو عزت نه ڪئي آهي. اهڙيءَ طرح اجتماعي زندگي جي باري ۾ به انسان ذات ذري گهٽ ساڳيو فيصلو ڏنو آهي. قدر هميشه انهي سماج (سوسائٽي) جو ٿيو آهي جنهن ۾ هڪٻئي جي مدد ڪئي وڃي، جتي هڪٻئي لاءِ محبت ۽ خير خواهي موجود هجي.

انصاف ۽ سماجي مساوات نظر اچن ۽ ماڻهن ۾ ڪوبه ڏيڙ ۽ ڪابه
الڳيت نه هجي.

هوڏانهن نفرت، بدخواهي، بي انصافي، ظلم، سماجي ننڍ وڌائي،
تفرقي، ڏيڙ ڦيٽاري ۽ ڏاڙهي پٽ کي اجتماعي زندگي ۾ ڪڏهن به
خوبيون نه سمجهيو ويو آهي. ڪردار جي نيڪي ۽ بدِي جو به ساڳيو
معاملو آهي. چوري، زنا، قتل، ڌاڙو ٺڳي ۽ رشوت خوري کي ڪڏهن به
سنن ڪمن ۾ شمار نه ڪيو ويو آهي. خلق کي آزار، بهتان هڻڻ،
گهٽ وڌ ڳالهائڻ ۽ ڳلا، چغلي، حسد ۽ ڦڏي فساد کي ڪنهن به سماج
۾ ڪڏهن به نيڪي نه سمجهيو ويو آهي. مڪار، دوڪيباز، مغرور
ضدي، منافق ۽ لالچي انسانن کي ڪڏهن به نيڪي جو سرٿيفڪيٽ
نه مليو آهي. ان جي ابتڙ ماءُ پيءُ جي خدمت، متن مائتن جي مدد،
پاڙيسرين سان سٺو سلوڪ، ڏک سک ۾ دوستن جو ساٿ ڏيڻ، ڀتين ۾
۽ بي ڪسن جي سنڀال لهڻ، مريضن جي خدمت ڪرڻ ۽ مصيبت ۾
ڦاٿلن جي ڪم اچڻ وغيره کي هميشه نيڪي ۽ شرافت سمجهيو ويو
آهي. پاڪ دامن، منو ڳالهائيندڙ نرم مزاج ۽ هر ڪنهن جو پلو
چاهيندڙ جي هر ڪو عزت ڪندو آهي. انسان ذات پنهنجو نيڪ ۽
سٺو جزو انهن ئي ماڻهن کي سمجهندي آهي جيڪي سڌا سنوان ۽
سچا رهنجن. جن تي هر ڳالهه (معاملي) ۾ اعتبار ڪري سگهجي.
جيڪي اندر (باطن) توڙي ٻاهر (ظاهر) هڪ جهڙا رهنجن ۽ جيڪو
چون اهوئي ڪن. جيڪي پنهنجي حق تي راضي رهن ۽ ٻين جا حق
پورا ڪرڻ ۾ فراخدل رهنجن. جيڪي امن سان رهن ۽ ٻين کي به امن
سان رهڻ ڏين. جن جي ذات مان هر ڪنهن کي چڱائي جي اميد هجي
ڪنهن کي به منجهائن برائي جو انديشو نه هجي.

انهي بيان مان معلوم ٿيو ته انساني اخلاقيات اهڙيون عالمگير
حقيقتون آهن جن کي سڀ انسان ڄاڻن سڃاڻن ٿا ته نيڪي ۽ بدِي
کي لڪل شيون ناهن جن کي ڳولڻ ڦولھڻ جي ضرورت پوي اهي ته
انسان جون ڄاتل سڃاتل شيون آهن جيڪي سندس فطرت ۾ سمايل
(وديعت ڪيل) آهن. انهي ڪري ئي قرآن پاڪ پنهنجي زبان

(اصطلاح) ۾ نيڪي کي معروف ۽ بدِي کي منڪر چوي ٿو. يعني نيڪي اها شيءِ آهي جنهن کي سڀ انسان چڱو سمجهندا آهن ۽ منڪر اهڙي شيءِ آهي جنهن کي ڪو به انسان خوبي ۽ چڱائي ڪونه ٿو سمجهي. انهي ئي حقيقت کي قرآن پاڪ هنن لفظن ۾ بيان فرمائي ٿو: **فَالَهُمْ جُورُهَا وَ تَقُولُهَا** - (سورة الشمس: 8) يعني انساني نفس (ذهن، شعور يا Mind) کي خدا پاڪ برائي ۽ ڀلائي جي سڃاڻپ الهامي طور عطا ڪئي آهي.

اخلاقي نظامن ۾ اختلاف جو آهن؟

هاڻي سوال آهي ته جيڪڏهن اخلاق جي برائي ۽ چڱائي جا تامل سڃاتل شيون (گاليهون) آهن ۽ دنيا هميشه ڪن صفتن (ڳڻن) جي نيڪ ۽ ڪن جي بد هئڻ تي متفق رهي آهي، ته پوءِ هي مختلف اخلاقي نظام ڪٿان آيا؟ انهن ۾ ڪهڙي آڌار تي فرق ڪيو وڃي ٿو؟ اسين ڪهڙي آڌار تي چوندا آهيون ته اسلام وٽ پنهنجو مستقل⁽¹⁾ اخلاقي نظام آهي؟ ۽ اخلاق جي معاملي ۾ اسلام ڪهڙي شيءِ انسان ذات کي عطا (Contribute) ڪئي آهي، جنهن کي هن دين جي خاص وصف چئي سگهجي؟

هن مسئلي کي سمجهڻ لاءِ جڏهن اسين دنيا جي مختلف نظامن کي ڏسون ٿا ته اسان کي چوٽ (پهرئين نظر) ۾ هي فرق نظر اچي ٿو. مختلف (جدا جدا) اخلاقي ڳڻن (صفتن) کي زندگي جي مجموعي (گڏيل) نظام ۾ شامل يا جذب ڪرڻ ۽ انهن جو مرتبو مقرر ڪرڻ ۽ انهن جو فائدو (Utility) بيان ڪرڻ ۽ انهن جي وچ ۾ لاڳاپو يا تناسب قائم ڪرڻ جي باري ۾ هنن سڀني نظامن ۾ فرق نظر ايندو. وڌيڪ غور ڪرڻ سان هن فرق جو اهو سبب معلوم ٿئي ٿو ته اهي (مختلف اخلاقي نظام)، اخلاقي خوبين ۽ برائين جي پرڪ، جنهن علم ذريعي (Source) نيڪي ۽ بدِي (خير و شر) جي ساڃاه ۽ سڃاڻپ حاصل

(1) مستقبل - سدائين هڪ جهڙو. جنهن کي بدلائي نه سگهجي.

ٿيندي آهي. انهي ذريعي بابت هنن جو پاڻ ۾ اختلاف آهي⁽¹⁾.

هنن نظامن جو انهي باري ۾ به اختلاف آهي ته ڪهڙي قوت (Sanction) جي ذريعي قانون تي عمل ڪرايو وڃي. ۽ اهي ڪهڙا جذبا (Motives يا محرڪات) آهن جيڪي هڪ انسان کي قانون جي پابندي ڪرڻ تي اپاريندا رهن (آماده ڪن) ٿا. وڌيڪ سوچ ويچار ڪرڻ سان انهي اختلاف ۽ فرق جو اهو سبب معلوم ٿئي ٿو ته ڪائنات جي تصور ڪائنات (دنيا) ۾ انسان جي حيثيت (درجو) ۽ انساني زندگي جي مقصد بابت هنن نظامن جو پاڻ ۾ اختلاف آهي ۽ انهن ئي اختلافن جي ڪري سندن روح، سندن مزاج ۽ سندن شڪل و صورت نهن کان وٺي چوٽي تائين هڪ ٻئي کان مختلف آهن.

انساني زندگي بابت اصل ۽ مکيه سوال هي آهن ته هن ڪائنات جو ڪو خدا به آهي يا نه؟ جيڪڏهن آهي، ته اهو هڪڙو آهي يا گهڻا آهن؟ جنهن جي خدائي مڃي وڃي ان جون صفات (صفتون) ڪهڙيون آهن؟ اسان سان هن جو ڪهڙو تعلق آهي؟ هن اسان جي رهنمائي ڪرڻ (رستو ڏيکارڻ) جو ڪو انتظام ڪيو آهي يا نه؟ اسان کي هن وٽ جواب ڏيڻو آهي يا نه؟ جيڪڏهن ڏيڻو آهي ته ڪهڙي ڳالهه جو ڏيڻو آهي؟ اسان جي زندگي جو مقصد ۽ آخري نتيجو (انجام) ڪهڙو آهي جنهن کي سامهون رکي اسان دنيا ۾ ڪم ڪريون؟ جهڙا هنن سوالن جا جواب هوندا، انهن مطابق ئي زندگي جو نظام ٺهندو ۽ اخلاقي نظام به انهن (جوابن) سان ٺهڪندڙ هوندو.

هن مختصر تقرير ۾ مون لاءِ اها ڳالهه مشڪل آهي ته آءٌ دنيا جي سڀني نظامن جو جائزو وٺي اها ڳالهه ٻڌايان ته انهن (نظامن)، مٿين سوالن جا ڪهڙا جواب ڏنا آهن ۽ انهن جوابن هنن نظامن تي ڪهڙو اثر وڌو آهي. آءٌ صرف اسلام بابت عرض ڪندس ته هي دين انهن

(1) مثلاً هندو ڌرم ۾ ستي ٿيڻ (يعني مڙس جي موت کان پوءِ سندس زال جو پاڻ ساڻن) کي نيڪي سمجهيو وڃي ٿو جڏهن ته اسلام خودڪشي کي بلڪل حرام ۽ تمام وڏو گناه چوي ٿو. (ڪ. ب. ن)

سوالن جو ڪهڙو جواب ڏئي ٿو ۽ انهي جي آڌار تي خاص قسم جو ڪهڙو اخلاقي نظام پيدا ٿيو.

زندگي ۽ اخلاق بابت اسلام جو نظريو:

اسلام جواب ڏئي ٿو ته هن ڪائنات جو خالق الله آهي ۽ اهو آهي به اڪيلو. اهو ئي هن جو لاشريڪ⁽¹⁾ مالڪ، حاڪم ۽ پالڻهار آهي. ۽ انهي جي ئي اطاعت تي هي سڄو نظام هلي رهيو آهي. هو دانا ۽ قادر مطلق آهي. ظاهر ۽ گجهو ڄاڻي ٿو. سبوح و قدوس آهي (يعني عيب، خطا ڪمزوري ۽ نقص يا خامي کان پاڪ آهي). سندس خدائي اهڙي طريقي تي قائم آهي جو انهي ۾ ڪوبه ڏنگ ونگ ڪونهي. انسان ڄاڻي ڄم کان هن جو بندو ۽ غلام آهي. سندس ڪم ئي اهو آهي ته هو سراسر خدا جي بندگي ۽ اطاعت ڪري سندس زندگي جي صحيح صورت فقط اها آهي ته هو سراسر خدا جي بندگي ڪري بندگي ڪهڙي طريقي سان ڪري؟ اهو انسان جو ڪم ڪونهي، بلڪ انهي خدا جو ڪم آهي جنهن جو هو بندو آهي. خدا پاڪ سندس رهنمائي ڪرڻ لاءِ پيغمبر موڪليا آهن ۽ ڪتاب نازل ڪيا آهن. انسان جو فرض آهي ته پنهنجي زندگي لاءِ سموريون هدايتون اتان ئي وٺي. انسان کي پنهنجي زندگي جي سڀني ڪارنامن جو خدا وٽ جواب ڏيڻو آهي. ۽ اهو جواب هن جهان ۾ نه بلڪ اڳئين جهان (آخرت) ۾ ڏيڻو آهي. دنيا جي هيءَ زندگي دراصل امتحان لاءِ مليل مهلت آهي ۽ هتي انسان جي سموري ڊڪ ڊوڙ ۽ ڪوشش جو مقصد صرف اهو هئڻ گهرجي ته آخرت ۾ خدا جي حضور ۾ جواب ڏيڻ وقت ڪامياب ٿئي. انسان جو سڄو وجود هن امتحان ۾ ويٺل (شريڪ) آهي. سندس سمورين قابليت ۽ قوتن جو امتحان ٿي رهيو آهي. زندگي جي ذري پرزي جو امتحان آهي.

دنيا جي جنهن شيءِ سان، جنهن به قسم جو واسطو پويس يا پلانڊ اٽڪيس ٿو انهي جي چڱي طرح جاچ پڙتال اها هستي ڪندي جنهن

(1) لاشريڪ - جنهن جو ڪوبه ڀائيوار نه هجي.

زمين جي ذري ذري تي، هوا ۽ پاڻي تي ڪائنات جي لهرن تي ۽ خود انسان جي پنهنجي دل و دماغ ۽ سندس هٿن پيرن تي، رڪارڊ رکندڙ اهڙا ”اوزار“ ڦٽ ڪيا آهن جيڪي نظر ته ڪونه ٿا اچن پر انسان جي هر هڪ چر پر ۽ سندس ارادن ۽ خيالن جو مڪمل ڪچو چنڊ (White Paper) هر وقت تيار ڪري رهيا آهن.

اخلاقي جدوجهد جو مقصد:

زندگي جي بنيادي سوالن بابت اسلام جو جواب اجهو اهو آهي. ڪائنات ۽ انسان بابت هي تصور (سوچ) اهڙي وڏي ۽ وڏي پلائي جو رستو ڏيکاري ٿو جنهن تائين پهچڻ انساني ڪوشش جو اصل مقصد هئڻ گهرجي. اها پلائي آهي خدا کي راضي ڪرڻ. اها ئي ڪسوتي آهي جنهن تي پرڪٽ سان اسلام جي اخلاقي نظام ۾ ڪنهن عمل بابت فيصلو ڪبو آهي ته اهو چڱو آهي يا برو. انهي معيار مقرر ڪرڻ کان پوءِ اخلاق کي اهڙو مرڪز (محور) مليو وڃي جنهن جي چوڌاري سڄي اخلاقي زندگي ڦرندي رهي ٿي. ائين ڪرڻ سان اصل مقصد اڪين سامهون هوندو آهي ۽ انهي مطابق زندگي ۾ سڀني اخلاقي خوبين (صفات) جون مناسب حدون ۽ مناسب عملي صورتون مقرر ڪبيون آهن ۽ اسان کي اهڙا دائمي اخلاقي قدر هٿ اچيو وڃن جيڪي حالتن جي بدلجڻ سان نٿا بدلجن⁽¹⁾.

سڀ کان وڏي ڳالهه اها آهي ته خدا جي راضي ڪي اصل مقصد بنائڻ سان اخلاق کي هڪ اهڙي اعليٰ غايت (سبب) مليو وڃي، جنهن جي ڪري اخلاقي اوسر (ارتقا) جو چيهه ٿي ڪونه هوندو ۽ ڪنهن به منزل يا مرحلي تي انسان خود غرضي ۽ مطلب پرستي جي اوڙاهه ۾ نه ڪرندو.

(1) هڪ مثال سان ڳالهه جي وضاحت ڪجي ٿي. غير محرم مردن کان پردو ڪرڻ هر مسلمان عورت تي فرض آهي. هن ”جديد“ دور ۾ به پردو اهڙو ئي فرض آهي جهڙو اڄ کان چوڏهن سؤ سال اڳي هو يا آئنده چوڏهن سؤ سال کانپوءِ به فرض هوندو. زماني جي بدلجڻ سان هي اسلامي قدر نه بدليو.

اهڙي معيار ڏيڻ کان پوءِ اسلام اسان کي علم جو اهڙو مستقل ذريعو به عطا ڪري ٿو جنهن سان اخلاقي خوبيون ۽ خرابين جو پتو پوي ٿو. اسلام پاڪ اخلاق بابت اسان جي علم کي محض عقل يا خواهشن يا تجربن يا انساني علوم (علم جو جمع) جي حوالي نه ڪيو آهي ته هميشه بدلجندڙ فيصلن سان اسان جا اخلاقي حڪم به بدلبا رهن، ۽ ڪو جتادار اخلاقي اصول هجي ئي ڪونه بلڪ هو اسان کي هڪ مقرر ٿيل ذريعو ڏئي ٿو يعني الله جو ڪتاب ۽ ان جي رسول ﷺ پاڪ جي سنت. هنن ٻن ذريعن جي مدد سان اسان کي هر حالت ۽ هر زماني ۾ اخلاقي هدايتون ملنديون رهن ٿيون ۽ اهي هدايتون آهن به اهڙيون جو عام زندگي (پرائيوٽ لائيف) جي ننڍن معاملن کان وٺي بين الاقوامي سياست جي وڏن وڏن مسئلن تائين زندگي جي هر شعبي ۾ اسان جي رهنمائي ڪن ٿيون. هنن هدايتن ۾ زندگي جي سڀني مسئلن سان اخلاقي اصول لاڳو ڪرڻ جي ايڏي ته قابليت موجود آهي جو اسان کي علم جي ڪنهن به ذريعي جي ڪڏهن به ضرورت محسوس ڪانه ٿي ٿئي.

ڪائنات ۽ الله بابت انهي ئي اسلامي تصور اندر اهڙي قوت نافذه (1) (Snaction) به موجود آهي جنهن جي اخلاقي قانون جي ضرورت هوندي آهي. اها قوت آهي خدا جو خوف، آخرت ۾ پڇاڻي جو ڀڄ ۽ اڻ ڪٽ مستقبل (2) جي تباه ٿيڻ جو خطرو. اسلام جيتوڻيڪ هڪ اهڙي طاقتور عام راءِ به تيار ڪرڻ چاهي ٿو جيڪا قومي (اجتماعي) زندگي ۾ شخصن ۽ گروهن کي اخلاقي اصولن جي پابندي ڪرڻ لاءِ مجبور ڪري ۽ هڪ اهڙو سياسي نظام به ٺاهڻ چاهي ٿو جنهن جو اقتدار اخلاقي قانون کي زور ۽ قوت سان جاري (نافذ) ڪري پر سندس (اسلام جو) اصل اعتماد ۽ پروسو ٻاهرين (3) دٻاءُ بدران اندر

(1) جيڪا طاقت يا قوت ڪنهن قانون تي عمل ڪرائي سگهي انهي کي قوت نافذه چوندا آهن. (ڪ.ب.ن.)

(2) مستقبل - ايندڙ زمانو يا وقت.

(3) هتي ٻاهرين دٻاءُ مان مطلب آهي حڪومت طرفان سزا جو خوف.

(ضمير) جي دٻاءَ تي آهي. اهڙو دٻاءُ الله ۽ آخرت جي عقيدتي ۾ موجود آهي. اخلاقي احڪام (1) ذريعي اسلام ماڻهن جي دل ۾ اها ڳالهه ويهاري ٿو ته تنهنجو واسطو دراصل انهي رب سان آهي جيڪو هر وقت، هر جاءِ تي توکي ڏسي رهيو آهي. تون دنيا کان ته لڪي سگهين ٿو پر هن کان نٿو لڪي سگهين. سڄي دنيا کي دوکو ڏيئي سگهين ٿو پر هن کي نٿو ڏئي سگهين. دنيا وارن کان ته ڀڄي لڪي سگهين ٿو پر هن جي پڪڙ کان نٿو ڀڄي سگهين. دنيا ته رڳو تنهنجو ظاهر ڏسي ٿي پر هو ته تنهنجا ارادا ۽ نيتون به ڏسي رهيو آهي. دنيا ۾ جيڪي وڻيئي سو ڪر، پر هڪڙي ڏينهن نيٺ مرڻو ۽ انهي عدالت (ڪورٽ) ۾ حاضر ٿيڻو اٿئي جتي ڪوبه وڪيل نه هوندو ۽ نه ئي رشوت، سفارش، ڪوڙي شاهدي دوکو ۽ فريب هلي سگهندا. اتي تنهنجي مستقبل جو بي رياڻي سان فيصلو ٿيندو. هي عقيدو ڏيئي، اسلام هر انسان جي دل ۾ چٽڪ پوليس جي چوڪي (ٿاڻو) قائم ڪري ڇڏي جيڪا اندران ئي اندران کيس حڪم تي عمل ڪرائيندي رهي ٿي، پوءِ ٻاهر ڪڍي انهن حڪمن تي عمل ڪرائڻ لاءِ ڪا پوليس، عدالت يا جيل موجود هجن يا نه هجن. اسلام جي اخلاقي قانونن جي پويان اصل قوت ته اها ئي آهي جيڪا هن تي عمل ڪرائي ٿي.

جيڪڏهن عوام جي راءِ ۽ حڪومت جي طاقت به ان جي تائيد لاءِ موجود هجن ته نور علي نور ورنه صرف اهڙو ايمان ئي مسلمان قوم ۽ ان جي هر هڪ شخص کي سڌي رستي تي هلائي سگهي ٿو بشرطيڪ سچو ايمان دلين ۾ گهر ڪري وڃي.

ڪائنات ۽ انسان بابت اسلام جو هي تصور اها به طاقت آهي ٿو جيڪا انسان کي اخلاقي قانون موجب عمل ڪرڻ لاءِ هر وقت اپاريندي رهي ٿي. انسان جيڪڏهن خدا کي پنهنجو خدا مڃي ۽ سندس بندگي ۽ رضا کي پنهنجي زندگي جو مقصد بڻائي ۽ کيس يقين هجي ته جيڪڏهن خدائي حڪمن جي اطاعت (فرمانبرداري) ڪيم ته آخرت

جي اڻ ڪت زندگي ۾ مون لاءِ شاندار مستقبل موجود آهي پوءِ ڀلي هن دنيا جي زندگي ۾ ڪيتريون ئي مشڪلاتون، نقصان ۽ تڪليفون سهڻيون پون، ۽ ان سان گڏ ڪيس اها به پڪ هجي ته جيڪو انسان الله جون نافرمانيون ڪندي هن دنيا مان لاڏاڻو ڪندو انهي کي اڻ ڪت (ابدي) زندگي ۾ سخت سزا لوڙهي پوندي پوءِ ڀلي هن دنيا جي چئن ڏينهن واري زندگي ۾ ڪيڏا به مزا ماڻي - ته اهڙو يقين ڪيس ايڏي قوت ۽ جذبو ڏيندو جو نقصان سهندو پر نيڪ ڪم ڪرڻ کان ڪونه مڙندو ۽ هر قسم جي مزي ۽ لطف کي لت هڻندو پر برائي کي ويجهو به نه ويندو.

هن تفصيل مان اها ڳالهه صاف ظاهر ٿئي ٿي ته اسلام وٽ پنهنجو تصور ڪائنات آهي، نيڪي ۽ بدعي جو پنهنجو معيار آهي، اخلاق بابت علم حاصل ڪرڻ جو پنهنجو معيار آهي ۽ ان کي جاري ڪندڙ قوت ۽ محرڪ به پنهنجا ۽ ٻين کان الڳ موجود آهن، جن جي ذريعي جاتل سجاتل (معروف) نيڪين ۽ اخلاقي قدرن کي زندگي جي سڀني شعبن ۾ جاري ڪندو آهي. تنهنڪري اها ڳالهه بلڪل صحيح آهي ته اسلام وٽ پنهنجو هڪ مڪمل ۽ مستقل اخلاقي نظام موجود آهي.

هن نظام جون خاص خوبيون هونءَ ته گهڻي آهن، پر ٽي خوبيون اهڙيون آهن جيڪي خاص طور اسلام جون عطا ڪيل آهن:

1. اسلام الله جي رضا کي پنهنجو مقصد بنائي ٿو. ائين ڪرڻ سان اسلام اخلاق جو ايڏو ته بلند معيار ڏئي ٿو جو ان جي اخلاقي ترقي (ارتقا) جا حد کان وڌيڪ امڪان موجود آهن. علم حاصل ڪرڻ جو هڪڙو ذريعو مقرر ڪرڻ سان اخلاق کي اهڙي ته پائداري ۽ هميشگي بخشي ٿو جو انساني اخلاق هر دور ۾ سانڍي وانگر رنگ ڪونه بدلائيندو رهي ٿو. خوفِ خدا جي ذريعي اهڙي قوت نافذ (1) ڏئي ٿو جيڪا ڪنهن به ٻاهرئين دٻاءَ کانسواءِ انسان ۾ اخلاق جي قانون تي از خود عمل ڪرڻ جو شوق ۽ لاڙو پيدا ڪندي آهي.

(1) قوت نافذ انهي قوت کي چوندا آهن جنهن جي موجودگي ۽ جنهن جي ڊپ کان انسان ڪوبه قانون ٽوڙيندي ڊڄندو ۽ ڪيپائيندو آهي. (ڪ. ب. ن)

2. اسلام خواه مخواه نت نوان اخلاقي اصول ڪونه گهڙيندو آهي⁽¹⁾ ۽ نه ئي وري چاتل سڃاتل اخلاقي اصولن ۾ گهڻا واڌي ڪندو آهي. هوانهن ئي اخلاقن کي وٺندو آهي جيڪي معروف آهن. اهڙن اخلاقن مان ٻه چار نه بلڪ سڀ جا سڀ وٺندو آهي، ۽ هر هڪ اخلاق کي موقعي جي مناسبت سان انساني زندگي جي سڀني شعبن جهڙوڪ شهري زندگي، ملڪي سياست، واپار ۽ ٻيا ڌنڌا ڌاڙي، پوليس لائين، فوجي چانوڻي، امن ڪانفرنس، ميدان جنگ - مطلب ته سڄي انساني زندگي تي لاڳو ڪندو آهي. اسلام هر جڳهه ۽ زندگي جي هر شعبي ۾ اخلاق کي حاڪم بنائيندو آهي ۽ سندس ڪوشش اها ئي هوندي آهي ته زندگي جي سڀني معاملن جون واڳون نفساني خواهشن، خود غرضي ۽ مصلحت بدران اخلاق جي هٿن ۾ هجن.

3. اسلام انسان ذات کان زندگي جي اهڙي نظام قائم ڪرڻ جو مطالبو ڪري ٿو جيڪو معروف (نيڪي) تي قائم ۽ منڪر (بدي) کان پاڪ هجي. انسان کي انهي ڳالهه ڏي سڏي ٿو ته اچو! انهن پلائين کي قائم ڪريون ۽ زور وٺايون جن کي انسان جي ضمير هميشه پلو (سنو) سمجهيو آهي ۽ اچو ته انهن برائين کي دٻائون ۽ ختم ڪريون جن کي انسانيت هميشه برو سمجهندي اچي. جن ماڻهن اها دعوت قبول ڪئي ۽ انهي سڏ تي لبيڪ (حاضر) چيو اسلام اهڙن سڀني ماڻهن کي گڏ ڪري هڪ امت تيار ڪئي جنهن جو نالو ”مسلم“ آهي. اهڙن انسانن کي يڪي امت بنائڻ جو فقط اهو مقصد آهي ته هو منڪر کي دٻائڻ ۽ ختم ڪرڻ لاءِ گڏيل ڪوشش ڪن. پر هاڻي جيڪڏهن انهي امت جي هٿان معروف (نيڪي) دٻجي ۽ هيسجي وڃي، منڪر (بدي) زور وٺي وڃي ته پوءِ خود هن امت ۽ سڄي انسان ذات کي انهي بدبختي تي ماتم ڪرڻ کپي.

(1) جيئن هندن جا جوڳي ۽ عيسائين جا راهب ”نفس کي مارڻ“ لاءِ رڻ پٽ وسائيندا، بکون کائيندا ۽ شادي کان پاسو ڪندا آهن. (ڪ. ب. ن)

اسلام جو سياسي نظام

(هي تقرير 20 جنوري 1948ع تي ريڊيو پاڪستان لاهور تان نشر ڪئي ويئي)

اسلام ۾ سياسي نظام جو بنياد ٽن اصولن تي رکيو ويو آهي. توحيد، رسالت ۽ خلافت. انهن اصولن کي چڱيءَ طرح سمجهڻ بنا اسلامي سياست جي نظام کي تفصيل سان سمجهڻ مشڪل آهي. تنهنڪري پهريائين آءُ انهن جي مختصر تشريح ڪندس.

توحيد جي معنيٰ هي آهي ته خدا هن دنيا ۽ ان جي سڀني رهاڪن جو خالق، پالڻهار ۽ مالڪ آهي. حڪومت ۽ فرمانروائي انهي جي آهي ۽ انهي کي ئي حڪم ڏيڻ ۽ ڪنهن ڪم کان منع ڪرڻ جو حق آهي ۽ بندگي ۽ فرمانبرداري به صرف انهي جي ڪرڻي آهي. اسان جي هي هستي جنهن جي ڪري اسين موجود آهيون، اسان جا هي عضوا ۽ جسماني طاقتون جن کان ڪم وٺندا آهيون، دنيا ۾ موجود شين تي اسان کي جيڪي اختيار حاصل آهن ۽ خود اهي شيون (موجودات) جن تي اسين پنهنجا اختيار هلائيندا آهيون. انهن مان ڪابه شيءِ نه اسان پيدا ڪئي آهي نه ئي ڪٿان حاصل ڪئي اٿئون. اهي سڀ خدا جون بخشيل آهن ۽ انهي بخشش ۾ خدا جو ڪوبه پائيوار ڪونهي. انهي ڪري پنهنجي هستي (وجود) جو مقصد ۽ پنهنجين قوتن کي استعمال ڪرڻ ۽ پنهنجن اختيارن جي حد بندي ڪرڻ اسان جو ڪم ڪونهي ۽ نه ئي ڪنهن ٻئي کي هن معاملي ۾ تنگ اڙائڻ جو حق آهي⁽¹⁾. اهو ته صرف انهي خدا جو ڪم

(1) هڪ مثال سان هن ڳالهه کي واضح ڪجي ٿو. وات ۽ نڙي پاڻي پيئڻ ۽ ڪن پين ڪمن لاءِ مليا آهن. تنهن ڪري ٿڌو پاڻي، چانهه، خوشبودار شربت ۽ ٻين حلال ۽ پاڪ شين پيئڻ لاءِ اهي عضوا استعمال ڪري سگهون ٿا، پر شراب پيئڻ لاءِ انهن کي استعمال ڪرڻ جو اسان کي حق ڪونهي ۽ نه ئي ڪو انساني قانون شراب کي جائز ڪري سگهي ٿو. (ڪ. ب. ن)

آهي جنهن اسان کي انهن قوتن ۽ اختيارن سان پيدا ڪيو آهي ۽ دنيا جون هي بيشمار شيون اسان کي استعمال ڪرڻ لاءِ ڏنيون آهن. توحيد جو اهو تصور انساني حاڪميت (يعني انسان تي انسان جي ٺاهيل قانون ذريعي حڪومت ڪرڻ) کان صاف انڪار ڪري ٿو. هڪڙو انسان هجي يا ڪو خاندان، يا ڪو طبقو يا ڪو گروه يا ڪا سڄي قوم يا گڏيل طرح دنيا جا سڀ انسان. حاڪميت جو حق ڪنهن به حالت ۾ ڪنهن کي به ڪونهي. حاڪم صرف خدا آهي ۽ انهي جو ئي حڪم ”قانون“ آهي.

خدا جو قانون جنهن ذريعي سان بندين تائين پهتو آهي انهي جو نالو آهي ”رسالت“. هن ذريعي سان اسان کي ٻه شيون مليون آهن. هڪڙو ”ڪتاب“، جنهن ۾ خود خدا پنهنجو قانون بيان ڪيو آهي، ۽ ٻيو آهي انهي ڪتاب جي مستند تشريح جيڪا رسول ﷺ پاڪ خدا جي نمائندي جي حيثيت ۾ پنهنجي قول ۽ عمل سان پيش ڪئي آهي. خدا جي ڪتاب ۾ اهي سمورا اصول بيان ڪيا ويا آهن. جن تي انساني زندگي جو نظام قائم هئڻ گهرجي، ۽ رسول ﷺ هن ڪتاب جي منشا (مريض) مطابق عملي طرح زندگي جو هڪ نظام قائم ڪري هلائي ۽ ان جا ضروري تفصيل ٻڌائي اسان لاءِ هڪ نمونو ۽ مثال قائم ڪيو آهي. انهن ٻنهي شين کي گڏي اسلامي اصطلاح ۾ شريعت چيو وڃي ٿو ۽ اهو ئي بنيادي (دستور) آهي جنهن موجب هڪ اسلامي رياست قائم ٿيندي آهي.

هاڻي خلافت تي اچون ٿا. عربي زبان ۾ هي اکر نيابت⁽¹⁾ جي لاءِ استعمال ٿيندو آهي. اسلامي نقطه نظر موجب دنيا ۾ انسان جي اصل حيثيت اها آهي ته هو زمين تي خدا جو نائب آهي، يعني هن جي ملڪ (دنيا) ۾ هن جا ڏنل اختيار استعمال ڪندو آهي. اوهين جڏهن پنهنجي ملڪيت (جائداد) جي سنڀال ڪنهن جي حوالي ڪندا آهيو ته لازمي طور چار ڳالهين ڏيان ۾ رکندا آهيو. هڪڙو ته جائداد

(1) اصل مالڪ يا حاڪم جو نائب يا نمائندو بنجي سندس بدران ڪم ڪرڻ.

جا اصل مالڪ اوهين پاڻ آهيو انتظار سنڀاليندڙ شخص ڪونهي. ٻيو ته اوهان جي جائداد پر انهي شخص کي اوهان طرفان مليل هدايتن موجب ڪم ڪرڻ ڪپي. ٽيون ته هن کي پنهنجا اختيار انهن حدن اندر استعمال ڪرڻ گهرجن جيڪي اوهان هن لاءِ مقرر ڪيون آهن. چوٿون اهو ته اوهان جي جائداد پر هن کي پنهنجي نه، بلڪ اوهان جي منشا (مريض) پوري ڪرڻي پوندي نيابت جي تصور پر اهي چار شرط ائين سمایل آهن جو نائب جو لفظ زبان مان ڪڍندي ئي خود بخود ڏيان انهن (شرطن) ڏي چڪجيو وڃي. جيڪڏهن ڪو نائب اهي چار شرط پورا نه ڪري ته اوهين چوندا ته هن (نيابت) جون حدون اورانگهيون آهن، ۽ اهو معاهدو ڀڳو اٿس جيڪو نيابت جي عين مفهوم ۾ شامل هو. نيڪ انهي معنيٰ ۾ اسلام انسان کي خدا جو خليفو چئي ٿو ۽ خلافت جي تصور پر اهي چار ئي شرط شامل آهن. اسلام جي سياسي نظريي موجب جيڪا رياست (مملڪت) قائم ٿيندي اها دراصل خدا جي حاڪميت ماتحت انساني خلافت هوندي جنهن کي خدا جي ملڪ ۾ سندس ڏنل هدايتن موجب ۽ سندس مقرر ڪيل حدن اندر ڪم ڪرڻ سان سندس (خدا جي) مرضي پوري ڪرڻي پوندي

خلافت جي مٿين تشريح سان گڏ اها ڳالهه به سمجهي ڇڏيو ته انهي جو اهو مطلب ڪونهي ته اسلام جو سياسي نظريو ڪنهن هڪڙي شخص يا خاندان يا طبقي کي خليفو مقرر ڪري ٿو بلڪ اهو عهدو انهي سڄي سوسائٽي (سماج) کي سونپي ٿو جيڪو توحيد ۽ رسالت جي بنيادي اصولن کي تسليم ڪري نيابت جا بنيادي شرط پورا ڪرڻ لاءِ آماده (تيار) هجي. اهڙي سوسائٽي کي پنهنجي گڏيل حيثيت ۾ خلافت ملندي آهي. ۽ اها خلافت ان جي ٻچي ٻچي تائين پهچي ٿي. انهي نقطي کان اسلام ۾ ”جمهوريت“ شروع ٿئي ٿي. اسلامي سماج جي هر شخص کي خلافت جا حق ۽ اختيار مليل آهن. انهن حقن ۽ اختيارن ۾ سمورا شخص (افراد) بلڪل هڪجهڙا پائيوار آهن. ڪوبه ڪنهن کان مٿاهون ڪونهي ۽ نه ئي ڪنهن کي اهو حق حاصل آهي جو ٻين کان اهي اختيار ۽ حق ڪسي وٺي. رياست (يعني

ملڪ) جو ڪم ڪار هلائڻ لاءِ جيڪا حڪومت ٺاهي ويندي اها انهن ئي ماڻهن (يعني امت) جي مرضي سان ٺاهي ويندي ۽ اهي ئي ماڻهو پنهنجي خلافت جي اختيارن جو هڪ حصو حڪومت جي حوالي ڪندا⁽¹⁾ ان (حڪومت) جي ٺاهڻ ۾ سندن راءِ شامل هوندي ۽ سندن ئي مشوري سان هلندي جيڪو سندن اعتماد وڃائي وهندو انهي کي حڪومت جي عهدي (منصب) تان هٽيو پوندو. انهي خيال کان اسلامي جمهوريت هڪ مڪمل جمهوريت آهي. ايتري ئي مڪمل آهي جيتري ٿي سگهي ٿي. البته اسلامي جمهوريت ۽ مغربي جمهوريت ۾ وڏو فرق اهو آهي ته مغرب جو سياسي نظريو ”جمهوريت حاڪميت“ جو قائل آهي ۽ اسلام ”جمهوريت خلافت“ جو. مغرب ۾ پنهنجي شريعت عوام (جمهور) پاڻ ٺاهيندا آهن ۽ اسلام ۾ ڪين انهي شريعت جي پابندي ڪرڻي پوي ٿي، جيڪا خدا پاڪ پنهنجي رسول ﷺ ذريعي ڏني آهي. اتي حڪومت جو ڪم جمهور جي منشا (مرضي) پوري ڪرڻ آهي. هتي (اسلام ۾) حڪومت ۽ ان جا بنائيندڙ جمهور (عوام) سڀني جو ڪم خدا جي منشا پوري ڪرڻ آهي. مطلب ته مغربي جمهوريت هڪ چڙو مطلق العنان (چٽواڳ) خدا ئي آهي. جيڪا پنهنجا اختيار پنهنجي مرضي سان استعمال ڪندي آهي. ان جي برخلاف اسلامي جمهوريت، ”بندگي جي آئين“ جي پابند آهي ۽ پنهنجا اختيار خدا طرفان مليل هدايتن مطابق ۽ ان طرفان مقرر ڪيل حدن اندر استعمال ڪندي آهي.

(1) مولانا مودودي رحمۃ اللہ علیہ جي هن اسلامي نظريي ۽ روسو (فرانسيسي فلسفي) ۽ هيگل (جرمن فلسفي) جي راءِ عامه (General Will) ۾ زمين آسمان جو فرق آهي. ”راءِ عامه“ جي صورت ۾ عوام پنهنجا سمورا اختيار ڪجهه عرصي لاءِ چونڊيل نمائندن جي حوالي ڪريو ڇڏين. جڏهن ته اسلامي جمهوريت ۾ امت (سمورا شهري نه) پنهنجن اختيارن جي صرف هڪ حصي تان هٽ ڪندي آهي. (ڪ.ب.ن)

هاڻي آءُ اوهان جي اڳيان انهي رياست جو هڪ مختصر پر واضح نقشو پيش ڪريان ٿو جيڪا توحيد، رسالت ۽ خلافت جي بنيادن تي ٺهندي آهي.

قرآن ۾ هن رياست (حڪومت) جو مقصد صاف طور اهو بيان ڪيو ويو آهي ته اهڙي رياست انهن نيڪين کي قائم ڪندي پکيڙيندي ۽ همٿائيندي آهي جن کي خداوند عالم انساني زندگي ۾ ڏسڻ پسند ڪندو آهي، ۽ انهن برائين کي روڪيندي، دٻائيندي ۽ ختم ڪندي آهي جن جو وجود خداوند عالم کي پسند ڪونهي. اسلام ۾ رياست جو مقصد محض اهو ڪونهي ته ملڪ جو انتظام هلائي ۽ ڪنهن خاص قوم جي قومي امنگن ۽ خواهشن کي پورو ڪري ان جي بدران اسلام هن جي سامهون هڪ بلند مقصد رکندو آهي. هن مقصد کي حاصل ڪرڻ لاءِ رياست (حڪومت) کي پنهنجا سمورا ذريعا ۽ وسيلا ۽ پنهنجي سموري طاقت استعمال ڪرڻ گهرجي ۽ اهو مقصد اهو آهي ته خدا پنهنجي زمين تي ۽ پنهنجن بندن جي زندگين ۾ جيڪا پاڪائي، خوبصورتي، ڀلائي (خير) ۽ ترقي ڏسڻ چاهي ٿو اها وڌي ۽ ويجهي ۽ بدي جي انهن سڀني صورتن ۽ ذريعن کي پنهنجو ڏٺو ويڃي جيڪي خدا وٽ هن زمين کي ويران ڪندڙ ۽ سندس بندن جي زندگي کي خراب ڪندڙ آهن. هن مقصد کي پيش ڪرڻ سان گڏ دين اسلام نيڪي ۽ بدي جي اهڙي تصوير اسان جي آڏو رکي ٿو جنهن ۾ گهربل نيڪين ۽ ڌڪاريل برائين کي صاف طور ظاهر ڪيو ويو آهي. هن تصوير کي سامهون رکي اسلامي رياست (حڪومت) پنهنجو اصلاحي پروگرام ٺاهي سگهي ٿي.

اسلام هميشه اها تقاضا (مطالبو) ڪندو رهي ٿو ته زندگي جي هر معاملي يا شعبي ۾ اخلاقي اصولن جي پابندي ڪجي. انهي ڪري هو پنهنجي رياست لاءِ هي پاليسي مقرر ڪري ٿو ته ان (رياست) جي سياست بي رياضي، انصاف، سچائي ۽ ايمانداري جي اصولن تي ٻڌل هجي ۽ اها رياست انتظامي يا قومي مصلحتن خاطر ڪوڙ ڌوڪي ۽ بي انصافي کي ڪنهن به حالت ۾ برداشت نه ڪري. ملڪ جي اندر

رعيت ۽ حڪمرانن جا پاڻ ۾ لاڳاپا هجن يا ملڪ کان ٻاهر ٻين قومن سان لاڳاپا قائم ڪيا وڃن. پنهنجي حالتن ۾ مطلب پرستي ۽ قومي مصلحتن بدران سچائي، ايمانداري ۽ انصاف کي سامهون رکڻ گهرجي. جهڙيءَ طرح مسلمانن تي اها پابندي لڳائي ويئي آهي ته وعدو يا انجام ڪريو ته ان کي پاڙيو مسلم رياست تي به ساڳئي پابندي لاڳو ٿئي ٿي. ڏيڻ ۽ وٺڻ جا وٽ (توراڙا) ساڳيا هجن. جيڪو چئو ٿا اهوئي ڪريو ۽ جيڪو ڪندا آهيو اهوئي چئو. پنهنجي حق سان گڏ پنهنجو فرض به ياد ڪريو. ٻئي کي فرض ياد ڏيارڻ سان گڏ سندس حق کي به نه وساريو. طاقت کي ظلم لاءِ نه بلڪ انصاف قائم ڪرڻ لاءِ استعمال ڪريو. اقتدار کي خدا جي امانت سمجهو ۽ انهي يقين سان استعمال ڪريو ته آخرت ۾ اوهان کي هن امانت جو خدا وٽ پورو پورو حساب ڏيڻو پوندو.

اسلامي رياست جيتوڻيڪ زمين جي ڪنهن خاص حصي (ملڪ) تي قائم ٿيندي آهي، پر اها انساني حقن کي جاگرافي حدن (ملڪي سرحدن) جي پيچري اندر بند ڪانه رکندي آهي، ۽ نه ئي وري شهرت جي حقن کي. اسلام هر انسان لاءِ ڪجهه بنيادي حق مقرر ڪري ڇڏيا آهن جن جو هر صورت ۾ احترام ڪرڻ جو حڪم ڏئي ٿو. پوءِ ڀلي ڪو انسان اسلامي حڪومت (رياست) جي حدن اندر رهندو هجي يا ٻاهر، دشمن هجي يا دوست، صلح سان رهي يا جنگ ڪري انساني خون جو هر حال ۾ احترام ڪرڻو آهي ۽ حق کانسواءِ وهائي نٿو سگهجي. عورتن، ٻارن، ڀينرن، بيمارن ۽ قتيبن تي حملو ڪرڻ ڪنهن به صورت ۾ جائز ڪونهي. عورت جي عزت (عصمت) جو هر حال ۾ خيال رکڻو آهي ۽ ڪنهن به صورت ۾ سندس آبرو ٽٽي نٿي سگهجي. بکيو انسان ماني جو اگهاڙو انسان ڪپڙي جو ۽ زخمي يا پيمار انسان علاج جو حقدار آهي، هر حال ۾ حقدار آهي پوءِ ڪٿي دشمن قوم مان ٿي ڇو نه هجي. اهي ۽ اهڙا ئي ڪجهه ٻيا حق الله پاڪ انسان کي، انسان سمجهي، عطا ڪري ٿو ۽ اسلامي رياست جي آئين ۾ انهن کي بنيادي حقن جو درجو حاصل آهي. شهرت جا حق به اسلام

فقط انهن ماڻهن کي ڪونه ٿو ڏئي جيڪي سندس رياست جي حدن اندر ڄاوا هجن. بلڪ اهڙا حق هر مسلمان کي ڏئي ٿو خواه هو دنيا جي ڪنهن به ملڪ ۾ ڄائو ٺهيو هجي. هو اسلامي رياست جي حدن ۾ داخل ٿيندي ئي خود بخود ان جو شهري بنجي وڃي ٿو.⁽¹⁾ ۽ سندس حق اتي جي اصلوڪن رهواسين جي برابر آهن. دنيا ۾ جيڪي به اسلامي رياستون هونديون انهن سڀني جي رهاڪن کي گڏيل شهريت حاصل هوندي. مسلمان کي ڪنهن به اسلامي رياست جي حدن ۾ داخل ٿيڻ لاءِ پاسپورٽ جي ضرورت ڪانه هوندي. ڪنهن به نسلي، قومي يا طبقاتي ويڇي کانسواءِ، مسلمان ڪنهن به اسلامي رياست ۾ وڌي ۾ وڌي عهدي لاءِ اهل (لائق) هوندو آهي.

اسلامي رياست جي حدن اندر رهندڙ غير مسلمن لاءِ الله پاڪ ڪجهه حق مقرر ڪيا آهن. جيڪي اسلامي دستور جو لازمي حصو هوندا آهن. اهڙي غير مسلم کي اسلامي اصطلاح موجب ”ذمي“ چئبو آهي، يعني جنهن جي حفاظت جو ذموا اسلامي رياست تي هجي. ذمي جي جان، مال ۽ آبرو جي حفاظت بلڪل مسلمان جي جان، مال ۽ آبرو وانگر ڪئي ويندي فوجداري ۽ ديواني قانونن ۾ مسلمان ۽ ذمي جي وچ ۾ ڪوبه فرق ڪونهي. زمين جي پرسنل لاءِ (ذاتي قانون) ۾ اسلامي رياست ڪابه مداخلت ڪانه ڪندي. زمين کي عقيدي ۽ ضمير ۽ مذهبي عبادتن ۽ رسمن بجا آڻڻ جي پوري آزادي حاصل هوندي. ذمي نه صرف پنهنجي مذهب جي تبليغ ڪري سگهي ٿو بلڪ قانون جي حدن اندر رهندي اسلام تي به تنقيد ڪري سگهي ٿو. اهڙائي ٻيا ڪئين حق غير مسلم رعيتن کي اسلامي آئين ۾ ڏنا ويا آهن، ۽ اهي مستقل حق آهن جيڪي صرف انهي حالت ۾ ڪسي

(1) اهو حڪم صرف انهي صورت ۾ آهي جڏهن مسلمان ڪنهن اسلامي رياست جو شهري هجي. پر جيڪڏهن هو ڪنهن غير اسلامي رياست جو رهاڪو آهي ته انهي حالت ۾ اسلامي رياست جو شهري تڏهن بنجي سگهي ٿو جڏهن هجرت ڪري اچي. (مصنف)

سگهجن ٿا جڏهن هو مسلمانن جي ڏمي مان نڪري وڃن. ڪا غير مسلم حڪومت پنهنجي مسلمان رعيت تي ڀلي ڪيڏا به ظلم ڪري. هڪ اسلامي رياست جوابي ڪارروائي طور پنهنجي غير مسلم رعيت سان شريعت جي برخلاف تر جيتري ڏاڍائي به نٿي ڪري سگهي. ايتري قدر جو اسان جي سرحدن کان ٻاهر ڀلي سڀ مسلمان قتل ڪيا وڃن، پر پنهنجين حدن اندر اسين هڪڙي به ڏمي کي ناحق قتل نٿا ڪري سگهون.

اسلامي رياست جي انتظام سنڀالڻ جي ذمہ داري هڪ امير جي حوالي ڪئي ويندي جنهن کي صدر جمهوريه وانگر سمجهڻ گهرجي. انهن سڀني بالغ مردن ۽ عورتن کي امير جي چونڊ ۾ راءِ (ووٽ) ڏيڻ جو حق هوندو جيڪي آئين (ملڪ جو بنيادي قانون) جي اصولن کي تسليم ڪن. چونڊون انهي بنياد تي ٿينديون ته روح اسلام کان واقفيت، اسلامي سيرت، خدا جو خوف ۽ عقلمندي (تدبر) جي خيال کان ڪهڙي شخص تي سوسائٽي (سماج) جي گهڻي ۾ گهڻن ماڻهن جو پروسو آهي. اهڙي ماڻهو کي امير چونڊيو ويندو ۽ سندس مدد لاءِ هڪ مجلس شوري ٺاهي ۽ اها به ماڻهن جي چونڊيل هوندي امير لاءِ اهو لازمي هوندو ته ملڪ جو انتظام شوري وارن جي مدد سان هلائي. هڪ شخص ان وقت تائين امير رهي سگهي ٿو جيستائين ماڻهن جو مٿس پروسو هجي. پروسو ختم ٿي وڃي (يعني عدم اعتماد جي صورت ۾) ته کيس ڪرسي ڇڏڻي پوندي. پر جيستائين کيس ماڻهن جو اعتماد حاصل آهي ان وقت تائين کيس حڪومت جا سمورا اختيار حاصل رهندا.

امير ۽ سندس حڪومت تي عام شهرين کي تنقيد ڪرڻ جو پورو حق حاصل هوندو.

اسلامي رياست ۾ قانون ٺاهڻ جو ڪم شريعت طرفان مقرر ڪيل حدن اندر ڪيو ويندو. خدا ۽ رسول ﷺ جا پٿرا حڪم صرف اطاعت لاءِ آهن. قانون ٺاهيندڙ ڪابه اسيمبلي انهن ۾ ردوبدل نٿي ڪري سگهي. باقي رهيا اهي حڪم جن مان هڪ کان وڌيڪ مطلب

ڪڍي سگهجن ٿا، ته انهن مان شريعت جي مرضي (منشاء) معلوم ڪرڻ انهن ماڻهن جو ڪم هوندو جن کي شريعت جو علم هجي. تنهنڪري اهڙا معاملو مجلس شوري جي انهي سب ڪميٽي جي حوالي ڪيا ويندا، جيڪا علماء (عالمن) مان ٺاهي ويندي انهي کانپوءِ ٻيا گهڻائي اهڙا معاملو آهن جن بابت شريعت ڪوبه حڪم ڪونه ڏنو آهي. اهڙن معاملن بابت قانون ٺاهڻ لاءِ مجلس شوري آزاد آهي.

اسلام ۾ عدالت، انتظامي حڪومت (Executive) جي هٿ هيٺ ڪانهي بلڪ سڌو سنئون خدا جي نمائنده ۽ ان وٽ جوابدار آهي. عدالت جا حاڪم (يا جج) مقرر ته انتظامي حڪومت ئي ڪندي، پر ڪو شخص عدالت جي ڪرسي تي ويهڻ کانپوءِ خدا جي قانون موجب بي رياڻي سان ماڻهن جا فيصلو ڪندو ۽ خود حڪومت به سندس انصاف جي زد (مار) کان نه بچي سگهندي. ايتري قدر جو صدر يا وزير اعظم کي فريادي يا جوابدار جي حيثيت سان هڪ عام شهري وانگر وٽس حاضر ٿيڻو پوندو.

اسلام جو سماجي نظام

(هي تقرير ريڊيو پاڪستان لاهور تان 10 فيبروري 1948ع تي نشر ڪئي ويئي)

اسلام ۾ سماجي نظام جي پيڙهه انهي نظريي تي رکيل آهي ته سڀ انسان هڪ ئي نسل مان آهن. خدا پاڪ پهريائين هڪڙو انساني جوڙو پيدا ڪيو. پوءِ انهن مان ئي اهي سمورا انسان پيدا ٿيا جيڪي دنيا ۾ رهن ٿا. شروعات ۾ انهي جوڙي (آدم ۽ حوا) جو اولاد ڪافي عرصي تائين هڪ ئي امت هو. هنن جو دين به ساڳيو هو ته زبان به ساڳئي هئي ۽ منجهن ڪوبه اختلاف ڪونه هو. پر جيئن جيئن سندن تعداد وڌندو ويو ته هو زمين ۾ پکڙندا ويا. ائين پکڙجڻ سان هو جدا جدا ٻوليون ڳالهائڻ لڳا. سندن لباس الڳ ٿي ويا ۽ رهڻي ڪرڻي جا طريقا به هڪجهڙا نه رهيا. جدا جدا ملڪن جي آب و هوا هنن جا رنگ روپ ۽ مهاندا به بدلائي ڇڏيا. اها قدرتي ڳالهه هئي. هي سڀ اختلاف فطري آهن ۽ دنيا ۾ واقعي (سچ پچ) موجود آهن. تنهنڪري اسلام انهن کي متاثر ۽ ميسارڻ بدران هڪ واقعي ۽ هڪ حقيقت طور مڃي ٿو. هو اهڙن اختلافن کي ختم ڪرڻ نٿو چاهي بلڪ انهن جو ايترو فائدو مڃي ٿو ته انسان جو هڪ ٻئي سان تعارف ۽ تعاون انهي صورت ۾ ئي ممڪن آهي. پر انهن اختلافن جي آڌار تي انسانن ۾ نسل، رنگ، زبان، قوميت ۽ وطنيت جا جيڪي تعصب پيدا ٿيا آهن، اسلام انهن سڀني کي غلط چئي ٿو. انسانن ۾ وڏي ننڍائي پنهنجي پراوي (پراڻي) ۽ ڪميٽي ۽ شريف جا جيڪي ويڇا پيدائش (ڄم) جي بنياد تي قائم ڪيا وڃن ٿا، اسلام چئي ٿو ته اهي سڀ جاهليت جون ڳالهون آهن. هو سڄي دنيا جي انسانن کي چوي ٿو ته اوهين سڀ هڪڙي ئي ماءُ پيءُ جو اولاد آهيو تنهنڪري پاڻ ۾ ڀائر آهيو ۽ انسان جي حيثيت ۾ اوهين سڀ برابر آهيو.

انسانيت بابت اهڙي سوچ عطا ڪرڻ کانپوءِ اسلام چوي ٿو ته انسان ۾ اصل فرق نسل، رنگ، زبان، قوم ۽ وطن جو ڪونهي بلڪ خيالن، اصولن ۽ اخلاق جو ئي ٿي سگهي ٿو. ساڳئي ماءُ جا ٻه پٽ پنهنجي ٻڻ جي ڪري هڪ آهن پر جيڪڏهن سندن خيال جدا جدا آهن ته زندگي ۾ ٻنهي جا رستا به جدا جدا ٿي سگهن ٿا. انهي جي برخلاف، دنيا جي ٻنهي ڇيڙن تي رهندڙ ٻن انسانن جا خيال ساڳيا آهن ۽ اخلاق به هڪجهڙا آهن ته زندگي ۾ ٻنهي جو رستو ساڳيو هوندو. پوءِ ظاهري طور هڪٻئي کان ڪيترو به ڪٽي پري هجن. هن اصول (نظريي) جي بنياد تي اسلام هڪڙو فڪري، اخلاقي ۽ اصولي سماج ٺاهي ٿو جنهن ۾ انسانن جا لڳ لاڳاپا، پيدائش (جنم) بدران عقيدتي ۽ اخلاقي ضابطي جي بنياد تي قائم ٿيندا آهن. هراهو شخص جيڪو خدا پاڪ کي پنهنجو اڪيلو مالڪ ۽ معبود مڃي ٿو ۽ پيغمبرن جي آندل هدايت کي پنهنجي زندگي جو قانون مڃي ٿو اهو اسلامي معاشري (سماج) ۾ شامل ٿي سگهي ٿو. پوءِ آفريقا جو رهاڪو هجي يا آمريڪا جو سامي نسل مان هجي يا آريه نسل مان، ڪارو هجي يا گورو هندي ڳالهائيندو هجي يا عربي، جيڪي انسان هن معاشري ۾ شامل ٿيندا انهن سڀني جا حق ۽ سندن سماجي مرتبا هڪجهڙا هوندا. هنن ۾ ڪنهن به قسم جا نسلي، قومي ۽ طبقاتي ويڇا ڪونه هوندا. ڪو هيٺاهون ته ڪو مٿاهون ڪونه هوندو. منجهن ڪنهن به قسم جو چوٽ چات ڪونه هوندو. ڪنهن جي هٿ لڳڻ سان ڪوبه پليٽ (پليٽ) ڪونه ٿو ٿيو پوي (1) شادي مرادي ۽ گڏجي ڪاٺ پيئڻ ۽ گهمڻ ڦرڻ ۾ ڪابه رڪاوٽ ڪانه هوندي. پنهنجي جم (جنم) يا ڌنڌي جي خيال کان ڪوبه شخص ذليل يا ڪميٽو ڪونه سمجهيو ويندو. ڪنهن به

(1) هندو ڌرم جو اصول آهي ته ڪنهن اڇوت (گهٽ ذات) واري جيڪڏهن ڪنهن اعليٰ ذات واري (برهمڻ، ڪتري يا وٽس) کي هٿ لاهو ته اهو شخص ناپاڪ ٿي ويندو ۽ اها ناپاڪي صرف گنگا ندي جي پاڻي سان لهي سگهي ٿي. سندن ويدن جي اها هڪ بنيادي تعليم آهي. (ڪ. ب. ن.)

ذات، برادري يا ٻڻ بنياد جي آڌار تي ڪنهن لاءِ خاص حق ڪونه هوندا. انسان کي سندس خاندان ۽ دولت جي ڪري معزز ۽ چڱو مڙس ڪونه سمجهيو ويندو. بلڪ عزت انهي ڪري هوندس ته سندس اخلاق سٺا آهن ۽ ٻين جي پيٽ ۾ وڌيڪ خدا ترس آهي.

هي اسلامي معاشرو اهڙو معاشرو آهي جيڪو نسل و رنگ ۽ زبان جون زنجيرون ٽوڙي ۽ ملڪن جون سرحدون ڀڄي دنيا جي ڪنڊ ڪڙڇ ۾ پکڙي سگهي ٿو ۽ هن جي بنياد تي انسانن جي عالمي برابري قائم ٿي سگهي ٿي. نسلي ۽ وطني سماجن (معاشرن) ۾ ته صرف اهڙا ماڻهو شريڪ ٿي سگهن ٿا جيڪي ڪنهن خاص نسل يا وطن ۾ پيدا ٿيا هجن، انهن کان ٻاهر ”دارين“ لاءِ اهڙي سماج جا دروازا بند هوندا آهن. پر هن فڪري ۽ اصولي سماج ۾ هر اهو شخص شامل ٿي سگهي ٿو جو اسلامي عقيدتي ۽ اخلاقي ضابطن کي مڃي ۽ اهڙن ماڻهن جا حق هڪجهڙا هوندا. باقي رهيا اهي ماڻهو جيڪي هن عقيدتي ۽ ضابطي کي نه مڃين، ته اسلامي سماج انهن کي پاڻ ۾ شامل نه ڪونه ڪندو پر انهن سان انساني برادري جو تعلق رهندو ۽ انهن کي انساني حق ڏيڻ لاءِ تيار آهي. ظاهر ڳالهه آهي ته ساڳئي ماءُ جي ٻن پٽن جا خيال هڪجهڙا نه هوندا، ته انهن جو زندگي گذارڻ جو طريقو به مختلف هوندو پر انهي جي اها معنيٰ ته ڪانه ٿيندي ته هو پاڻ ۾ ڀاڻ ڪونهن. بلڪل ساڳئين نموني انساني نسل جي ٻن گروپن (گروهن) يا هڪ ئي ملڪ ۾ رهندڙ ماڻهن جي ٻن گروپن جا عقيدا ۽ اصول جيڪڏهن جدا جدا آهن ته يقيناً سندن معاشرا (سوسائٽي) به الڳ هوندا. پر انسانيت جو جزو ته سڀني ۾ هڪجهڙو هوندو. انهي هڪجهڙي انسانيت جي بنياد تي وڏي ۾ وڏي جيترن به حقن بابت سوچي سمجهي سگهجي ٿو. اسلامي معاشرو سڀني غير اسلامي معاشرن جا اهڙا حق تسليم ڪيا آهن.

اسلامي سماج جي هنن بنيادي اصولن کي سمجهڻ کانپوءِ هاڻي ڏسون ته انساني ميل ميلاپ جي جدا جدا صورتن لاءِ اسلام ڪهڙا اصول ۽ طريقا مقرر ڪيا آهن.

انساني ميل ميلاپ جو پهريون ۽ بنيادي ادارو ڪٽنب (خاندان) آهي. ڪٽنب هڪ مرد ۽ هڪ عورت جي ملڻ سان ٺهي ٿو. هن ميل ميلاپ سان هڪ نئون نسل وجود ۾ اچي ٿو. پوءِ انهي مان مٽي ماڻهي، ڪٽنب ۽ برادري جا ٻيا تعلق پيدا ٿين ٿا. اها ئي شيءِ وڌندي ويجهندي نيٺ هڪ سماج (معاشري) تائين وڃيو پهچي. خاندان (ڪٽنب) ئي اهڙو ادارو آهي. جنهن ۾ هڪڙو نسل پنهنجي پوئين نسل کي انساني تمدن جي خدمت ڪرڻ لاءِ نهايت محبت، ايشار دل سوزي ۽ خير خواهي سان تيار ڪري ٿو. هي ادارو (ڪٽنب) انساني تمدن جي وڌڻ ويجهڻ ۽ ترقي لاءِ رڳو رنگروت ڀرتي ڪونه ڪندو آهي. بلڪه ان جا ڪارڪن (يعني ماءُ پيءُ ۽ ٻيا بزرگ) دل و جان سان چاهيندا آهن ته سندن جاءِ والاريندڙ ڪانئن بهتر هجن. انهي ڪري اها هڪ حقيقت آهي ته ڪٽنب (خاندان) ئي انساني تمدن جي پاڙ آهي ۽ هي پاڙ جيتري قدر صحتمند ۽ طاقتور هوندي انساني تمدن به اوتري قدر ئي صحتمند ۽ طاقتور هوندو. تنهنڪري اسلام سماجي مسئلن ۾ سڀني کان پهريائين انهي ڳالهه ڏي ڏيان ڏئي ٿو ته خاندان جي اداري کي بلڪل صحيح بنيادن تي قائم ڪيو وڃي.

اسلامي اصولن موجب مرد ۽ عورت جي وچ ۾ لاڳاپي جو صحيح طريقو فقط اهو آهي جنهن موجب سماجي ذميداريون قبول ڪيون ويون هجن ۽ جنهن جي نتيجي ۾ هڪ خاندان (ڪٽنب) جو بنياد وڌو وڃي. چڙواڳ ناجائز تعلق کي محض هڪ تفريح يا ڪا معمولي خرابي سمجهي ان کان ڪن لاتار نٿو ڪري بلڪه اسلام جي نگاهن ۾ اهڙو تعلق انساني تمدن جي پاڙ پٽيندڙ فعل (ڪم) آهي. تنهنڪري اهڙي لاڳاپي کي حرام ۽ قانوني ڏوهه سمجهي ٿو. انهي بري ڪم لاءِ سخت سزا مقرر ڪري ٿو ته جيئن سماج ۾ تمدن جو ٻيڙو ٻوڏيندڙ اهڙن لاڳاپن جو رواج نه پوي ۽ انهن اسباب (سببن) کي به اڀرڻ نٿو ڏئي جيڪي اهڙن چڙواڳ لاڳاپن تي اڀاريندا آهن. پردي جا حڪم، مردن ۽ عورتن جي هڪٻئي سان گڏ اٿڻ ويهڻ تي پابندي، موسيقي ۽ تصويرن تي بندش ۽ فحش ڳالهين جي اشاعت جي خلاف رڪاوٽون

- انهن سڀني جو مقصد اهو آهي ته خاندان جي اداري کي محفوظ ۽ مضبوط بنايو وڃي. ٻئي پاسي ذميدارين واري تعلق يعني نڪاح کي اسلام محض جائز نه بلڪه هڪ نيڪي، ثواب جو ڪم ۽ عبادت سمجهي ٿو. بالغ ٿيڻ کانپوءِ مرد ۽ عورت جي چڙهي رهڻ کي اسلام پسند نٿو ڪري. هر نوجوان کي انهي ڳالهه تي اڀاري ٿو ته تمدن جي جن ذميدارين جو بار جيڪو سندس ماءُ پيءُ کنيو هو پنهنجي واري اچڻ تي هو به انهن کي ڪلهو ڏئي. اسلام رهبانيت کي نيڪي نٿو سمجهي بلڪه ان کي الله جي فطرت جي خلاف هڪ بدعت سمجهي ٿو. هو اهڙين سڀني رسمن ۽ رواجن کي به پسند نٿو ڪري جن جي ڪري نڪاح ڳرو بار ۽ مشڪل ڪم بڻجي وڃي. اسلام چاهي ٿو ته سماج ۾ نڪاح کي تمام سؤلو فعل ۽ زنا کي حد کان وڌيڪ مشڪل ڪم بنائي ڇڏي. ائين نه هجي جو زنا سؤلو ۽ نڪاح مشڪل هجي. انهي ڪري هن ڪجهه ويجهين ماتئين ۾ نڪاح کي حرام بنائڻ کانپوءِ ٻين ماتئن ۾ شادي ڪرڻ جي اجازت ڏني. ذات ۽ برادري جا سمورا ويڇا ختم ڪري سڀني مسلمانن کي هڪٻئي سان شادي ذريعي، ماتئين ڳنڍڻ جي کليل اجازت ڏني. مهر ۽ ڏاج ايترو ته ٿورو مقرر ڪيو جو ٿريون سؤلائي سان ڏيئي سگهن ۽ نڪاح جي رسم پوري ڪرڻ لاءِ ڪنهن قاضي، پنڊت، پادري يا دفتر ۽ رجسٽر جي ڪابه ضرورت ڪانهي. اسلامي معاشرت (سماج) جو نڪاح هڪ اهڙي سادي رسم آهي جيڪا ڪنهن به جاءِ تي ٻن شاهدن جي موجودگي ۽ ٿرين (گهوت ۽ ڪنوار) جي رضامندي ۽ قبوليت سان پوري ڪري سگهجي ٿي، پر ضروري شرط اهو آهي ته اهڙي قبوليت ۽ رضامندي ڳجهي (خفي) نه هجي بلڪه بستي (ڳوٺ يا پاڙي) ۾ ان جو اعلان به ٿئي ته جيئن سڀني کي خبر پوي.

اسلام خاندان (ڪٽنب) جي انتظام هلائڻ جو ڪم مرد کي سونپيو آهي. زال کي مڙس جي ۽ اولاد کي ماءُ پيءُ جي خدمت ۽ فرمانبرداري جو حڪم ڏئي ٿو. اسلام اهڙي لڳڙي ڪٽنب کي پسند نٿو ڪري جنهن جي ڀاتين جي اخلاق ۽ معاملن جي سنڀال ڪرڻ

وارو ڪوبه نه هجي. انتظام هلائڻ ۽ سار سنڀال لهڻ لاءِ ڪنهن ذميدار ناظم جي ضرورت هوندي آهي ۽ اسلام جي نظرن ۾ ڪٽنب جو پيءُ ئي اهڙي ذميداري ڪٽڻ لاءِ مناسب ۽ موزون آهي. پر انهي جو اهو به مطلب ڪونهي ته مرد کي ڪٽنب جو زيرو ۽ ڪرڙو (جابر ۽ قاهر) حاڪم بنايو ويو آهي. اسلام جي نظرن ۾ خانداني (ازدواجي) زندگي جو اصل جوهر محبت ۽ شفقت آهن. جيڪڏهن عورت جو فرض آهي ته مرد جي فرمانبرداري (اطاعت) ڪري ته ان سان گڏ مرد جو به اهو فرض آهي ته کيس جيڪي اختيار مليل آهن اهي سڌاري (اصلاح) لاءِ استعمال ڪري ۽ ڪابه زيادتي (ڏاڍائي) نه ڪري اسلام ازدواجي⁽¹⁾ تعلق کي تيستائين قائم رکڻ چاهي ٿو جيستائين ڌرين ۾ محبت يا ڪم از ڪم رفاقت (ساٿي ٿيڻ) جو احساس ۽ امڪان باقي هجي. جتي اهڙو امڪان ختم ٿي وڃي، اتي مرد کي طلاق جو ۽ عورت کي خلع جو حق ڏئي ٿو ۽ ڪن حالتن ۾ اسلامي عدالت کي اختيار ڏئي ٿو ته اهڙي نڪاح کي ٽوڙڻ جو حڪم ڏئي جيڪو رحمت بدران مصيبت بنجي ويو هجي.

خاندان (ڪٽنب) جي حدن کان ٻاهر ويجهي ۾ ويجهي سرحد عزيزن قريبن جي آهي جنهن جون حدون (دائرو) بنهه ڪشاديون آهن. ماءُ پيءُ جي متن مائتن ۽ سس سهري جي ناتني سان جيڪي ماڻهو مائتي جي حدن ۾ اچن، اسلام انهن سڀني جي هڪٻئي سان همدردي ۽ غمگساري⁽²⁾ ڏسڻ چاهي ٿو. قرآن ڪريم ۾ ڪيترين جاين تي ذوي القربىٰ يعني متن مائتن سان نيڪ سلوڪ ڪرڻ جو حڪم ڏنو ويو آهي. حديث ۾ صلہ رحمي⁽³⁾ جو بار بار تاڪيد ڪيو ويو آهي ۽ انهي کي وڏي نيڪي شمار ڪيو ويو آهي. اسلام اهڙي شخص کي بلڪل پسند ڪونه ٿو ڪري جيڪو پنهنجن مائتن کان منهن ڦيرائي

(1) ازدواجي تعلق - عورت ۽ مرد جو زال ۽ مڙس جي حيثيت سان گڏجي رهڻ.

(2) غمگساري - ڏک سک ۾ ساٿ ڏيڻ.

(3) صلہ رحمي - جن سان رت ڳنڍيل هجي انهن سان سٺو سلوڪ ڪرڻ.

چڏي ۽ انهن کي پڇي ئي نه پر انهي جو اهو به مطلب ڪونهي ته پنهنجن مائتن جي اجائي طرفداري ڪو اسلامي ڪم آهي. پنهنجي ڪٽنب ۽ قبيلي (ذات يا برادري) جي ناحق طرفداري ڪرڻ کي اسلام جاهليت جو نالو ڏئي ٿو. اهڙي طرح جيڪڏهن حڪومت جو ڪو عهديدار (آفيسر) پبلڪ جي پئسي مان پنهنجن مٿن مائتن کي نوازڻ لڳي، يا فيصلن ۾ سندن اجائي حمايت ڪري ته اهو ڪو اسلامي ڪم ڪونهي هڪ شيطاني حرڪت آهي. اسلام جنهن صلہ رحمي جو حڪم ڏئي ٿو اها سرڪاري حيثيت سان نه بلڪ پنهنجي ذاتي حيثيت سان ڪئي وڃي ۽ اها هجي به حق ۽ انصاف جي حدن اندر.

مائتي جي لاڳاپي کانپوءِ ٻيو نمبر ويجهو لاڳاپو پاڙي جو آهي. قرآن موجب پاڙيسرين جا ٽي قسم آهن: هڪڙا رشتيدار پاڙيسري پيا ڌاريا پاڙيسري ۽ ٽيان عارضي (وقتي) پاڙيسري جن سان اٿڻ ويهڻ ۽ گڏ هلڻ جو اتفاق سان موقعو ملي. اسلامي حڪمن موجب اهي سڀئي همدردِي رفاقت ۽ سٺي سلوڪ جا حقدار آهن. نبي ﷺ جن فرمائين ٿا ته مون کي پاڙيسري جي حقن جو ايڏو ته تاڪيد ڪيو ويو جو آءٌ سمجهڻ لڳس ته شايد کيس ورثي مان به حصو ڏنو ويندو. ٻي حديث ۾ آهي ته پاڻ سڳورن ﷺ فرمايو ته اهو شخص مومن ڪونهي جنهن جو پاڙيسري سندس شرارتن جي ڪري سک جو ساه نه کڻي سگهي. هڪڙي ٻي حديث ۾ آهي ته انهي شخص ۾ ايمان ڪونهي جيڪو پاڻ ته پيٽ ڀري کائي پر سندس پاڙيسري بکيو ويٺو هجي. هڪڙي ٻي ڀيري حضور ﷺ جن کي عرض ڪيو ويو ته هڪڙي عورت تمام گهڻيون نمازون پڙهي ٿي، گهڻو ڪري روزي سان هوندي آهي ۽ خيراتون به ڏاڍيون ڏئي ٿي پر بد زباني (گارين) جي ڪري سندس پاڙيسري هن مان تنگ آهن. پاڻ ﷺ فرمايائون اها دوزخي آهي. ماڻهن عرض ڪيو ته ٻي عورت آهي جنهن ۾ اهي خوبيون ته ڪونهن، پر پاڙيسرين کي ڪانه ٿي ستائي. پاڻ ﷺ فرمايائون اها جنتي آهي. پاڻ ﷺ سڳورن ته ايترو به تاڪيد فرمايو ته جيڪڏهن پنهنجن ٻارن لاءِ ميوات آڻيو ته پوءِ پاڙي واري گهر به موڪليو. جيڪڏهن نه

موڪليو ته پوءِ ڪلون ٻاهر نه اچليو ته جيئن غريب پاڙيسري جي دل نه ڏکي. هڪڙي پيري پاڻ فرمايائون ته جيڪڏهن تنهنجا پاڙيسري توکي سٺو سمجهن ٿا ته تون سچ سچ سٺو آهين ۽ جيڪڏهن پاڙيسري جي راءِ تنهن جي باري ۾ خراب آهي ته تون برو شخص آهين.

مطلب ته اسلام انهن سڀني ماڻهن کي جيڪي پاڙيسري آهن، هڪٻئي جو همدرد، مددگار ۽ ڏک سک جو ساٿي بنائڻ چاهي ٿو. انهن ۾ اهڙا لاڳاپا قائم ڪرڻ چاهي ٿو جو هو سڀ هڪٻئي تي ڀروسو ڪن ۽ پاڙي ۾ پنهنجي جان، مال ۽ لڄ کي محفوظ سمجهن. باقي رهيو اهڙو سماج جنهن ۾ اهڙا ماڻهو ورهين تائين به هڪٻئي کان واقف نه هجن جن جي گهرن وچان رڳو پت هجي، يا اهڙو پاڙو (محلو) جنهن جي رهاڪن کي هڪٻئي سان ڪابه دلچسپي يا همدردي نه هجي، ته اهڙو سماجي نظام هرگز هرگز اسلام جو سماجي نظام ڪونهي.

انهن ويجهن لاڳاپن کانپوءِ هڪ وسيع دائرو نظر اچي ٿو جنهن ۾ سڄو سماج اچيو وڃي. انهي ۾ اسلام انسان جي اجتماعي زندگي کي جن وڏن وڏن اصولن تي قائم ڪري ٿو اهي مختصر طور هي آهن:

(1) نيڪي ۽ پرهيزگاري جي ڪمن ۾ هٿ وٺايو (تعاون ڪريو)

بدي ۽ ڏاڍائي جي ڪمن ۾ ساٿ نه ڏيو. (قرآن)

(2) اوهان جي دوستي ۽ دشمني خدا ڪارڻ هئڻ گهرجي،

جيڪي ڪجهه ڏيو انهي لاءِ ڏيو ته خدا انهي ڏيڻ کي پسند

ڪري ٿو ۽ جيڪو ڪجهه روڪيو (نه ڏيو)، انهي لاءِ روڪيو

ته خدا اهڙي ڏيڻ کي پسند نٿو ڪري (حديث)

(3) اوهين ته اها بهترين امت آهيو جنهن کي دنيا وارن جي ڀلائي

لاءِ ميدان ۾ آندو ويو آهي. اوهان جو ڪم آهي نيڪي جو

حڪم ڏيڻ ۽ بدي کان روڪڻ. (قرآن)

(4) هڪٻئي ۾ بدگمانن نه ڪريو. هڪٻئي جا عيب نه ڦولهندا

(ڳوليندا). وتو. ڪنهن کي به هڪٻئي جي برخلاف نه

پڙڪايو. حسد ۽ ڪيني کان بچو. هڪٻئي جي پوڻيان هٿ

ڌوئي نه پئو. الله جا بندا ۽ پاڻ ۾ ڀائر بنجي رهو. (حديث)

- (5) ڄاڻي ٻجهي ڪنهن به ظالم جو ساٿ نه ڏيو. (حديث)
- (6) پنهنجي قوم جي ناحق حمايت ڪرڻ ائين آهي جڻڪ اوھان
جواڻ ڪوھ ۾ ڪرڻ لڳو ته اوھين به ڀڄ ۾ چئڻي انھي سان
گڏ ڪوھ ۾ ڪريا. (حديث)
- (7) ٻين لاءِ اھو ئي پسند ڪريو جيڪو خود پنھنجي لاءِ پسند
ڪندا آھيو. (حديث)

اسلام جو معاشي نظام

(2 مارچ 1948ع تي ريڊيو پاڪستان لاهور تان نشر ڪيل تقرير)

انسان جي معاشي زندگي کي انصاف ۽ سچائي تي قائم رکڻ لاءِ اسلام ڪجهه اصول ڏنا آهن، ۽ ڪجهه حدون مقرر ڪيون آهن ته جيئن دولت پيدا ڪرڻ ۽ استعمال ڪرڻ ۽ ان جي ورڇ جو سمورو نظام انهن حدن اندر هلندو رهي. دولت پيدا ڪرڻ جا طريقا ڪهڙا هجن ۽ ان جي ورڇ ڪيئن ٿئي؟ اسلام انهي سوال بابت ڪو به بحث ڪونه ٿو ڪري اهي ڳالهيو مختلف زماني ۾ تمدن جي واڌ ۽ ترقي سان گڏ بدليون رهن ٿيون. دولت جي پيدائش ۽ ورڇ جا طريقا، حالتن ۽ ضرورتن مطابق خود بخود مقرر ٿي ويندا آهن. اسلام ته فقط ايترو چاهي ٿو ته هر زماني ۽ هر قسم جي حالتن ۾ انسان جا معاشي معاملن انهن ئي اصولن مطابق هلندا رهن ۽ انهن ئي حدن اندر رهن جيڪي هميشه لاءِ (دائمي) مقرر ڪيا ويا آهن.

اسلامي سوچ مطابق زمين ۽ ان جون سموريون شيون، الله پاڪ انسان ذات لاءِ بنايون آهن، تنهنڪري هر هڪ انسان کي ڄاڻي ڄم کان اهو حق حاصل آهي ته زمين مان پنهنجو رزق حاصل ڪرڻ جي ڪوشش ڪري هن حق ۾ سڀيئي انسان هڪجهڙا آهن. ڪنهن کان به هي حق نٿو ڪسي سگهجي ۽ نه ئي انهي باري ۾ هڪڙن کي ٻين کان ”وڌيڪ حقدار“ بنايو ويو آهي. ڪنهن به شخص يا نسل يا طبقي تي، شريعت (شرع) موجب ڪا به اهڙي پابندي نٿي لڳائي سگهجي ته هو رزق حاصل ڪرڻ جا فلاڻا ذريعا استعمال ٿي نٿو ڪري سگهي ۽ فلاڻن ڌنڌن جي ويجهو به نٿو وڃي سگهي. ساڳئي طرح شرعي اصولن موجب ڪي به اهڙيون پابنديون نٿيون لڳائي سگهجن ۽ نه ئي اهڙا ويڇا ۽ فرق قائم ڪري سگهجن ٿا، جن موجب رزق حاصل ڪرڻ جي ڪن وسيلن ۽ معاشي ذريعن تي ڪنهن خاص طبقي، نسل يا

گهرائي (خاندان) جي هڪ هتي قائم ٿئي. خدا جي پيدا ڪيل هن زمين تي هن رزق حاصل ڪرڻ جا جيڪي ذريعا ٺاهيا آهن انهن مان پنهنجي حصي جو رزق حاصل ڪرڻ لاءِ ڪوشش ڪرڻ جو سڀني انسان کي هڪجهڙو حق حاصل آهي.

قدرت جون اهي نعمتون جن کي فائديمند ۽ ”ڪم جهڙيون“ بنائڻ ۾ ڪنهن به انسان جي محنت ۽ قابليت جو ڪوبه دخل ڪونهي. اهي نعمتون سڀني انسانن لاءِ مباح ۽ عام آهن، ۽ هر شخص پنهنجي ضرورت مطابق انهن مان فائدو حاصل ڪري سگهي ٿو. درياهن ۽ چشمن جو پاڻي، جهنگ جون ڪاٺيون، جهنگلي وڻن جا ميوا، مينهن تي ڦٽندڙ گاه، هوا، پاڻي، جهنگلي جانور ۽ پکي، زمين جي مٿاڇري تي کليل ڪاٺيون وغيره تي ڪنهن جي به هڪ هتي قائم ڪانهي ۽ نه ئي اهي شيون وڪرو ڪري سگهجن ٿيون. خدا جي سڀني بدنن کي انهن مان مفت فائدي حاصل ڪرڻ جو حق حاصل آهي. البته جيڪڏهن ماڻهو تجارت جي خيال کان، وڏي پيماني تي انهن کي استعمال ڪرڻ چاهين ته ٽيڪس لڳائي سگهجي ٿو.

انسان جي فائدي لاءِ خدا پاڪ جيڪي شيون ٺاهيون آهن انهن کي حاصل ڪرڻ کانپوءِ بيڪار ڇڏڻو ڪونهي يا ته انهن مان پاڻ فائدو وٺجي يا ٻين کي فائدو وٺڻ ڏجي. انهي اصول موجب اسلامي قانون جو فيصلو آهي ته ڪوبه شخص پنهنجي زمين کي ٽن سالن کان وڌيڪ عرصي تائين غير آباد حالت ۾ نٿو ڇڏي سگهي. جيڪڏهن انهي عرصي اندر ان تي عمارت نٿو ڏي يا ان ۾ پوک نٿو ڪري ته ٽن سالن کانپوءِ مالڪ جو حق ختم ٿي ويندو. جيڪڏهن ڪو ٻيو شخص اها زمين استعمال هيٺ آڻي ٿو ته ان تي دعويٰ داخل ڪري ڇڏي.

جيڪڏهن ڪو شخص قدرت جي خزاني مان سنڌو سنئون ڪا شيءِ حاصل ڪري محنت ۽ قابليت سان ان کي مفيد بنائي ٿو ته انهي شيءِ جو پاڻ مالڪ بڻجي ويندو. مثلاً ڪو شخص ڪا اهڙي بيڪار زمين استعمال ڪري ٿو جنهن تي ڪنهن جو به حق ڪونهي

ته اهڙي شخص کي بيدخل نٿو ڪري سگهجي. اسلامي نقطه نظر موجب مالڪاڻي جا سمورا حق انهي ئي نموني شروع ٿيا آهن. شروع شروع ۾ جڏهن انساني وسنديون ٺهيون ته سموريون شيون، سڀني انسانن لاءِ عام طرح مباح هيون. پوءِ جنهن به انسان، جنهن به مباح شيءِ تي قبضو ڪري ان کي ڪارگر بنايو ته انهي جو مالڪ بنجي ويو. يعني کيس اهو حق حاصل ٿي ويو ته ان کي صرف پاڻ استعمال ڪري ۽ جيڪڏهن ٻيو ڪو استعمال ڪرڻ چاهي ته ان کان معاوضو وٺي. انسان جي معاشي معاملن جو حل انهي ئي فطري ڳالهه تي ٻڌل آهي ۽ انهي کي پنهنجي جاءِ تي قائم رهڻ گهرجي.

ڪو شخص جيڪڏهن شرعي طور جائز طريقن سان دنيا ۾ ڪا ملڪيت حاصل ڪري ٿو ته انهي جو هر حال ۾ احترام ڪرڻو آهي. فقط ايترو پڇي سگهجي ٿو ته سندس ڪابه ملڪيت شرعاً جائز آهي يا ناجائز. شريعت موجب جيڪي ملڪيتون ناجائز هجن انهن کي بيشڪ ختم ڪرڻ گهرجي. پر جيڪي ملڪيتون شريعت موجب جائز آهن انهن کي ضبط ڪرڻ جو ڪنهن به حڪومت يا ڪنهن به قانون ٺاهيندڙ مجلس کي ڪوبه حق ڪونهي، ۽ نه وري اهڙي ملڪيت جي جائز شرعي وارثن جي شرعي حقن ۾ ڪا گهٽا وڌي ڪري سگهجي ٿي. اجتماعي بهتري ۽ عوامي پلائي جي نالي ۾ ڪوبه اهڙو نظام قائم نٿو ڪري سگهجي جيڪو شريعت طرفان عطا ڪيل حق کسي وٺي. جماعت (يا معاشري) جي فائدي لاءِ افراد (شخص) جي ملڪيتن تي شريعت سڳوري جيڪي پابنديون وڌيون آهن. انهن ۾ گهٽتائي ڪرڻ به ايڏو ئي وڏو ظلم آهي جيئن انهن ۾ واڌارو (اضافو) ڪرڻ. اسلامي حڪومت جي فرضن ۾ اها ڳالهه شامل آهي ته ماڻهن (افراد) جي شرعي حقن جي حفاظت ڪري ۽ انهن کان عام ماڻهن (افراد) جا اهي حق وصول ڪري جيڪي شريعت مٿن لاڳو (عائد) ڪري ٿي.

خدا تعاليٰ پنهنجين نعمتن جي وڃ ۾ مساوات (برابري) کي سامهون ڪونه رکيو آهي. بلڪ پنهنجي حڪمت موجب هڪڙن کي ٻين کان وڌيڪ نوازيو اٿس. حسن، منو آواز، تندرستي، جسماني

طاقتون، دماغي قابليتون، پيدائشي ماحول ۽ اهڙين ئي ٻين شين مان سڀني انسانن کي هڪجهڙي ورڇ ڪانه ملي آهي. رزق جو معاملو به ائين ئي آهي. خدا جي بنايل فطرت خود اها گهر (تقاضا) ڪري ٿي ته رزق جي معاملي ۾ انسانن ۾ تفاوت هجي. تنهنڪري اسلامي اصولن موجب اهڙيون سڀ تدبيرون اصولي طور غلط آهن جيڪي ماڻهن ۾ بناوٽي معاشري ۾ برابري قائم ڪرڻ لاءِ اختيار ڪيون وڃن. اسلام چاهي ٿو ته سماج ۾ ڪوبه اهڙو رواج ۽ ڪابه اهڙي قانوني رنڊڪ موجود نه هجي جنهن جي موجودگي ۾ ڪوبه شخص پنهنجي قوت ۽ طاقت موجب معاشي جدوجهد (رزق حاصل ڪرڻ لاءِ ڊڪ ڊوڙ) نه ڪري سگهي. ان سان گڏ ايڏا ويڇا ۽ اهڙيون رعايتون به قائم نه ڪيون وڃن جو ڪن طبقن، نسلن ۽ خاندانن کي ڄاڻي ڄم ڪان جيڪا خوش نصيبي حاصل هجي ان جي قانوني حفاظت ڪئي وڃي. هي ٻئي طريقا فطري طور قائم ڪيل نامساوات (اڻ برابري) جي جاءِ تي زبردستي هڪ بناوٽي نامساوات قائم ڪندا آهن. تنهنڪري اسلام انهن کي مٽائي، سماج جي معاشي نظام کي اهڙي فطري حالت تي آڻڻ گهري ٿو جنهن ۾ هر شخص کي ڪوشش ڪرڻ جا موقعا ملن. باقي جيڪي ماڻهو چاهين ٿا ته (رزق حاصل ڪرڻ جي) ڪوشش جي نتيجن ۽ ذريعن ۾ به سڀني ماڻهن کي زبردستي برابر بنايو وڃي. ته اسلام انهن سان متفق ڪونهي⁽¹⁾. ڇاڪاڻ ته اهڙا ماڻهو فطري اڻ برابري (نامساوات) کي بناوٽي برابري سان بدلائڻ گهرن ٿا. فطرت ته اهو چاهي ٿي ته هر شخص معيشت (رزق حاصل ڪرڻ) جي ميدان ۾ پنهنجي ڊوڙ انهي جاءِ تان شروع ڪري جتي

(1) هن ڳالهه کي هڪ مثال سان سمجهائجي ٿو. اسلام سڀني ماڻهن کي تعليم حاصل ڪرڻ جا هڪجهڙا موقعا ڏيڻ چاهي ٿو. هاڻي جيڪڏهن گڏ تعليم حاصل ڪندڙن مان ڪوشاگرد پنهنجي محنت ۽ هوشيارِي سان تمام اعليٰ درجو حاصل ڪري ٿو ته هڪ گوسرو ۽ موڳي شاگرد کي ان جي برابر بنائڻ بي انصافي آهي. (ڪ. ب. ن)

کيس خدا پيدا ڪيو آهي. جيڪو موٽر وٺي آيو آهي اهو موٽر تي ئي هلي، جنهن وٽ صرف ٻه پير آهن اهو پيادل هلي ۽ جيڪو منڊو آهي اهو منڊڪاڻي هلي. سوسائٽي جو قانون اهڙو نه هئڻ گهرجي جو موٽر واري جي هميشه لاءِ موٽر تي هڪ هتي قائم ٿي وڃي ۽ منڊڪاڻڻ واري لاءِ موٽر حاصل ڪرڻ ناممڪن بنجي وڃي. ۽ نه ئي وري اهڙو قانون هجي جو سڀني کان زوري زبردستي ساڳئي جاءِ تان ڊوڙ شروع ڪرائي وڃي ۽ شروع کان آخر تائين پنهني کي گڏ سلهاڙيو وڃي ته جيئن ڪوبه اڳتي نه وڌي سگهي. ان جي برعڪس اهڙا قانون هئڻ گهرجن جو جنهن شخص پنهنجي ڊوڙ منڊڪاڻڻ سان شروع ڪئي آهي ته اهو جيڪڏهن پنهنجي محنت ۽ قابليت سان موٽر حاصل ڪري سگهي ٿو ته ضرور حاصل ڪري ۽ جيڪو شروع ۾ موٽر تي هو جيڪڏهن پنهنجي نالاڻي سان منڊو ٽپي پوئتي رهجي وڃي ٿو ته ڀلي رهجي وڃي.

اسلام صرف ايترو ئي نٿو چاهي ته اجتماعي زندگي ۾ معاشي ڊوڙ بي رياڻي سان ٿئي، بلڪ انهي ڊوڙ ۾ حصو وٺندڙن جي دل ۾ هڪ ٻئي لاءِ رحم ۽ همدردي به هجي ۽ پاڻ ۾ مددگار به بنجن. هڪڙي پاسي اخلاقي تعليم ذريعي ماڻهن ۾ اها ذهني پيدا ڪري ٿو ته پنهنجن ڪمزور ۽ پوئتي پيل ڀائرن کي سهارو ڏيو ۽ ٻئي پاسي اهو به مطالبو ڪري ٿو ته سماج ۾ اهڙو هڪ مستقل ادارو هجي جيڪو معذور ۽ بي پهچ ماڻهن جي مدد جو ذمو کڻي. جيڪي ماڻهو معاشي ڊوڙ ۾ حصي وٺڻ جهڙا نه هجن، انهن کي انهي اداري مان سندن (رزق جو) حصو ملي. زماني جي حادثن ڪري جيڪي ماڻهو انهي ڊوڙ لڳائيندي ڪري پون، اهڙو ادارو انهن کي پنهنجن پيرن تي بيهاري ٻيهر هلڻ جهڙو بنائي. جن ماڻهن کي هن ميدان ۾ لهڻ لاءِ ڪنهن سھاري جي ضرورت هجي ته انهن کي انهي اداري کان اهڙو سھارو ملي. انهي مقصد لاءِ اسلام فيصلو ڪيو آهي ته ملڪ ۾ گڏ ٿيل سموري دولت تان اڍائي سيڪڙو سالانه ۽ ساڳئي طرح سموري واپاري موڙي تان به اڍائي سيڪڙو سالانه زڪوات وصول ڪئي وڃي. جن زمينن سان

عشر جو قانون لڳي ٿو (عشري زمين) انهن جي زرعي پيدائش مان ڏهه سيڪڙو يا پنج سيڪڙو جي حساب سان عشر وصول ڪجي. ڪن ڪاٿين يا معدني پيداوار تان پنجون حصو (ويهه سيڪڙو) ورتو وڃي. اهڙيءَ طرح وهٽ وارن (مويشي) جي هڪ خاص تعداد تي به ڪنهن خاص حساب سان سالانه زڪوات لڳائي وڃي. اها سموري دولت غريبن، محتاجن ۽ يتيمن جي مدد لاءِ استعمال ڪئي وڃي. هيءُ اهڙو هڪ اجتماعي ويئون آهي جنهن جي هوندي اسلامي سوسائٽي جو ڪوبه شخص، زندگي جي بنيادي ضرورتن کان ڪڏهن به محروم نٿو رهي سگهي. ڪوبه پورهيت ماڻهو بڪ جي خوف کان ڪنهن به ڪارخانيدار يا زميندار وٽ ان پوري مزدوري تي محنت ڪرڻ لاءِ مجبور نه هوندو.

فرد ۽ جماعت (سماج) جي وچ ۾ اسلام اهڙو توازن (وچٿرائي) قائم ڪرڻ گهري ٿو جنهن سان فرد جي شخصيت ۽ سندس آزادي به برقرار رهي، ۽ سندس اها آزادي خلق خدا جي لاءِ آزار به نه بنجي، بلڪ لازمي طور فائديمند ثابت ٿئي. اسلام ڪنهن به اهڙي سياسي يا معاشي تنظيم کي پسند نٿو ڪري جيڪا فرد (هڪ شخص) کي جماعت (سماج) ۾ گم ڪري ڇڏي ۽ ان لاءِ ايتري به آزادي نه ڇڏي جيڪا سندس شخصيت جي صحيح واڌ ۽ اوسر لاءِ ضروري آهي. ڪنهن ملڪ جي سڀني ڪارخانن، زمينن ۽ ڪاٿين وغيره (ذرائع پيداوار) کي قومي ملڪيت بنائڻ مان لازمي نتيجو اهو نڪرندو ته ملڪ جا سمورا انسان اجتماعي گهاٽي ۾ پيڙيا رهندا. انهي حالت ۾ سندن شخصي لياقتن (انفراديت) جو قائم رهڻ ۽ اسرڻ تمام مشڪل بلڪل ناممڪن آهي. انفراديت لاءِ جهڙي طرح سياسي ۽ سماجي آزادي ضروري آهي. اهڙي ئي طرح معاشي آزادي به ضروري آهي. جيڪڏهن اسين آدميت کي بلڪل پاڙان پٽڻ نٿا چاهيون ته اسان کي پنهنجي اجتماعي زندگي ۾ اهڙيون حالتون برقرار رکڻ گهرجن، جن ۾ خدا جو بندو آزادي سان پنهنجي روزي ڪمائي سگهي ۽ ان سان گڏ پنهنجي ضمير کي بچائي سگهي ۽ پنهنجين اخلاقي ۽ ذهني قوتن

ڪي پنهنجي شوق ۽ لائق موجب وڌائي ويجهائي سگهي. ماڻهوءَ جو رزق، جنهن جون ڪنجيون ٻين وٽ هجن، ڪيترو به گهڻو هجي پر خوشگوار (وڻندڙ) ڪونهي. رڳو جسم جي ٿلهي ٿيڻ سان روحاني ۽ ذهني نقصان پورو نه ٿي سگهندو.

جهڙيءَ طرح اسلام مٿئين قسم جي نظام کي پسند نٿو ڪري اهڙيءَ طرح اسلام اهڙي اجتماعي نظام کي به پسند نٿو ڪري جنهن ۾ معاشرت ۽ معيشت جي ميدان ۾ هر ڪنهن کي چٽواڳ ڇڏيو وڃي ته پنهنجين خواهشن يا مفاد خاطر جيئن وڻين تيئن جماعت (سماج) کي پيليندا وٽن. انهن پنهي انتهائن جي وچ ۾ اسلام جيڪو وڃڻو رستو وٺي ٿو اهو هي آهي ته پهريائين فرد کي جماعت جي ڀلائي خاطر ڪجهه حدن ۽ ذميدارين جو پابند بنايو وڃي ۽ پوءِ کيس پنهنجن معاملن ۾ آزاد ڇڏي ڏجي. انهن حدن ۽ ذميدارين جو سڄو تفصيل بيان ڪرڻ جو هي موقعو ڪونهي، آءٌ صرف انهن جو مختصر خاڪو اوهان آڏو پيش ڪريان ٿو.

پهريائين روزي حاصل ڪرڻ جي ڳالهه کي وٺو. دولت ڪمائن جي طريقن ۽ ذريعن ۾ اسلام جنهن تفصيل سان جائز ۽ ناجائز جو فرق مقرر ڪيو آهي، اهو دنيا جي ڪنهن به ٻئي قانون ۾ موجود ڪونهي. اسلام ڳولي ڳولي انهن سڀني ذريعن کي حرام بنائي ٿو جن سان ڪو شخص ڪنهن ٻئي شخص کي، يا گڏيل طرح سڄي سوسائٽي کي ڪو اخلاقي يا مادي نقصان پهچائڻ سان پنهنجي روزي حاصل ڪندو آهي. شراب ۽ نشي واريون شيون ٺاهڻ ۽ وڪڻڻ، بدڪاري ۽ راڳ ناچ جو ڌنڌو جوا، ستنو لائري، وياج، ڌڙڪي ۽ جهڳڙي وارا سڙدا، اهڙا واپاري طريقا جن ۾ هڪڙي ڌر کي يقيني فائدو هجي ۽ ٻئي ڌر جي فائدي ۾ شڪ هجي، ضرورت جون شيون ڪنيون ڪري انهن جون قيمتون وڌائڻ، ۽ اهڙي طرح ٻيا سمورا ڪاروبار جيڪي سماج لاءِ نقصانڪار هجن، اسلامي قانون ۾ بلڪل حرام ڪيا ويا آهن. هن باري ۾ جيڪڏهن اوهين اسلام جي معاشي قانون کي ڏسندا ته حرام طريقن جي هڪ ڊگهي فهرست اوهان کي نظر

ايندي ۽ انهن طريقن مان اوهان کي گهڻي ڀاڱي اهڙا طريقا ئي نظر ايندا جن کان ڪم وٺي، موجوده سرمايه داري نظام ۾ ماڻهو ڪروڙپتي ٿيندا آهن. اسلام انهن سڀني طريقن کي قانون سان بند ڪري ٿو ۽ رڳو اهڙن طريقن سان دولت ڪمائڻ جي آزادي ڏئي ٿو جن سان ٻين جي حقيقي ۽ مفيد خدمت ڪرڻ کانپوءِ انصاف سان اچورو (معاوضو) حاصل ڪري سگهجي.

حلال ذريعن سان ڪمايل دولت تي اسلام انسان جا مالڪاٿا حق تسليم ڪري ٿو. پر انهن حقن لاءِ به حدون مقرر ٿيل آهن. اسلام انسان تي پابندي وجهي ٿو ته حلال جي ڪمائي کي ڪپايو به جائز طريقن سان وڃي. دولت ڪپاڻ تي ايڏيون ته پابنديون وڌيون ويون آهن جو انسان پاڪيزه ۽ صاف ستري زندگي ته گذاري سگهي ٿو پر عياشين ۾ دولت اڏائي نٿو سگهي ۽ نه ئي ٺٺ ٺانگر ظاهر ڪري سگهي ٿو. اجائي خرچ تي ته ڪن حالتن ۾ اسلام کليل پابندي لڳائي آهي، ۽ ڪن ٻين حالتن کي کولي بيان ته ڪونه ڪيو ويو آهي پر اسلامي حڪومت کي اختيار مليل آهي ته ماڻهن کي پنهنجي دولت اجايو اڏائڻ کان منع ڪرڻ جو حڪم جاري ڪري

جائز ۽ معقول خرچ کانپوءِ جيڪا دولت بچي پوي اها گڏ به ڪري سگهجي ٿي ۽ وڌيڪ دولت ڪمائڻ لاءِ ڌنڌي ۾ سيڙائي سگهجي ٿي. پر هنن ٻنهي حقن تي ڪجهه پابنديون به آهن. گڏ ڪرڻ جي حالت ۾ هڪ مقرر حد (نصاب) کان وڌيڪ دولت تي سالانه اڏائي سيڪڙو زڪوات ڏيڻي پوندي. ڪاروبار ڪرڻو آهي، ته رڳو جائز ڪاروبار ڪجي. جائز ڪاروبار ماڻهو پاڻ ڪري يا ڪنهن ٻئي کي پنهنجو سرمايو نقد رقم يا زمين وغيره جي صورت ۾ پائڻواري تي ڏيئي نفعي نقصان ۾ شريڪ نٿي، اهي ٻئي صورتون جائز آهن. انهن حدن اندر ڪم ڪندي جيڪڏهن ڪو شخص ڪروڙپتي به بنجي وڃي ته اسلام کي انهي تي ڪوبه اعتراض ڪونهي، بلڪ اهو ته خدا جو انعام آهي. ليڪن جماعتي مفاد انهي لاءِ به شرط مقرر ڪري ٿو. هڪڙو اهو ته واپاري مال تي زڪوات ۽ زرعي پيدايش تي

عشر ڏنو وڃي. ٻيو ته جن ماڻهن سان پنهنجي واپار يا صنعت يا زراعت ۾ پائيواري يا اجرت جو وهنوار رکي، انهن سان انصاف ڪري جيڪڏهن پاڻ رضا خوشي سان اهڙو انصاف نه ڪندو ته اسلامي حڪومت کيس انصاف ڪرڻ لاءِ مجبور ڪندي

جيڪا دولت انهن جائز حدن اندر رهي ڪري حاصل ٿئي ٿي، اسلام انهي کي به ڪافي عرصي لاءِ هڪ هنڌ، ڪنور هڻڻ نٿو ڏئي، بلڪ پنهنجي وراثت جي قانون ذريعي هڪڙي پيڙهي کان ٻي پيڙهي تائين ورهائيندو رهي ٿو. هن باري ۾ اسلامي قانون جو رجحان دنيا جي ٻين سڀني قانونن جي رجحان کان نرالو آهي. ٻيا قانون اها ڪوشش ڪندا آهن ته جيڪا دولت هڪڙو پيرو ڪئي ٿي چڪي آهي اها پيڙهين گذرڻ کانپوءِ به ڪئي ٿي رهي. ان جي برعڪس اسلام اهڙو قانون بڻائي ٿو جو هڪ شخص پنهنجي زندگي ۾ جيڪا دولت گڏ ڪئي آهي، سندس فوت ٿيندي ئي سندس ويجهن عزيزن ۾ ورهائي ويندي آهي. جيڪڏهن ويجهن عزيزن نه هجن ته پري جا مائٽ حصي رسي ذريعي سندس وارث بڻبا جيڪڏهن ڪو پري جي مائٽي وارو به نه هوندو ته سڄي مسلم سوسائٽي انهي دولت جي حقدار هوندي هي قانون ڪنهن وڏي سرمايه داري ۽ زمينداري کي دائمي طور قائم رهڻ نٿو ڏئي. ٻين سڀني پابندين جي باوجود جيڪڏهن دولت ڪئي ٿي وڃي ۽ انهي مان ڪا خرابي پيدا ٿي پوي، ته هي آخري ڌڪ (وراثت ذريعي ورڇ) انهي خرابي کي دور ڪريو ڇڏي

اسلام جو روحاني نظام

(16 مارچ 1948ع تي ريڊيو پاڪستان لاهور تان نشر ڪيل تقرير)

اسلام جو روحاني نظام ڇا آهي ۽ زندگي جي سڄي نظام سان سندس ڪهڙو تعلق آهي؟ هن سوال کي سمجهڻ لاءِ ضروري آهي ته پهريائين اسين روحانيت جي اسلامي تصور ۽ ٻين مذهبن ۽ فلسفن وٽ روحانيت جو جيڪو تصور آهي، انهن جي فرق کي سمجهون. هن فرق کي نه سمجهڻ ڪري عام طور ائين ٿيندو آهي ته اسلام جي روحاني نظام تي گفتگو ڪندي اسان جي ذهن ۾ اهڙا تصورات ايندا آهن، جيڪي ”روحانيت“ جي اکر سان سلهاڙيل آهن. اهڙي حالت ۾ مونجهارو پيدا ٿيندو آهي ته هي به عجيب روحاني نظام آهي جيڪو روح جون جاتل سڃاتل حدون اورانگهي جسم ۽ مادي جي حدن ۾ داخل ٿئي ٿو، نه صرف داخل ٿئي ٿو بلڪ ان تي حڪمراني به ڪرڻ چاهي ٿو.

فلسفي ۽ مذهب جي دنيا ۾ عام طور ائين سمجهيو ويندو آهي ته روح ۽ جسم هڪ ٻئي جو ضد آهن. پنهنجن جون ”دنيائون“ الڳ آهن. پنهنجن جو گهر جون ۽ مطالب الڳ بلڪ هڪٻئي جي ابتڙ آهن. هي ٻئي گڏجي ترقي نٿا ڪري سگهن. روح لاءِ جسم ۽ مادي جي دنيا هڪ قيد خانو آهي. دنياوي لڳ لاڳاپا ۽ دلچسپيون جڻڪ هٿڪڙيون ۽ ونگ آهن. جيڪي روح کي جڪڙيو ڇڏين. دنيا جا ڌنڌا ۽ مامرا (معاملات) اهڙي چڪڻ آهن جن ۾ قاسم سان روح جي پرواز ختم ٿيو وڃي. هن سوچ جو نتيجو اهو ٿي نڪتو ته روحانيت ۽ دنياداري جا رستا هڪٻئي کان الڳ الڳ آهن. جن ماڻهن دنياداري جو گس ورتو اهي پهرئين وڪ تي ئي مايوس ٿي ويا ته هن ميدان ۾ روحانيت سندن ساٿي نه بنجي سگهندي هن ڳالهه کين دنيا پرستي ۾ غرق ڪري ورتو. سياست، معاشرت، معيشت، تمدن، مطلب ته دنياوي زندگي جا

سمورا شعبا روحانيت جي نور کان خالي ٿي ويا. نيٺ هي دنيا ظلم سان ٽٽار ٿي ويئي. هوڏانهن جن ماڻهن روحانيت اختيار ڪئي انهن پنهنجي روحاني ترقي لاءِ اهڙا رستا ڳولي ڪڍيا جيڪي دنيا جو ٻاهريون پاسو وٺي ويندا آهن. ڇاڪاڻ ته سندن خيال موجب روحاني ترقي جو ڪوبه اهڙو رستو ليڻ ناممڪن آهي جيڪو دنيا جي وچان لنگهندو هجي. هنن ماڻهن جو خيال هو ته روح کي مضبوط ڪرڻ لاءِ جسم کي ڪمزور بنائڻ ضروري آهي. تنهنڪري هنن اهڙيون رياضتون ۽ چلا ايجاد ڪيا، جيڪي نفس کي ماري ڇڏين ۽ جسم کي بي حس يا بيڪار بنائيندڙ هجن. روح جي تربيت (سڪيا) لاءِ برن پٽن، جهنگلن ۽ اڪيلائي ۾ ڪنڊن وسائڻ کي ئي مناسب جڳهون سمجهيائون ته جيئن روزمره جي زندگي جا هنگاما سندن گيان ڌيان ۾ خلل نه وجهن. روح جي اوسر ۽ ترقي لاءِ کين فقط اها صورت نظر آئي ته دنيا جي ڌنڌن تان هٿ ڪڍڻ ۽ اهي سمورا لڳ لاڳاپا ٽوڙي ڇڏين، جيڪي کين هن دنيا (ماديت جي عالم) سان ڳنڍين ۽ سلهاڙين ٿا.

جسم ۽ روح جي هن تضاد ۽ اختلاف جي ڪري انساني ڪمال جا ٻه ٻه مختلف مطلب ۽ مقصد مقرر ڪيا ويا. هڪڙي پاسي دنيوي زندگي جو ڪمال اهو سمجهيو ويو ته انسان دنيا جي نعمتن سان پنهنجيون جهوليون ڀري پس هن ڪمال جي آخري حد صرف اها هئي ته انسان هڪ سنو پڪي، هڪ مانگر مڇ، هڪ عمدو گهوڙو يا هڪ ڪامياب بگهڙ بنجي وڃي. ٻئي پاسي روحاني زندگي جو ڪمال اهو سمجهيو ويو ته انسان ڪن ڳجهين (فوق الفطري) طاقتن جو مالڪ بنجي. يعني انسان، وڏ ۾ وڏ هڪ طاقتور دوربيني بنجي سگهي دنيا جا احوال ٻڌائي يا سندس نگاهه ۽ الفاظ (وظيفو ۽ منتر) اهڙا هجن جو دواخاني جو ڪم ڏين (يعني مريض ٺيڪ ٿي وڃي).

هن باري ۾ اسلامي نقطه نظر دنيا جي سڀني مذهبي ۽ فلسفياڻن نظامن کان مختلف آهي. هو چئي ٿو ته روح کي رب پاڪ زمين تي پنهنجو خليفو مقرر ڪيو آهي. کيس ڪجهه اختيار ڪجهه فرض ۽ ڪجهه ذميداريون سونپيون اٿس جن کي نڀائڻ لاءِ هڪ بهترين ۽

مناسب ساخت جو جسم به کيس عطا ڪيو اٿس. اهو جسم کيس ڏنو
 ٿي انهي لاءِ ويو آهي ته پنهنجن اختيارن استعمال ڪرڻ جي خدمت
 ان کان وٺي. تنهنڪري هي جسم، هن روح جو قيد خانو نه بلڪ ان جو
 ڪارخانو آهي ۽ هي روح فقط تڏهن ترقي ڪري سگهندو جڏهن هن
 ڪارخاني (جسم) جي اوزارن ۽ طاقتن (عضون) کان ڪم وٺي
 پنهنجون قابليتون ظاهر ڪري ٻيو ته هي دنيا ڪو عذاب خانو
 ڪونهي، جنهن ۾ انساني روح اچي ڦاٿو آهي. بلڪ هي ته عمل جو
 ميدان آهي، جنهن ۾ خدا کيس ڪم ڪرڻ لاءِ موڪليو آهي. هتي
 جون بيشمار شيون سندس استعمال لاءِ ڏنيون ويون آهن. هي، ٻيا به
 ڪيترائي انسان، خلافت جي فرض بجا آڻڻ لاءِ هن سان گڏ پيدا ڪيا
 ويا آهن. فطرت جي تقاضائن موجب تمدن، معاشرت، معيشت، سياست
 ۽ زندگي جا ٻيا شعبا هن جي لاءِ وجود ۾ آيا آهن. هتي روحاني ترقي
 ائين ڪانه ٿيندي جو انسان هن ميدان عمل کان منهن ڦيرائي ڪا
 ڪنڊ وڃي وسائي. بلڪ گس صرف اهو آهي ته هن جي اندر رهي،
 ڪم ڪري ۽ پنهنجي قابليت جو ثبوت ڏيئي. هي (دنيا) هن (انسان)
 لاءِ امتحان هال آهي. زندگي جو هر حصو ۽ شعبو چٽڪ امتحان جو
 هڪ پرچو (پيپر) آهي. گهر، پاڙو، بازار، مارڪيٽ، آفيس، ڪارخانا،
 اسڪول، ڪاليج، يونيورسٽي، مدرسو ٿاڻو ڇانوڻي، ڪورٽ،
 پارليامينٽ، صلح ڪانفرنس، جنگ جو ميدان - اهي سڀ مختلف
 مضمونن (سبجيڪٽس) جا پرچا آهن جيڪي هن کي ڏنا ويا آهن.
 جيڪڏهن هو انهن پرچن مان ڪوبه پرچو حل نه ڪري يا اڪثر
 پرچن ۾ ڪجهه به نه لکي ته رزلٽ ۾ کيس ٻڙي مارڪ ملندي
 ڪاميابي ۽ ترقي جو امڪان صرف انهي صورت ۾ آهي ته هو پنهنجو
 سمورو وقت ۽ ڌيان امتحان ڏيڻ تي لڳائي ۽ کيس جيڪي به پرچا ڏنا
 وڃن انهن سڀني تي ڪجهه نه ڪجهه ڪري (لکي) ڏيکاري.

اهڙيءَ طرح اسلام رهبانيت کي رد ڪري ٿو ۽ انسان لاءِ روحاني
 ترقي جو رستو دنيا جي ٻاهرئين پاسي نه بلڪ ان جي وچان ڪڍي ٿو.
 روح جي ترقي ۽ ڪاميابي ۽ چوٽڪاري جي اصل جڳهه زندگي جي

درياه جي وچ سير ۾ آهي ان جي ڪناري تي ڪانهي. هاڻ ڏسڻو آهي ته اسلام اسان جي آڏو روح جي ترقي ۽ ان جي زوال لاءِ ڪهڙو معيار پيش ڪري ٿو. هن سوال جو جواب ”خلافت جي تصور“ ۾ ملي ويندو جنهن جو مون هيئر ذڪر ڪيو آهي. خليفي هئڻ جي حيثيت سان انسان پنهنجي زندگي جي سموري ڪارنامي لاءِ خدا وٽ جوابدار آهي. سندس فرض آهي ته دنيا ۾ کيس جيڪي اختيار ۽ ذريعا ڏنا ويا آهن اهي خدا جي مرضي مطابق استعمال ڪري. کيس جيڪي قابليتون ۽ طاقتون بخشيون ويون آهن، خدا کي راضي ڪرڻ لاءِ انهن کان وڌ ۾ وڌ ڪم وٺي. ٻين انسانن سان جدا جدا قسمن جا جيڪي لاڳاپا اٿس، انهن ۾ اهڙو رويو وٺي جيڪو خدا کي پسند آهي. سموري ڪوشش ۽ محنت انهي ڳالهه لاءِ ڪري ته دنيا ۽ انساني زندگي جو انتظام اهڙو بهتر ٿئي جهڙو ڏسڻ خدا چاهي ٿو. هي خدمت جيترو به زياده اطاعت، فرمانبرداري، رب جي رضا حاصل ڪرڻ جي جذبي ۽ ذميداري جي احساس سان بجا آڻيندو اوترو ئي خدا جي ويجهو ٿيندو ۽ اسلام جي نظرن ۾ ”خدا جو قرب“ ئي روحاني ترقي آهي. ان جي برعڪس، انهي باري ۾ جيترو سست، ٿوڻي يا جيتريقدر نافرمان، باغي ۽ سرڪش هوندو اوترو ئي خدا کان پري ٿي ويندو. ”خدا کان پري ٿيڻ“ کي اسلام جي زبان ۾ روحاني زوال چئبو آهي.

هن سمجهاڻي سان اها ڳالهه واضح ٿيو وڃي ته اسلام جي نظرن ۾ ديندار ۽ دنيا دار ٻنهي لاءِ عمل جو ساڳيو ميدان آهي. ٻنهي کي هڪڙي جاءِ (عمل جي دنيا) تي ڪم ڪرڻو آهي. ديندار شخص دنيا دار کان وڌيڪ هن ڪم ۾ غرق ٿي ويندو. گهر جي اڱڻ کان وٺي بين الاقوامي ڪانفرنس جي هال تائين، جيترا به زندگي جا معاملو آهن ديندار ماڻهو انهن جون ذميداريون دنيا دار جي برابر، بلڪه ان کان به ڪجهه وڌيڪ پنهنجي هٿ ۾ کڻندو. البتہ جيڪا ڳالهه هنن ٻنهي جا رستا الڳ ڪري ٿي اها آهي خدا سان سندن تعلق جي نوعيت. ديندار جيڪو ڪندو اهو انهي احساس سان ڪندو ته کيس خدا وٽ جواب ڏيڻو آهي، انهي مطلب (غرض) سان ڪندو ته کيس خدا جو

راضيو حاصل ٿئي ۽ انهي ئي قانون مطابق ڪندو جيڪو هن جي لاءِ خدا مقرر ڪيو آهي. ان جي برعڪس دنيا دار جيڪي ڪندو اهو غير ذميداري سان ڪندو. خدا کان بي نياز ٿي ڪندو ۽ پنهنجي مرضي ۽ طريقي موجب ڪندو. اهو ئي فرق ديندار جي سڄي مادي زندگي کي سراسر روحاني زندگي بنايو ڇڏي ۽ دنيا دار جي سڄي زندگي کي روحانيت جي نور کان خالي ڪريو ڇڏي.

هاڻي آءٌ ٿورڙن لفظن ۾ اوهان کي ٻڌائيندس ته اسلام دنيوي زندگي جي هن جهنگهت ۾ انسان جي روحاني ترقي جو رستو ڪيئن ٿو ٺاهي.

هن رستي جي پهرئين وڪ ايماڻ آهي. يعني انسان جي دل ۾ اهو خيال گهر ڪري وڃي ته سندس مالڪ، حاڪم ۽ معبود فقط خدا پاڪ ئي آهي. سندس سڀني ڪوششن جو مقصد ئي خدا کي خوش ڪرڻ هجي ۽ خدا جو حڪم ئي سندس زندگي جو قانون هجي. هيءُ خيال جيتري قدر پڪو ۽ پختو هوندو اوتري ئي پڪي ۽ پختي اسلامي ذهني ٺهندي ۽ اوتري قدر ئي زياده ثابت قدمي سان انسان روحاني ترقي جي رستي تي سفر ڪري سگهندو.

هن راه جي ٻي منزل اطاعت آهي. يعني انسان عملي طرح (بالفعل) پنهنجي خود مختاري تان هٽ ڪڍي ۽ انهي خدا جو بندو بنجي وڃي جنهن کي پنهنجي عقيدتي موجب خدا تسليم ڪري چڪو آهي. هن قسم جي اطاعت کي قرآن جي اصطلاح ۾ اسلام چئبو آهي.

ٽئين منزل تقويٰ جي آهي جنهن کي سؤلي زبان ۾ فرض شناسي ۽ ذم داري جو احساس چيو وڃي ٿو. تقويٰ انهي کي چئجي ته انسان زندگي جي هر معاملي ۾ وڪ وڪ تي ائين سمجهي ته پنهنجي هر خيال، قول ۽ فعل جو خدا وٽ حساب ڏيڻو آهي. انهي سڀني ڪمن کان پاڻ پلي جن کان خدا روڪيو آهي. هر اهو ڪم ڪرڻ ۾ جنبي وڃي جنهن جو خدا حڪم ڏنو آهي. وڏي غور ۽ ويچار سان حلال ۽ حرام صحيح ۽ غلط ۽ نيڪي ۽ بدِي ۾ فرق ڪندو اڳتي وڌي.

آخر ۽ سڀني کان مٿاهين منزل احسان جي آهي. احسان جي معنيٰ آهي ته جيڪا خدا جي مرضي هجي اها ئي بندي جي مرضي بنجي وڃي، جيڪو خدا کي پسند آهي، بندي کي به اهو ئي پسند هجي، جيڪو خدا کي پسند ڪونهي، بندي جي پنهنجي دل به انهي کي پسند نه ڪري خدا جن برائين کي زمين تي ڏسڻ پسند نٿو ڪري، بندو نه رڳو پاڻ انهن کان پاسو ڪري بلڪه انهن کي دنيا مان ختم ڪرڻ لاءِ پٺڀڻ ٿي نسن جو زور لڳائي. خدا جن نيڪين کي دنيا ۾ وڌندو ويجهندو ڏسڻ چاهي، بندو نه صرف پنهنجي زندگي کي انهن نيڪين سان سينگاري، بلڪه سر جو سانگو لاهي سڄي دنيا ۾ اهي نيڪيون پکيڙڻ ۽ قائم ڪرڻ لاءِ پاڻ پتوڙي هن مقام تي پهچڻ کانپوءِ بندو پنهنجي رب کي تمام ويجهو اچيو وڃي، ۽ انهي ڪري ئي انسان جي روحاني ترقي جي هي سڀني کان مٿاهين منزل آهي.

روحاني ترقي جو هي رستو رڳو افراد (شخصن) لاءِ ڪونهي. قومن ۽ جماعتن لاءِ به آهي. هڪ فرد (شخص) وانگر هڪ قوم به ايمان، اطاعت ۽ تقويٰ جون منزلون ٽپي، احسان جي آخري منزل تائين پهچي سگهي ٿي ۽ هڪ مملڪت (يعني قوم، ملڪ ۽ حڪومت) پنهنجي سڄي نظام سميت مومن، مسلم، متقي ۽ محسن بنجي سگهي ٿي. بلڪه اسلام جو اصل مقصد پورو ٿي ان وقت ٿئي ٿو جڏهن ڪا سڄي قوم هن رستي تي هلي، ۽ دنيا ۾ هڪ متقي ۽ محسن رياست (ملڪ ۽ حڪومت) قائم ٿي وڃي.

هاڻي روحاني تربيت جي انهي نظام تي به نگاهه وجهو جيڪو افراد ۽ سوسائٽي کي هن طرز ۽ ڍنگ تي تيار ڪرڻ لاءِ اسلام پيش ڪري ٿو. هن نظام جا چار ارڪان آهن.

پهريون رڪن نماز آهي. هي روزانه پنج وقت انسان جي ذهن ۾ خدا جي يادگيري کي تازو ڪري ٿي. ان جو خوف ڏياري ٿي ۽ محبت پيدا ڪري ٿي. بار بار سندس حڪم آڏو آڻي ٿي ۽ سندس اطاعت جي مشق ڪرائي ٿي. هي نماز رڳو انفرادي ڪانهي بلڪه جماعت

سان گڏ پڙهڻ فرض ڪئي ويئي آهي ته جيئن سڄي سوسائتي گڏجي ڪري روحاني ترقي جي راه تي سفر ڪرڻ لاءِ تيار ٿئي. بيورڪن روزو آهي جيڪو هر سال، سڄي مهيني لاءِ هر هڪ مسلمان کي، ۽ گڏيل طرح سڄي مسلم سوسائتي کي تقويٰ جي تربيت ڏيندو رهي ٿو.

ٽيون رڪن زڪوات آهي جيڪو مسلمانن ۾ مالي قرباني (ايثار)، هڪ ٻئي سان همدردِي ۽ تعاون ڪرڻ جو جذبو پيدا ڪري ٿو. اڄڪلهه ماڻهو غلطي سان زڪوات کي ”ٽيڪس“ ٿا چون. حالانڪ زڪوات جو روح ٽيڪس جي اسپرٽ کان بلڪل مختلف آهي. زڪوات جي اصلي معنيٰ واڌ ويجهه ۽ پاڪائي آهي. هن لفظ ذريعي اسلام هي حقيقت انسان کي سمجھائڻ گھري ٿو ته خدا جي محبت ۾ پنهنجن ڀائرن جي جيڪا مالي مدد اوهين ڪندا انهي سان توهان جي روح ۾ تازگي ۽ اخلاق ۾ پاڪائي پيدا ٿيندي. چوٿون رڪن حج آهي. هن جو مقصد آهي خدا پرستي جي محور ۽ مرڪز تي ايمان وارن جي هڪ عالمگير برادري تيار ڪرڻ. هن سان هڪ اهڙي بين الاقوامي تحريڪ تيار ٿي آهي جيڪا صدين کان حق جي پڪار تي لبيڪ چوندي رهي ٿي ۽ انشاءِ الله ابد تائين (سدائين) چوندي رهندي.

پورو ٿيو

هي ڪتاب ويهين صديءَ جي بي مثال اسلامي مفڪر سيد ابوالاعليٰ مودوديءَ رحمۃ الله عليه جي انهن مضمونن، مقالن ۽ تقريرن جو مجموعو آهي، جيڪي هن پاڪستان ٺهڻ کان اڳ ۽ ان کانپوءِ اسلام ۽ ان جي نظام زندگيءَ بابت سمجهاڻيون ڏيندي مختلف وقتن ۾ ۽ مختلف علمي ادارن يا اجتماعن ۾ ڪيون هيون. هن مجموعي ۾ مولانا مرحوم جون آهي پنج ريڊيو تان ڪيل تقريرون به شامل آهن، جيڪي هن 1948ع ۾ ريڊيو پاڪستان لاهور تان ڪيون هيون.

هن مجموعي ۾ توهان کي الله تعاليٰ جي هستي، توحيد، رسالت ۽ آخرت جي برحق هجڻ تي اهڙا دليل ملندا، جيڪي جديد ذهن کي اپيل ڪن ٿا ۽ دل سان لڳن ٿا. نهايت پڪن پختن عقلي دليلن سان ثابت ڪيو ويو آهي ته اسلام ئي سچو دين آهي. هن ۾ اسلام جو اخلاقي فلسفو، تاريخ جو فلسفو ۽ جهاد جو نظريو تمام من موهيندڙ نموني پيش ڪيو ويو آهي. ان سان گڏوگڏ اسلام جي نظام زندگيءَ جو هڪ جامع ۽ مختصر نقشو به پيش ڪيو ويو آهي ته جيئن هڪ ئي نظر ۾ ان نظام جو اهو مڪمل خاڪو اکين آڏو اچي وڃي، جيڪو اسلام قائم ڪرڻ چاهي ٿو.